

# اے رب رحیم و کریم و عظیم

مدحت شاہ دو عالم ﷺ کا سلیقہ دے دے  
میرے مالک مجھے جبرئیلؑ کا لہجہ دے دے  
بوسہ نقش کفِ پائے نبی ﷺ چاہتا ہوں  
مجھ کو پستی سے اٹھا اور یہ رتبہ دے دے

**پروفیسر خالد پرویز**

11/6 فیصل اسٹریٹ، گلگشت ملتان

061-522252

0300-6302548

انتساب

انیس الغریبین

راحة العاشقین

خاتم النبیین

ﷺ

جے کے نام

## حسن ترتیب

11	حضرت خدیجۃ الکبریٰؓ	1
35	حضرت سودہؓ بنت زمعہ	2
59	حضرت عائشہ صدیقہؓ	3
143	حضرت حفصہ بنت عمرؓ	4
165	حضرت زینب بنت خزیمہؓ	5
175	حضرت ام سلمہؓ	6
211	حضرت زینبؓ بنت جحش	7
243	حضرت جویریہ بنت حارثؓ	8
257	حضرت ام حبیبہؓ	9
281	حضرت صفیہؓ بنت حی	10
307	حضرت تیمونہ بنت حارثؓ	11



## حضرت خدیجۃ الکبریٰ

خدیجہ نام، ام ہند کنیت، طاہرہ لقب، سلسلہ نسب یہ ہے: خدیجہ بنت خویلد بن اسد بن عبد العزیٰ بن قصی، قصی پہ پہنچ کر آپ کا خاندان سرور کائنات ﷺ کے خاندان سے مل جاتا ہے۔ (ابن سعد) نسب کے لحاظ سے آپ رسول مکرّم ﷺ کی دیگر ازواج مطہرات کے مقابلہ میں سب سے زیادہ قریب ہیں۔ (فتح الباری)

آپ کی والدہ کا نام فاطمہ بنت زائدہ تھا اور لوی بن غالب کے دوسرے بیٹے عامر کی اولاد تھیں۔ حضرت خدیجۃ الکبریٰ عام الفیل سے ۱۵ برس قبل ۵۵۶ عیسوی میں مکہ معظمہ میں پیدا ہوئیں۔ آپ مکارم اخلاق کا پیکر جمیل تھیں۔ عفت و پاکدامنی کے باعث اس عہد جاہلیت میں طاہرہ کے لقب سے مشہور ہوئیں۔ رحم دلی، غریب پروری اور سخاوت آپ کی امتیازی خصوصیات تھیں۔ آپ کی پہلی شادی ابو ہالہ تمیمی سے ہوئی۔ جس سے دو لڑکے ہند اور حارث پیدا ہوئے۔ دور رسالت میں یہ دونوں لڑکے مشرف بہ اسلام ہوئے۔

حضرت خدیجۃ الکبریٰ اپنے خاوند کو بہت بڑے تاجر کے روپ میں دیکھنا چاہتی تھیں لیکن اس کی زندگی نے وفات کی اور وہ داغ مفارقت نہ دیتے ہوئے داعی اجل کو لبیک کہہ گیا۔ ابو ہالہ تمیمی کی وفات کے بعد آپ کی شادی عتیق مخزومی سے ہوئی (ابن کثیر) جس سے ایک لڑکی پیدا ہوئی۔ اس لڑکی کا نام بھی ہند تھا اور اسی کی نسبت سے آپ ام ہند کی کنیت سے مشہور ہوئیں۔ اسی زمانہ میں حرب الحجار چھڑ گئی۔ جس میں حضرت خدیجۃ الکبریٰ کے والد لڑائی کے لیے نکلے اور میدان کارزار میں کام آئے۔ تینہ عام الفیل سے ۲۰ سال پہلے کا واقعہ ہے۔ (طبقات ابن

سعد) شوہر پہلے فوت ہو چکے تھے۔ اب والد کی وفات کے بعد حضرت خدیجۃ الکبریٰ کو سخت مشکلات کا سامنا کرنا پڑا۔ آپ کے والد بھی بہت بڑے تاجر تھے اور آپ نے بھی تجارت کا پیشہ اختیار کیا۔ چونکہ عورت ذات تھیں اس لیے کاروبار کو سنبھالنا آپ کے لیے خاصہ مشکل تھا۔ تاہم آپ نے کمال ہمت کا مظاہرہ کیا اور اکثر اوقات آپ کسی شخص کو اپنا مال دے کر قافلوں کے ساتھ روانہ کر دیتی تھیں۔

جب اہل مکہ کا تجارتی قافلہ بیرون ملک جاتا تو آپ کے تجارتی سامان سے لدے ہوئے اونٹ بھی اس قافلہ کے ہمراہ ہوتے۔ جتنا سامان تجارت سارے اہل قافلہ کا ہوتا، اتنا حضرت خدیجۃ الکبریٰ کا ہوتا۔ آپ اپنے نمائندوں کو سامان تجارت دے کر روانہ کرتی تھیں جو آپ کی طرف سے کاروبار کرتے۔ اس کی دو صورتیں تھیں۔ یا وہ ملازم ہوتے اور یوں ان کی اجرت یا تنخواہ مقرر ہوتی جو انہیں ادا کی جاتی۔ نفع یا نقصان سے ان ملازمین کو کوئی سروکار نہیں ہوتا تھا۔ دوسری صورت یہ تھی کہ نفع میں ان کا کوئی حصہ مثلاً نصف، تہائی یا چوتھائی مقرر کر دیا جاتا۔ اگر نفع ہوتا تو وہ اپنا حصہ لے لیتے البتہ بصورت نقصان ساری ذمہ داری حضرت خدیجۃ الکبریٰ پر عائد ہوتی۔ اس کو شریعت میں عقد مضار بہ کہتے ہیں۔

آنحضرت ﷺ کے چچا حضرت ابوطالب کی مالی حالت خوش کن نہ تھی۔ بخدیجی کا اکثر سامنا ہوتا۔ حضرت ابوطالب کو معلوم ہوا کہ حضرت خدیجۃ الکبریٰ کا تجارتی قافلہ عنقریب شام جانے کی تیاریاں کر رہا ہے۔ انہوں نے سرور کائنات ﷺ کو اپنے پاس بلایا اور بڑی محبت سے کہا کہ ”اے میرے بھتیجے! میں ایسا آدمی ہوں جس کے پاس مال و دولت نہیں۔ میرے موجودہ حالات بہت سنگین ہیں۔ قحط سالی نے رہی سہی کسر بھی نکال دی ہے۔ میرے پاس سرمایہ بھی نہیں کہ اسے تجارت میں لگا سکوں۔ حضرت خدیجۃ الکبریٰ کو لوگوں کو اجرت دے کر شام جانے والے تجارتی قافلے میں روانہ کر رہی ہیں۔ اگر آپ ﷺ اس کے پاس جا کر اپنی خدمات پیش کریں تو یقیناً وہ آپ ﷺ کو دوسروں پر ترجیح دیں گی۔ کیونکہ وہ آپ ﷺ کے خاص اہل حمیدہ

اور اعلیٰ مدفع کردار سے بخوبی واقف ہیں۔ اگرچہ میں پسند نہیں کرتا کہ آپ ﷺ کو شام روانہ کروں کیونکہ وہاں یہود مقیم ہیں لیکن اس کے بغیر کوئی چارہ کار بھی نہیں۔“

آنحضرت ﷺ کی غیرت نے کسی کے پاس طالب اور سائل بن کر جانا گوارا نہ کیا اور اپنے شفیق چچا کو جواب دیا۔ ”شاید وہ خود ہی اس سلسلے میں مجھے بلاوا بھیجے۔“ حضرت خدیجہ الکبریٰ نے آنحضرت ﷺ کے محاسن اخلاق، آپ کی امانت، دیانت اور پاکبازی کی شہرت سن رکھی تھی لیکن انہیں اس پیشکش کی جرات نہ ہوتی تھی۔ جب انہیں چچا بھیجنے کی اس گفتگو کا علم ہوا تو حضرت خدیجہ الکبریٰ نے فوراً پیغام بھیج کر بلا لیا اور ہادی کون و مکال ﷺ سے کہا ”میں یہ ذمہ داری آپ ﷺ کے سپرد کرنے لگی ہوں کیونکہ میں نے آپ ﷺ کی صداقت، امانت اور خلق عظیم کے بارے میں بہت کچھ سنا ہے۔ اگر آپ ﷺ میری یہ پیشکش قبول فرمائیں تو جو معاوضہ میں دوسروں کو دیتی ہوں اس سے دوگنا معاوضہ آپ ﷺ کو دوں گی،“ ختم المرسلین حضرت محمد مصطفیٰ ﷺ نے اس بات کا ذکر اپنے مہربان چچا ابوطالب سے کیا تو انہوں نے مسرت کا اظہار کرتے ہوئے فرمایا ”یہ رزق اللہ تعالیٰ نے اپنی بارگاہ خاص سے آپ ﷺ کی طرف بھیجا ہے۔“

حضرت خدیجہ الکبریٰ نے اپنا ایک فرمانبردار غلام میسرہ بھی آنحضرت ﷺ کے ہمراہ کیا اور اسے تاکید کی حکم دیا۔ ”میسرہ! خبردار ان کی نافرمانی نہ کرنا اور نہ ہی ان کی کسی رائے کی مخالفت کرنا۔“

در اصل حضرت خدیجہ الکبریٰ نے اپنا غلام میسرہ سرور کائنات ﷺ کا ہر طرح سے خیال رکھنے اور خدمت گزاری کے لیے بھیجا تھا۔ جب یہ قافلہ شام کی طرف روانہ ہوا تو آپ ﷺ کے چچا نے اہل قافلہ کو تاکید کی کہ آنحضرت ﷺ کا ہر طرح سے خیال رکھیں۔ شیخ محمد ابو زہرہ اپنے محبت بھرے انداز میں قافلہ کی روانگی کا منظر یوں بیان کرتے ہیں۔

”قافلہ مکہ سے روانہ ہوا جس میں وہ ہستی تھی جو اللہ تعالیٰ کی ساری مخلوق سے اعلیٰ و

افضل تھی اور اللہ تعالیٰ کی نگاہ لطف و کرم اس کی نگہبانی فرما رہی تھی۔ اس دفعہ بھی حضرت خدیجہ الکبریٰ کے مال بردار اونٹوں کی تعداد دیگر قافلہ والوں کے سارے اونٹوں کی تعداد کے برابر تھی۔ چند روز کی کٹھن مسافت کے بعد یہ قافلہ شام کے شہر بصریٰ میں جا اترا۔ رہبر کائنات ﷺ نے ملک شام میں قیام فرمایا۔ یہاں تک کہ حضرت خدیجہ الکبریٰ کا سارا مال تجارت جو مکہ سے لائے تھے وہ فروخت ہو گیا۔ اس سفر میں دو گنا منافع ہوا جو توقع سے بہت زیادہ تھا۔ یہ محض آنحضرت ﷺ کی امانت و دیانت اور کاروباری مہارت کا ثمر تھا۔

آنحضرت ﷺ نے مکہ معظمہ پہنچنے کے بعد حضرت خدیجہ الکبریٰ کو تمام تفصیلات آگاہ فرمایا تو ان کی خوشی کی کوئی حد نہ رہی۔ غلام میسرہ نے اس طویل سفر میں آنحضرت ﷺ کی عنایت و دیانت، سیرت کی پختگی، کردار کی بلندی، اپنے ساتھیوں کے ساتھ حسن سلوک، معاملہ فہمی اور کاروباری مہارت کے جو روح پرور مناظر اپنی آنکھوں سے دیکھے تھے ان کا تذکرہ کیا۔ آنحضور ﷺ اپنے حسب و نسب کے لحاظ سے پہلے ہی ارفع و اعلیٰ تھے۔ ذاتی خصائل حمیدہ کا ذکر بعد میں سن کر حضرت خدیجہ الکبریٰ نے اپنے دل میں طے کر لیا کہ اگر آپ ﷺ کی رفیقہ حیات بننے کا شرف انہیں نصیب ہو جائے تو یہ ان کی بڑی خوش قسمتی ہوگی۔ مضاربت کے اصولوں کے لحاظ سے حضرت خدیجہ الکبریٰ نے جتنا معاوضہ آنحضرت ﷺ سے طے کیا تھا۔ آپ ﷺ کو اس سے زائد دیا۔ (ابن سعد، خصائص کبریٰ، عیون الاثر)

حضرت خدیجہ الکبریٰ نے تمام حالات و واقعات سفر محمد ﷺ بطرف شام و واپسی مکہ معظمہ اپنے چچا زاد بھائی ورقہ بن نوفل سے جا کر بیان کیے تو انہوں نے کہا۔  
 ”اے خدیجہ! اگر یہ واقعات سچے اور صحیح ہیں تو پھر یقیناً محمد ﷺ اس امت کے نبی ہیں اور میں خوب جانتا ہوں کہ اس امت میں ایک نبی آنے والا ہے جس کا ہمیں انتظار ہے اور اس کا زمانہ قریب آ گیا ہے۔“ (عیون الاثر)

ان واقعات کی ورقہ بن نوفل کی زبانی تصدیق ہونے کے بعد حضرت خدیجہ الکبریٰ



کا آنحضرت ﷺ سے نکاح کا ارادہ اور مضبوط ہوا۔ (زرقاتی)

ابن سعد بیان کرتے ہیں کہ حضرت خدیجہ الکبریٰؓ ایک نہایت سمجھ دار اور شریف خاتون تھیں۔ اللہ تعالیٰ نے وافر مال و دولت سے نوازا تھا۔ شرف و عظمت کے لحاظ سے ایک خاص مقام کی حامل تھیں۔ لہذا ہر شخص ان سے نکاح کا خواہاں تھا لیکن قضا و قدر کی نظر انتخاب کسی اور پر پڑ چکی تھی۔

حضرت خدیجہ الکبریٰؓ اس سچ پر سوچنے لگیں کہ کیوں نہ آپ ﷺ کو اپنا سرتاج بنانے کی مود بانہ التماس کی جائے۔ اگر منظور ہو جائے تو زبے نصیب لیکن اس کا اظہار کیسے ہو؟ حضرت خدیجہ الکبریٰؓ نے تو سرداران قریش میں سے ہر ایک کی پیش کش سے معذرت کر لی تھی اب وہ سوچتی تھیں کہ سرداران قریش کیا کہیں گے۔ معلوم نہیں خاندان کے افراد کا کیا رد عمل ہو گا؟ یہ بھی پتہ نہیں کہ ان کی یہ پیشکش آنحضرت ﷺ کی بارگاہ میں شرف قبولیت بھی حاصل کرتی ہے یا نہیں؟

اس دوران حضرت خدیجہ الکبریٰؓ نے ایک رات خواب میں دیکھا کہ ایک چمکتا ہوا سورج اس کے گھر کے آگن میں اترتا ہے۔ جس سے پورا گھر جگمگا اٹھا ہے۔ آنکھ کھلی تو حیرت کی انتہا نہ رہی۔ تو رات و انجیل کے مشہور و معروف عالم اور اپنے رشتہ دار ورقہ بن نوفل سے خواب کی تعبیر پوچھی تو انہوں نے خواب سن کر مسکراتے ہوئے کہا ”خوش نصیب ہو جاؤ، یہ چمکیلا سورج جو تیرے گھر کے آگن میں اترتا دکھائی دیا ہے یہ نور نبوت ﷺ ہے جو تیرے نصیب میں آئے گا اور تم اس سے فیض حاصل کرو گی۔“ حضرت خدیجہ الکبریٰؓ کی ایک گہری سہیلی نفیہ بنت منیہ تھی۔ وہ اس ساری صورت حال سے آگاہ تھی۔ اس نے حضرت خدیجہ الکبریٰؓ کا پیغام آنحضرت ﷺ تک پہنچانے کا کام سنبھالا اور سیدھی حضرت محمد ﷺ کے پاس گئی۔ سلام عرض کیا، خیریت دریافت کی اور کہا۔

”ایک ذاتی سوال اگر محسوس نہ کریں تو عرض کروں۔“

آپ ﷺ نے فرمایا۔ ”کہو کیا بات ہے؟“

اس نے عرض کی ”آپ ﷺ نے ابھی تک شادی کیوں نہیں کی۔“

آپ ﷺ نے فرمایا۔ ”میرے پاس اتنی مالی گنجائش نہیں جس سے شادی کے

اخراجات پورے کر سکوں۔“

اس نے کہا ”اگر میں ایک حیا دار، خاندانی اور حسین و جمیل خاتون کی نشاندہی کروں جو

آپ ﷺ سے شادی کرنے کی دلی رغبت رکھتی ہے۔ تو کیا آپ ﷺ منظور فرمائیں گے؟“

آنحضرت ﷺ نے پوچھا ”وہ کون ہے؟“

اس نے بتایا۔ ”حضرت خدیجہ بنت خویلد“

آپ ﷺ نے فرمایا۔ ”اگر وہ رضامند ہے تو مجھے قبول ہے۔“

(ابن سعد، ابن ہشام، عیون الاثر)

سرور کائنات ﷺ کا یہ جواب سن کر نفیہ خوشی سے جھوم اٹھی۔ اسی وقت جا کر اپنی سہیلی

حضرت خدیجہ الکبریٰ گو مسرت بھرا پیغام سنایا۔

تاریخ مقررہ پر خاتم الانبیاء ﷺ اپنے چچا ابوطالب، حضرت حمزہؓ اور دیگر تمام رؤسائے

خاندان کی معیت میں حضرت خدیجہ الکبریٰ کے گھر تشریف لائے۔ حضرت ابوطالب نے خطبہ

نکاح پڑھا اور ۵۰۰ طلائی درہم زر مہر مقرر ہوا اور حضرت خدیجہ الکبریٰؓ حرم نبوت میں داخل ہو کر

پہلی ام المومنین کے شرف سے ممتاز ہوئیں۔ چونکہ آپ کا پہلا لقب طاہرہ تھا لہذا اب آپ خدیجہ

طاہرہ کے نام سے مشہور ہوئیں۔ نکاح کے وقت سرور کائنات ﷺ کی عمر مبارک ۲۵ سال جبکہ

حضرت خدیجہ طاہرہ کی عمر ۲۸ سال تھی۔ نکاح کا یہ واقعہ بعثت نبوی ﷺ سے ۱۵ سال قبل کا

ہے۔ (ابن سعد، زرقانی) مگر ابن کثیر اور واقدی کی تحقیق کے مطابق حضرت خدیجہ کی عمر مبارک

اس وقت ۴۰ برس تھی۔

نکاح کا جو خطبہ آنحضرت ﷺ کے چچا ابوطالب نے پڑھا اس کے آخری الفاظ یہ تھے:

”محمد ﷺ وہ ہیں کہ قریش کا کوئی نوجوان بھی رفعت و منزلت اور عقل و خرد میں آپ ﷺ کیساتھ تو لا جائے تو آپ ﷺ ہی بھاری رہیں گے۔ اگرچہ آپ ﷺ مال کے لحاظ سے کم ہیں لیکن مال ایک زائل ہونے والا سایہ ہے“ (روض الانف)

حضرت ابوطالب کے خطبہ نکاح کے ختم ہوتے ہی حضرت خدیجہ الکبریٰ کے چچا زاد بھائی ورقہ بن نوفل اٹھے اور ولی کی حیثیت سے یوں گویا ہوئے:

”ہم عرب کے سردار اور رہنما ہیں اور آپ سب بھی۔ کوئی قبیلہ اور کوئی شخص آپ ﷺ کے فضائل اور فخر و شرف کا انکار نہیں کر سکتا۔ اے قبائل قریش! گواہ رہو کہ میں نے خدیجہ بنت خویلد کا نکاح آپ ﷺ بن عبد اللہ سے کر دیا ہے۔“

جب ورقہ بن نوفل نے اپنی گفتگو کا اختتام کیا تو حضرت ابوطالب کہنے لگے۔

”بہتر ہوگا کہ حضرت خدیجہ کے حقیقی چچا عمر بن اسد بھی اس کی توثیق کریں۔“

اس پر عمر بن اسد کھڑے ہوئے اور کہا ”اے قریش! گواہ رہو کہ میں نے خدیجہ بنت خویلد کو محمد ﷺ بن عبد اللہ کے نکاح میں دے دیا ہے۔“ اس ایجاب و قبول اور دونوں اطراف کے بزرگوں کی گفتگو کے بعد سرداران قریش نے حضرت ابوطالب اور دیگر عمائدین بنو ہاشم کو مبارک باد دی اور یوں رسم نکاح اختتام پذیر ہوئی۔

رحمت للعالمین ﷺ کی زوجیت میں آتے ہی حضرت خدیجہ الکبریٰ نے اپنا سارا مال و اسباب آپ ﷺ کی تحویل میں دے دیا۔ اس سے آپ ﷺ کو فکر معاش سے نجات مل گئی۔ حضرت خدیجہ الکبریٰ نے اپنے خاوند کی خدمت گزاری میں لوجہ صرف کیا۔ آپ ہر وقت سرور کائنات ﷺ کی خوشنودی کے لیے مصروف عمل رہتی تھیں۔ آپ ﷺ کا حوصلہ بڑھاتی رہتی تھیں۔ حضرت خدیجہ الکبریٰ نے ایک زر خرید غلام لڑکا زید بن حارث بھی ختم المرسلین ﷺ کی خدمت پر مامور کر دیا تھا۔

جب کبھی محبوب رب العالمین ﷺ کے ساتھ کوئی پریشانی والا واقعہ پیش آیا تو حضرت

خدیجہ الکبریٰ نے آپ ﷺ کی تسلی، تسفی اور دلجوئی کی اور ہر امر میں مطلع و فرمانبردار رہیں۔ آنحضرت ﷺ بھی ہر بات میں آپ سے مشورہ لیتے تھے۔

سردار انبیاء حضرت محمد مصطفیٰ ﷺ تنہا عاقر حرامیں جا کر رہتے تھے۔ وہاں کئی راتیں گزارتے تھے۔ کھانے پینے کا سامان ساتھ لے کر جاتے تھے۔ جب سامان ختم ہو جاتا تو واپس آتے۔ حضرت خدیجہ الکبریٰ آپ ﷺ کے لیے مزید کھانے پینے کا سامان تیار کر دیتی تھیں۔ جو آپ لے جاتے تھے۔ صحیح بخاری کے باب الوجی میں مذکور ہے:

”آنحضرت ﷺ عمار میں عبادت کے لیے تشریف لے جایا کرتے تھے۔ ایک دن ایک فرشتہ غیب نظر آیا جو آپ ﷺ سے کہ رہا تھا۔ ”پڑھ“

آپ ﷺ نے فرمایا۔ ”میں پڑھا لکھا نہیں“ اس نے آپ ﷺ کو زور سے دیا پھر آپ ﷺ کو پڑھنے کو کہا لیکن آپ ﷺ نے پھر وہی جواب دیا۔ اس طرح تین مرتبہ ایسا ہوا اور پھر اس نے جو کچھ بتایا آپ ﷺ نے پڑھنا شروع کر دیا۔“

یہ سورۃ العلق کی ابتدائی آیات تھیں جو آپ ﷺ کو عاقر حرامیں پڑھائی گئیں۔ ان آیات کو سن کر اور دل میں محفوظ کر کے سردار انبیاء ﷺ گھر تشریف لائے۔ اور ام المومنین حضرت خدیجہ الکبریٰ سے فرمایا۔ ”مجھے چادر اوڑھاؤ۔ مجھے چادر اوڑھاؤ پس انہوں نے آنحضرت ﷺ پر چادر ڈال دی۔ پھر آنحضرت ﷺ نے حضرت خدیجہ الکبریٰ کو سارا ماجرا سنایا۔۔۔ اور فرمایا:

”مجھے اپنے بارے میں ڈر سالگ رہا ہے۔“

حضرت خدیجہ الکبریٰ نے عرض کی۔ ”اللہ کی قسم! اللہ تعالیٰ آپ ﷺ کو کسی بے آبرو نہیں کرے گا۔ آپ ﷺ قریبی رشتہ داروں کے ساتھ صلہ رحمی کرتے ہیں۔ کمزوروں اور ناتوانوں کا بوجھ اٹھاتے ہیں۔ جو مفلس اور نادار ہوں ان کو نیک کمائی سے حصہ دیتے ہیں۔ مہمانوں کی مہمان نوازی کرتے ہیں۔ حق کی وجہ سے کسی پر کوئی مصیبت آجائے تو آپ ﷺ اس کی مدد کرتے ہیں۔ اور پیغمبری فرماتے ہیں۔“ (محمد رسول اللہ از ابراہیم عرجون)

حضرت خدیجہ الکبریٰ کے تسلی آمیز ایک آئینہ حق نمایاں۔ جس میں ہادی کون و مکاں ﷺ کے اخلاق عالیہ کے نقوش جمیلہ پوری آب و تاب کے ساتھ منکس ہو رہے ہیں۔ اس کے ساتھ ہی ان الفاظ سے حضرت خدیجہ الکبریٰ کی حقیقت شناسی اور آنحضرت ﷺ کے ساتھ بے پایاں عقیدت کا بھی اظہار ہو رہا ہے۔ پھر حضرت خدیجہ الکبریٰ رہبر کائنات ﷺ کو اپنے چچا زاد بھائی ورقہ بن نوفل کے پاس لے گئیں اور تمام واقعہ بیان کیا۔ ورقہ بن نوفل نے کہا: ”یہ وہی ناموس (جبرائیل) ہے جس کو اللہ تعالیٰ نے حضرت موسیٰ علیہ السلام پر اتارا تھا۔ اے کاش! میں اس وقت زندہ ہوتا جب آپ ﷺ کی قوم آپ ﷺ کو مکہ سے نکالے گی۔ اگر مجھے آپ ﷺ کا وہ دن دیکھنا نصیب ہوتا تو میں آپ ﷺ کی پرزور مدد کروں گا۔“

قرآن مجسم حضرت محمد مصطفیٰ احمد مجتبیٰ ﷺ پر پہلی وحی کے بعد کچھ عرصہ کے لیے نزول وحی کا سلسلہ منقطع رہا۔ یہ دن آنحضرت ﷺ کے لیے بڑے کرب و اضطراب کے دن تھے آپ ﷺ کی طبیعت ہر وقت بے چین سی رہتی تھی مگر آپ ﷺ کی شریک حیات حضرت خدیجہ الکبریٰ آپ ﷺ کی ڈھارس بندھاتی تھیں کہ رب رحمن و رحیم آپ ﷺ پر اپنا فضل و کرم اور عنایت جاری رکھے گا اور آپ ﷺ کو کبھی مایوس نہیں کرے گا۔ اس دوران بھی سرور کائنات ﷺ بلا ناغہ غار حرا میں عبادت کے لیے تشریف لے جاتے رہے۔ اور آپ ﷺ کی غم گسار رفیقہ حیات خدیجہ الکبریٰ کھانے پینے کا سامان آپ ﷺ کے ہمراہ کر دیتیں تھیں تاکہ آپ ﷺ سکون اور اطمینان قلب کے ساتھ عبادت فرمائیں۔

ایک روز ہادی کون و مکاں محمد مصطفیٰ ﷺ غار حرا سے حسب معمول عبادت فرما کر واپس گھر تشریف لا رہے تھے کہ اچانک افق آسمان پر آپ ﷺ کو وہی فرشتہ کرسی پر بیٹھا نظر آیا جو پہلی وحی لے کر آیا تھا۔ اس منظر کو دیکھ کر آپ ﷺ کی طبیعت میں قدرے ارتعاش پیدا ہوا۔ آپ ﷺ گھر پہنچے تو حضرت خدیجہ الکبریٰ سے فرمایا۔

”درونی ہو، درونی یعنی مجھے لطف اوڑھاؤ، مجھے لطف اوڑھاؤ۔“

ختم المرسلین ﷺ کی شریک حیات ام المؤمنین حضرت خدیجہ الکبریٰ نے نہ صرف آپ ﷺ کو لحاف اوڑھایا بلکہ آپ ﷺ کی پریشانی کو دور کرنے کے لیے آپ ﷺ کی ہمت بھی بندھائی۔

آنحضرت ﷺ جب لحاف اوڑھ کر لیٹ گئے تو اسی حالت میں آپ ﷺ پر سورۃ المدثر کی پہلی سات آیات نازل ہوئیں۔ پہلی وحی کے بعد دوسری وحی کے آنے تک کے زمانے کو فترۃ الوحی کہا جاتا ہے۔ پہلی وحی نازل ہوئی تو وہ صرف تعارف تھا۔ دوسری وحی نازل ہوئی تو نبوت کے فرائض آپ ﷺ کو سونپ دیے گئے اور ان کی ادائیگی کے لیے کربستہ ہونے کی تلقین فرمائی گئی۔ وحی کے نزول کے بعد آپ ﷺ نے حضرت خدیجہ الکبریٰ کو بتایا کہ مجھے رب کائنات کی طرف سے کہا گیا ہے کہ:

”اے چادر لپیٹنے والے۔ اٹھنے اور لوگوں کو ڈرائیے اور اپنے پروردگار کی بڑائی بیان کیجیے اور اپنے لباس کو پاک رکھیے اور آلودگی سے دوری اختیار کیجیے اور زیادہ لینے کی نیت سے کسی پر احسان نہ جتائیے اور اپنے رب کی رضا کے لئے صبر کیجیے۔“ (المدثر)

حضرت خدیجہ الکبریٰ کو اپنے چچا زاد بھائی ورقہ بن نوفل کا بہت سہارا تھا۔ وہ اپنے تمام مسائل کے لیے ان سے صلاح و مشورہ کرتی تھیں۔ انہوں نے تصدیق کر دی تھی کہ آنحضرت ﷺ کو منصب رسالت پر فائز کر دیا گیا ہے۔ الاصابہ، فتح الباری اور زرقانی میں ہے کہ حضرت خدیجہ الکبریٰ وحی کے بارے میں معلومات کے لیے حضرت عداس کے پاس بھی تشریف لے گئیں۔ عداس پہلے عیسائی تھا بعد میں اسلام کی دعوت پر مسلمان ہو گئے تھے۔ عداس شہر نینوی کے رہنے والے تھے جہاں حضرت یونس صعبوٹ ہوئے۔ عداس نے فرشتے کا ذکر سنتے ہی کہا:

”قدوس قدوس یعنی سبحان اللہ، سبحان اللہ ان بت پرستوں کی سر زمین میں اس فرشتے کا ذکر بڑا خوش آئند ہے۔ یہ فرشتہ تو اللہ کا امن ہے اور انبیاء کے مابین سفیر ہے اور موسیٰ اور عیسیٰ کا دوست ہے، حضرت خدیجہ الکبریٰ محض سرور کائنات ﷺ کی پریشانی سے پریشان تھیں ورنہ

اپنے دل میں بے انتہا شاداں و فرحاں تھیں کہ آپ ﷺ وہی پیغمبر ہیں جن کی بشارت گزشتہ کتب آسمانی میں ہے۔

حضرت خدیجہ الکبریٰؓ اس لحاظ سے خوش قسمت اور خوش بخت ہیں کہ ان ہی کے گھر میں دوسری وحی نازل ہوئی اور پہلی وحی کی طرح دوسری وحی کو بھی سب سے پہلے ختم المرسلین ﷺ کی زبان مبارک سے انہوں نے ہی سنا۔ اب آنحضرت ﷺ کی پریشانی دور ہو چکی تھی۔ آپ ﷺ نے معمول بنالیا تھا کہ حضرت خدیجہ الکبریٰؓ سے رخصت سے ہو کر غار حرا میں پہنچ جاتے اور عبادت میں مصروف ہو جاتے اور اللہ تعالیٰ کے سفیر فرشتے کے منتظر بھی رہتے۔ حضرت خدیجہ الکبریٰؓ آپ ﷺ کو خوشی خوشی رخصت کرتیں۔ اس طرح گزرتے گزرتے تین سال گزر گئے مگر آنحضرت ﷺ کو کچھ بھی دکھائی نہ دیا۔ آپ ﷺ تھکے ہوئے گھر پہنچتے تو حضرت خدیجہ الکبریٰؓ آپ ﷺ کو تسلی دیتیں کہ آپ ﷺ کی تمام تر تھکاوٹ دور ہو جاتی۔ یہی وجہ ہے کہ خاتم الانبیاء ﷺ نے اپنے معمول میں کوئی تبدیلی نہ کی اور اپنے روزمرہ کے معمول کو جاری و ساری رکھا۔ اس تمام عرصہ میں آپ ﷺ رنجیدہ رہتے تھے کہ آپ ﷺ کو رب رحمن و رحیم کی طرف سے پھر کوئی پیغام کیوں نہیں ملا۔

تاہم حضرت خدیجہ الکبریٰؓ کی حوصلہ افزائی آپ ﷺ کے لیے سکون قلب اور طمانیت کا باعث تھی حتیٰ کہ تین سال بعد انتظار کی گھڑیاں ختم ہوئیں اور سورۃ النضحیٰ نازل ہوئی جس میں محبوب خدیجہؓ کو رب العزت کی طرف سے بشارت دی گئی کہ:

”قسم ہے روز روشن کی اور رات کی جب وہ سکون کے ساتھ چھپ جائے نہ آپ ﷺ کے رب نے آپ ﷺ کو چھوڑا اور نہ ہی وہ ناراض ہو اور یقیناً ہر آنے والی گھڑی آپ ﷺ کے لیے پہلے سے بہتر ہے اور عنقریب آپ ﷺ کا رب آپ ﷺ کو اتنا عطا فرمائے گا کہ آپ ﷺ راضی ہو جائیں گے۔“ (النضحیٰ)

اگرچہ نزول وحی کے انقطاع کے دوران یہ میں اختلاف ہے تاہم یہ بات طے ہے کہ

انقطاع وحی جہاں آنحضرت ﷺ کی طبع مبارک پر گراں گزرا وہاں کفار نے بھی طعنہ زنی شروع کر دی تھی کہ محمد ﷺ کو خدائے بزرگ و برتر نے چھوڑ دیا ہے اور اللہ تعالیٰ ناراض ہو گیا ہے اس لیے وحی کا نزول رک گیا ہے

اللہ تعالیٰ نے کفار کی ان خرافات کی تردید قسم اٹھا کر کی اور اپنے حضرت محمد ﷺ کو تسلی دی کہ آپ ﷺ پریشان نہ ہوں جس طرح دن کی روشنی کے بعد رات کی تاریکی میں گونا گوں حکمتیں ہیں اسی طرح نزول وحی اور پھر اس کے بعد انقطاع میں بھی بڑی بڑی حکمتیں مضمحل ہیں اس موقع پر حضرت خدیجہ الکبریٰ کا کردار بھی قابل ذکر اور لائق صد تحسین و آفرین ہے۔ جنہوں نے لمحہ لمحہ آپ ﷺ کی حوصلہ افزائی فرمائی۔ لفظ لفظ آپ ﷺ کو نہ صرف تسلی و تشفی دیتی رہیں بلکہ آپ ﷺ کی خدمت گزاری میں ایک لونڈی سے بھی بڑھ کر خوشی و مسرت کے ساتھ لجات صرف کیے۔ اگرچہ آپ ﷺ ناز و نعم میں پلے بڑھی تھیں اور آپ ﷺ کی ہر لمحہ یہی کوشش ہوتی تھی کہ سرور کائنات ﷺ کے تمام کام آپ ﷺ خود اپنے ہاتھ سے کریں حالانکہ آنحضرت ﷺ کے ساتھ شادی سے قبل آپ ﷺ کے ہاں دولت کی فراوانی تھی۔ قریباً سارا مکہ اور اس کی بیشتر آبادی آپ ﷺ کے مال تجارت پر اپنی زندگی کی گزران کرتی تھی۔ بیسیوں نوکر چاکر اور خادما میں حضرت خدیجہ الکبریٰ کے گھر میں کام کرنے میں اپنے لیے فخر محسوس کرتی تھیں لیکن آپ ﷺ جو نبی آنحضرت ﷺ کے حوالہ عقد میں آئیں اپنی پوری زندگی آپ ﷺ کی خدمت کے لیے وقف کر دی۔ اس صبر اور خدمت کا اجر بارگاہ خداوندی سے یہ ملا کہ خود رب العزت نے آپ ﷺ کو سلام بھیجا۔ چنانچہ صحیح بخاری اور صحیح مسلم میں روایت ہے کہ ایک مرتبہ جبرائیل علیہ السلام نے سرور کونین سے عرض کی کہ حضرت خدیجہ الکبریٰ آپ ﷺ کے پاس برتن میں کھانے کی کوئی چیز لا رہی ہیں جب وہ آپ ﷺ کے پاس آئیں تو انہیں اس کے رب کا اور میرا سلام پہنچا دیجیے۔

اسی طرح کی ایک روایت نسائی اور الحاکم فی المستدرک میں یوں ہے کہ جبرائیل علیہ السلام بارگاہ نبوت ﷺ میں حاضر ہوئے اور کہا کہ اللہ تعالیٰ نے حضرت خدیجہ الکبریٰ کو سلام بھیجا



ہے۔ حضرت خدیجۃ الکبریٰ نے یہ سن کر فرمایا کہ اللہ تعالیٰ خود ”سلام“ ہیں اور جبرائیل پر بھی سلام ہو اور آپ ﷺ پر بھی سلام اور اللہ تعالیٰ کی رحمت ہو۔ اسی مضمون کی روایت طبرانی نے بھی نقل کی ہے اس اعزاز اور افتخار کے بارے حافظ ابن قیم اپنی کتاب ”زاد المعاد“ میں لکھتے ہیں کہ ”یہ ایک ایسی فضیلت ہے جو حضرت خدیجۃ الکبریٰ کے سوا کسی اور عورت کو میسر نہیں ہوئی۔“

حضرت خدیجۃ الکبریٰ نہ صرف اپنے شوہر نامدار تاجدار مدینہ حضرت محمد مصطفیٰ ﷺ کی خدمت اور خاطر داری میں فخر محسوس کرتی تھیں بلکہ آپ ﷺ کے متعلقین کے ساتھ بھی اچھا اور قابل ذکر برتاؤ کرنے کو اپنے لیے اعزاز سمجھتی تھیں رسول اللہ ﷺ کے والد عبد اللہ کی ایک لونڈی تھی۔ اس کا نام ام ایمن تھا۔ آنحضرت ﷺ ان کی بہت عزت کیا کرتے تھے۔ حضرت خدیجۃ الکبریٰ بھی ان کی بہت عزت کیا کرتی تھیں جس سے سرور کائنات ﷺ خوشی محسوس کرتے تھے اسی طرح رسول رحمت ﷺ اپنی رضاعی ماں حلیمہ سعدیہ سے بہت لگاؤ رکھتے تھے اور ان کی بہت قدر فرماتے تھے۔ ایک دفعہ حلیمہ سعدیہ مکہ مکرمہ میں آپ ﷺ سے ملنے آئیں تو اپنی ناداری اور مفلسی کا تذکرہ کیا۔ آنحضرت ﷺ نے اسی وقت اپنی زوجہ محترمہ حضرت خدیجۃ الکبریٰ سے ذکر کیا۔ حضرت خدیجۃ الکبریٰ نے فوراً حلیمہ سعدیہ کی دلداری کرتے ہوئے ایک اونٹ اور چالیس بکریاں انہیں دیں۔

جب رب ذوالجلال کی جانب سے ہادی کون و مکاں ﷺ کو حکم ہوا کہ اپنے نزدیک ترین رشتہ داروں کو دعوت اسلام دیں تو حضرت خدیجۃ الکبریٰ نے اپنی رہائش گاہ پر ایک دعوت طعام کا اہتمام کیا۔ حضرت علی المرتضیٰ کے ذمہ حضرت خدیجۃ الکبریٰ نے کھانے پینے کا بندوبست لگایا تو حضرت علی المرتضیٰ نے قہرست کے مطابق مہمانوں کو مدعو کیا۔ اس دعوت میں بنو ہاشم کے ۴۵ لوگ بلائے گئے تھے۔ وہ سب حضرت خدیجۃ الکبریٰ کے گھر جمع ہو گئے۔ جب کھانے کا دور ختم ہوا تو سردار دو جہاں حضرت محمد مصطفیٰ ﷺ نے انہیں اپنی رسالت اور اللہ تعالیٰ کے دین کے بارے بتایا۔ اور اسلام قبول کرنے کی دعوت دی۔ بنو ہاشم کے لوگوں کو اس قسم کے بیان کی توقع نہ

تھی۔ وہ سب لوگ ناراض ہو گئے۔ صرف حضرت علی المرتضیٰ نے سرور کائنات ﷺ کا ساتھ دینے کا اعلان کیا۔ اس موقع پر حضرت خدیجۃ الکبریٰ ہی تھیں جنہوں نے آنحضرت ﷺ کی دل جوئی کی۔ آپ ﷺ کا حوصلہ بڑھایا اور اپنے مکمل تعاون کا یقین دلایا اور یہ بھی عنایت دیا کہ رب کائنات آپ ﷺ کو ضرور کامیاب و کامران اور بامراد کریگا۔

رشتہ داروں کی خیانت اور انہیں دعوت اسلام دینے کے کچھ عرصہ بعد ہی خدائے بزرگ و برتر کی طرف سے اپنے محبوب ﷺ کو حکم ہوا کہ وہ لوگوں کو کھلم کھلاتیج کا حکم دیں۔ اس پر آنحضرت ﷺ نے سب لوگوں کو اکٹھا کیا اور کوہ صفا پر کھڑے ہو کر انہیں دین اسلام کی دعوت دی۔ اس کے ساتھ ہی آپ ﷺ نے اعلان فرمایا کہ اللہ تعالیٰ نے انہیں منصب رسالت پر فائز کر دیا ہے۔

رسالت کا اعلان کرتے ہی سرور کائنات ﷺ پر اذیتوں کے دروازے کھل گئے اور مشرکین مکہ آپ ﷺ کو طرح طرح سے نقصان پہنچانے کے منصوبے بنانے لگے۔ ان کی اسلام دشمنی اس قدر بڑھی کہ جب رسول رحمت ﷺ باہر نکلتے تو کفار مکہ آپ ﷺ پر پتھراؤ کرتے۔ کئی دفعہ پتھروں سے آپ ﷺ کے سر اور چہرے سے خون بہنے لگتا تھا مگر رحمتہ للعالمین ﷺ نے صبر کا دامن کبھی ہاتھ سے نہ چھوڑا۔ حضرت خدیجۃ الکبریٰ اپنے ہاتھوں سے آپ ﷺ کے زخم صاف کر کے مرہم پٹی کرتی تھیں۔ آپ اپنے شوہر نامہ دار کی خدمت اور تیمارداری کے ساتھ آپ ﷺ کا حوصلہ بھی بڑھاتی تھیں جس سے آپ ﷺ پہلے سے زیادہ مستعد ہو جاتے۔

حضرت خدیجۃ الکبریٰ ۲۵ سال نبوت کے حوالہ عقد میں رہیں۔ اس سے قبل کی زندگی انہوں نے جاہلیت میں گزاری لیکن اپنے چچا زاد بھائی ورقہ بن نوفل کی طرح اس پاکہا خاتون نے جاہلیت ہی میں بت پرستی ترک کر دی تھی۔ چنانچہ مسند احمد میں ہے کہ رسول اللہ ﷺ نے ایک روز حضرت خدیجۃ الکبریٰ سے فرمایا:

”بخدا میں کبھی بھی لات و عزلی کی پرستش نہ کروں گا۔ حضرت خدیجۃ الکبریٰ نے

جواب دیا کہ لات کو جانے دیجیے عزی کو جانے دیجیے یعنی ان کا ذکر بھی نہ کیجیے۔“

یہ آنحضرت ﷺ کی بعثت سے قبل کا مکالمہ ہے کہ جس میں حضرت خدیجہ الکبریٰ نے لات و عزی سے بے زاری کا اظہار آنحضرت ﷺ کی ہاں میں ہاں ملا کر کیا۔ آپؐ وفا کی تصویر، سچائی کی شوگر، مجسم اخلاق، پاکیزہ سیرت و بلند کردار، عقل و دانش اور جو دو سخا کی پیکر تھیں۔ حضرت عبد اللہ بن عباس رضی اللہ عنہما فرماتے ہیں کہ ایک روز رسول رحمت ﷺ نے زمین پر چار لکیریں لگائیں اور فرمایا:

”کیا تم جانتے ہو کہ ان لکیروں سے کیا مراد ہے؟“ سب ہم نشین صحابہ کرام نے ادب و احترام سے عرض کیا ”اللہ اور اس کا رسول ﷺ ہی بہتر جانتے ہیں“۔ آنحضرت ﷺ نے فرمایا کہ ان لکیروں سے مراد کائنات کی چار افضل و برتر خواتین ہیں جن کے نام یہ ہیں (۱) خدیجہ بنت خویلد (۲) فاطمہ بنت محمد ﷺ (۳) حضرت عیسیٰ علیہ السلام کی والدہ مریم علیہ السلام بنت عمران (۴) حضرت موسیٰ علیہ السلام کی پرورش کنندہ، فرعون کی بیوی آسیہ بنت مزاحم (مسند احمد، مستدرک حاکم، بخاری، مسلم، ترمذی)

تمام آئمہ کا اس پر اتفاق ہے کہ ”اللہ کی ساری مخلوق میں سب سے پہلے ام المومنین حضرت خدیجہ الکبریٰ اسلام لائیں۔ مسلمانوں کا اس پر اجماع ہے کہ کوئی مرد اور کوئی عورت آپ ﷺ پر پہلے اسلام نہیں لایا۔“ (ابن اثیر) علامہ ابن ہشام اپنی سیرت میں رقمطراز ہیں:

”نبی کریم ﷺ پر حضرت خدیجہ بنت خویلد ایمان لائیں۔ آنحضرت ﷺ کی تصدیق کی اور رسالت کی ذمہ داریوں کی انجام دہی میں آنحضرت ﷺ کی ڈھارس بندھائی۔ آپؐ سب سے پہلے اللہ تعالیٰ اور اس کے رسول ﷺ پر ایمان لے آئیں۔ اللہ تعالیٰ نے ان کے ذریعہ اپنے محبوب نبی ﷺ کا بوجھ ہلکا کیا۔ جب مخالفین آنحضرت ﷺ کیساتھ تلخ کلامی کرتے یا جھٹلاتے تو آنحضرت ﷺ کو بہت دکھ ہوتا لیکن آنحضرت ﷺ جب گھر تشریف لاتے تو ام المومنین حضرت خدیجہ الکبریٰ ایسی گھنگو کرتیں کہ غم و اندوہ کے بادل چھٹ جاتے۔ وہ آنحضرت

ﷺ کو ثابت قدمی پر ابھارتیں اور آپ ﷺ کے غم کو ہلکا کرتیں۔“

اس وقت تک نماز پنجگانہ فرض نہ تھی۔ آنحضرت ﷺ نوافل پڑھا کرتے تھے۔ حضرت خدیجہ الکبریٰؓ بھی آپ ﷺ کے ہمراہ نوافل میں شرکت کرتی تھیں۔ آپ نبی مکرم ﷺ کے ساتھ دو رکعت نماز صبح اور دو رکعت شام کو پڑھا کرتی تھیں۔ اس میں آپ گوروحانی لذت محسوس ہوتی۔ ایمان لانے کے بعد آپ کی طبیعت عبادت الہی اور غور و فکر کی طرف راغب تھی۔

اشعث بن قیس کے بھائی عقیف الکندی بیان کرتے ہیں کہ عباس بن عبدالمطلب میرے گہرے دوست تھے۔ ایک روز ہم منیٰ کے میدان میں کھڑے تھے کہ ایک خوبصورت جوان وہاں آیا۔ اس نے خوب تسلی کے ساتھ ہاتھ پاؤں دھوئے اور سینے پر ہاتھ باندھ کر کھڑا ہو گیا۔ پھر ایک باوقار خاتون آئی اس نے بھی ایسے ہی کیا۔ پھر ایک خوبصورت ہونہار چھوٹی عمر کالا لڑکا آیا وہ بھی ان کے ساتھ شامل ہو گیا۔ میں نے عباس سے پوچھا:

”یہ کیا کر رہے ہیں؟“

اس نے کہا۔۔۔ ”یہ نوجوان محمد ﷺ بن عبد اللہ ہے۔ اس نے ایک نئے دین کا اعلان کیا ہے اور نبی ﷺ ہونے کا دعویٰ کیا ہے۔ اس وقت یہ سب لوگ اللہ کی عبادت کر رہے ہیں۔ یہ خاتون محمد ﷺ بن عبد اللہ کی زوجہ محترمہ حضرت خدیجہ الکبریٰؓ ہیں جو سلیقہ شعار، دولت مند اور انتہائی دانشور ہے۔ اور یہ بچہ میرے بھائی ابوطالب کا بیٹا علیؓ ہے۔“

کچھ عرصہ بعد حضرت عباس بن عبدالمطلب کا یہ دوست مسلمان ہو گیا تو افسوس کا اظہار کرتے ہوئے کہنے لگا۔ ”کاش اس روز نماز میں شریک ہونے والا چوتھا فرد میں ہوتا۔“ (عیون الاثر، طبقات ابن سعد)

جب محرم الحرام 7 نبوی ﷺ میں قریش نے اسلام کو تباہ کرنے کا فیصلہ کیا تو یہ تدبیر سوچی کہ آنحضرت ﷺ اور آپ ﷺ کے خاندان کو ایک گھائی میں محصور کیا جائے۔ چنانچہ ابو

طالب مجبور ہر کر تمام خاندان بنو ہاشم کے ساتھ شعب ابی طالب میں پناہ گزین ہوئے۔ حضرت خدیجہ الکبریٰ بھی اس گھائی میں آنحضرت ﷺ کے ساتھ تھیں۔ (ابن ہشام)

3 سال تک بنو ہاشم نے اس گھائی میں سخت تکلیف اور پریشانی میں گزارے۔ اس زمانہ میں بھی حضرت خدیجہ الکبریٰ کے اثر و رسوخ سے کبھی کبھی کھانا پہنچ جاتا تھا۔ چنانچہ ایک دن حکیم بن حزام اپنی پھوپھی حضرت خدیجہ الکبریٰ کے لیے غلام کو ساتھ لے کر کچھ غلہ لے جا رہے تھے۔ راستے میں ابو جہل نے دیکھ لیا اور کہا۔۔۔

”کیا بنو ہاشم کے لیے غلہ لے جاتے ہو۔ میں تمہیں ہر گز غلہ نہیں لے جانے دوں گا اور سب میں تمہیں رسوا کروں گا۔“

اتفاق سے ابو الختری کہیں سے آ گیا۔ اسے جب صورتحال کا علم ہوا تو اس نے ابو جہل سے کہا۔ ”ایک شخص اپنی پھوپھی کے لیے غلہ لے جا رہا ہے تم اس میں کیوں رکاوٹ بنتے ہو۔“ ابو جہل کو غصہ آ گیا اور سخت ست کہنے لگا۔ ابو الختری نے اونٹ کی ہڈی اٹھا کر اس زور سے ابو جہل کے سر پر ماری کہ اس کا سر پھٹ گیا اور یوں وہ راستے سے ہٹا۔ (ابن ہشام، عیون الاثر)

حضرت خدیجہ الکبریٰ کی یہ خاص خصوصیت ہے اور اس میں کوئی دوسری ام المؤمنین ان کی شریک نہیں ہے۔ اسی طرح حضرت خدیجہ الکبریٰ کی اور بھی ایسی منفرد خصوصیات ہیں جن کی بنا پر آپؐ دوسری ازواج مطہرات سے ممتاز نظر آتی ہیں۔ وہ یہ کہ آپؐ تمام مردوں اور عورتوں سے پہلے اسلام لائیں۔

آپؐ کو رب العزت نے خود سلام بھیجا۔ آپؐ کو جبریل علیہ السلام نے سلام بھیجا۔ آپؐ نے نکاح کے بعد اپنی پوری دولت آنحضرت ﷺ کے قدموں میں نچھاور کر دی۔ آپؐ کی زندگی میں آنحضرت ﷺ نے دوسری شادی نہیں کی۔

آپؐ آنحضرت ﷺ کی سب سے پہلی زوجہ محترمہ تھیں۔ آپؐ نے ہی سب سے زیادہ

عرصہ بطور بیوی آنحضرت ﷺ کے ساتھ گزارا یعنی پوری ربح صدی آپ کو رحمتہ للعالمین ﷺ کی رفاقت نصیب ہوئی۔

آپ نے مایوسیوں اور کفار کی چیرہ دستیوں کے هجوم میں سرور کائنات ﷺ کی ڈھارس بندھائی اور انہیں ہر منزل پر سکون پہنچایا۔ سب سے پہلی وحی کو آپ ہی نے پہلی بار ختم المرسلین ﷺ کی زبان مبارک سے سنا۔ آپ کا وہ امتیاز جس پر محبوب خدا ﷺ فخر کیا کرتے تھے یہ ہے کہ آپ ہی کے لطن سے آنحضرت ﷺ کو خدائے بزرگ و برتر نے ساری اولاد دی۔

اگرچہ حضرت خدیجہ الکبریٰ ہی کے لطن سے آنحضرت ﷺ کی تمام اولاد ہوئی مگر سرور کائنات ﷺ کے حوالہ عقد میں آنے سے قبل حضرت خدیجہ الکبریٰ کے جو دو نکاح ہو چکے تھے۔ ان میں سے بھی اولاد ہوئی تھی اور قابل ذکر امر یہ ہے کہ حضرت خدیجہ الکبریٰ کی پہلی تمام اولاد بھی مشرف بہ اسلام ہوئی۔ عتیق بن عائد مخزومی سے ایک لڑکی پیدا ہوئی جس کا نام ہند تھا۔ وہ اسلام لائی۔ اسی طرح ابوہالہ تمیمی سے دو لڑکے پیدا ہوئے ان میں ایک کا نام حارث اور دوسرے کا نام ہند تھا۔ ابن عبد البر نے لکھا ہے کہ حضرت ہند رسول اکرم ﷺ کے ربیب یعنی پروردہ تھے وہ اپنی والدہ محترمہ حضرت خدیجہ کے ساتھ ایمان لائے اور جنگ جمل میں حضرت علی المرتضیٰ کا ساتھ دیتے ہوئے شہید ہوئے۔

حضرت حارث بھی آنحضرت ﷺ کے ربیب تھے۔ اپنے گھر میں آرام کر رہے تھے کہ یکا یک ان کے کان میں کعبہ سے آنے والے شور و غل کی آواز پڑی اور وہ چونک پڑے۔

”یا اللہ! خیر“

وہ بے تحاشہ کعبہ کی طرف لپکے وہاں دیکھا کہ ہادی کون و مکاں ﷺ کو دعوت حق دینے پر کفار نے خونخوار و خشیوں کی طرح گھیر لیا ہے۔ اور آپ ﷺ کو شہید کرنے کے درپے ہیں۔ حضرت حارث هجوم کو چیرتے ہوئے آنحضرت ﷺ کے قریب پہنچے تو کفار و مشرکین کی لگواریں ہر طرف سے ان پر ٹوٹ پڑیں اور وہ راہ حق میں اپنی جان کا نذرانہ پیش کر کے ہمیشہ کے

لیے سرخرو ہو گئے اور یہ سب کچھ آنحضرت ﷺ کی رفاقت اور والدہ محترمہ حضرت خدیجہ الکبریٰ کی تربیت کا اثر تھا۔ یہ حضرت خدیجہ الکبریٰ کی دین اسلام سے والہانہ عشق اور سرور کائنات ﷺ سے بے انتہا انس و عقیدت ہی تھی کہ آپ نے اپنی پہلی اولاد اور ختم المرسلین ﷺ سے ہونے والی اولاد کی اس طور تربیت کی کہ وہ دین محمدی کے لئے باعث فخر و اعزاز ٹھہریں۔

رسول کریم و عظیم ﷺ سے حضرت خدیجہ الکبریٰ کے ہاں جو اولاد ہوئی ان کی تعداد

چھ ہے۔

(۱) قاسم جو رسول اللہ ﷺ کے سب سے بڑے صاحبزادے تھے انہیں کے نام پر آنحضرت ﷺ کی کنیت ”ابوالقاسم“ تھی۔ انہوں نے بچپن میں مکہ مکرمہ میں انتقال فرمایا۔

(۲) دوسرے صاحبزادے عبداللہ تھے جو نہایت چھوٹی عمر میں انتقال فرما گئے۔ اکثر مودعین کے نزدیک انہی کے لقب طیب اور طاہر تھے۔

(۳) حضرت زینبؓ

(۴) حضرت رقیہؓ

(۵) حضرت ام کلثومؓ

(۶) حضرت فاطمہ الزہراءؓ

(السیرۃ النبویہ ابن ہشام، زاد المعاد، طبقات ابن سعد، انساب الاشراف

بلاذری، اصول کافی، مروج الذهب)

حضرت خدیجہ الکبریٰ نے تمام بچوں کی پرورش، دیکھ بھال اور تربیت انتہائی پاکیزہ اور مطہر ماحول میں کی اور جس گھر میں ان قدسی صفات بچوں کی تعلیم و تربیت کا اہتمام کیا گیا اسے عظمت، رفعت اور برکت نصیب ہوئی کیونکہ طویل عرصے تک رحمۃ اللعالمین ﷺ نے اس گھر میں قیام فرمایا۔ اس گھر میں وحی کے ذریعے قرآن نازل ہوتا رہا۔ خاتم النبیین ﷺ ہجرت تک اسی گھر میں رہائش پذیر رہے۔ ہجرت کے بعد حضرت علیؓ کے بھائی عقیل بن ابی طالب رہائش پذیر

ہوئے۔ ان سے یہ گھر کا تب و حجی حضرت امیر معاویہؓ نے اپنے دور حکومت میں خرید کر وہاں مسجد تعمیر کروادی اور یوں اللہ تعالیٰ نے قیامت تک اس گھر کو سجدہ گاہِ خلائق بنا دیا۔ محبوب رب العالمین ﷺ کے دونوں بیٹے اللہ کو پیارے ہو گئے مگر آنحضرت ﷺ اور حضرت خدیجہؓ نے رب تعالیٰ کی رضا پر راضی ہو کر اپنے آپ کو مجسم تسلیم درضا ثابت کیا۔ آپ ﷺ کی زینہ اولاد نہ ہونے کے باعث کفار مکہ نے آپ ﷺ کو اتر کہا تو حضرت خدیجہؓ نے اللہ کی شان صبر و شکر کے ساتھ حوصلہ مندی کا مظاہرہ قابل ذکر تھا۔ اس موقع پر رب کائنات نے سورۃ الکوثر اتار کر دشمنان اسلام کو بتایا کہ آنحضرت ﷺ کا دشمن اتر ہے جبکہ آپ ﷺ کا ذکر ہر دو جہاں میں ہوتا رہے گا۔ یہ وہ شمع ہے جو ہمیشہ نور افشاں رہے گی۔

حضرت خدیجہؓ نے اللہ کی رضا پر راضی ہو کر اپنے آپ کو مجسم تسلیم درضا ثابت کیا۔ آپ ﷺ کی زینہ اولاد نہ ہونے کے باعث کفار مکہ نے آپ ﷺ کو اتر کہا تو حضرت خدیجہؓ نے اللہ کی شان صبر و شکر کے ساتھ حوصلہ مندی کا مظاہرہ قابل ذکر تھا۔ اس موقع پر رب کائنات نے سورۃ الکوثر اتار کر دشمنان اسلام کو بتایا کہ آنحضرت ﷺ کا دشمن اتر ہے جبکہ آپ ﷺ کا ذکر ہر دو جہاں میں ہوتا رہے گا۔ یہ وہ شمع ہے جو ہمیشہ نور افشاں رہے گی۔

حضرت خدیجہؓ نے اللہ کی رضا پر راضی ہو کر اپنے آپ کو مجسم تسلیم درضا ثابت کیا۔ آپ ﷺ کی زینہ اولاد نہ ہونے کے باعث کفار مکہ نے آپ ﷺ کو اتر کہا تو حضرت خدیجہؓ نے اللہ کی شان صبر و شکر کے ساتھ حوصلہ مندی کا مظاہرہ قابل ذکر تھا۔ اس موقع پر رب کائنات نے سورۃ الکوثر اتار کر دشمنان اسلام کو بتایا کہ آنحضرت ﷺ کا دشمن اتر ہے جبکہ آپ ﷺ کا ذکر ہر دو جہاں میں ہوتا رہے گا۔ یہ وہ شمع ہے جو ہمیشہ نور افشاں رہے گی۔

چونکہ ابو العاص مسلمان نہیں ہوئے تھے اس لیے کفار نے جنگ بدر میں انہیں اپنے ساتھ شامل کر لیا۔ ابو العاص قیدی بدر ہوئے۔ اسیران سے رہائی لینے کے لیے فدیہ لینے کا فیصلہ ہوا تو ابو العاص نے اپنی زوجہ محترمہ حضرت زینبؓ کو فدیہ بچھوانے کے لیے پیغام بھیجا تو ان کے پاس زر نقد نہ ہونے کے باعث انہوں نے وہ ہار بچھوادیا جو ان کی والدہ حضرت خدیجہؓ نے انہیں جہیز میں دیا تھا۔ سرور کائنات ﷺ نے وہ ہار دیکھا تو اپنی غمگسار رفیقہ حیات حضرت خدیجہؓ نے انہیں کی یاد دل میں تازہ ہو گئی کیونکہ اس وقت حضرت خدیجہؓ نے اللہ کی رضا پر راضی ہو کر اپنے آپ کو مجسم تسلیم درضا ثابت کیا۔ آپ ﷺ کی زینہ اولاد نہ ہونے کے باعث کفار مکہ نے آپ ﷺ کو اتر کہا تو حضرت خدیجہؓ نے اللہ کی شان صبر و شکر کے ساتھ حوصلہ مندی کا مظاہرہ قابل ذکر تھا۔ اس موقع پر رب کائنات نے سورۃ الکوثر اتار کر دشمنان اسلام کو بتایا کہ آنحضرت ﷺ کا دشمن اتر ہے جبکہ آپ ﷺ کا ذکر ہر دو جہاں میں ہوتا رہے گا۔ یہ وہ شمع ہے جو ہمیشہ نور افشاں رہے گی۔



تھیں۔ تاہم ابو الحامس پھر مشرف بہ اسلام ہو گئے۔

آنحضرت ﷺ اور حضرت خدیجہ الکبریٰ کی دوسری بیٹی حضرت رقیہ کا نکاح حضرت عثمان غنی سے ہوا۔ اس وقت حضرت خدیجہ الکبریٰ رحلت فرما چکی تھیں۔ بعد ازاں آنحضرت ﷺ اور حضرت خدیجہ الکبریٰ کی چوتھی اور آخری بیٹی حضرت فاطمہ الزہراء کا نکاح حضرت علی المرتضیٰ کے ساتھ ہوا۔

حضرت خدیجہ الکبریٰ کے میکے کی طرف سے تبلیغ اسلام میں حصہ لینے والے نسبتاً کم لوگ تھے ان میں آپ کی بہن حضرت ہالہ مشہور صحابیہ تھیں۔ حضرت خدیجہ الکبریٰ کی بہن رقیہ کی بیٹی حضرت امیرہ بھی صحابیہ تھیں۔ آپ کے سگے بھائی کا نام عوام تھا جن کے بیٹے زبیر بن العوام مشہور صحابی تھے۔

حضرت خدیجہ الکبریٰ سرور دو عالم ﷺ کی ہمدرد رقیہ حیات ہونے کے ساتھ ساتھ خاتون جنت حضرت فاطمہ الزہراء کی والدہ، سردار نو جوانان جنت حضرت حسن اور حضرت حسین کی نانی، ذوالنورین حضرت عثمان غنی اور امیر المومنین حضرت علی المرتضیٰ کی خوش دامن بھی تھیں۔ محمد مصطفیٰ ﷺ کی رفاقت نے حضرت خدیجہ الکبریٰ کی سیرت کو چار چاند لگا دیے تھے۔ وہ تا حیات اپنے خاندان کی محبت میں سرشار رہیں اور اپنے حسن اخلاق، خلوص دل اور جان و مال کے ساتھ معاونت کرتی رہیں۔ دراصل انہوں نے اپنے وجود کو اپنے شوہر نامہ امیرالمومنین کے وجود میں فنا کر دیا تھا۔

یہ خصوصیت بھی حضرت خدیجہ الکبریٰ کو حاصل ہے کہ نبی مکرم ﷺ نے ان کی حیات میں کوئی دوسری شادی نہیں کی۔ اس سے معلوم ہوتا ہے کہ آپ ﷺ ان سے بہت زیادہ محبت فرماتے تھے۔ حضرت خدیجہ الکبریٰ کو بھی آپ ﷺ سے بے پناہ عقیدت و انس تھا۔ چنانچہ طبرانی نے اس بارے میں ابن شہاب زہری سے روایت نقل کی ہے۔

”حضرت خدیجہ ۲۴ سال اور چند ماہ آپ ﷺ کے نکاح میں رہیں۔ لیکن سرور کائنات


ﷺ نے کوئی دوسرا نکاح نہیں فرمایا۔ حتیٰ کہ حضرت خدیجہ الکبریٰ کا انتقال ہو گیا۔  
 شافعہ محشر ﷺ نے حضرت خدیجہ الکبریٰ کو جنت کی بشارت دی۔ ترمذی میں روایت ہے کہ

”رسول اللہ ﷺ نے حضرت خدیجہ الکبریٰ کو جنت میں ایسا گھر ملنے کی بشارت دی جو موتیوں کا ہوگا۔ جس میں شور و غل اور محنت و مشقت نہ ہوگی۔“ یہی روایت مسند احمد، مسند ابویعلیٰ، مستدرک حاکم اور دوسرے محدثین کی کتب میں بھی بیان کی گئی ہے۔

حضرت خدیجہ الکبریٰ کی زندگی میں تو آنحضرت ﷺ ان کی تعریف فرماتے ہی تھے کیونکہ دونوں کے مابین بے انتہا انس و محبت تھی لیکن حضرت خدیجہ الکبریٰ کے انتقال کے بعد بھی آپ ﷺ انہیں اکثر یاد فرمایا کرتے تھے۔ آپ ﷺ نے ایک دفعہ ارشاد فرمایا:

”حضرت خدیجہ الکبریٰ اس وقت مجھ پر ایمان لائیں جب لوگ میرا انکار کر رہے تھے۔ جب لوگ مجھے مال سے محروم کر رہے تھے تو انہوں نے کھل کر میری مالی مدد کی اور اللہ تعالیٰ نے اس سے مجھے اولاد عطا فرمائی۔“ (مسند احمد، البدایہ والہیئہ، الاستیعاب)

حضرت خدیجہ الکبریٰ نکاح کے بعد ۲۵ برس تک زندہ رہیں اور ۱۱ رمضان المبارک ۱۰ انہوی ﷺ کو انتقال فرمایا (بخاری) اس وقت ان کی عمر ۶۳ سال ۶ ماہ تھی۔ آنحضرت ﷺ خود ان کی قبر میں اترے اور اپنی سب سے بڑی غمگسار کو داعی اجل کے سپرد کیا۔



## حضرت سودہ بنت زمعہ

ایک رات انہیں حسب معمول بڑی پرسکون اور گہری نیند آئی مگر وہ رات ان کے لئے دوسری راتوں سے مختلف ثابت ہوئی کیونکہ اس رات انہوں نے ایک سہانا خواب دیکھا۔ جب وہ علی الصبح بیدار ہوئیں تو ان پر ایک ناقابل بیان خوشگوار سی کیفیت طاری تھی۔ اپنے شوہر کو بتایا۔ ”گزشتہ رات میں نے ایک عجیب اور انوکھا خواب دیکھا ہے“

شوہر نے پوچھا ”بتاؤ تو آخر وہ خواب کیا ہے؟“

انہوں نے بتایا کہ ”میں نے خواب میں دیکھا ہے کہ چاند میری گود میں اتر آیا ہے“ پھر انہوں نے اپنے شوہر سے خواب کی تعبیر دریافت کی تو اس نے بتایا کہ ”میں تھوڑے عرصے کے بعد انتقال کر جاؤں گا اور پھر تمہارا نکاح محمد ﷺ سے ہوگا کیونکہ دنیا کا چاند تو محبوب خدا، احمد مجتبیٰ ﷺ ہیں۔“

رب کائنات اپنے ہر کام کی حقیقت سے خود ہی بخوبی واقف ہے۔ اسکی ذات علیم بھی ہے اور بصیر بھی، اس نیک خاتون کے سچے خواب کی تعبیر بھی سچ ثابت ہوئی اور رب قدر کا کرنا ایسا ہوا کہ کچھ عرصہ بعد ان کا شوہر اچانک بیمار ہوا اور چند ہی دنوں میں داعی اجل کو لبیک کہتا ہوا اللہ کو پیارا ہو گیا۔ انا للہ وانا الیہ راجعون یوں وہ خاتون بیوہ ہو گئیں۔

اور پھر چشم فلک نے دیکھا کہ کچھ عرصہ بعد واقعتاً انکی شادی ہادی کون و مکاں حضرت محمد ﷺ سے ہو گئی جس سے انکی زندگی میں نہ صرف حسین و جمیل انقلاب آیا بلکہ ام المومنین کی حیثیت سے ان کا نام ہمیشہ ہمیشہ کے لیے زندہ و تابندہ ہو گیا۔ یہ نیک سیرت اور مجسمہ شرافت

خاتون حضرت سودہ بنت زمعہ تھیں (طبقات ابن سعد)

قریش کے ایک معزز قبیلے عامر بن لوی سے تعلق رکھنے والے ایک شخص زمعہ نے عرب کے مشہور خاندان بنی نجار کی ایک خاتون شمس بنت قیس سے نکاح کیا جس سے ایک بیٹی تولد ہوئی۔ والدین نے اس کا نام سودہ رکھا۔ اس بچی کے نانا قیس کی بہن سلمیٰ ہادی کو نبین ﷺ کے پروردار ہاشم کی زوجہ محترمہ تھیں اور یوں حضرت سودہ کا نسبی تعلق آنحضرت ﷺ کے خاندان سے پہلے ہی تھا۔ حضرت سودہ بنت زمعہ بچپن ہی سے نیک سیرت اور باکردار تھیں۔ جب سن شعور کو پہنچیں تو آپ ﷺ کے والد زمعہ نے اپنی رفیقہ حیات شمس کی رضامندی سے آپ کی شادی اپنے چچا کے بیٹے سکران بن عمرو بن عبد شمس سے کر دی۔ حضرت سودہ اور حضرت سکران گورب الرحمن درحیم نے ایک خوبصورت بیٹا عطا کیا جس کا نام انہوں نے عبدالرحمن رکھا جو مشرف بہ اسلام ہوا اور اس نے امیر المؤمنین حضرت عمرؓ کے دور خلافت میں جنگ جلولاء میں شہادت کا رتبہ حاصل کیا۔ (عیون الاثر)

سرور کائنات ﷺ اپنی اعلیٰ اور برتر صفات کی بدولت بعثت سے پہلے ہی صادق اور امین کے لقب سے مشہور تھے۔ ہر کوئی آپ ﷺ کی دیانت، شرافت، صداقت اور پاکیزگی کے گن گاتا تھا۔ آنحضرت ﷺ کے مداحوں اور عقیدت مندوں میں حضرت سودہ بنت زمعہ اور آپ کے شوہر سکران بن عمرو بھی شامل تھے۔ جب زہرا کائنات کو چالیس برس کی عمر میں منصب نبوت و رسالت پر فائز کیا گیا اور آپ ﷺ نے دین اسلام کی تبلیغ کا کام شروع کیا تو قبیلہ عامر بن لوی کی سب سے پہلی خاتون جو مشرف بہ اسلام ہوئیں وہ حضرت سودہ بنت زمعہ تھیں۔ اگرچہ مکہ مکرمہ کے لوگ حضرت محمد ﷺ کے قول و فعل کے معترف تھے مگر جیسے ہی آپ ﷺ نے نبوت کا اعلان کیا تو سب نے آنکھیں پھیر لیں تاہم چند افراد ایسے تھے۔ جنہوں نے آنحضرت ﷺ کی آواز پر لبیک کیا۔ ان چند افراد میں حضرت سودہ بھی شامل تھیں

حضرت سودہ بنت زمعہ نے نہ صرف خود دین اسلام قبول کیا بلکہ اس کی اشاعت و تبلیغ میں بھی پورا کردار ادا کیا آپ نے سب سے پہلے اپنے شوہر حضرت سکران بن عمرو کو دعوت اسلام

دی اور آپؐ ہی کی تحریک و ترغیب پر وہ مسلمان ہوئے۔ حضرت سوڈہ بنت زمعہ نے دن رات پورے خلوص اور لگن کے ساتھ اشاعت اسلام کے لیے کام کیا۔ اور آپؐ ہی کی کوششوں سے آپؐ کے میکے اور سسرال والوں نے دین اسلام قبول کرنا شروع کیا۔ ان میں آپؐ کے دو دیور حاطبؓ بن عمرو اور سلیطؓ بن عمرو دائرہ اسلام میں داخل ہوئے جبکہ تیسرے دیور سہیل بن عمرو کے بیٹے عبداللہؓ بن سہیل اور بیٹی ام کلثومؓ بھی ایمان کی دولت سے سرفراز ہوئیں۔ اسی طرح حضرت سوڈہ بنت زمعہ کے بھائی مالکؓ بن زمعہ، بھابھی عمیرہؓ اور آنحضرت ﷺ کی پھوپھی برہ کے بیٹے ابو برہ بن ابی ادہمؓ بھی مسلمان ہو گئے۔ اور یہ سب کچھ حضرت سوڈہ بنت زمعہ کی کاوشوں سے ہوا۔ حضرت سوڈہ بنت زمعہ کو یہ شرف حاصل ہے کہ آپؐ ان ایک سو تینتیس افراد میں سے تھیں جنہوں نے دعوت اسلام کے ابتدائی تین سالوں میں دل و جان اور کامل یقین و ایتقان کے ساتھ اس بات کا اقرار کیا کہ اللہ تعالیٰ کے سوا کوئی معبود نہیں اور یہ کہ حضرت محمد ﷺ آخری نبی ہیں۔

دعوت اسلامی کے ابتدائی ایام میں اہل مکہ سختیوں اور مسائل و مشکلات کے ذریعے دین اسلام کو روکنے کی ہر ممکن کوشش کر رہے تھے۔ کوئی ایسی پریشانی نہیں تھی جو انہوں نے مسلمانوں کے لیے پیدا نہ کی ہو۔ اور کوئی ایسا ظلم نہیں تھا جو انہوں نے نو مسلم اہل مکہ پر نہ توڑا ہو۔ ان مصائب و آلام کی زد میں حضرت سوڈہ بنت زمعہ اور آپؐ کے اہل خاندان بھی تھے۔ مگر حضرت سوڈہ بنت زمعہ کے پائے استقلال میں ہلکی سی بھی جنبش نہ ہوئی بلکہ آپؐ نے نہ صرف خود کو عزم و استقامت کا پہاڑ ثابت کیا بلکہ خاندان کے دوسرے افراد کا بھی ان کے ارادوں اور افعال و اعمال کی پختگی کے لیے حوصلہ بڑھایا۔

جب اہل مکہ کے ظلم و ستم کی داستان کے اوراق سیاہ سے سیاہ ہونے لگے تو رحمتہ للعالمین ﷺ نے مسلمانوں کو حکم دیا وہ حبشہ کی طرف ہجرت کر جائیں کیونکہ حبشہ کا بادشاہ نجاشی ایک انصاف پسند جہنیک دل ملوہ صلح جو شخص تھا۔ ہجرت کرنے والے اس پہلے قافلے میں

مسلمانوں کی تعداد پندرہ تھی جن میں چار خواتین تھیں۔ حضرت سوڈہ بنت زمعہ اور آپ کی تبلیغ سے مسلمان ہو نیا لے آپ کے خاندان کے افراد اس قافلے میں شامل ہونے سے قاصر رہے تھے اس لئے وہ مشرکین مکہ کے ظلم و ستم اور نفرت و حقارت کا نشانہ بنے رہے تاہم حضرت سوڈہ بنت زمعہ اس کوشش میں رہیں کہ رہبر کون و مکالمہ ﷺ کے فرمان کے مطابق جتنا جلد ممکن ہو سکے حبشہ کی طرف ہجرت کر جائیں۔

آخر وہ وقت آ گیا جب حبشہ کی طرف مسلمانوں کا دوسرا قافلہ کفار مکہ سے چھپتا چھپاتا ہوا حبشہ کی جانب روانہ ہوا۔ اگرچہ کفار مکہ نے اس قافلے کی راہ میں روڑے اٹکانے کی کوشش کی مگر رب تعالیٰ کی مدد سے یہ قافلہ ان کے ہاتھوں سے نکل گیا۔ مزید یہ کہ انہوں نے پہلے قافلے کے حبشہ پہنچنے پر بھی حبشہ کے بادشاہ کو درغلانے کی بہت کوشش کی مگر ناکام و نامراد رہے۔ حبشہ کے بادشاہ نجاشی کی حوصلہ افزائی ہی کی وجہ سے سرور کائنات ﷺ نے دوسرے قافلے کو وہاں پہنچنے کا حکم دیا۔

اس دوسرے قافلے میں حضرت سوڈہ بنت زمعہ، آپ کے شوہر حضرت سکران بن عمرو کے علاوہ آپ کے میکے اور سسرال کے وہ تمام لوگ شامل تھے جو آپ کی کاوشوں سے اسلام لائے تھے۔ اس قافلے میں ایک سو تین لوگ تھے جن میں بیس عورتیں تھیں۔ حضرت سوڈہ بنت زمعہ سرور کائنات ﷺ کے حکم کی بجا آوری کرتے ہوئے حبشہ پہنچ تو گئی تھیں مگر آپ کو اس بات کا پوری شدت کیساتھ احساس تھا کہ وہ اس نازک، سخت اور کٹھن دور میں محبوب رب العالمین ﷺ کو مکہ میں تنہا چھوڑ آئے ہیں۔ جہاں پر بے دین لوگ آپ ﷺ کی جان کے درپے ہیں حبشہ میں اگرچہ امن و امان قائم تھا لیکن اپنے وطن کی محبت، اپنے گھر بار کی یاد اور سب سے بڑھ کر رسول خدا ﷺ سے عشق انہیں لمحہ لمحہ بے چین کئے رکھتا تھا اور قافلے کا کوئی فرد ایسا نہیں تھا جو اس کرب سے نہ گزرا ہو۔

کچھ عرصہ بعد مسلمانوں نے واپس جانا شروع کر دیا تو حضرت سوڈہ بنت زمعہ اپنے

اہل خانہ ان کے ہر کام پر فوری طور پر مکہ مکرمہ پہنچیں۔

اہل مکہ کی ستم ظریفیاں مسلمانوں پر جاری و ساری تھیں حضرت سوڈہ بنت زمعہ جب مسلمانوں پر اور خاص طور پر رحمتہ للعالمین ﷺ کے ساتھ اہل مکہ کا ناروا سلوک دیکھتیں تو بے بسی اور بے چارگی کے عالم میں بہت پریشان اور غمزدہ ہوتیں مگر کبھی کیا سکتی تھیں۔

اہل مکہ کے ظلم و ستم جاری و ساری تھے کہ حضرت سوڈہ بنت زمعہ کے شوہر اللہ کو پیارے ہو گئے۔ ادھر خاتم الانبیاء حضرت محمد مصطفیٰ ﷺ کے غم خوار چچا اور آپ ﷺ کی غم خوار بیوی حضرت خدیجہ الکبریٰ بھی یکے بعد دیگرے داغ مفارقت دے گئے۔ ان دونوں مشفق و کرم ہستیوں کے انتقال کر جانے کی وجہ سے اس سال کو عام الحزن یعنی غم کا سال کہا گیا۔ ہمدرد چچا اور شریک غم حضرت خدیجہ الکبریٰ کے انتقال کے بعد سرور کائنات ﷺ تنہا تنہا محسوس کرنے لگے۔ مزید یہ کہ حضرت خدیجہ الکبریٰ کے اللہ کو پیارا ہونے کے بعد سرور کائنات ﷺ کے گھر مبارک میں کوئی بڑی عورت نہیں تھی جو آپ ﷺ کے گھر کی دیکھ بھال کرتی اور آنحضرت ﷺ کی صاحبزادیوں کی سر پرستی کرتی۔ گھر کی فکر کی فراغت کے ساتھ رہبر کائنات ﷺ کو دین کے کاموں میں بھی پوری یکسوئی اور ہم آہنگی درکار تھی۔

اہل مکہ نے جب یہ دیکھا کہ آپ ﷺ کے چچا اور رفیقہ حیات انتقال فرما گئے ہیں تو انہوں نے آنحضرت ﷺ پر ظلم و ستم میں اضافہ کر دیا۔ جب رہبر کائنات کسی کام کیلئے باہر نکلتے تو آپ ﷺ کے سر مبارک پر خاک پھینک دی جاتی۔

آپ ﷺ گھر تشریف لاتے تو آپ ﷺ کی دونوں صاحبزادیاں حضرت ام کلثومؓ اور حضرت فاطمہ الزہراءؓ اپنے والد محترم کا سر مبارک رو رو کر دھوتیں۔ اب تو آپ ﷺ کے قریبی رشتہ دار بھی اہل مکہ کی ستم ظریفیوں میں بڑھ چڑھ کر حصہ لینے لگے تھے۔

حضرت عثمان بن مظعون اور ان کی اہلیہ محترمہ حضرت خولہ بنت حکیمؓ دونوں آنحضرت ﷺ کے مددگار اور خدمت گزار تھے جب انہوں نے محسوس کیا کہ آنحضرت ﷺ کی دونوں



صاحبزادیاں بالکل ہی تنہا رہ گئی ہیں تو ان دونوں میاں بیوی نے آپس میں مشورہ کیا کہ سرور کائنات ﷺ کے گھر کوئی بڑی عورت کا متبادل انتظام ضرور ہونا چاہیے تاکہ ہادی کون و مکان ﷺ کے گھر کی فکر سے مکمل آزاد ہو کر دین اسلام کی آبیاری کے لیے کام کر سکیں اس خیال کو دل میں جاگزیں کئے ایک دن حضرت عثمان بن مظعون کی زوجہ محترمہ حضرت خولہ بنت حکیم نے آنحضرت ﷺ کی خدمت اقدس میں حاضری دی اور آپ ﷺ کے سامنے دوسری شادی کی تجویز پیش کی۔ اگرچہ رحمتہ للعالمین ﷺ اپنی ننگسار مرحومہ بیوی حضرت خدیجہ الکبریٰ سے گہری وابستگی اور عمیق تعلق رکھتے تھے مگر حضرت خولہ بنت حکیم کے جاندار اور وزنی دلائل سے آپ ﷺ متفق ہو گئے تاہم آپ ﷺ نے فرمایا۔ "خولہ! واقعی خدیجہ بہت عظیم انسان تھیں۔ اس نے میری بہت مدد کی۔ وہ مجھے بہت یاد آتی ہیں۔"

حضرت خولہ بنت حکیم نے عرض کی: "حضرت سوڈہ بنت زمعہ میری نظر میں بہت مناسب رہیں گی۔ ان کا خاندان فوت ہو چکا ہے۔"

آپ ﷺ نے فرمایا: "ٹھیک ہے بات کرو۔ اگر وہ رضامند ہو تو یہ رشتہ مجھے منظور ہے۔"

حضرت خولہ بنت حکیم کو جیسے ہی آنحضرت ﷺ کی طرف سے اجازت ملی، وہ فوراً ہی حضرت سوڈہ بنت زمعہ کے گھر پہنچیں۔ سلام دعا اور حال احوال دریافت کرنے کے بعد حضرت خولہ بنت حکیم نے حضرت سوڈہ بنت زمعہ سے کہا "میں آپ کے لیے ایک بہت بڑی خوشخبری لے کر آئی ہوں۔" حضرت سوڈہ بنت زمعہ نے پوچھا "کیا خوش خبری ہے؟ اگر خوشخبری لائی ہو تو بتاؤ تو سہی تاکہ میں مسرت کا اظہار کر سکوں۔"

حضرت خولہ بنت حکیم نے کہا "میں نے شافعہ بنت محمد حضرت محمد ﷺ سے تمہارے متعلق عندیہ لیا ہے۔ آپ ﷺ نے مثبت انداز میں پسندیدگی کا اظہار کیا ہے۔ اب آپ بتائیے کہ آپ کیا جواب دیتی ہیں؟"

حضرت سوڈہ بنت زمعہ نے جیسے ہی یہ خبر سنی تو خوشی سے آپؐ مسکرائیں اور کہنے لگیں  
 "میری یہ خوش قسمتی! میرا یہ نصیب! مجھے اور کیا چاہیے! اس سے تو مجھے دنیا اور آخرت دونوں کی سر  
 خروٹی مل جائیگی۔ لیکن پہلے میرے ابا جان سے بات کر لو۔ وہ اگر راضی ہوں تو پھر مجھے کوئی  
 اعتراض نہیں"

حضرت خولہ بنت حکیمؓ ان کے والد کے کمرے میں گئیں۔ وہ بوڑھے اور ضعیف  
 تھے۔ حضرت خولہ بنت حکیمؓ نے انہیں سلام کیا۔ انہوں نے پوچھا "خولہ! کہو کیسے آئی ہو؟" حضرت  
 خولہ بنت حکیمؓ نے جواب دیا "حضرت محمد ﷺ بن عبد اللہ بن عبد المطلب کا آپکی بیٹی حضرت سوڈہ  
 کے لیے شادی کا پیغام لائی ہوں۔"

انہوں نے کہا "ہاں لیکن تیری سہیلی سوڈہ کیا کہتی ہے؟"

حضرت خولہ بنت حکیمؓ نے کہا "اگر آپ کی اجازت ہو تو وہ اس رشتے پر خوش ہیں۔"  
 حضرت سوڈہ کے والد زمعہ نے کہا "ٹھیک ہے۔ اگر بیٹی راضی ہے تو میں بہت خوش

ہوں۔"

حضرت خولہ بنت حکیمؓ نے رسول اللہ ﷺ کو تمام روئیداد سنائی اور بتایا کہ اس رشتے پر  
 حضرت سوڈہ اور ان کے والد زمعہ دونوں راضی ہیں۔ اس پر سرکارِ دو عالم ﷺ خود حضرت سوڈہ کے  
 گھر تشریف لے گئے۔ حضرت سوڈہ کے والد زمعہ نے نکاح پڑھایا اور چار سو درہم زر مہر مقرر  
 ہوا۔ اس کے بعد سرور کائنات ﷺ حضرت سوڈہ بنت زمعہ کو اپنے گھر لے آئے اور یوں حضرت  
 سوڈہ بنت زمعہ کو ام المومنین ہونے کا اعزاز حاصل ہوا۔ (مسند احمد، مجمع الزوائد، المعجم الکبیر)

ام المومنین حضرت سوڈہ بنت زمعہ شادی کے بعد کاشانہ نبوت ﷺ میں منتقل ہوئیں تو  
 آپ ﷺ کی دخترانِ ذی وقار حضرت ام کلثومؓ اور حضرت فاطمہ الزہراءؓ نے بڑھ کر آپؐ کا  
 استقبال کیا۔ حضرت سوڈہ نے بھی انہیں ماں جیسا پیار، محبت اور شفقت دی حضرت سوڈہ اپنی قسمت  
 پر شاکر اپنے مستقبل پر مطمئن اور اپنے دل میں پرسکون تھیں۔ دو جہاں کے سردار حضرت محمد مصطفیٰ

ﷺ کے حوالہ عقد میں آنا بہت بڑی سعادت اور شرف عظیم تھا۔ جب رسول مکرّم ﷺ حضرت سوڈہ بنت زمعہ کے پاس آ بیٹھے تو یہ اکثر اوقات آپ ﷺ کو جوشہ میں بیٹے ہوئے لحات کی روئداد سنا تیں۔ آپ ﷺ یہ باتیں بڑی دلچسپی سے سنتے اور جب حضرت سوڈہ بنت زمعہ آپ ﷺ کے سامنے حضرت رقیہ اور حضرت عثمان غنی کا تذکرہ کرتیں تو آپ ﷺ انتہائی محبت اور اشتیاق سے وہ باتیں سنتے۔ ان دنوں حضرت محمد ﷺ، حضرت سوڈہ بنت زمعہ، حضرت ام کلثوم اور حضرت فاطمہ الزہراء تمام لوگ اسی گھر میں رہتے تھے۔ جو ام المومنین حضرت خدیجہ الکبریٰ کی ملکیت تھا۔ شادی کے وقت حضرت محمد ﷺ اور حضرت سوڈہ بنت زمعہ دونوں کی عمر مبارک ۵۰ برس تھی۔

حضرت سوڈہ بنت زمعہ پہلی خاتون تھیں جو ام المومنین حضرت خدیجہ الکبریٰ کے انتقال کے بعد زوجہ مطہرہ بنیں۔ آنحضرت ﷺ نے ان کے خاندان کی شرافت اور نیکیوں کو دیکھتے ہوئے نکاح کی حامی بھری تھی۔ حضرت سوڈہ بنت زمعہ نے اپنے حسن عمل اور حسن اخلاق سے آپ ﷺ کی توقعات پر پورا اترنے میں کوئی دقیقہ فرو گزاشت نہ کیا۔ گھر میں داخل ہوتے ہی حضرت سوڈہ نے گھر کا سارا انتظام اس خوش اسلوبی سے چلایا کہ آنحضرت ﷺ گھر کی طرف سے مطمئن ہو گئے اور دین اسلام کی ترویج و اشاعت کی طرف مکمل دھیان دیا۔ اب آپ ﷺ پوری دلجمعی، یکسوئی اور گھریلو بے فکری کے ساتھ تبلیغ اسلام کرنے لگے مگر دشمنان اسلام نے آپ ﷺ پر عرصہ حیات تک کرنے کا کوئی موقع ہاتھ سے نہ جانے دیا اور مسلمانوں کو طرح طرح کی تکالیف دینا اپنا مشغلہ اور وطیرہ بنالیا۔

جب کفار مکہ کی ایذا رسانیوں کی حد نہ رہی اور انکی عداوت اس انتہا کو پہنچی کہ انہوں نے ہادی کون و مکالم ﷺ کو شہید کرنے کے ناپاک منصوبے بنائے تو اس وقت اللہ تعالیٰ نے اپنے محبوب حضرت محمد مصطفیٰ ﷺ کو مکہ معظمہ سے مدینہ منورہ ہجرت کا حکم دیا۔ آپ ﷺ نے اپنے دیرینہ رفیق نبوت حضرت ابوبکر صدیق کے ہمراہ ہجرت فرمائی تو اپنا گھر اور اپنی صاحبزادیاں ام المومنین حضرت سوڈہ بنت زمعہ کے حوالے کیں۔ حضرت سوڈہ بنت زمعہ نے اپنے آپ کو اس

متبرک گھر کی خدمت کے لیے مکمل طور پر دل و جان سے وقف کر دیا تھا۔ آپ نہایت خوش اسلوبی اور حسن انصرام سے اپنے شوہر نامدار حضرت محمد مصطفیٰ ﷺ کے مدینہ منورہ ہجرت کرنے کے بعد مکہ معظمہ میں تقریباً سات ماہ تک صاحبزادیوں کی سرپرستی اور دیکھ بھال کرتی رہیں اور کسی بھی لمحے انہیں کسی چیز کی کمی کا احساس نہ ہونے دیا۔ آپ محبت و شفقت کا ایسا شیریں چشمہ تھیں کہ جس نے ہر قسم کے حالات میں صاحبزادیوں کے دلوں میں کسی قسم کا ملال نہ آنے دیا۔

سرور کائنات ﷺ مدینہ منورہ پہنچے تو مسجد نبوی ﷺ کی تعمیر میں مصروف رہے۔ اس دوران آپ ﷺ نے مسجد نبوی ﷺ کے قریب ہی حضرت سوڈہ بنت زمعہ کے لیے ایک حجرہ بنوایا۔ اس حجرے کی دیواریں کچی تھیں۔ جب کہ چھت کھجور کی شاخوں سے بنائی گئی تھی۔ اس حجرے کی لمبائی پندرہ فٹ اور چوڑائی دس فٹ تھی۔ دروازے کی جگہ کپڑے کا پردہ لٹکا دیا گیا تھا۔ جب حجرہ کی تعمیر مکمل ہو چکی تو ختم الانبیاء حضرت محمد مصطفیٰ ﷺ نے حضرت زید بن حارثہ اور حضرت ابورافع کو پانچ سو درہم اور دو اونٹ دے کر مکہ مکرمہ روانہ کیا تاکہ آپ ﷺ کے اہلخانہ کو مدینہ منورہ لے آئیں۔

حضرت زید بن حارثہ اور حضرت ابورافع دونوں آنحضرت ﷺ کے گھر مبارک مکہ معظمہ پہنچے تو انہوں نے سرور کائنات ﷺ کے اہلخانہ کو منتظر پایا۔ وہ تو کئی مہینوں سے مدینہ منورہ جانے کی راہ دیکھ رہے تھے اس لیے نبی کریم ﷺ کے فرستادہ حضرت زید بن حارثہ اور حضرت ابورافع کو دیکھ کر بہت خوش ہوئے اور بصد مسرت و انبساط مدینہ منورہ جانے کی تیاری کرنے لگے۔ حضرت رقیہؓ اپنے شوہر حضرت عثمان غنیؓ کے ہمراہ پہلے ہی مدینہ منورہ کی جانب ہجرت کر چکی تھیں۔ اب گھر میں ام المومنین حضرت سوڈہ بنت زمعہ، حضرت ام کلثومؓ اور حضرت فاطمہؓ تھیں حضرت سوڈہ بنت زمعہ صاحبزادیوں کے ہمراہ مدینہ منورہ پہنچیں تو سرور کائنات ﷺ نے انتہائی مسرت کا اظہار فرمایا۔

حضرت سوڈہ بنت زمعہ اور آنحضرت ﷺ کی دونوں صاحبزادیاں حضرت ام کلثومؓ اور

حضرت فاطمہ الزہراءؑ حجے میں چلی گئیں۔ اس وقت آنحضرت ﷺ حج دستی کی زندگی گزار رہے تھے مگر اس حج دستی میں بھی ام المومنین حضرت سوڈہ بنت زمعہ اور آپ ﷺ کی صاحبزادیوں نے جس کمال صبر و شکر کا مظاہرہ کیا اور جس سلیقہ مندی اور کفایت شعاری سے گھر کا خرچہ چلایا وہ مثالی تھا۔ اس سے ماحول بھی خوشگوار رہا اور کسی کو گلہ یا شکایت بھی پیدا نہ ہوئی۔

حضرت سوڈہ بنت زمعہ سے نکاح کے بعد آنحضرت ﷺ نے جتنی بھی شادیاں کیں حضرت سوڈہ کی موجودگی میں کیں لیکن کبھی حضرت سوڈہ بنت زمعہ کے ماتھے پر ایک بھی شکن نہ آئی بلکہ آپ نے ہر زوجہ مطہرہ کا خوشدلی اور وسعت قلبی کے ساتھ استقبال کیا۔ آپ کا رویہ تمام ام المومنین کے ساتھ انتہائی مشفقانہ اور تعلقات انتہائی رحمدلانہ رہے آپ نے کبھی کسی کے لیے جذبہ رقابت کو دل میں جگہ نہ دی اور ہر ایک کے لیے احترام کے جذبات کا مظاہرہ کیا۔

جب سرور کائنات ﷺ نے دو صحابہ کرام کے ذریعے اپنے اہلخانہ کو مدینہ منورہ بلوایا تھا تو اس وقت حضرت ابو بکر صدیق نے بھی حضرت عبداللہؓ کو دو اونٹ دے کر اپنے گھر والوں کو لانے کے لیے بھیج دیا تھا۔ مکہ مکرمہ پہنچ کر حضرت عبداللہ نے اپنے گھر جا کر اپنی والدہ محترمہ حضرت ام رومانؓ دو بہنوں حضرت اسماء اور حضرت عائشہؓ کو ساتھ لیا اور یہ قافلہ بھی مدینہ منورہ پہنچ گیا۔

ام المومنین حضرت عائشہؓ کا نکاح سرور کائنات ﷺ سے پہلے ہی ہو چکا تھا۔ مدینہ منورہ میں کچھ عرصہ کے بعد رخصتی بھی ہو گئی تو حریم نبوت ﷺ میں حضرت سوڈہ بنت زمعہ اور حضرت عائشہ بنت ابو بکرؓ کھٹے رہنے لگیں۔

حضرت سوڈہ بنت زمعہ نے کبھی بھی حضرت عائشہ بنت ابو بکرؓ کو سوکن کی نظروں سے نہیں دیکھا بلکہ ایسی زندگی گزاری کہ یوں محسوس ہوتا تھا جیسے دونوں جنم جنم کی دوست ہوں۔ حضرت عائشہ بنت ابو بکرؓ کے بعد مختلف اوقات میں حضرت حفصہ بنت عمر فاروقؓ حضرت زینب بنت جحشؓ حضرت ام سلمہؓ حضرت جویریہؓ حضرت ام حبیبہؓ بنت ابی سفیان اور دیگر ازواج مطہرات کو حریم نبوی ﷺ کی زینت بننے کا شرف حاصل ہوا مگر حضرت سوڈہ بنت زمعہ نے تمام

ازواج مطہرات کے ساتھ مثالی حسن سلوک اور خوش معاشرت کا مظاہرہ کیا۔ خاص طور پر حضرت عائشہ بنت ابوبکرؓ سے بعض اوقات مزاح کا سلسلہ بھی چل نکلتا تھا حالانکہ دونوں ازواج مطہرات کی عمروں میں کافی تفاوت تھا مگر پھر بھی ایک دوسرے کے ساتھ خوش مزاجی کی فضایوں قائم ہو چکی تھی کہ جیسے دونوں ہم عمر ہوں۔

نسائی، تھخہ الاشراف، الموہب اللدنیہ اور مجمع الزوائد میں منقول ہے کہ ایک روز حضرت سوڈہ بنت زمعہ ملنے کے لیے حضرت عائشہؓ کے ہاں تشریف لے گئیں۔ حضرت عائشہؓ بنت ابوبکرؓ نے انتہائی خندہ پیشانی سے ان کا استقبال کیا اور انہیں اپنے ساتھ بٹھایا۔ سرور کائنات ﷺ اس وقت گھر پر موجود تھے۔ آپ ﷺ حضرت سوڈہ بنت زمعہ اور حضرت عائشہ بنت حضرت ابوبکرؓ کے درمیان آ کر تشریف فرما ہوئے۔ حضرت عائشہ بنت ابوبکرؓ نے حریرہ تیار کیا ہوا تھا وہ انہوں نے کھانے کے لیے پیش کیا تو حضرت سوڈہ بنت زمعہ نے کہا کہ اس وقت کچھ کھانے کو انکی طلب نہیں ہے۔ اس پر حضرت عائشہ بنت ابوبکرؓ نے ازراہ مزاح حضرت سوڈہ بنت زمعہ سے کہا "آپ حریرہ نوش فرمائیں گی یا میں آپ کے منہ پر مل دوں"۔

حضرت سوڈہ بنت زمعہ خاموش بیٹھی رہیں اور کھانے کی طرف ہاتھ نہ بڑھایا۔ رسول اکرم ﷺ یہ منظر دیکھ کر محفوظ ہو رہے تھے۔ اتنے میں حضرت عائشہ بنت ابوبکرؓ نے پیالے سے تھوڑا سا حریرہ لیا اور ہلکا سا حضرت سوڈہ بنت زمعہ کے منہ پر مل دیا۔ اس پر حضرت سوڈہ بنت زمعہ مسکرائیں اور انہوں نے بھی تھوڑا سا حریرہ لے کر ہلکا سا حضرت عائشہ بنت ابوبکرؓ کے منہ پر جو ابابا مل دیا۔ رسول مکر ﷺ یہ صورت حال دیکھ کر ہنسے اور فرمایا "یہ رہا نہ بدلہ" آپس میں اس قسم کا ہلکا پھلکا مزاح ہوتا رہتا تھا جس سے گھر کی فضا خوشگوار اور ماحول میں چاشنی برقرار رہتی تھی اور یہ کہ محبوب خدا ﷺ اسے پسند بھی فرماتے تھے۔

حضرت سوڈہ بنت زمعہ کی طبیعت میں ظرافت اور مزاح کا عنصر وافر تھا۔ آپ بعض اوقات جان بوجھ کر اس انداز سے چلتیں کہ آنحضرت ﷺ ہنس پڑتے تھے۔ طبقات ابن سعد اور

الاصابہ میں ہے کہ ایک روز حضرت سوڈہ بنت زمعہ نے اپنے شوہر نامدار حضرت محمد ﷺ سے عرض کی: ”یا رسول اللہ ﷺ! کل رات میں نے آپ ﷺ کے پیچھے نقلی نماز کی نیت باندھ لی تھی۔ آپ ﷺ دیر تک رکوع میں رہے۔ مجھے زیادہ دیر رکوع میں جھکے ہوئے یوں محسوس ہوا کہ جیسے ابھی ناک سے نکسیر پھوٹ نکلے گی۔ میں نے اس اندیشہ سے کہ کہیں خون کے قطرے نیچے گرنا نہ شروع ہو جائیں اپنی ناک کو مضبوطی سے پکڑ لیا“ ختم الانبیاء ﷺ نے حضرت سوڈہ بنت زمعہ کی یہ بات سنی تو آپ ﷺ مسکرا دیئے۔

حضرت سوڈہ بنت زمعہ اپنی حسن ظرافت، خوش مزاجی اور حسن معاشرت کے باعث گھریلو ماحول کو خوشگوار اور راحت فزا بنائے رکھتی تھیں سرور کائنات ﷺ اکثر حضرت سوڈہ بنت زمعہ کی باتوں اور کاموں میں دلچسپی کا اظہار فرماتے تھے جبکہ دوسری امہات المؤمنینؓ بھی بعض اوقات حضرت سوڈہ بنت زمعہ کے لیے ایسی صورت حال پیدا کر دیتی تھیں کہ فضا خوش کن اور حیرت آفریں مسکراہٹوں سے معطر ہو جاتی تھی۔

ایک روز حضرت عائشہ بنت ابوبکرؓ اور حضرت حفصہ بنت عمر فاروقؓ نے مل کر حضرت سوڈہ بنت زمعہ کے سامنے دجال کی آمد کا تذکرہ کر دیا۔ دراصل جب سے حضرت سوڈہ بنت زمعہ نے رسول خدا ﷺ کی زبان مبارک سے فتنہ دجال کے بارے سنا تھا تو آپ ﷺ دجال کے تذکرے سے خوف کا اظہار کرتی تھیں۔ تمام ازواج مطہراتؓ کو حضرت سوڈہ بنت زمعہ کی اس عادت کا علم تھا کہ دجال کے تذکرے سے ان کی طبیعت غیر ہو جاتی ہے۔

حضرت سوڈہ بنت زمعہ کی اس عادت کے پیش نظر جب حضرت عائشہؓ اور حضرت حفصہؓ نے حضرت سوڈہ بنت زمعہ کے سامنے دجال کی آمد کا تذکرہ کیا تو حضرت سوڈہ بنت زمعہ یہ سنتے ہی دوڑ کر ایک تنہا کمرے میں چھپ گئیں۔ حضرت عائشہؓ اور حضرت حفصہؓ اس صورت حال پر مسکرا رہی تھیں کہ رسول مکرم ﷺ تشریف لے آئے آپ ﷺ نے ازواج مطہراتؓ کو مسکراتے دیکھا تو دریافت فرمایا۔ ”آپ کیوں مسکرا رہی ہیں؟“

حضرت عائشہؓ اور حضرت حفصہؓ نے بتایا کہ دجال کی آمد کے تذکرے پر حضرت سوڈہ بنت زمعہ خوف کے مارے کمرے میں چھپی ہوئی ہیں تو رسول ﷺ نے حضرت سوڈہ بنت زمعہ کو آواز دی۔

”سوڈہ! باہر آ جاؤ اور تسلی رکھو کہ دجال کی آمد کا زمانہ ابھی دور ہے۔“

حضرت سوڈہ بنت زمعہ نے جیسے ہی محبوب رب العالمین حضرت محمد مصطفیٰ ﷺ کی آواز سنی تو فوراً کمرے سے باہر آ گئیں اور خود بھی صورت حال معلوم ہوتے ہی مسکراتے لگیں۔ یہ واقعہ اس حقیقت کا غماز ہے کہ ازواج مطہراتؓ باہمی طور پر کس اخوت، محبت، رواداری، اور خوش مزاجی کے ساتھ زندگی بسر کرتی تھیں اور یہ سب کچھ رحمتہ للعالمین ﷺ کی پاکیزہ رفاقت، ارفع طبیعت اور اعلیٰ معاشرتی نظامت کا ثمر تھا۔ (الاصابہ)

حضرت سوڈہ بنت زمعہ جو دو سخا اور فیاضی میں بھی ایک خاص اور نمایاں مقام کی حامل تھیں۔ آپ حتی المقدور غربا کی مدد کرتی تھیں اور حاجت مندوں کے کام آنے میں فخر محسوس کرتی تھیں۔ درہم و دینار سے آپ کو قطعاً کوئی سروکار نہیں تھا جو تہہ ہاتھ آتا راہ خدا میں تقسیم کر دیتیں تھیں۔ ایک مرتبہ حضرت عمر فاروقؓ نے اپنے دور خلافت میں درہم و دینار سے بھری ایک تھیلی اپنے ایک خادم کے ہاتھ حضرت سوڈہ بنت زمعہ کی خدمت میں بھیجی تاکہ آپ اسے اپنے کام میں لے آئیں حضرت سوڈہ بنت زمعہ نے تھیلی لانے والے خادم سے پوچھا ”اس تھیلی میں کیا ہے؟“ خادم نے بتایا ”اس میں درہم و دینار ہیں جو امیر المومنین حضرت عمر فاروقؓ نے آپ کی ضرورت کے وقت کام آنے کے لیے بھیجے ہیں۔“

حضرت سوڈہ بنت زمعہ نے خادم کی زبان سے یہ الفاظ سنے تو فرمایا ”کیا درہم و دینار بھی کبھی کھجوروں کی طرح تھیلیوں میں ڈالے جاتے ہیں۔“ پھر حضرت سوڈہ بنت زمعہ نے اس تھیلی میں سے ایک درہم یا ایک دینار بھی نہیں لیا بلکہ تمام نقدی غربا، مساکین اور ضرورت مندوں میں تقسیم کر دی۔ (طبقات ابن سعد، الاصابہ) سخاوت اور فیاضی کا یہ عالم تھا کہ حضرت



سودہ بنت زمعد نے اپنی باری بھی ام المومنین حضرت عائشہ بنت ابوبکر صدیق کے نام کر دی  
(ترمذی، طبرانی، ابن کثیر)۔

حضرت سودہ بنت زمعد اپنے شوہر نامدار آقائے دو جہاں ﷺ کو دل و جان سے چاہتی  
تھیں۔ وہ آپ ﷺ کی رفاقت اور ام المومنین ہونے کو باعث فخر و اعزاز سمجھتی تھیں۔ محبت و  
عقیدت کی فراوانی کی وجہ سے آپ کو یوں ہی دھڑکا لگا رہتا تھا کہ کہیں سرور کائنات ﷺ سے جدائی  
کے لمحات نہ آجائیں۔ حضرت عبداللہ بن عباس بیان کرتے ہیں کہ حضرت سودہ بنت زمعد کو خطرہ  
محسوس ہوا کہ کہیں نبی رحمت ﷺ اسے طلاق نہ دے دیں۔ چنانچہ ایک روز اپنے شوہر نامدار  
حضرت محمد مصطفیٰ ﷺ سے عرض کی:

”یا رسول اللہ ﷺ! مجھے اپنے پاس رہنے دیں۔ مجھے طلاق نہ دینا میں چاہتی ہوں کہ  
قیامت کے روز مجھے ازواج مطہرات کے زمرہ میں اٹھایا جائے۔“ حالانکہ سرور کائنات  
ﷺ طلاق کو انتہائی ناپسندیدہ فعل تصور کرتے تھے۔ اور آپ ﷺ کا کسی قسم کا کوئی ارادہ ایسا نہیں  
تھا کہ حضرت سودہ بنت زمعد کو طلاق دی جائے مگر یہ حضرت سودہ بنت زمعد کا محض اندیشہ تھا  
جو گہری محبت اور بے پناہ عقیدت کا مظہر تھا۔ تاہم یہ اندیشہ سرور کائنات ﷺ کے خلوص اور یقین  
دہانی سے دور ہو گیا۔ (المستدرک حاکم)۔

حضرت سودہ بنت زمعد کی خواہش تھی کہ ان کا تمام خاندان دین اسلام کی دولت بے  
بہا سے مالا مال ہو۔ اگرچہ آپ کی کوششوں سے آپ کے اکثر رشتہ دار شرف بہ اسلام ہو چکے تھے  
مگر آپ کے پہلے خاوند سکران بن عمرو کا بھائی سہیل بن عمرو ابھی تک مسلمان نہیں ہوا تھا۔ اس کے  
لیے آپ فکرمند رہتی تھیں کہ کسی طرح وہ بھی مسلمان ہو جائے مگر اس نے دشمنان اسلام کے ساتھ  
مل کر جنگ بدر میں حصہ لیا۔

تاریخ طبری، کامل ابن کثیر اور سیرت ابن ہشام میں مذکور ہے کہ غزوہ بدر حق و باطل  
کے مابین پہلا معرکہ تھا جو سرور کائنات ﷺ کی سرکردگی اور سپہ سالاری میں لڑا گیا۔ اس غزوہ میں

مسلمانوں کو خدائے بزرگ و برتر نے فتح نصیب فرمائی تو جہاں بہت سا مال غنیمت ہاتھ آیا وہاں بہت سے مشرکین بھی قیدی بنا لیے گئے۔ ان قیدیوں میں حضرت سودہ بنت زمعہ کا دیور سہیل بن عمرو بھی تھا جسے مالک بن دغیم کی تحویل میں دیا گیا تھا۔

غزوہ بدر میں مسلمان فتح حاصل کرنے کے بعد سپہ سالار اعظم حضرت محمد ﷺ کی سربراہی میں مدینہ منورہ کی جانب محو سفر تھے کہ راستے میں جنگی قیدی سہیل بن عمرو نے مالک بن دغیم سے کہا:

”مجھے حاجت محسوس ہو رہی ہے۔ ذرا ٹھہر جائیں۔“

”مالک بن دغیم نے سہیل بن عمرو کی درخواست پر اسے قضائے حاجت کی اجازت دی اور خود تھوڑی دور جا کر کھڑے ہو گئے تاکہ سہیل بن عمرو فارغ ہو تو سفر پھر سے شروع کیا جائے۔ مگر سہیل بن عمرو نے مالک بن دغیم کو دھوکہ دیا اور موقع پاتے ہی وہاں سے بھاگ نکلا۔

مالک بن دغیم نے سہیل بن عمرو کے بھاگ جانے کی اطلاع سرور کائنات ﷺ کو دی تو آپ ﷺ نے لشکر کو روک جانے کا حکم دیا اور آدمی دوڑائے کہ سہیل بن عمرو جہاں بھی ملے اسے یا تو گرفتار کر کے لایا جائے یا وہیں قتل کر دیا جائے۔ مجاہدین اسلام چاروں جانب سہیل بن عمرو کی تلاش میں نکل پڑے۔ سہیل بن عمرو نے مجاہدین کو اپنے قریب آتے دیکھا تو درخت کی اوٹ میں چھپ کر کھڑا ہو گیا مگر آخر کب تک نظروں سے اوجھل رہتا۔ بالآخر مجاہدین کی نظر پڑی تو انہوں نے اسے گرفتار کر لیا اور اس کے دونوں ہاتھ باندھ کر گردن کے ساتھ جکڑ دیے۔ اسی حالت میں اسے مدینہ منورہ لایا گیا۔

جب لشکر اسلام مدینہ منورہ پہنچا تو حضرت سودہ بنت زمعہ کو خبر ہوئی کہ اس کے دیور سہیل بن عمرو کو قیدی بنا کر لایا گیا ہے۔ حضرت سودہ بنت زمعہ وہاں پہنچیں اور اپنے دیور سہیل بن عمرو سے مخاطب ہو کر کہا:

”اس ذلت تمہیز زندگی سے تمہیں مر جانا چاہیے تھا۔“ بعد میں سہیل بن عمرو نے اسلام

قبول کر لیا اور اپنے سابقہ رویے پر افسوس کا اظہار کیا۔

کچھ انکی ہی صورت حال حضرت سوڈہ بنت زموہ کے بھائی عبداللہ بن زموہ کے ساتھ پیش آئی۔ حضرت سوڈہ بنت زموہ کے آنحضرت ﷺ کے ساتھ نکاح کے وقت حضرت سوڈہ بنت زموہ کا بھائی عبداللہ بن زموہ موجود نہیں تھا۔ بعد میں جب اسے پتہ چلا کہ اس کے والد نے اس کی بہن حضرت سوڈہ بنت زموہ کا نکاح سرور کائنات ﷺ سے کر دیا ہے تو اس نے اس وقت مسلمان نہ ہونے کی بنا پر انتہائی افسوس کا اظہار کیا حتیٰ کہ اپنے سر میں خاک ڈال لی۔ جب اسے اسلام کی سعادت نصیب ہوئی تو اسے اپنی سابقہ غلطی کا از حد احساس ہوا۔ اس کی طبیعت پر یہ تاثر زندگی بھر رہا کہ اس نے ایسا کر کے سخت غلطی کی تھی۔ اسے ایسا نہیں کرنا چاہیے تھا بلکہ یہ تو اس کے لیے اعزاز کی بات تھی کہ اس کی بہن حضرت سوڈہ بنت زموہ ام المومنین بھیسی عظمت سے سرفراز ہوئیں تھیں۔

حضرت سوڈہ بنت زموہ اتر چہ عمر رسیدہ تھیں مگر اپنے قد اور جسامت کی وجہ سے منفرد تھیں۔ آپ دراز قد اور قدرے جسم تھیں۔ اس لیے دور سے ہی پہچانی جاتی تھیں۔ حضرت عائشہ فرماتی ہیں کہ جس نے بھی حضرت سوڈہ بنت زموہ کو دیکھا وہ اس سے پھر چھپ نہیں سکتی تھیں۔ (بخاری، زرقانی)

ایک اور روایت میں حضرت عائشہ فرماتی ہیں کہ ”حضرت سوڈہ بنت زموہ کے علاوہ کسی اور عورت کو دیکھ کر مجھے کبھی یہ خیال نہیں آیا کہ اس کے قالب میں میری روح ہوتی“ (مسلم)

حضرت سوڈہ بنت زموہ ایک مرتبہ باہر کسی کام سے جا رہی تھیں۔ راستے میں حضرت عمر فاروق نے حضرت سوڈہ بنت زموہ کو دراز قد ہونے کے باعث پہچان لیا۔ حضرت عمر فاروق اس سے پہلے نبی رحمت ﷺ کی خدمت اقدس میں امہات المومنین کے لیے پردہ کی تحریک بھی کر چکے تھے۔ صحیح بخاری میں ہے کہ اس موقع پر سورت حجاب نازل ہوئی جس میں اللہ تعالیٰ نے فرمایا:

”اے نبی مکرّم ﷺ آپ ﷺ اپنی ازواج مطہرات کو، اپنی صاحبزادیوں کو اور جملہ اہل ایمان کی

عورتوں کو فرمائیے کہ (جب وہ باہر نکلیں تو) وہ اپنے اوپر چادروں کے پلو ڈال لیا کریں۔ (الاحزاب)

حضرت سوڈہ بنت زمعہ اخلاق نبوت ﷺ کی ایک جیتی جاگتی تصویر تھیں۔ آپ اپنے شوہر نامہ دار حضرت محمد ﷺ کی از حد اطاعت گزار اور فرمانبردار تھیں۔ ایک دفعہ آنحضرت ﷺ کی زبان مبارک سے کوئی بات سن لیتی تھیں تو اس پر سختی کے ساتھ کاربند ہو جاتی تھیں۔ حضرت ابو ہریرہ سے روایت ہے کہ سرور کائنات ﷺ نے حجۃ الوداع کے موقع پر اپنی ازواج مطہرات سے فرمایا ”میرے بعد گھر میں بیٹھنا“

حضرت سوڈہ بنت زمعہ نے آنحضرت ﷺ کے اس فرمان پر اس شدت سے عمل کیا کہ پھر کبھی گھر سے نہ نکلیں حتیٰ کہ پھر حج کے لیے بھی نہ گئیں۔ آپ مستقل مدینہ منورہ میں قیام پذیر رہیں۔

حضرت سوڈہ بنت زمعہ فرمایا کرتی تھیں ”میں نے حج بھی کر لیا ہے اور عمرہ کی سعادت بھی حاصل کر لی ہے۔ اب میں اپنے گھر میں ہی رہوں گی جیسا کہ مجھے اللہ تعالیٰ نے حکم دیا ہے کہ ”اے نبی کی ازواج مطہرات! اپنے گھروں میں ٹھہری رہا کرو“۔ (الاحزاب)

امام احمد بن حنبل کی روایت کے مطابق حضرت سوڈہ بنت زمعہ نے آنحضرت ﷺ کے وصال کے بعد کوئی حج نہیں کیا بلکہ برابر گھر میں بیٹھی رہیں اور فرمایا کرتی تھیں ”بخدا رسول اللہ ﷺ کے فرمان کے بعد میں اپنی جگہ سے نہیں ہلوں گی“۔

حضرت سوڈہ بنت زمعہ کو فریبہ اندام ہونے کی بنا پر چلنے میں قدرے دشواری پیش آتی تھی۔ ۱۰ ہجری میں سرکارِ دو عالم ﷺ نے حج فرمایا تو اس موقع پر حضرت سوڈہ بنت زمعہ نے تیز چلنے میں دشواری کے باعث سرور کائنات ﷺ سے اجازت چاہی کہ لوگوں کے مزدلفہ روانہ ہونے سے قبل انہیں روانہ ہونے کی اجازت دے دی جائے۔

صحیح بخاری، صحیح مسلم اور نسائی میں ہے کہ حجۃ الوداع کے موقع پر آنحضرت ﷺ نے

حضرت سوڈہ بنت زمعد کو لوگوں کے اثر و دھام سے پہلے مزولفہ جانے کی اجازت دے دی تھی اور یوں حضرت سوڈہ بنت زمعد لوگوں کی بھیڑ سے پہلے روانہ ہو گئیں لیکن ہم صبح تک وہاں قیام پذیر رہے۔ جب رسول اکرم ﷺ روانہ ہوئے تو ہم بھی آپ ﷺ کے ہمراہ چلے۔ (بخاری)

حجۃ الوداع کے بعد مدینہ منورہ واپس پہنچنے پر ختم المرسلین ﷺ بیمار ہو گئے کیونکہ میدان عرفات میں جبل رحمت پر آخری خطبہ دیتے ہوئے آپ ﷺ نے تمام مسلمانوں کو فرمایا تھا کہ اب دین مکمل ہو گیا ہے اور اشاروں میں بتا دیا تھا کہ آپ ﷺ کا آخری وقت قریب آپہنچا ہے۔ چنانچہ مدینہ منورہ میں جب آپ ﷺ کو تیز بخار ہوا تو آپ ﷺ نے اپنی ازواج مطہرات سے فرمایا کہ وہ سات کنوؤں سے ایک ایک مشینزہ پانی کا لائیں اور آپ ﷺ پر ڈالیں۔ ان ازواج مطہرات میں حضرت سوڈہ بنت زمعد بھی شامل تھیں۔ آپ بھی پانی کا مشینزہ بھر کر لائیں اور اپنے شوہر نامدار خاتم النبیین ﷺ پر ڈالا جس سے آپ ﷺ کے بخار کی شدت کچھ کم ہوئی۔

ہجری کا گیارہواں سال تھا اور ربیع الاول کی بارہ تاریخ تھی جب نبی آخر الزماں حضرت محمد مصطفیٰ ﷺ اپنے رفیق اعلیٰ کے پاس تشریف لے گئے۔ اس وقت حضرت سوڈہ بنت زمعد کی عمر چونتھ برس تھی۔ حضرت خدیجہ الکبریٰ نے ہادی کون و مکالمات ﷺ کے ساتھ اپنی زندگی کے ۲۵ سال گزارے۔ اس کے بعد سب سے زچادہ وقت حضرت سوڈہ بنت زمعد نے آنحضرت کے ساتھ گزارا آپ کی ازدواجی زندگی کی مدت ۱۴ برس رہی۔

ایک مرتبہ یوں ہوا کہ ازدواج مطہرات بارگاہ رسالت میں بیٹھی ہوئی تھیں اور باہم گفتگو ہو رہی تھی۔ باتوں باتوں میں ازواج مطہرات نے سرور کائنات ﷺ سے دریافت کیا: "یا رسول اللہ ﷺ! آپ ﷺ یہ بتائیے کہ ہم میں سب سے پہلے کون اللہ کو بیمار ہوگا؟"۔ رہبر کائنات ﷺ نے فرمایا: "تم میں سب پہلے وہ اللہ کے پاس پہنچے گا جس کے ہاتھ سب سے لمبے ہوں گے"۔

ازواج مطہرات نے آنحضرت ﷺ کے اس فرمان کے ظاہری معانی سمجھے اور آپہنیں

ایک دوسرے کے ہاتھ مانپے شروع کر دیے۔ جب سب کے ہاتھ ماپے گئے تو حضرت سودہ بنت زمعہ کے ہاتھ باقی تمام ازواج مطہرات کے ہاتھوں سے بڑے اور لمبے تھے۔ اس وقت سب نے یہی سمجھا کہ سب سے پہلے حضرت سودہ بنت زمعہ اس جہاں فانی کو خیر باد کہیں گی، مگر ایسا نہ ہوا بلکہ سب سے پہلے حضرت زینب کا انتقال ہوا تو پھر ازواج مطہرات کو معلوم ہوا کہ آنحضرت ﷺ کی ہاتھ کی لمبائی سے مراد سخاوت اور فیاضی تھی جس میں حضرت زینب سب سے آگے تھیں۔

حضرت سودہ بنت زمعہ کا ایک بھائی کنیز زادہ تھا۔ آنحضرت ﷺ کو جب اس کے بارے میں معلوم ہوا تو آپ ﷺ نے حضرت سودہ بنت زمعہ کو اس سے پردہ کرنے کو کہا کیونکہ اس کا بھائی ہونا مشکوک تھا۔ چنانچہ حضرت سودہ بنت زمعہ نے اپنے شوہر نامہ ارختم الانبیاء حضرت محمد مصطفیٰ ﷺ کے اس حکم کو دل و جان سے قبول بھی کیا اور اس پر عمل بھی کیا۔ (تفسیر القرآن) اس سے معلوم ہوتا ہے کہ حضرت سودہ بنت زمعہ میں اطاعت و فرمانبرداری بدرجہ اتم موجود تھی۔

حضرت سودہ بنت زمعہ کے بطن مبارک سے آنحضرت ﷺ کی زوجیت میں کوئی اولاد نہیں ہوئی لیکن آپ نے سرور کائنات ﷺ کی بیٹیوں کی اپنی حقیقی اولاد کی طرح پرورش کی جس پر آنحضرت ﷺ آپ سے بہت خوش تھے۔

حضرت سودہ بنت زمعہ کی وفات کب ہوئی اس بارے میں مورخین میں اختلاف ہے۔ واقدی نے آپ کا سن وفات خلافت معاویہ میں شوال ۵۴ ہجری بتایا ہے۔ جبکہ الاستیعاب، الاصابہ، اور النسب الاشراف کے مطابق حضرت سودہ بنت زمعہ کی وفات حضرت عمر فاروق کے دور خلافت کے اخیر میں ہوئی۔ چونکہ حضرت عمر فاروق نے ۲۳ ہجری میں داعی اجل کو لبیک کہا اس لیے خیال ہے کہ حضرت سودہ بنت زمعہ ۲۲ ہجری میں اللہ کو پیاری بیویں زرقانی کا بھی یہی خیال ہے اور اکثر مورخین اسی پر اتفاق کرتے ہیں۔ اسی طرح وفات کے وقت آپ کی عمر مبارک کے بارے میں بھی اختلاف ہے۔ بعض کے نزدیک آپ نے ۷۲ برس کی عمر پائی جبکہ بعض نے لکھا ہے کہ حضرت سودہ بنت زمعہ نے ۸۰ سال کی عمر میں وفات پائی اور حضرت عمر فاروق نے حکم دیا کہ ام

المؤمنین حضرت سوڈہ بنت زمعہ کا جنازہ رات کے وقت اٹھایا جائے جس وقت ان کا جنازہ تیار ہو گیا تو جنت البقیع میں لے جایا گیا اور انہیں نہایت عزت و احترام کے ساتھ دفن کر دیا گیا۔ حضرت سوڈہ بنت زمعہ نے وصیت کی تھی کہ ان کا حجرہ بعد از وفات حضرت عائشہ بنت ابوبکر کو دے دیا جائے چنانچہ اس پر عمل کیا گیا۔

حرم نبوت ﷺ میں رہنے کی وجہ سے حضرت سوڈہ بنت زمعہ شب و روز ارشادات ختم الرسل ﷺ سے فیض یاب ہوتی تھیں لیکن کتب احادیث میں ان سے محض پانچ حدیثیں مروی ہیں جن میں سے صحیح بخاری میں صرف ایک ہے۔ صحابہ کرامؓ میں سے حضرت عبداللہ بن عباسؓ حضرت عبداللہ بن زبیرؓ اور حضرت یحییٰ بن عبدالرحمن بن اسعد نے ان سے روایت کی ہے اور یہ احادیث سنن اربعہ میں ہیں اور وہاں سے دوسرے محدثین نے بھی نقل کی ہیں۔

بخاری شریف میں مکرمہ بن عباس کے حوالے سے حضرت سوڈہ بنت زمعہ سے روایت

ہے کہ:

”ہماری ایک بکری مر گئی تو ہم نے اس کا چمڑا رنگ لیا اور اسے استعمال میں لایا کرتے تھے یہاں تک کہ چمڑہ بوسیدہ ہو گیا۔“ اس سے ثابت ہوا کہ مرے ہوئے جانور کا چمڑا استعمال میں لایا جاسکتا ہے۔

مسند امام احمد حنبل میں حضرت سوڈہ بنت زمعہ کے حوالے سے یہ روایت ہے کہ:

”آپؐ فرماتی ہیں کہ ایک شخص رسول اکرم ﷺ کی خدمت میں حاضر ہوا اور عرض کی کہ میرا باپ بوزھا ہو چکا ہے۔ وہ حج کرنے کی طاقت نہیں رکھتا۔ آپ ﷺ نے فرمایا ”تمہارا کیا خیال ہے کہ اگر تمہارے باپ پر قرض ہو اور تم اسے ادا کرو تو یہ تمہاری جانب سے قبول نہیں کیا جائے گا؟“ اس نے جواب دیا ”جی ہاں قبول کر لیا جائے گا۔“

آپ ﷺ نے فرمایا! اللہ تعالیٰ رحیم و کریم ہے۔ تم اپنے باپ کی طرف سے حج کرو۔“

حضرت سوڈہ بنت زمعہ کی اس روایت سے حج بدل کا جواب ثابت ہوتا ہے۔

ختم المرسلین حضرت محمد ﷺ کا فرمان و بیان ہے کہ ”اللہ تعالیٰ نے مجھے صرف جنتی خاتون سے شادی کرنے کا حکم دیا ہے۔“ حضرت سودہ بنت زمعہ بلا شک و شبہ جنتی خاتون تھیں جسے ابتدائی مراحل میں ہی اسلام قبول کرنے کی سعادت حاصل ہوئی جس نے حبشہ اور مدینہ کی طرف دو ہجرتوں کا اعزاز حاصل کیا جسے خواب میں حرم نبوی ﷺ میں داخل ہونے کی بشارت مل گئی جو اطاعت و فرمانبرداری، سخاوت و فیاضی اور ایثار و قربانی میں ممتاز مقام رکھتی تھیں جنہیں راہ خدا میں خرچ کرنے کا اتنا شوق تھا کہ حافظ ابن حجر نے الاصابہ میں لکھا ہے کہ حضرت سودہ بنت زمعہ دستکار تھیں اور طائف کی کھالیں بنایا کرتی تھیں اور اس سے جو آمدنی ہوتی تھی اسے راہ خدا میں خرچ کر دیتی تھیں۔ آپ کی خدمات دین اسلام کے لیے اور ذات سرور کائنات ﷺ کے لیے رہتی دنیا تک تاریخ کا حصہ رہیں گی اور یاد رکھی جاتی رہیں گی۔



حضرت  
عائشہ صدیقہ

## حضرت عائشہ صدیقہؓ

مکہ مکرمہ کے محلہ منقلہ میں واقع ایک مکان میں ایک گھرانہ آباد تھا۔ اس گھرانے کے سربراہ کا نام عبد اللہ اور کنیت ابو بکر تھی جبکہ مالکن کا نام زینب اور کنیت ام رومان تھی۔ ان دونوں خوش قسمت میاں بیوی کے ہاں رب کائنات کی عنایت سے ایک خوبصورت اور خوب سیرت بیٹی تولد ہوئی جس کا نام عائشہ رکھا گیا۔ عائشہ کے معنی ہیں خوشحال اور صاحب اقبال۔ چونکہ عائشہ ایک کھاتے پیتے اور خوشحال گھرانے سے تعلق رکھتی تھیں۔ ان کے والد ماجد حضرت نبی اللہ ابو بکر قریش کے سرداروں میں سے تھے اور قبیلہ تیم بن مرہ سے تعلق رکھتے تھے۔ علم الانساب میں ماہر تھے اور ان کا کاروبار بھی دور دور تک پھیلا ہوا تھا۔ لہذا اس خاندانی شرف اور مالی خوشحالی کی بناء پر ان کے والدین نے ان کا نام عائشہ رکھا۔ اور چشم فلک نے دیکھا کہ ابو بکر اور ام رومان کی یہ بیٹی عائشہ اسم باسما یعنی بہت بلند اقبال ظہر میں اور ام المومنین کے عظیم مرتبے پر فائز ہوئیں۔

حضرت عائشہ کا والد کی طرف سے نسب نامہ عائشہ بنت عبد اللہ بن ابی قحافہ بن عامر بن عمرو بن کعب بن سعد بن تیم بن مرہ جبکہ والدہ کی طرف سے نسب نامہ عائشہ بنت زینب بنت عامر بن عویر بن عبد شمس بن عتاب بن اذینہ بن سمیع بن وہبان بن حارث بن غنم بن مالک بن کنانہ ہے۔ آپ والد کی طرف سے قریشیہ تیمیہ اور والدہ کی طرف سے قریشیہ کنانہ تھیں۔ سلسلہ نسب والد کی جانب سے آٹھ اور والدہ کی جانب سے بارہ اولیوں سے سرور کونین حضرت محمد مصطفیٰ صلی اللہ علیہ وسلم سے جا ملتا ہے۔

حضرت عائشہؓ نے دو اڑھائی سال تک شرفائے عرب کے دستور کے مطابق وائل کی بیوی سے دودھ پیا اور یہ عرصہ انہی کے پاس گزارا۔ رضاعت کا زمانہ ختم ہونے کے بعد وائل کی بیوی یعنی حضرت عائشہؓ کی رضاعی ماں نے ان کو حقیقی والدہ ام رومان کے پاس بھیج دیا۔ وائل کے بھائی فلاح یعنی عائشہؓ کے رضاعی چچا کبھی کبھی ان سے ملنے آیا کرتے تھے۔ اسی طرح رضاعی بھائی بھی کبھی کبھی ملنے آیا کرتا تھا۔ اور آپؓ ہادی کونین حضرت محمد صلی اللہ علیہ وسلم کی اجازت سے ان کے سامنے آتی تھیں۔ (بخاری)

صدیقہؓ آپؓ کا لقب، ام المومنینؓ آپؓ کا خطاب جبکہ ام عبد اللہ آپؓ کی کنیت تھی۔ عرب میں کنیت چونکہ شرافت کا نشان سمجھا جاتا تھا اس وجہ سے ہر مرد اور عورت اپنی کنیت ضرور رکھتا تھا۔ چنانچہ ایک مرتبہ حضرت عائشہؓ نے بارگاہ رسالت مآب صلی اللہ علیہ وسلم میں عرض کیا۔

"یا رسول اللہ ﷺ! آپ ﷺ میری بھی کوئی کنیت مقرر فرمادیں کیونکہ میری تمام سہیلیوں کی کنیتیں ہیں۔"

آنحضور صلی اللہ علیہ وسلم نے فرمایا "تو اپنی بہن حضرت اسماءؓ زوجہ حضرت زبیر بن العوامؓ کے نومولود بیٹے اور اپنے بھانجے عبد اللہ بن زبیرؓ کے نام پر اپنی کنیت ام عبد اللہ رکھ لے" چنانچہ حضرت عائشہ صدیقہؓ نے اپنی کنیت ام عبد اللہ رکھی جو آپ ﷺ کی وفات تک رہی۔ (مسند احمد، ابوداؤد، متدرک حاکم)

ام المومنین حضرت عائشہ صدیقہؓ منجیب الطرفین تھیں۔ جس گھر میں آنکھ کھولی، ہوش سنبھالا اور پرورش پائی وہاں آپؓ کی ولادت سے پہلے ہی اسلام اپنی تمام تر رحمتوں اور برکتوں کے ہمراہ کاب پہنچ چکا تھا۔ باپ ایسی عظیم المرتبت ہستی کہ جسے زبان رسالت صلی اللہ علیہ وسلم سے صدیق کا لقب عطا ہوا۔ اور وہ یار غار بھی ٹھہرے اور یار مزار بھی۔ اسی طرح آپؓ کی والدہ ام رومانؓ بنت عامرہ قابل فخر خاتون تھیں کہ جن کے بارے میں سرور کائنات صلی اللہ علیہ وسلم نے

"جیسے کسی ایسی خاتون کو دیکھنا پسند ہے جو جنت کی حور ہو وہ ام رومان کو دیکھ لے"

حضرت عائشہ صدیقہؓ نے چونکہ اسلام ہی کی پاکیزہ فضا میں پہلا سانس لیا اس لیے خدا کے دین کے ساتھ محبت کا جذبہ ان کو بچپن ہی میں قدرتی اور فطرتی طور پر عطا ہوا تھا۔ قادر مطلق نے چونکہ حضرت عائشہ صدیقہؓ کو سردارِ دو جہاں حضرت محمد صلی اللہ علیہ وسلم کے عقد میں دینا تھا لہذا اس ذاتِ پاک نے حضرت عائشہ صدیقہؓ کو ولادت کے ساتھ ہی روشن دماغی، اعلیٰ ظرفی اور روشن ضمیری عطا فرمادی۔ ان کے عقل و ادراک کو صیقل کر دیا۔ ان کے فہم و شعور کو قابلِ رشک جلا بخشی اور ان کی روح میں ایک تقدس، لطافت اور ذکاوت و دیعت فرمادی۔ چنانچہ حضرت عائشہ صدیقہؓ نے بچپن میں ہی خداداد ملکہ کی بدولت ہر بات اور ہر معاملہ کو سمجھنے اور پرکھنے کی صلاحیت اور قابلیت پیدا کر لی۔ ان خصوصیات کے ساتھ رب تعالیٰ نے انہیں اپنے حبیب صلی اللہ علیہ وسلم کے کاشانہ میں چھوٹی عمر میں ہی بھیج دیا۔ جہاں دنیا کے عظیم ترین معلم نے ان کی بہترین تعلیم و تربیت فرمائی۔ اور زین و دنیا میں ان کو ایسا ماہر بنا دیا کہ جس کی مثال دنیائے اسلام کی خواتین میں نہ ملے گی۔

خود حضرت عائشہ صدیقہؓ نے اصحاب رسول صلی اللہ علیہ وسلم اور تابعین کرام کو اپنے زمانہ تربیت کے جو واقعات سنائے ہیں ان سے بھی یہ ثابت ہوتا ہے کہ وہ ایام طفلی ہی میں بے حد ذہین و فطین، باشعور اور دانشور تھیں۔ آپؓ نے چھوٹی عمر میں ہی احکام دین اسلام کی پابندی شروع کر دی تھی۔ اور صغریٰ ہی میں نماز روزہ کی پابند ہو گئیں۔ ضروری شرعی مسائل انہیں بخوبی حفظ ہو گئے تھے یہاں تک کہ وہ نو مسلم عورتوں اور مسلمان بچیوں کی رہنمائی فرمایا کرتی تھیں۔

حضرت عائشہ صدیقہؓ کو اپنے لڑکپن کی ایک ایک بات یاد تھی۔ آپؓ ان کی روایت کرتی تھیں اور ان سے احکام مستویٰ کرتی تھیں۔ لڑکپن کے جزئی واقعات کی مصلحتوں کو بتاتی تھیں۔ ہجرت مدینہ کے وقت اگرچہ آپؓ ناکسن تھیں مگر اس کسنی اور کم عمری میں ہوش مندی،

خیال و خرد اور قوت حافظہ کا یہ حال تھا کہ ہجرت نبوی صلی اللہ علیہ وسلم کے تمام واقعات بلکہ تمام جزئی باتیں آپ کو یاد تھیں۔ آپ کی انہیں خداداد صلاحیتوں نے آپ کو اسلام کی بہترین محدث، مبلغ، عالم اور فقہیہ بنا دیا۔

حضرت عائشہ صدیقہ گو تمام ازواج مطہرات میں یہ شرف حاصل ہے کہ آپ سرور کائنات صلی اللہ علیہ وسلم کی واحد کنواری بیوی تھیں۔ رحمۃ اللعالمین صلی اللہ علیہ وسلم کی پہلی زوجہ محترمہ حضرت خدیجہ الکبریٰ کی وفات کے بعد جب آپ صلی اللہ علیہ وسلم ایک غمگسار شریک حیات سے محروم ہو گئے اور آپ کی صاحبزادیاں بھی مان کی شفقت سے محروم ہو گئیں تو اس عالم میں حضرت عثمان بن مظعون کی اہلیہ محترمہ خولہ بنت حکیم نے ہادی کون و مکان صلی اللہ علیہ وسلم کی اجازت سے حضرت عبداللہ ابوبکرؓ کے گھر جا کر ان کی زوجہ محترمہ حضرت زینب ام رومان سے کہا:

"اللہ تعالیٰ نے تم لوگوں کے لیے کس قدر بھلائی اور بہتری کا سامان کیا ہے۔"

حضرت زینب ام رومان نے یہ سن کر پوچھا "وہ کیا؟"

حضرت خولہ بنت حکیم نے جواب دیا "سرکارِ دو عالم صلی اللہ علیہ وسلم نے آپ کی صاحبزادی حضرت عائشہؓ کا رشتہ اپنے لئے طلب کیا ہے۔"

اس وقت حضرت ابوبکرؓ گھر پر موجود نہیں تھے۔ حضرت ام رومان نے کہا۔

"خولہ! تھوڑی دیر انتظار کرو۔ ابوبکر آتے ہی ہوں گے"

چنانچہ تھوڑی دیر بعد حضرت ابوبکرؓ آ گئے۔ حضرت خولہ بنت حکیم نے حضرت ابوبکرؓ سے وہی کچھ کہا جو حضرت ام رومان سے کہا تھا۔ حضرت ابوبکرؓ نے جب خولہ بنت حکیم کی زبان سے یہ بات سنی تو انہیں نہایت تعجب ہوا اور انہوں نے حیرانی کے عالم میں سوال کیا۔

"کیا عائشہ کا نکاح آنحضرت صلی اللہ علیہ وسلم سے ہو سکتا ہے؟ کیونکہ وہ تو میرے بھائی

ہیں اور عائشہ ان کی بیٹی ہے۔ کیا چچا بیٹی سے شادی کر سکتا ہے؟"

حضرت ابوبکر صدیقؓ کے منہ سے یہ بات سن کر حضرت خولہ بنت حکیم رحمۃ اللعالمین

صلی اللہ علیہ وسلم کی خدمت اقدس میں حاضر ہوئیں اور آپ صلی اللہ علیہ وسلم کو اس جواب کے بارے میں بتایا جو حضرت ابو بکر صدیقؓ نے دیا تھا۔ آنحضرت صلی اللہ علیہ وسلم نے فرمایا:

"ابو بکرؓ سے کہو کہ نسبتی بھائی کی بیٹی حرام ہے دینی بھائی کی بیٹی حرام نہیں ہے اور حضرت ابو بکر صدیقؓ تو میرے دینی بھائی ہیں لہذا عائشہؓ کا نکاح میرے ساتھ ہو سکتا ہے۔"

حضرت خولہ بنت حکیمؓ واپس حضرت ابو بکرؓ کے پاس گئیں اور انہیں سردار دو جہاں صلی اللہ علیہ وسلم کے جواب سے مطلع فرمایا۔ یہ جواب سن کر حضرت ابو بکرؓ نے کہا۔

"خولہ! ٹھہرو میں ابھی آ رہا ہوں" یہ کہہ کر حضرت ابو بکر صدیقؓ باہر تشریف لے گئے اور سیدھے مطعم بن عدی کے گھر گئے جو مکہ کا ایک رئیس اور شریف آدمی تھا۔ اس نے کافر ہوتے ہوئے حضرت محمد صلی اللہ علیہ وسلم کو طائف سے واپسی پر مکہ مکرمہ میں اپنے ہاں پناہ دی تھی اور آپ صلی اللہ علیہ وسلم نے اس کے اس حسن سلوک کو کبھی فراموش نہیں فرمایا۔ اس شریف النفس شخص کے بیٹے جبیر بن مطعم سے حضرت ابو بکر صدیقؓ نے اپنی بیٹی حضرت عائشہؓ کے نکاح کا وعدہ کیا ہوا تھا اور حضرت ابو بکر صدیقؓ جیسے باعزت اور صاحب کردار کے لیے وعدہ خلافی ایک جرم کے مترادف تھی۔ البتہ مطعم بن عدی ابھی تک کفر کے اندھیرے کی لپیٹ میں تھا۔ اور حضرت ابو بکر صدیقؓ دلی طور پر مطعم بن عدی کے بیٹے جبیر بن مطعم سے حضرت عائشہؓ جیسی منزہ و مطہر بیٹی کا نکاح نہیں کرنا چاہتے تھے۔ اس لیے وہ مطعم بن عدی کے گھر گئے۔ اس وقت مطعم بن عدی اور اس کی بیوی دونوں گھر پر موجود تھے۔

حضرت ابو بکر صدیقؓ نے مطعم بن عدی سے اس کے بیٹے کے ساتھ حضرت عائشہؓ کے رشتہ کا ذکر چھیڑا اور ان کا آئندہ کا عندیہ لینا چاہا تو مطعم بن عدی خاموش ہو گئے البتہ اس کی بیوی نے حضرت ابو بکر صدیقؓ سے کہا۔

"ہمیں اس بات کا خوف ہے کہ اگر آپؓ کی لڑکی عائشہؓ ہمارے گھر میں آگئی تو ہمارا لڑکا بے دین ہو جائے گا اور اسلام قبول کر لے گا۔ اس وجہ سے ہم اس رشتہ کی تکمیل سے ڈر رہے

ہیں۔"

مطعم بن عدی کی بیوی کا یہ جواب سن کر حضرت ابو بکر صدیقؓ نے مطعم بن عدی کو مخاطب کر کے کہا۔ "تمہاری بیوی نے جو کچھ کہا تمہاری اس بارے میں کیا رائے ہے؟"۔  
مطعم بن عدی نے جواب دیا۔

"ابو بکرؓ جو میری بیوی کہہ رہی ہے میرا بھی وہی خیال ہے"

اس طرح مطعم بن عدی اور اس کی بیوی کی طرف سے یہ جواب سننے کے بعد حضرت ابو بکرؓ کو رشتہ کی تکمیل سے انکار کا یقین ہو گیا۔

مطعم بن عدی اور اس کی بیوی کا یہ جواب سن کر حضرت ابو بکر صدیقؓ واپس اپنے گھر تشریف لے آئے جہاں حضرت خولہ بنت حکیمؓ آپؐ کی منتظر تھیں۔ آپؐ نے آتے ہی حضرت خولہ بنت حکیمؓ سے کہا! اے خولہ! سردار دو جہاں صلی اللہ علیہ وسلم سے کہہ دو کہ میں اس رشتہ سے بہت خوش اور از حد راضی ہوں" (بخاری، مسند احمد)

ختم المرسلین حضرت محمد صلی اللہ علیہ وسلم کے ساتھ حضرت عائشہ صدیقہؓ کا نکاح نہایت سادگی سے ہوا۔ زر مہر پانچ صد درہم مقرر ہوا۔ آنحضور صلی اللہ علیہ وسلم کا حضرت عائشہ صدیقہؓ کے ساتھ یہ عقد حکم الہی کے ماتحت عمل میں آیا چنانچہ صحیح بخاری اور صحیح مسلم میں ہے کہ خاتم الانبیاء حضرت محمد صلی اللہ علیہ وسلم نے حضرت عائشہ صدیقہؓ سے فرمایا کہ:

"میں تین رات تجھے خواب میں اس طرح دیکھتا رہا کہ جبریل فرشتہ ربیؑ پکڑے میں تمہاری تصویر میرے سامنے لاتا اور کہتا کہ یہ آپ ﷺ کی زوجہ ہیں۔ میں تصویر کا پردہ اٹھا کر دیکھتا تو بالکل تمہارا ہی چہرہ ہوتا۔ میں یہ دیکھ کر کہہ دیتا کہ اگر یہ اللہ تعالیٰ کی طرف سے ہے تو اس کو وہ خود پورا کرے گا۔"

ابن عساکر اور ترمذی نے نقل کیا ہے کہ حضرت عائشہ صدیقہؓ نے فرمایا:

"رسول اللہ ﷺ نے اس وقت تک مجھ سے نکاح نہیں فرمایا جب تک جبریل میری

تصویر آپ ﷺ کے پاس نہ لائے اور کہا کہ یہ دنیا و آخرت میں آپ ﷺ کی بیوی ہے۔"  
 امام سہیلی نے لکھا ہے کہ اس میں شک نہیں کہ انبیاء کا خواب وحی ہوتا ہے گویا بذریعہ وحی  
 آپ صلی اللہ علیہ وسلم کو اس نکاح کے بارے میں بتایا گیا تھا۔

حضرت عائشہ صدیقہ کا آنحضرت صلی اللہ علیہ وسلم کے ساتھ نکاح شوال کے مہینے میں  
 ہوا۔ عرب کے جاہل لوگ شوال کے مہینے کو منحوس سمجھتے تھے اور اس میں بیاہ و شادی نہیں کرتے تھے  
 مگر رہبر کائنات صلی اللہ علیہ وسلم نے اس قبیح رسم کو توڑا اور فرمایا کہ اسلام کسی تقریب کے لیے وقت  
 کا پابند نہیں اور بے ہودہ رسم و رواج کو سخت ناپسند کرتا ہے۔ پس آنحضرت صلی اللہ علیہ وسلم نے  
 حضرت عائشہ سے ماہ شوال میں نکاح کر کے یہ سبق دیا کہ ہر مسلمان کو جاہلانہ رسوم سے بچنا  
 چاہیے۔ امام احمد بن حنبل اور امام مسلم نے خود حضرت عائشہ صدیقہ سے یہ روایت نقل کی ہے کہ "  
 سرکارِ دو عالم صلی اللہ علیہ وسلم نے مجھ سے شوال کے مہینہ میں نکاح فرمایا اور شوال ہی میں میری  
 رخصتی ہوئی۔"

حضرت عائشہ صدیقہ نکاح کے بعد تقریباً تین برس تک اپنے میکے میں رہیں۔ دو  
 برس تین ماہ مکہ مکرمہ میں اور سات آٹھ ماہ مدینہ طیبہ میں۔ جب آنحضرت صلی اللہ علیہ وسلم مکہ مکرمہ  
 سے ہجرت فرما کر مدینہ منورہ پہنچے تو مدینہ کی آب و ہوا اکثر مہاجرین کو اس نہ آئی۔ حضرت ابو بکر  
 صدیقؓ بھی علیل ہو گئے۔ وہ تندرست ہوئے تو حضرت عائشہ بیمار ہو گئیں۔ جب صحت یاب  
 ہوئیں تو حضرت ابو بکر صدیقؓ نے ایک روز بارگاہ رسالت مآب صلی اللہ علیہ وسلم میں حاضر ہو کر  
 عرض کیا۔

"یا رسول اللہ! آپ ﷺ اپنی اہلیہ کو اپنے گھر لے جائیے۔"

چنانچہ انصار کی عورتیں دہن لانے کے لیے دار ابو بکرؓ پر گئیں۔ اور یوں حضرت عائشہ  
 کی رخصتی کا عمل شروع ہوا۔ تھوڑی دیر بعد آنحضرت صلی اللہ علیہ وسلم بھی تشریف لے آئے اور رخصتی  
 ہوئی۔ (بخاری، مسلم، مسند احمد، نسائی)۔



اس وقت رسول کریم صلی اللہ علیہ وسلم کے پاس ضیافت کے لیے دودھ کے ایک پیالہ کے سوا کچھ نہیں تھا۔ آنحضور صلی اللہ علیہ وسلم نے اس میں سے تھوڑا سا دودھ پی کر پیالہ حضرت عائشہ صدیقہؓ کی طرف بڑھایا۔ چنانچہ انہوں نے انتہائی شرم و حیا کے ساتھ پیالہ پکڑ کر دودھ پیا۔ (مسند احمد، مسند حمیدی، مجمع الزوائد)

اس سادگی کے ساتھ حضرت عائشہ صدیقہؓ کی رخصتی ہوئی جس میں کسی شان و شوکت کا اظہار نہیں کیا گیا۔ حضرت عائشہ صدیقہؓ کا اپنا بیان صحیح بخاری اور مسند احمد میں نقل ہے کہ "اللہ کی قسم! میری رخصتی میں نہ کوئی اونٹ ذبح کیا گیا اور نہ کوئی بکری" تحقیق کے مطابق حضرت عائشہ صدیقہؓ کی رخصتی شوال ۶ ہجری میں ہوئی۔

سر دار دو جہاں حضرت محمد مصطفیٰ صلی اللہ علیہ وسلم نے حضرت عائشہ صدیقہؓ کے لیے مسجد نبوی ﷺ کے ساتھ ہی علیحدہ حجرہ بنوایا تھا اور وہ رخصتی کے بعد اسی حجرے میں تشریف لے آئیں۔ حضرت سوڈہ بنت زمعد اور آنحضور صلی اللہ علیہ وسلم کی دو صاحبزادیاں حضرت ام کلثومؓ اور حضرت فاطمہ الزہراءؓ پہلے ہی الگ حجرے میں رہتی تھیں۔ حضرت عائشہ صدیقہؓ کے حجرہ کا دروازہ مسجد نبوی ﷺ کی طرف کھلتا تھا۔ حضرت عائشہ صدیقہؓ نے گھر میں آتے ہی حالات کا جائزہ لیا۔ اگرچہ آپؓ کسمن تھیں مگر آپؓ نے اپنی ان ذمہ داریوں کو حسن عمل اور بہترین معاملہ فہمی کے ذریعے نبھایا۔

حضرت عائشہ صدیقہؓ کو رخصتی کے بعد جس حجرے میں لایا گیا اس کی وسعت چھ ساتھ ساتھ سے زیادہ نہ تھی۔ دیواریں مٹی کی بنی ہوئی تھیں اور چھت کچھور کی ٹہنیوں اور پتوں سے بنائی گئی تھی۔ بارش سے محفوظ رکھنے کے لیے اوپر کبل ڈال دیا گیا تھا۔ بلند اتنا کہ کوئی کھڑا ہو کر ہاتھ اونچا کرے تو چھت کو لگ جائے۔ دروازہ صرف ایک کواڑ تھا۔ پردے کے لیے ایک کبل لٹکا دیا گیا تھا۔ ایک چٹائی، ایک بستر، ایک چھال بھرا تکیہ، کچھوروں کا برتن، پانی کا ایک مشکیزہ اور ایک پیالہ تھا۔ یہ گھر اگرچہ روحانی دولت سے مالا مال تھا لیکن دنیاوی مال و متاع سے اکثر خالی رہتا۔

در اصل مالی وسائل کی کمی خود ختم المرسلین صلی اللہ علیہ وسلم کو دلی طور پر مرغوب تھی اور آپ ﷺ کے لیوں پر اکثر و بیشتر یہ دعا بھی ہوتی تھی:

"الہی! مجھے مسکین زندہ رکھ اور حالت مسکینی ہی میں اپنے پاس بلا لینا اور مسکینوں کے ساتھ ہی قیامت کو اٹھانا"

حضرت عائشہ صدیقہؓ نے اگرچہ ناز و نعم اور دولت و ثروت کے ماحول میں آنکھ کھولی تھی مگر آنحضرت صلی اللہ علیہ وسلم کے حوالہ عقد میں آنے کے بعد آپؐ نے اپنے آپ کو سرور کائنات صلی اللہ علیہ وسلم کے اسوہ حسنہ کے رنگ میں مکمل طور پر ڈھال لیا اور تمام زندگی مسکینی کی حالت میں گزاری۔ آسودگی کے ایام میں بے شمار مال آیا لیکن شام سے پہلے فقر اور مساکین میں تقسیم کر دیا جاتا۔ حضرت عائشہ صدیقہؓ کی سیرت کا ایک تابناک پہلو آپؐ کی طبعی فیاضی اور کشادہ دستی تھا۔

حضرت عائشہ صدیقہؓ کا شانہ نبوت میں آئیں تو وہاں یہ حال تھا کہ دو دو ماہ تک چولہا نہ جلتا تھا اور زندگی فقر و فاقہ میں بسر ہوتی تھی۔ کبھی آنحضرت صلی اللہ علیہ وسلم کے شیدائی کچھ کھجوریں بھیج دیتے کبھی کہیں سے تھوڑا سا دودھ آجاتا تو انہیں چیزوں سے گزر ہو جاتی۔ تاہم آپؐ نے اپنی خداداد قابلیت اور فطری ذہانت سے گھر کو اس طور چلایا کہ ہمیشہ آپؐ کی تعریف ہی کی جاتی۔ آپؐ کھانا پکانے کے علاوہ کپڑے خود دھوتیں۔ گھر کو صاف ستھرا رکھتیں۔ اس میں جھاڑو دیتیں۔ کبھی مرمت اور لپائی کی ضرورت پڑتی تو اپنے ہاتھ سے کرتیں۔ آپؐ کپڑوں کو فونو کرنا، پیوند لگانا اور سینا خوب جانتی تھیں۔ رسول کریم صلی اللہ علیہ وسلم کی پوشاک مبارک میں پیوند لگانے اور اسے فونو کرنے کی ذمہ داری عام طور پر آپؐ ہی کے سپرد تھی۔

ایک دفعہ آنحضرت صلی اللہ علیہ وسلم کعبل اوڑھ کر مسجد میں تشریف لے گئے۔ ایک صحابیؓ نے دیکھا تو عرض کی۔ "یا رسول اللہ! کعبل پر داغ دھبے دکھائی دیتے ہیں۔"

سرور کائنات صلی اللہ علیہ وسلم نے فوراً کعبل اتار کر حضرت عائشہ صدیقہؓ کے پاس

بھیج دیا اور کہلا بھیجا کہ وہ اسے دھو کر اور سکھا کر بھجوادیں۔ حضرت عائشہ صدیقہؓ نے فوراً حکم کی تعمیل کی۔ اسے دھویا، دھوپ میں سکھایا اور آنحضرت صلی اللہ علیہ وسلم کی خدمت اقدس میں بھیج دیا۔

کوئی مہمان آجاتا تو حضرت عائشہ صدیقہؓ فوراً کھانا تیار کرنے لگ جاتیں۔ ایک دفعہ بہت سے مہمان مسجد میں آکر ٹھہر گئے۔ آنحضرت صلی اللہ علیہ وسلم گھر پر موجود نہ تھے۔ حضرت عائشہ صدیقہؓ نے سنا تو جلدی سے سامان خوراک اکٹھا کیا اور کھانا پکا کر مہمانوں کو بھیج دیا۔ رحمتہ للعالمین صلی اللہ علیہ وسلم تشریف لائے تو مہمانوں سے کھانے کے متعلق پوچھا۔ انہوں نے بتایا کہ ام المومنین حضرت عائشہ صدیقہؓ نے کھانا بھیج دیا تھا جس سے ہم شکم بھر ہو گئے۔

دراصل یہ رہبر کائنات صلی اللہ علیہ وسلم کی رہنمائی اور تعلیم و تربیت کی برکت تھی کہ حضرت عائشہ صدیقہؓ کسی کام کو عار نہیں سمجھتی تھیں۔ بے شک حضرت عائشہ صدیقہؓ کس کس لیکن انہوں نے سیکھے اور اس پر عمل کرنے کا سلیقہ بدرجہ اتم پایا تھا۔ آنحضرت صلی اللہ علیہ وسلم نے اپنی فقید المثال صلاحیتوں سے حضرت عائشہ صدیقہؓ کو اپنا گرویدہ اور فریفتہ بنا لیا۔ حضرت عائشہ صدیقہؓ اپنے شوہر نامہ دار حضرت محمد صلی اللہ علیہ وسلم پر جان چھڑکے لگیں اور آنحضرت صلی اللہ علیہ وسلم کو دیکھے بغیر ان کو کھانا پینا نہیں سوچتا تھا۔ آپ کھانا تیار کرتیں اگر آنحضرت صلی اللہ علیہ وسلم کو تشریف لانے میں دیر ہو جاتی تو انتظار میں بیٹھی رہتیں۔ پہروں بھوک برداشت کرتیں جب آنحضرت صلی اللہ علیہ وسلم آتے تب کھاتیں۔

ایک دفعہ کسی نے کھانے کی کوئی چیز تحفتاً کا شانہ نبوت ﷺ میں بھیجی۔ اس وقت سرور کائنات ﷺ مدینہ سے کہیں باہر تشریف لے گئے تھے۔ حضرت عائشہ صدیقہؓ نے وہ چیز محفوظ رکھی اور آنحضرت صلی اللہ علیہ وسلم تشریف لائے تو حضرت عائشہ صدیقہؓ نے وہ تحفہ ختم المرسلین صلی اللہ علیہ وسلم کی خدمت اقدس میں پیش کر دیا۔ آنحضرت صلی اللہ علیہ وسلم نے پوچھا۔

"عائشہ! تم نے بھی کچھ کھایا؟"

حضرت عائشہ صدیقہؓ نے جواب دیا "نہیں حضرت ﷺ! تین روز سے کوئی چیز

کھانے کو نہیں ملی

آپ ﷺ نے فرمایا "تم نے جو کچھ سامنے رکھا ہے یہی کھالینا تھا۔"

حضرت عائشہ صدیقہؓ نے عرض کیا "یا رسول اللہ! میرے ماں باپ آپ ﷺ پر قربان! میں آپ ﷺ کے بغیر کیسے کھا سکتی تھی!!"

حضرت عائشہ صدیقہؓ کو آنحضرت ﷺ سے بے پناہ محبت تھی۔ آنحضرت صلی اللہ علیہ وسلم مسواک کرتے تو دھونے کے لیے حضرت عائشہ صدیقہؓ کو دے دیتے۔ حضرت عائشہ صدیقہؓ کو کہیں سے عمدہ خوشبودار ستیاں ہوتی تو اسے خود استعمال کرنے کی بجائے آنحضرت صلی اللہ علیہ وسلم کے کپڑوں، سر اور داڑھی مبارک میں لگا دیتی تھیں۔

حضرت عائشہؓ کی محبت والفت کا عالم دیدنی تھا۔ آپ آنحضرت صلی اللہ علیہ وسلم کے پاس بیٹھ جاتیں اور ساقی کوڑھ لیا کرتے اور سر میں مانگ نکالتیں۔ یہ حضرت عائشہ صدیقہؓ کی والہانہ محبت و عقیدت کا نتیجہ تھا کہ آپ ہر بات میں آنحضرت صلی اللہ علیہ وسلم کی اطاعت کرتیں اور ہر وقت آپ ﷺ کی خدمت میں مصروف رہنا سعادت دارین سمجھتیں۔ آنحضرت صلی اللہ علیہ وسلم ان کو جو حکم دیتے آپ فوراً اس کی تکمیل کے لیے تیار ہو جاتیں۔

حضرت عائشہ صدیقہؓ کو آنحضرت صلی اللہ علیہ وسلم سے جو محبت و عقیدت تھی وہ محض رسی اور دنیاوی نہیں تھی بلکہ دینی اور روحانی تھی۔ اس کی بڑی وجہ یہ تھی کہ انہوں نے آنحضرت صلی اللہ علیہ وسلم کے بلند ترین مقام کو بچپن ہی میں پہچان لیا تھا۔ اس کے ساتھ ہی حضرت عائشہ صدیقہؓ نے دین و دنیا کے تمام رموز ہادی کون و مکاں صلی اللہ علیہ وسلم ہی سے دیکھے تھے۔ اس حیثیت سے آپ آنحضرت صلی اللہ علیہ وسلم کی تلمیذہ تھیں۔

اسی محبت والفت کی دلیل ہے کہ حضرت عائشہ صدیقہؓ نے جنت میں بھی آنحضرت صلی اللہ علیہ وسلم کی پیروی بننے کی خواہش کا اظہار کیا۔ چنانچہ ایک روز آنحضرت ﷺ سے عرض کی۔

"یا رسول اللہ! دعا فرمائیے کہ رب رحمن و رحیم بہشت میں بھی مجھے آپ ﷺ کی

زوجہ بنائے۔"

آنحضور ﷺ نے جواب دیا۔ "اگر تم جنت میں میری زوجیت میں آنے کی طلبگار ہو تو بے حد و حساب توکل اور زہد اختیار کرو۔ زائد خوراک کو خیرات کر دیا کرو اور کل کے لیے سامان غذا جمع نہ کرو۔"

صرف حضرت عائشہ صدیقہؓ ہی کو آنحضور صلی اللہ علیہ وسلم سے محبت نہ تھی بلکہ آنحضور صلی اللہ علیہ وسلم بھی حضرت عائشہ صدیقہؓ کو بہت چاہتے تھے۔ اور یہ تمام ترجمت ان کے حسن و جمال، نو عمری یا ظاہری و صورتی خوبصورتی کی وجہ سے نہیں بلکہ ان کے حسن کردار، نیک ترین خصائل اور افکار نبوت ﷺ کی امین ہونے کی وجہ سے تھی۔

حضرت عائشہ صدیقہؓ کوئی کام کرنے لگتیں تو آنحضور ﷺ بھی ان کے ہمراہ کام میں مشغول ہو جاتے اور ان کی مدد فرماتے۔ حضرت عائشہ صدیقہؓ ایک روز کپڑے سی رہی تھیں کہ سوئی زمین پر گر گئی اور تلاش کرنے پر بھی انہیں نہ مل سکی۔ آنحضور صلی اللہ علیہ وسلم باہر سے تشریف لائے تو آپ ﷺ نے سوئی ڈھونڈنے میں مدد فرمائی اور باآخروہ مل گئی۔

رہبر کائنات صلی اللہ علیہ وسلم اپنی زوجہ مطہرہ حضرت عائشہ صدیقہؓ کی نہ صرف دنیاوی کاموں میں مدد فرماتے تھے بلکہ دینی کاموں کی تعلیم بھی لمحہ لحد دیتے رہتے تھے اور حضرت عائشہ صدیقہؓ بھی بے دھڑک آپ ﷺ سے ہر اس مسئلے کا حل اور جواب پوچھ لیتی تھیں جو آپ کے لیے تشریح طلب ہوتا تھا۔ علوم دینیہ کی تعلیم کا کوئی وقت مخصوص نہ تھا۔ معلم شریعت خود گھر میں تھا اور شب و روز اس کی رفاقت میسر تھی۔ آنحضور صلی اللہ علیہ وسلم کی تدریسی مجالس روزانہ مسجد نبوی میں منعقد ہوتی تھیں جو حضرت عائشہ صدیقہؓ سے بالکل ملحق تھی۔ اس بناء پر حضرت عائشہ صدیقہؓ اس درس میں بھی شریک رہتی تھیں جو آپ ﷺ مسجد نبوی ﷺ میں دیتے تھے۔ (بخاری) اگر کبھی کوئی بات جواب طلب ہوتی تو آنحضور صلی اللہ علیہ وسلم جب زنانہ خانہ میں تشریف لاتے تو حضرت عائشہ صدیقہؓ دوبارہ پوچھ کر تسلی کر لیتیں یا کبھی انھیں مسجد کے قریب چلی جاتیں۔

اس کے علاوہ آپ ﷺ نے عورتوں کی درخواست پر ہفتہ میں ایک دن ان کی تعلیم و تلقین کے لیے مقرر فرمایا تھا اور یوں شب و روز علوم اور معارف کے بیسیوں مسئلے حضرت عائشہ صدیقہؓ کو سننے کو ملتے تھے اس کے باوجود آپؐ نے نئے مسائل سوچ کر ان کے جوابات معلم کائنات حضرت محمد مصطفیٰ صلی اللہ علیہ وسلم سے حاصل کرتی تھیں اور جب تک تشفی نہ ہوتی صبر نہ کرتیں۔ (صحیح بخاری، کتاب العلم)

حضرت عائشہ صدیقہؓ نے ایک دن معلم کائنات صلی اللہ علیہ وسلم سے پوچھا "یا رسول اللہ! کیا جہاد بھی عورتوں پر واجب ہے کیونکہ دیگر فرائض اور احکامات اسلام کے حوالے سے تو عورت اور مرد میں کوئی فرق روا نہیں رکھا گیا؟"

رہبر کائنات صلی اللہ علیہ وسلم نے جواب دیا۔ "عورتوں کے لیے حج ہی جہاد ہے۔" (صحیح بخاری باب حج النساء)

اسی طرح ایک دن حضرت عائشہ صدیقہؓ نے عرض کی یا رسول اللہ! نکاح میں رضا مندی شرط ہے لیکن اکثر کنواری لڑکیاں شرم کی وجہ سے خاموش رہتی ہیں اور اپنی زبان سے بول کر رضا مندی کا اظہار نہیں کرتیں۔ کیا اس طرح نکاح ہو جاتا ہے؟"

مدرس کائنات صلی اللہ علیہ وسلم نے فرمایا "لڑکیوں کی خاموشی ہی ان کی رضا مندی ہے۔" (صحیح بخاری باب النکاح)

ایک بار حضرت عائشہ صدیقہؓ نے محبوب رب العالمین صلی اللہ علیہ وسلم سے دریافت کیا "یا رسول اللہ! کیا قیامت کے روز ایک دوسرے کو کوئی یاد بھی کرے گا؟"

آنحضور صلی اللہ علیہ وسلم نے جواب دیا "تین موقعہ پر ایسا ہوگا کہ لوگ ایک دوسرے کو یاد کریں گے۔ ایک اس وقت جب اعمال تو لے جا رہے ہوں گے۔ دوسرے جب اعمال نائے عیم ہو رہے ہوں گے تیسرے جب جہنم گرج گرج کر اپنے آدمیوں کو پکار رہی ہوگی۔"

اسی طرح ایک دفعہ حضرت عائشہ صدیقہؓ نے اپنے شوہر نامہ دار حضرت محمد مصطفیٰ صلی

اللہ علیہ سے دریافت کیا۔ "کیا قیامت کے روز کفار اور مشرکین کو بھی ان کی رحمت، نیک عمل اور بندہ نوازی کے باعث ثواب ملے گا؟"

آپ ﷺ نے فرمایا "جب تک وہ خدا اور اس کے رسول ﷺ پر ایمان نہیں لائیں گے اور اپنی خطاؤں کی رب رحمن و رحیم سے معافی طلب نہیں کریں گے انہیں ثواب نہیں مل سکتا۔"

ایک مرتبہ حضرت عائشہ صدیقہؓ نے سرور کائنات ﷺ سے دریافت کیا "یا رسول اللہ ﷺ! اسلام میں مسایوں کے بہت حقوق ہیں۔ لیکن آپ صلی اللہ علیہ وسلم یہ بتائیے کہ دو ہمسائے ہوں اور کسی وجہ سے ترجیح دینا پڑے تو کس کو ترجیح دی جائے؟"

آنحضور صلی اللہ علیہ وسلم نے فرمایا "اس ہمسائے کو ترجیح دی جائے جس کا دروازہ تمہارے گھر سے زیادہ قریب ہو۔"

ایک دفعہ ایک شخص نے بارگاہ رسالت بآب صلی اللہ علیہ وسلم میں حاضر ہونے کی اجازت چاہی جو اپنے خاندان میں براتھا اور آنحضور صلی اللہ علیہ وسلم بھی اسے اچھا نہیں سمجھتے تھے مگر آپ صلی اللہ علیہ وسلم نے اسے ملاقات کا شرف عطا فرمایا اور نہایت توجیہ، خندہ پیشانی اور محبت و شفقت سے اس سے گفتگو فرمائی۔ جب وہ شخص چلا گیا تو حضرت عائشہ صدیقہؓ نے حیرانی کے عالم میں پوچھا۔

"یا رسول اللہ ﷺ! آپ ﷺ تو اس شخص کو اچھا نہیں سمجھتے تھے لیکن آپ ﷺ نے اس سے انتہائی لطف و کرم کے ساتھ گفتگو فرمائی۔"

آپ صلی اللہ علیہ وسلم نے ارشاد فرمایا "اے عائشہ! بدترین آدمی وہ ہے جس کی بد اخلاقی سے ڈر کر لوگ اس سے ملنا چھوڑ دیں۔"

مختلف اوقات میں مختلف قسم کے سوالات حضرت عائشہ صدیقہؓ نے سردار الانبیاء صلی اللہ علیہ وسلم سے کیے اور ان کے تسلی بخش اور معلومات افزا جوابات پائے۔ آنحضور صلی اللہ علیہ وسلم

کے جوابات رہتی دنیا تک عاشقان رسول ﷺ اور فدایان اسلام کے لیے مشعل راہ ہیں۔ اگر حضرت عائشہ صدیقہؓ قدم قدم پر سرور کائنات صلی اللہ علیہ وسلم سے رہنمائی اور مشاورت نہ فرماتیں تو دین اسلام کے بے شمار گوشے تشنہ رہ جاتے۔ حضرت عائشہ صدیقہؓ نے سوالات کر کے دنیائے اسلام پر احسان کیا ہے کیونکہ جوابات دینے والی وہ ہستی تھی جو رہبر کائنات بھی ہے اور معلم و مدرس کائنات بھی۔ دراصل قدرت نے اور کئی طریقوں کے ساتھ ساتھ دین اسلام کے مختلف پہلوؤں کی تشریح و توضیح کے لیے ایک ذریعہ حضرت عائشہ صدیقہؓ کے سوالات کا بھی اختیار کیا تا کہ مسلمانان عالم کسی بھی مسئلہ پر اپنے آپ کو تشنہ محسوس نہ کریں۔ بقول شاعر

شریعت کے جو تھے راز نہاں پردہ میں پوشیدہ

توان کے منکشف کرنے کو یہ پردہ نشیں آئیں

اس طرح کے بے شمار واقعات ہیں جب حضرت عائشہ صدیقہؓ نے رہبر کائنات صلی اللہ علیہ وسلم سے مختلف مواقع پر سوالات کر کے رہنمائی حاصل کی۔ اس سوال و جواب کے ساتھ ساتھ آنحضرت ﷺ خود بھی حضرت عائشہ صدیقہؓ کی ایک ایک بات پر توجہ فرماتے اور ہدایت و تعلیم حسب موقع فرماتے رہتے۔ ایک دفعہ چند یہودی سرور کائنات ﷺ کی خدمت میں حاضر ہوئے اور انہوں نے آپ ﷺ کو تلفظ بگاڑ کر سلام کیا جس سے سلام کا مفہوم سلامتی کی بجائے موت ہو گیا۔ حضرت عائشہ صدیقہؓ کی سب حرکت سن رہی تھیں۔ فرط عقیدت و محبت میں آپ ضبط نہ کر سکیں اور یہودیوں کو ویسا ہی جواب دیا۔ آپ ﷺ نے یہ دیکھا تو فرمایا۔

"اے عائشہ صدیقہؓ! نرمی سے کام لینا چاہیے کیونکہ رب ذوالجلال نرمی کو زیادہ پسند

کرتا ہے۔"

اسی طرح آپ ﷺ وقتاً فوقتاً حضرت عائشہ صدیقہؓ کو حسن معاشرت کی حسین ترین باتیں بتاتے رہتے تھے۔ مثلاً ایک دفعہ فرمایا "اے عائشہ! معمولی گناہوں سے بھی بچا کرو۔ اللہ کے ہاں ان کی بھی پرسش ہوگی۔ اللہ تعالیٰ کے نام پر گن گن کر نہ دیا کرو ورنہ رب رحمن و



رحیم بھی تمہیں گن گن کر دے گا۔"

ایک دوسرے موقع پر فرمایا "اے عائشہ! چھوہارے کا ایک ٹکڑا بھی ہو تو وہی سائل کو دے دو اور جہنم کی آگ سے بچو۔" ان خوبصورت باتوں اور نصیحتوں کو حضرت عائشہ صدیقہؓ انتہائی غور سے سنتی تھیں۔ جو امور سیکھنے والے ہوتے تھے وہ آپؓ اپنے شوہر نامداز سرور کائنات ﷺ سے بصد شوق و رغبت سیکھتی تھیں۔ مثلاً نماز، دعا اور عبادت کے بارے میں اکثر باتیں آپؓ رہبر کائنات ﷺ سے سیکھتی رہتی تھیں اور پھر انتہائی خشوع و خضوع، صداقت دل اور خلوص نیت کے ساتھ ان پر عمل کرتی تھیں۔

یہی وجہ ہے کہ حضرت عائشہ صدیقہؓ لمحہ لمحہ بہا مان آخرت کی فکر میں رہتی تھیں، انہیں دنیا سے مطلقاً رغبت نہیں تھی۔ حضرت عروہ فرماتے ہیں کہ ایک روز حضرت عائشہ صدیقہؓ نے ایک ہی مجلس میں ستر ہزار درہم اللہ کی راہ میں تقسیم کر دیے اور اپنا وہ کپڑا سب کے سامنے جھاڑ دیا جس میں درہم بندھے ہوئے تھے۔ اسی طرح ایک دن حضرت عائشہ صدیقہؓ کا روزہ تھا۔ ایک مانگنے والی نے کھانے کے لیے کچھ مانگا۔ آپؓ نے خادمہ کو حکم دیا کہ گھر میں جتنی روٹی پڑی ہے وہ اس کو دے دو۔ خادمہ نے عرض کی "شام کی افطاری کے لیے اس کے سوا گھر میں کچھ بھی نہیں۔"

حضرت عائشہ صدیقہؓ نے فرمایا "تم اس چیز کی پروا نہ کرو۔ جو کچھ پڑا ہے اس عورت کو دے دو۔ شام آئی تو دیکھا جائے گا۔" خدا کا کرنا ایسا ہوا کہ شام ہونے سے پہلے کسی نے پکا ہوا گوشت بطور تحفہ بھیجا۔ حضرت عائشہ صدیقہؓ نے خادمہ سے فرمایا "دیکھا یہ تمہاری روٹی سے بہتر رب العالمین نے انتظام کر دیا ہے۔"

ایک دفعہ حضرت امیر معاویہؓ نے شام سے ایک لاکھ درہم حضرت عائشہ صدیقہؓ کی خدمت میں بھیجے۔ آپؓ نے فوراً کوئی وقت ضائع کیے بغیر تمام کے تمام اللہ کی راہ میں خرچ کر دیئے۔ اسی طرح ایک دفعہ حضرت عبداللہ بن زبیرؓ نے ایک لاکھ درہم حضرت عائشہ صدیقہؓ کی خدمت میں بھیجے۔ آپؓ نے وہ بھی اللہ کی راہ میں تقسیم فرمادئے۔ حضرت عائشہ صدیقہؓ نے اپنا

ایک رہائشی مکان بھی حضرت امیر معاویہؓ کو فروخت کر دیا۔ اس کی جو قیمت ملی تمام کی تمام اللہ کی راہ میں خرچ کر دی۔ الغرض سرور کائنات صلی اللہ علیہ وسلم کی حیات مبارکہ کے دوران اور آپ صلی اللہ علیہ وسلم کے وصال کے بعد حضرت عائشہ صدیقہؓ کے پاس جو کچھ بھی آتا تھا وہ رب کریم و عظیم کی راہ میں خرچ کر دیتی تھیں۔ حتیٰ کہ روزہ والے دن شام کی افطاری کے لیے بھی کچھ نہ رکھتی تھیں۔ تو کل علی اللہ اور قناعت کا ایسا جیتا جاگتا نمونہ تھیں کہ جس کی مثالیں اقوام عالم کی خواتین میں ڈھونڈنے سے نہیں ملیں گی۔

حضرت ابو بکر صدیقؓ کے زمانہ خلافت میں تمام ازواج مطہرات کو بدستور خیبر کی پیداوار سے مقررہ غلہ ملتا رہا۔ اسی طرح حضرت عمر فاروقؓ نے اپنے دور خلافت میں سب ازواج مطہراتؓ کے نقد وظائف مقرر فرمادئے۔ دیگر ازواجؓ کو دس ہزار درہم سالانہ جبکہ حضرت عائشہ صدیقہؓ کو بارہ ہزار ملتا تھا (مستدرک حاکم) مگر حضرت عائشہ صدیقہؓ کی فیاضی اور خدا ترسی کا یہ عالم تھا کہ جس دن بیت المال سے وظیفہ آتا، شام ہونے سے پہلے پہلے آپؓ غرباء و مساکین میں تقسیم فرمادیتیں اور شام کو گھر میں فاقہ ہوتا۔ (بخاری)

آنحضور ﷺ نے اپنی زندگی میں فتح خیبر کے بعد ازواج مطہراتؓ کے سالانہ مصارف کے لیے وظائف مقرر فرمادئے تھے۔ اسی (80) وسق چھوہارے اور بیس (20) وثن جو، مگر حضرت عائشہ صدیقہؓ کی فیاضی اور جو دو سخا کی وجہ سے سال بھر کے لیے یہ سامان کبھی کافی نہ ہوا۔ سرکارِ دو عالم صلی اللہ علیہ وسلم نے جب وصال فرمایا تو سارا عرب مسخر ہو چکا تھا۔ تمام صوبوں سے دولت کے انبار بیت المال میں چلے آ رہے تھے مگر صورت حال یہ تھی کہ جس روز سرور کائنات صلی اللہ علیہ وسلم نے وصال فرمایا اس روز حضرت عائشہ صدیقہؓ کے گھر میں ایک دن کے گزارے کا بھی سامان نہیں تھا۔ (ترمذی)

غرباء و مساکین کے لیے حضرت عائشہ صدیقہؓ اپنے دل میں اتنا نرم گوشہ رکھتی تھیں کہ ان کی حالت دیکھ کر آپؓ کی آنکھوں سے آنسو گرنے لگتے۔ ایک روز کا واقعہ ہے کہ ایک ماگنے

والی عورت آپؐ کی خدمت میں حاضر ہوئی۔ اس نے اپنی گود میں دو ننھے ننھے بچے اٹھائے ہوئے تھے۔ اس وقت حضرت عائشہ صدیقہؓ کے پاس کھجور کے صرف تین دانے تھے۔ آپؐ نے وہ تینوں اس عورت کو دے دیئے۔ اس عورت نے ایک ایک دانہ اپنے دونوں بچوں کو دے دیا اور ایک دانہ اپنے منہ میں ڈالا ہی تھا کہ ایک بچے نے اپنے حصے کا دانہ جلدی سے کھا کر حسرت بھری نگاہوں سے اپنی ماں کی طرف دیکھنا شروع کر دیا۔ ماں نے جب یہ صورتحال دیکھی تو اس نے اپنے منہ سے کھجور کا دانہ نکالا۔ اس کو دو حصوں میں تقسیم کیا اور دونوں بچوں کو ایک ایک ٹکڑا دے دیا۔ ماں کی محبت اور غربت کا یہ دل سوز منظر دیکھ کر ام المومنین حضرت عائشہ صدیقہؓ کی آنکھوں سے آنسو ٹپکنے لگے۔

حضرت عائشہ صدیقہؓ کی فیاضی، دریا دلی اور غریب پروری میں معلم کائنات ﷺ کی تر بیت کا عکس جھلکتا تھا۔ حضرت عائشہ صدیقہؓ کا حجرہ نبوت ﷺ کا خلوت کدہ تھا۔ دولت سے اس گھر کو کوئی سروکار نہ تھا کیونکہ ختم المرسلین ﷺ اسے پسند نہیں فرماتے تھے۔ حضرت عائشہ صدیقہؓ کا بیان ہے کہ ہادی کون و مکان ﷺ جب گھر تشریف لاتے تو اکثر اونچی آواز میں فرماتے۔

"آدم کے بیٹے کی ملکیت میں اگر مال و دولت سے بھری ہوئی دو وادیاں ہوں پھر بھی تیسری کی ہوس کرے گا۔ اس کے حرص کے منہ کو صرف قبر کی مٹی بھر سکتی ہے۔ اللہ تعالیٰ نے فرمایا ہے کہ اس نے مال تو اپنی یاد دلانے اور مسکینوں کی مدد کرنے کے لیے پیدا کیا ہے۔ جو خدا کی طرف لوٹے تو اللہ بھی اس کی طرف لوٹے گا"۔ (مسند احمد)

ایک دفعہ ایک صحابی رسولؐ کو ولیمہ کی دعوت کرنا تھا لیکن اس کے گھر میں ولیمہ کی دعوت کے لیے کوئی سامان نہیں تھا۔ سرور کائنات ﷺ کو جب اس صحابی کی غربت اور تنگدستی کا علم ہوا تو آپ ﷺ نے فرمایا "جاؤ عائشہؓ سے جا کر کہو کہ غلہ کی نوکری بھیج دے۔" حضرت عائشہ صدیقہؓ فیاض ہونے کے ساتھ ساتھ شوہر نامہ امیر ﷺ کی خوشی اور حکم کو اپنے لیے باعث فخر اور وجہ اعزاز سمجھتی تھیں اس لیے آپؐ نے فوراً پوری نوکری غلہ کی اٹھوا دی اور گھر میں شام کے کھانے کے

لیے کچھ نہ رہا۔ (مسند احمد)

سردار دو جہاں رحمۃ اللہ علیہ کی حکم برداری اور خوشنودی ہی تھی کہ آپ صلی اللہ علیہ وسلم نے ہر بات اور ہر فعل کو یاد رکھتی تھیں اور اس پر سختی سے عمل کرتی تھیں۔ ایک دفعہ حضرت عائشہ صدیقہ نے عرفہ کے دن روزہ رکھا۔ اس روز اس شدت کی گرمی تھی کہ لوگ سروں پر پانی ڈال رہے تھے تاکہ گرمی کی حدت کم ہو۔ کسی نے حضرت عائشہ صدیقہ سے کہا کہ ہم بغیر روزہ کے اس قدر بے حال ہوئے جارہے ہیں اور آپ ہیں کہ روزہ رکھا ہوا ہے۔ بہتر ہوگا کہ اس سخت گرمی میں روزہ توڑ دیں۔ حضرت عائشہ صدیقہ نے فرمایا:

"جب میں معلم کائنات صلی اللہ علیہ وسلم سے سن چکی ہوں کہ عرفہ کے دن (9 ذوالحجہ) روزہ رکھنے سے سال بھر کے گناہ معاف ہوتے ہیں تو پھر میں روزہ کیسے توڑ سکتی ہوں؟" (مسند احمد) اسی طرح آپ نے رسول مکرّم صلی اللہ علیہ وسلم کو چاشت کی نماز پڑھتے دیکھا تو آپ برابر چاشت کی نماز پڑھا کرتی تھیں۔

سردار کائنات صلی اللہ علیہ وسلم کی یہ عادت مبارک تھی کہ آپ صلی اللہ علیہ وسلم پچھلے پہر رات کو بیدار ہوتے اور تہجد کی نماز ادا فرماتے۔ آنحضور صلی اللہ علیہ وسلم کی باری جس دن حضرت عائشہ صدیقہ کے گھر ہوتی تو آپ بھی آنحضور صلی اللہ علیہ وسلم کے ساتھ نماز تہجد پڑھتیں۔ کبھی رات بھر سردار کائنات صلی اللہ علیہ وسلم اور حضرت عائشہ صدیقہ دونوں عبادت الہی میں مشغول رہتے۔ محبوب رب العالمین صلی اللہ علیہ وسلم امام ہوتے اور حضرت عائشہ صدیقہ متقدمی ہوتیں۔ امام کائنات صلی اللہ علیہ وسلم سورۃ بقرہ، آل عمران اور نساء جیسی لمبی لمبی سورتیں تلاوت فرماتے اور یہ روح پرور منظر تمام رات قائم رہتا۔ غیر معمولی اوقات مثلاً کسوف (سورج گرہن) وغیرہ کی حالت میں جب آپ آپ صلی اللہ علیہ وسلم نماز کے لیے کھڑے ہوتے تو حضرت عائشہ صدیقہ بھی ساتھ کھڑی ہو جاتیں۔ سردار الانبیاء صلی اللہ علیہ وسلم مسجد میں جماعت کی امامت کراتے تو حضرت عائشہ صدیقہ اپنے حجرے میں اقتدا کر لیتیں اور جماعت کے ساتھ ہی نماز پڑھتیں۔

نماز پانگانہ، تہجد اور چاشت کے ساتھ ساتھ حضرت عائشہ صدیقہ اکثر روزے رکھا

کرتیں۔ کبھی آپ اور رسول پاک ﷺ دونوں مل کر ایک ساتھ روزے رکھتے۔ آپ غرض روزوں کے علاوہ نظمی روزے بہت کثرت سے رکھتے۔ رمضان المبارک کے آخری عشرہ میں آنحضور صلی اللہ علیہ وسلم مسجد میں اعتکاف فرمایا کرتے تھے۔ کبھی حضرت عائشہ صدیقہ بھی اس عبادت میں شریک ہو جایا کرتی تھیں۔ آپ مسجد کے صحن میں خیمہ نصب کرا لیتیں اور وہاں ہمہ وقت رب رحمن و رحیم کی عبادت میں مصروف رہتیں۔ صبح کی نماز پڑھ کر سرور کائنات صلی اللہ علیہ وسلم بھی تھوڑی دیر کے لیے وہاں آپ کے خیمہ میں آجاتے۔ (مسند احمد)

حضرت عائشہ صدیقہ نے آنحضور صلی اللہ علیہ وسلم کی زندگی میں حج کرنے کے ساتھ ساتھ آپ ﷺ کے وصال کے بعد کئی حج کئے۔ آپ آنحضور صلی اللہ علیہ وسلم کے آخری حج (حجۃ الوداع) میں بھی سرور کائنات صلی اللہ علیہ وسلم کے ہمراہ تھیں۔ صحیح بخاری اور موطا امام مالک میں ہے کہ کوئی سال ایسا نہیں گزرتا تھا جس میں آپ حج ادا نہ کرتی ہوں۔ پہلے آپ کا معمول یہ تھا کہ حج کے بعد ذی الحجہ ہی میں عمرہ ادا فرماتی تھیں۔ بعد میں آپ نے اس میں ترمیم کی اور محرم سے پہلے ہی حجہ جا کر ٹھہر جاتی تھیں یوں محرم کا چاند دیکھ کر عمرہ کی نیت فرماتیں۔

حضرت عائشہ صدیقہ کو غلاموں کی آزادی کا بہت شوق تھا۔ آپ نے ایک دفعہ چالیس غلام آزاد کئے۔ آپ کے کل آزاد کردہ غلاموں کی تعداد 67 ہے۔ (شرح بلوغ المرام) مدینہ منورہ میں بریرہ نامی ایک کنیز تھی۔ اس کے مالکان نے اس سے مقررہ رقم کی ادائیگی کے عوض آزادی کا وعدہ کیا تو اس نے رقم کی فراہمی کے لیے لوگوں سے چندہ اکٹھا کرنا شروع کیا۔ حضرت عائشہ صدیقہ کے علم میں یہ بات آئی تو آپ نے ایک مشت پوری رقم اپنی طرف سے مالکان کو ادا کر کے اس کنیز کو آزاد کرا لیا۔

پردہ کے معاملہ میں حضرت عائشہ صدیقہ انتہائی سنجیدہ تھیں اور جب سے آیت حجاب نازل ہوئی آپ پردہ کی سختی سے پابندی کرتی تھیں۔ ایک مرتبہ حج کے موقع پر چند بیبیوں نے حضرت عائشہ صدیقہ سے عرض کی۔ "ام المؤمنین! آئیے حجر اسود کو بوسہ دینے چلیں۔"

آپؐ نے فرمایا "میں مردوں کے ہجوم میں حجر اسود کے قریب نہیں جا سکتی" (بخاری)  
 کبھی آپؐ دن کو طواف کا ارادہ کرتیں تو خانہ کعبہ مردوں سے خالی کر لیا جاتا اور آپؐ خانہ کعبہ کا  
 طواف پھر بھی چہرہ نقاب ڈال کر فرماتیں (مسند احمد)

حضرت اسحاق تابعی نابینا تھے۔ وہ ایک مرتبہ حضرت عائشہ صدیقہؓ کی خدمت میں  
 حاضر ہوئے تو حضرت عائشہ صدیقہؓ نے اس سے پردہ فرمایا۔ اور پردہ کے پیچھے سے ان سے گفتگو  
 فرمائی۔ انہوں نے عرض کی "اے ام المومنین! آپؐ کا مجھ سے کیا پردہ! میں تو نابینا ہوں"  
 حضرت عائشہ صدیقہؓ نے فرمایا "اگرچہ تم مجھے نہیں دیکھ سکتے لیکن میں تو تمہیں دیکھ  
 سکتی ہوں"۔ (ابن سعد) حضرت عائشہ صدیقہؓ کے پردہ کا یہ عالم تھا کہ جب آپؐ کے حجرہ  
 میں حضرت عمر فاروقؓ دفن ہوئے تو آپؐ وہاں بغیر پردہ کے نہیں جاتی تھیں۔

حضرت عائشہ صدیقہؓ نے کاشانہ نبوت ﷺ میں بطور زوجہ مطہرہ قریباً دس برس  
 گزارے اور کم و بیش نصف قرآن اس عرصہ میں سرکارِ دو عالم صلی اللہ علیہ وسلم پر آپؐ کے وہاں  
 رہتے ہوئے نازل ہوا۔ جو حصہ حضرت عائشہ صدیقہؓ کے حرمِ نبوت ﷺ میں داخل ہونے  
 سے پہلے اتر چکا تھا اس سے بھی آپؐ بجز نبی باخبر تھیں۔ مزید یہ کہ رب کائنات نے آپؐ کو ایسے  
 اسباب اور مواقع عطا فرمائے کہ معلم کائنات صلی اللہ علیہ وسلم کی صحبت کی وجہ سے آپؐ قرآن  
 پاک کی ایک ایک آیت کی طرزِ قرأت، موقعِ استدلال اور طریقہ استنباط پر کامل عبور رکھتی تھیں۔  
 آپؐ ہر مسئلہ کے حل کے لیے اکثر قرآن پاک سے رجوع فرماتیں۔ ایک دفعہ چند حضرات آپؐ  
 کے پاس آئے اور عرض کی۔

"ام المومنین! آپؐ رہبر کائنات صلی اللہ علیہ وسلم کے کچھ اخلاق بیان فرمائیں"  
 آپؐ نے فرمایا "کیا تم قرآن نہیں پڑھتے؟ انام کائنات صلی اللہ علیہ وسلم کا اخلاق  
 سرتاپا قرآن تھا"۔

انہوں نے پھر دریافت فرمایا "آنحضور صلی اللہ علیہ وسلم کی رات کی عبادت کا کیا

حضرت عائشہ صدیقہؓ نے جواب دیا۔ ”کیا آپ لوگوں نے سورۃ مزمل نہیں پڑھی؟“ (ابوداؤد، مسند احمد)

قرآن کے ساتھ ساتھ حضرت عائشہ صدیقہؓ کو حدیث پر بھی عبور حاصل تھا۔ حدیث کا منبع و ماخذ چونکہ ذات رسول اللہ صلی اللہ علیہ وسلم ہی ہے اور حضرت عائشہ صدیقہؓ کو اسی ذات سے سب سے زیادہ تقرب حاصل تھا۔ آپؓ نے محبوب خدا ﷺ کو جلوت و خلوت میں دیکھا تھا۔ آپ ﷺ کی ایک ایک ادا اور قول و فعل کا بنظر غائر مشاہدہ و مطالعہ کیا تھا۔ اس لیے آپؓ سے بہتر مصدقہ روایت حدیث اور کس کی ہو سکتی ہے۔ آپؓ کو خدا داد قوت حافظہ اور فطری ذہانت و فطانت بھی حاصل تھی۔ یہی وجہ ہے کہ حضرت عائشہ صدیقہؓ سے 2210 احادیث مبارکہ مروی ہیں۔ یہ فضیلت کسی بھی ام المومنینؓ کو حاصل نہیں حالانکہ حضرت عائشہ صدیقہؓ ایک پردہ نشین خاتون اور ام المومنینؓ ہونے کے باعث مرد معاصرین صحابہ کرامؓ کی طرح ہر مجلس میں نہ جا سکتی تھیں جس میں رہبر کائنات صلی اللہ علیہ وسلم موجود ہوتے تھے لیکن اس کے باوجود آپؓ سے مروی احادیث کا ہزاروں کی تعداد میں ہونا اس امر کی شہادت ہے کہ آپؓ نے اپنے شوہر نامہ رسول اللہ صلی اللہ علیہ وسلم کی حیات طیبہ کا ایک ایک لمحہ جو آپؓ کی نظر سے گزرا اسے ذہن میں بحسن و خوبی محفوظ کر لیا۔

اکثر روایات احادیث صحابہ کرامؓ نے صرف بیان کرنے کی حد تک رکھی ہیں مگر حضرت عائشہ صدیقہؓ کو یہ شرف حاصل تھا کہ آپؓ نے جن احکام اور واقعات کو روایت کیا ہے ان میں سے اکثر کے اسباب و علل بھی بیان کیے ہیں اور وہ خاص حکم کن مصلحتوں کی بنا پر صادر کیا گیا اس کی تشریح بھی حضرت عائشہ صدیقہؓ فرماتیں، گویا آپؓ کے ذہن میں احادیث کا مکمل سیاق و سباق اور حوالہ موجود ہوتا تھا۔ بعض اوقات رسول کریم صلی اللہ علیہ وسلم جو احکامات دیتے تھے ان کی مصلحتیں خود بتا دیتے تھے اور کبھی حضرت عائشہ صدیقہؓ سرور کائنات صلی اللہ علیہ وسلم سے خود پو

چھ لیتی تھیں۔ اس ضمن میں آپ کوئی خوف یا ڈر محسوس نہیں کرتی تھیں بلکہ سوال کر کے اور تسلی بخش جواب پا کر مطمئن ہو جایا کرتی تھیں۔ بے شمار ایسے واقعات ہیں جن کے اسباب اور مصلحتوں کو حضرت عائشہ صدیقہؓ نے وضاحت کے ساتھ بیان فرمایا ہے مثلاً جمعہ کے روز غسل کرنا واجب ہے لیکن اس کے سبب کے بارے میں حضرت عائشہ صدیقہؓ کا فرمان ہے کہ:

" لوگ اپنے گھروں سے اور مدینہ کی باہر کی آبادی سے جمعہ کی نماز میں آکر شامل ہوتے تھے۔ وہ گردوغبار اور پسینے سے بھرے ہوتے تھے۔ ان میں سے ایک آدمی سرور کائنات صلی اللہ علیہ وسلم کے پاس آیا۔ آپ ﷺ اس وقت میرے ہاں تشریف فرما تھے۔ آپ ﷺ نے جب اس کی یہ حالت دیکھی تو فرمایا کہ تم آج جمعہ کی نماز کے لیے نہ لیتے تو اچھا ہوتا" (بخاری کتاب الغسل)

اسی طرح عام طور پر سمجھا جاتا ہے کہ چار رکعت والی نمازیں سفر کی حالت میں سہولت کی خاطر دو رکعت میں بدل دی گئی ہیں جبکہ اس بارے میں حضرت عائشہ صدیقہؓ فرماتی ہیں کہ " مکہ میں دو دو رکعت نماز فرض تھی۔ جب سردار دو جہاں ﷺ نے ہجرت فرمائی تو چار رکعت فرض کی گئیں اور سفر کی نماز اپنی حالت پر چھوڑ دی گئی اور وہ دو رکعت ہی رہیں۔" (بخاری باب الحجرة)

ہجرت کے بعد نمازوں میں جب دو رکعتوں کی بجائے چار رکعتیں ہو گئیں تو پھر مغرب میں تین رکعتیں کیوں ہیں۔ حضرت عائشہ صدیقہؓ اس ضمن میں فرماتی ہیں کہ "مغرب کی رکعتوں میں اضافہ اس لیے نہ ہوا کیونکہ وہ دن کی نماز وتر ہے۔" (مسند احمد بن حنبل)

صبح کی نماز میں دو رکعتیں کیوں برقرار ہیں۔ وہ چار کیوں نہ ہوئیں۔ حضرت عائشہ صدیقہؓ کا فرمان ہے:

" نماز فجر میں رکعتوں کا اضافہ اس لیے نہ ہوا کیونکہ صبح کی دونوں رکعتوں میں لمبی سورتیں پڑھی جاتی ہیں" (مسند احمد)

سرور دو عالم صلی اللہ علیہ وسلم کی رات کی عبادت، نماز، نوافل کے بارے میں حضرت عائشہ



صدیقہ سے زیادہ کوئی واقف نہ تھا۔ آپؐ نماز تراویح کے بارے میں فرماتی ہیں۔

"ماہ رمضان میں ایک روز سردار دو جہاں صلی اللہ علیہ وسلم نے نماز تراویح پڑھی۔ آپؐ کو نماز میں مشغول دیکھ کر کچھ صحابہ کرامؓ بھی شریک ہو گئے۔ دوسرے روز پہلے سے زیادہ اجتماع ہو گیا۔ تیسرے روز اس سے زیادہ لوگ جمع ہو گئے جبکہ چوتھے روز اتنا مجمع ہوا کہ مسجد نمازیوں سے بھر گئی اور تم دھرنے کو جگہ نہ رہی۔ لیکن اس روز رحمتہ للعالمین صلی اللہ علیہ وسلم مسجد میں تشریف نہ لے گئے البتہ صبح کو آپؐ نے لوگوں سے فرمایا:

"گزشتہ رات کو تمہاری حالت مجھ سے خفی نہ تھی لیکن مجھے ڈر ہوا کہ کہیں تم پر تمہارے شوق کی وجہ سے تراویح کی نماز فرض نہ ہو جائے اور تم اس کے ادا کرنے سے قاصر رہو" (بخاری باب قیام رمضان) لیکن سردار دو عالم صلی اللہ علیہ وسلم کے وصال کے بعد جب کہ فریضت کا گمان جاتا رہا تو صحابہ کرامؓ نماز تراویح کو رغبت کے ساتھ ادا کرتے رہے۔

حجۃ الوداع میں شفیع المذنبین صلی اللہ علیہ وسلم نے سواری پر بیٹھ کر طواف کیا۔ اس سے بعض لوگوں نے یہ سمجھا کہ یہ سنت بالالتزام ہے جبکہ حضرت عائشہ صدیقہؓ کا اس ضمن میں فرمان ہے "سرکار دو عالم صلی اللہ علیہ وسلم نے طواف کے لیے سواری اس لیے استعمال کی تھی کہ لوگوں کا ایک جم غفیر تھا اور اس بے انتہا بھیڑ میں ہر شخص کی یہ کوشش تھی کہ آنحضرت صلی اللہ علیہ وسلم کے قریب پہنچ جائے۔ اس ہجوم میں آپؐ نے اس بات کو ناپسند کیا کہ لوگوں کو زبردستی بٹایا جائے لہذا آپؐ نے سواری پر بیٹھ کر طواف کیا تاکہ ہر شخص کی نگاہ آپؐ پر پڑ سکے اور کوئی اس سعادت سے محروم نہ رہے" (مسلم کتاب الحج، ابوداؤد)

حضرت عائشہ صدیقہؓ نہ صرف قرآن و حدیث میں مہارت رکھتی تھیں بلکہ آپؐ کو تاریخ، ادب، خطابت اور شاعری میں بھی خاص ملکہ حاصل تھا۔ علم طب میں بھی انہیں اچھی خاصی واقفیت حاصل تھی۔ تذکرۃ الحفاظ للذہبی میں ہشام بن عروہ کا بیان ہے کہ:

"میں نے قرآن، فرائض، فقہ، شاعری، عرب کی تاریخ اور علم الانساب میں حضرت

عائشہ صدیقہؓ سے زیادہ عالم اور واقف کسی کو نہیں دیکھا۔" حضرت عائشہ صدیقہؓ کے بھانجے عروہ بن زبیرؓ کا اسی قسم کا فرمان زرقانی نے بھی نقل کیا ہے۔

حضرت عائشہ صدیقہؓ سے ایک شخص نے پوچھا "آپؓ شاعری کرتی ہیں اس لیے کہ حضرت ابو بکر صدیقؓ کی بیٹی ہیں۔ اسی طرح عرب کی تاریخ اور علم الانساب میں بھی آپؓ کے والد ماجد خاصی مہارت رکھتے تھے۔ ان علوم کی آشنائی آپؓ کی وراثت ہے مگر آپؓ کو علم طب سے کیسے واقفیت ہوئی؟"

حضرت عائشہ صدیقہؓ نے فرمایا "آنحضور ﷺ آخری عمر میں بیمار رہا کرتے تھے۔ عرب کے طبیب آکر جو آپ ﷺ کو بتاتے وہ میں یاد کر لیتی تھی"۔ (متدرک حاکم، مسند احمد)

صحیح ترمذی میں حضرت ابوموسیٰ اشعریؓ سے روایت ہے۔۔۔

"ہم اصحاب محمد ﷺ کو کوئی ایسی مشکل بات کبھی پیش نہیں آئی کہ جس کو ہم نے حضرت عائشہ سے پوچھا ہو اور ان کے پاس اس کے متعلق کچھ معلومات ہم کو نہ ملی ہوں"۔  
امام زہری جو تابعین کے پیشوا تھے اور جنہوں نے بڑے بڑے صحابہ کرامؓ سے تربیت پائی تھی کہتے ہیں۔ "حضرت عائشہ صدیقہؓ تمام لوگوں میں سب سے زیادہ عالم تھیں۔ بڑے بڑے صحابہؓ ان سے پوچھا کرتے تھے"۔

حضرت عبدالرحمن بن عوفؓ کے صاحبزادے حضرت ابوسلمہؓ ایک جلیل القدر تابعی تھے۔ آپ کا فرمان ہے کہ:

"میں نے سرور کائنات ﷺ کی سنتوں کا جاننے والا اور رائے میں اگر اس کی ضرورت پڑے، ان سے زیادہ فقہ اور آیتوں کے شان نزول اور فرائض کے مسائل کا واقف کار حضرت عائشہؓ سے بڑھ کر کسی کو نہیں دیکھا۔"

قرآن پاک کی سورۃ الاحزاب میں امہات المؤمنینؓ کو اللہ تعالیٰ کی طرف سے حکم

ہے۔ "تمہارے گھروں میں اللہ کی جو آیتیں اور حکمت کی جو باتیں پڑھ کر سنائی جا رہی ہیں ان کو یاد کیا کرو"

حضرت عائشہؓ نے رب کریم کے اس حکم پر حرف بہ حرف عمل کیا اور آنحضرت ﷺ کی حیات مبارکہ کے لمحہ لمحہ کو اپنے دل و دماغ میں نقش کر لیا اور پھر ان نقوش کو تشنگان علم تک پہنچانے میں کوئی کسر اٹھانہ رکھی۔ قرآن پاک کے حوالے سے حضرت عائشہ صدیقہؓ کی تفسیری روایتیں تاریخ اسلام اور تفہیم دین کا ایک بے بہا سرمایہ ہیں۔ آپؓ نے مختلف اوقات میں لوگوں کے سوالات کے جوابات دے کر نہ صرف ابہام کو دور فرمایا بلکہ غور و فکر کی روشن تر راہیں بھی متعین فرمادیں۔ مثلاً

اعمال حج میں کوہ صفا و مروہ کے درمیان دوڑنا بھی ہے۔ قرآن مجید میں رب کائنات کا ارشاد پاک ہے "صفا اور مروہ کی پہاڑیاں شعائر الہی میں سے ہیں۔ پس جو خانہ کعبہ کا حج یا عمرہ کرے کچھ مضائقہ نہیں اگر ان کا بھی وہ طواف کرے"۔ (سورۃ البقرہ)

حضرت عائشہ صدیقہؓ کے بھانجے حضرت عروہ نے پوچھا "خالہ جان! اس کے تو یہ معنی ہوئے کہ اگر کوئی طواف نہ کرے تو بھی کچھ حرج نہیں۔"

حضرت عائشہ صدیقہؓ نے فرمایا "بھانجے! ایسی بات نہیں۔ اگر اس آیت کا مطلب وہ ہوتا جو تم سمجھے ہو تو رب ذوالجلال یوں فرماتا "اگر ان کا طواف نہ کرو تو کچھ حرج نہیں" دراصل یہ آیت انصار کی شان میں نازل ہوئی ہے کیونکہ اوس و خزرج اسلام سے پہلے منات کی پکار کرتے تھے اس لیے صفا اور مروہ کا طواف برا جانتے تھے۔ اسلام لائے تو آنحضرت ﷺ سے دریافت کیا کہ ہم لوگ پہلے ایسا کرتے تھے اب کیا حکم ہے؟ اس پر رب رحمن و رحیم نے ارشاد فرمایا کہ صفا اور مروہ کا طواف کرو اس میں کوئی مضائقہ کی بات نہیں۔ مزید یہ کہ معلم کائنات ﷺ نے خود صفا اور مروہ کا طواف فرمایا ہے تو اب کسی کو اس کے ترک کرنے کا حق نہیں۔"

اسی طرح قرآن مجید کی سورۃ النساء میں حکم خداوندی ہے کہ "اگر تمہیں ڈر ہو کہ تیسویں

کے بارے میں انصاف نہ کر سکو گے تو عورتوں میں سے دو دو، تین تین، چار چار سے نکاح کر لو۔ اگر عدل نہ ہو سکے تو ایک "بظاہر آیت کے پہلے اور بعد کے حصے میں باہم ربط تلاش کرنا مشکل نظر آتا ہے سوال پیدا ہوتا ہے کہ یتیموں کے حقوق میں عدل و انصاف اور نکاح کی اجازت میں کیا ربط اور تعلق ہے؟

ایک شخص نے حضرت عائشہ صدیقہؓ کی توجہ اس طرف دلائی تو آپؓ نے فرمایا "اس آیت کا شان نزول یہ ہے کہ بعض لوگ یتیم لڑکیوں کے ولی بن جاتے ہیں ان سے موروثی رشتہ داری ہوتی ہے۔ وہ اپنے ولی ہونے کی وجہ سے چاہتے ہیں کہ ان سے نکاح کر کے ان کی جائیداد پر قبضہ کر لیں اور چونکہ ان کی طرف سے بولنے والا یا پوچھنے والا کوئی نہیں ہوتا اس لیے انہیں مجبور پا کر انہیں ہر طرح سے بے بس کر دیتے ہیں۔ چنانچہ رب ذوالجلال ایسے مردوں سے مخاطب ہو کر انہیں حکم دیتا ہے کہ اگر تم ان یتیم لڑکیوں کے معاملہ میں انصاف نہ کر سکو تو ان کے علاوہ اور عورتوں سے دو تین چار نکاح کر لو تاہم پھر بھی انصاف سے کام لو مگر ان یتیم لڑکیوں کو اپنے نکاح میں لے کر انہیں بے بس نہ کرو۔"

قرآن پاک کی سورۃ النساء میں ہی اللہ تعالیٰ کا ارشاد ہے "اور اگر کسی عورت کو اپنے شوہر کی طرف سے ناراضی اور اعراض کا خوف ہو تو اس میں مضائقہ نہیں کہ دونوں آپس میں صلح کر لیں۔ اور صلح تو ہر حال میں بہتر ہے۔"

ناراضی دور کرنے کے لیے صلح کر لیں تو بالکل واضح بات ہے۔ سوال پیدا ہوتا ہے کہ رب تعالیٰ کو اس کے لیے ایک خاص حکم کے نزول کی کیا حاجت تھی؟ اس کی توضیح کرتے ہوئے حضرت عائشہ صدیقہؓ فرماتی ہیں۔

"یہ آیت اس عورت کے لیے ہے جس کا شوہر اس کے پاس زیادہ آتا جاتا نہیں یا بیوی سن رسیدہ ہو گئی ہے اور شوہر کی خدمت گزاری کے قابل نہیں رہی ہے۔ اس خاص حالت میں اگر بیوی طلاق لینا پسند نہ کرے اور بیوی رہ کر اپنے حق سے سبکدوشی اختیار کر لے تو یہ باہمی مصالحت

بری نہیں بلکہ قطعی علیحدگی سے صلح بہتر ہے۔"

خدائے بزرگ و برتر کا قرآن پاک کی سورۃ البقرہ میں نماز کے متعلق حکم ہے۔  
"نمازوں کی پابندی کرو خصوصاً سچ کی نماز کی"

سچ یعنی درمیان کی نماز سے کیا مراد ہے؟

مسند احمد بن حنبل میں حضرت زید بن ثابت اور حضرت اسامہ سے روایت ہے کہ اس  
سے ظہر کی نماز مراد ہے جبکہ حضرت عائشہ صدیقہ فرماتی ہیں۔

"درمیان کی نماز سے مراد عصر کی نماز ہے۔"

حضرت عائشہ صدیقہ کو اپنی اس تفسیر کی صحت پر اس قدر اعتماد تھا کہ اپنے مصحف کے  
حاشیہ پر انہوں نے اس کو لکھوادیا تھا۔ اس تفسیر کی صحت حضرت علی الرضی اور حضرت عبداللہ بن  
مسعود کی روایت سے بھی ثابت ہوتی ہے۔ (صحیح بخاری، جامع ترمذی)

سورۃ النساء کی آیت نمبر 18 میں رب ذوالجلال کا ارشاد ہے کہ "جو کوئی برائی کرے  
گا اس کو اس کا بدلہ دیا جائے گا۔"

حضرت عائشہ صدیقہ کے پاس ایک شخص حاضر ہوا اور بولا "اگر یہ سچ ہے تو مغفرت  
اور رحمت الہی کی شان کہاں ہے اور نجات کی امید کیونکر کی جاسکتی ہے؟"

حضرت عائشہ صدیقہ نے فرمایا "میں نے جب سے سردار الانبیاء حضرت محمد  
ﷺ سے اس آیت کی تفسیر پوچھی ہے تم ہی پہلے شخص ہو جس نے اس بارے میں مجھ سے دریافت  
کیا ہے۔ اللہ تعالیٰ کا فرمان سچ ہے لیکن رب رحمن و رحیم اپنے بندے کے چھوٹے چھوٹے گناہ ذرا  
سی مصیبت اور ابتلا کے بدلے بخش دیتا ہے۔ مومن جب بیمار ہوتا ہے یا اس پر کوئی مصیبت آتی  
ہے یہاں تک کہ جیب میں کوئی چیز رکھ کر بھول جاتا ہے اور اس کی تلاش میں اس کو پریشانی لاحق ہو  
تی ہے تو رب غفور الرحیم کی مغفرت اور رحمت کا دروازہ کھل جاتا ہے اور مومن بہت سے چھوٹے  
چھوٹے گناہوں سے پاک ہو جاتا ہے۔"

احکامات الہی کی تفسیر کے ساتھ ساتھ حضرت عائشہ صدیقہؓ اپنے شوہر نامدار رہبر کائنات ﷺ کے فرامین، ارشادات اور افعال کا بھی گہرے مشاہدہ اور عمیق نظری کے ساتھ تجزیہ فرماتی تھیں۔ ایک سال ختم المرسلین ﷺ نے حکم دیا تھا کہ قربانی کا گوشت تین دن کے اندر اندر کھالیا جائے۔ حضرت عبداللہ بن عمرؓ اور حضرت ابوسعید خدریؓ کے ساتھ ساتھ دوسرے صحابہ عظامؓ نے اس حکم کو داعی سمجھا (بخاری ترمذی) لیکن حضرت عائشہ صدیقہؓ نے اس حکم کی تشریح اس طرح کرتے ہوئے فرمایا کہ

"قربانی کے گوشت کو نمک لگا کر ہم رکھ چھوڑتے تھے اور پھر آپ ﷺ کے سامنے پیش کرتے تھے۔ آپ ﷺ نے فرمایا "تین دن کے بعد نہ کھایا کریں" یہ حکم قطعی نہ تھا بلکہ آنحضور ﷺ یہ چاہتے تھے کہ لوگ دوسروں کو اس میں سے کچھ کھلا دیا کریں۔" اسی حوالے سے ایک شخص نے حضرت عائشہ صدیقہؓ سے پوچھا "ام المؤمنین! کیا قربانی کا گوشت کھانا منع ہے؟"

آپؓ نے فرمایا "نہیں ایسا نہیں، دراصل ان دنوں قربانی کرنے والے کم تھے اس لیے آنحضور ﷺ نے چاہا کہ جو قربانی نہیں کر سکتے ان کو کھلائیں۔"

حضرت عائشہ صدیقہؓ نے جس حکم، قول یا فعل کو ہادی کون دوسرے نبیؐ سے بلا واسطہ نہ سنا نہ دیکھا ہوتا تھا بلکہ دوسروں سے حاصل کیا ہوتا تھا۔ اس میں سخت احتیاط کرتی تھیں۔ آپؓ اگر کوئی روایت کسی سے لیتی تھیں اور کوئی شخص اس روایت کو آپؓ سے دریافت کرنے آتا تو بجائے خود روایت کو بیان کرنے کے آپؓ سائل کو اصل راوی کے پاس بھیج دیتی تھیں تاکہ دوسروں تک بات بلا واسطہ اور زیادہ مستند پہنچ سکے۔ کچھ لوگوں نے حضرت عائشہ صدیقہؓ سے پوچھا۔

"کیا سرور کائنات ﷺ نماز عصر کے بعد گھر آ کر سنت ادا فرماتے تھے؟" حضرت عائشہ صدیقہؓ نے فرمایا۔

"حضرت ام سلمہؓ سے جا کر پوچھو اصل راوی وہی ہیں" اسی طرح ایک شخص نے

موزوں پر مسح کرنے کا مسئلہ دریافت کیا تو حضرت عائشہ صدیقہؓ نے فرمایا۔

"حضرت علی المرتضیٰؓ کے پاس جاؤ وہ رحمۃ للعالمین ﷺ کے سفروں میں ساتھ رہتے تھے۔ وہی بہتر طور پر بتائیں گے۔" (صحیح بخاری) البتہ جو اقوال و افعال بلا واسطہ آپؐ تک پہنچے تھے وہ آپؐ دلائل و براہین کے ساتھ بلا تردد بیان فرمادیتی تھیں۔

حضرت ابوسعید خدریؓ کا انتقال ہونے لگا تو انہوں نے نئے کپڑے منگوا کر پہنے اور سبب یہ بیان کیا کہ مسلمان جس لباس میں فوت ہوتا ہے اسی میں اٹھایا جاتا ہے۔ حضرت عائشہ صدیقہؓ کو یہ واقعہ معلوم ہوا تو آپؐ نے فرمایا "اللہ تعالیٰ حضرت ابوسعید خدریؓ پر رحمت نازل فرمائے۔ لباس سے آنحضور ﷺ کا مقصود اور مردانہ انسان کے اعمال ہیں۔ ورنہ آنحضور ﷺ کا تو یہ صاف ارشاد ہے۔ کہ لوگ قیامت کے روز برہنہ تن اٹھائے جائیں گے۔" (ابوداؤد)

حضرت عائشہ صدیقہؓ کے کردار کی سب سے اہم خوبی یہ تھی کہ آپؐ مغزخں تک پہنچنے میں کمال رکھتی تھیں۔ کسی ہنگامی صورتحال کے پیش نظر آنحضور ﷺ کے دیئے گئے احکامات کو عمومی صورتحال پر منطبق نہیں ہونے دیتی تھیں۔ پس منظر کا یہی ادارک ہی تھا جو آپؐ کو دانشوران حدیث سے ممتاز و ممتاز کرتا تھا۔ ایک دفعہ فاطمہؓ نامی صحابیہؓ نے اپنا واقعہ بیان کیا کہ اسے ہادی کو نبین ﷺ نے عدت کے دوران شوہر کے گھر سے منتقل ہونے کی اجازت دے دی تھی حالانکہ عورت کو عدت کے دن شوہر کے گھر ہی میں گزارنا چاہیں۔ صحابیہ فاطمہؓ نے مختلف اوقات میں متعدد صحابہ کرامؓ کے سامنے اپنے واقعہ کو بطور استدلال پیش کیا۔ اس بات کا علم حضرت عائشہ صدیقہؓ کو ہوا تو آپؐ نے فرمایا "فاطمہؓ کے لیے بھلائی نہیں ہے کہ وہ اپنے اس واقعہ کو بیان کرے۔ سرور کائنات ﷺ نے عدت کی حالت میں ان کو شوہر کے گھر سے منتقل ہونے کی اجازت بے شک دی مگر وہ ہنگامی صورتحال تھی۔ وجہ یہ تھی کہ ان کے شوہر کا گھر ایک غیر محفوظ اور خوفناک مقام پر تھا" (صحیح بخاری، جامع ترمذی)

عورت کی عدت سے بعض فقہانے یہ نتیجہ نکالا کہ اگر وہ شوہر کے ساتھ ہے تو شوہر کی

وفات جہاں ہوا اگر ساتھ نہیں ہے تو جہاں اس کو خبر معلوم ہو اس کو وہیں ٹھہر کر عدت کے دن گزارنا چاہیں۔ طبقات ابن سعد میں ہے کہ حضرت عائشہ صدیقہؓ کی ایک بہن کا نام ام کلثومؓ تھا اور وہ عشرہ مبشرہ کے مشہور صحابی حضرت طلحہؓ کی زوجہ محترمہ تھیں۔ جنگ جمل میں وہ اپنے شوہر کے ساتھ تھیں حضرت طلحہؓ نے وہاں شہادت پائی تو حضرت عائشہ صدیقہؓ انہیں اپنے ساتھ مدینہ منورہ لے آئیں۔ دراصل یہ گھر سے نکلتا نہیں تھا بلکہ گھر کے اندر آتا تھا۔ حضرت عائشہ صدیقہؓ نے مسافت سے ان کو وطن منتقل کر دیا۔ اگر ام المومنین حضرت عائشہ صدیقہؓ اپنے عمل سے اس مسئلہ کو واضح نہ کرتیں تو اس حالت میں بہت سی عورتوں کو کافی مشکلات کا سامنا کرنا پڑتا۔

ایک دفعہ ایک مجلس میں حضرت ابو ہریرہؓ اور حضرت عبداللہ بن عباسؓ تشریف فرما تھے۔ مسئلہ یہ چل نکلا کہ اگر کوئی حاملہ عورت بیوہ ہو گئی اور چند روز کے بعد اس کو وضع حمل ہوا تو اس کی عدت کا زمانہ کس قدر ہوگا۔ دونوں حضرات میں کوئی فیصلہ نہ ہو سکا تو لوگوں نے حضرت عائشہ صدیقہؓ کے پاس آدمی بھیجا تا کہ ان کی رائے معلوم کی جاسکے۔ حضرت عائشہ صدیقہؓ نے عدت کا زمانہ وضع حمل تک بتایا اور دلیل میں سمیعہ کا واقعہ پیش کیا جن کو بیوگی کے تیسرے روز ہی ولادت ہوئی اور اسی وقت ان کو دوسرے نکاح کی اجازت مل گئی۔ (مسند احمد بن حنبل)

حضرت ابو موسیٰ اشعریؓ اور حضرت عبداللہ بن مسعودؓ میں افطار کے وقت کے بارے میں قدرے اختلاف تھا حضرت عبداللہ بن مسعودؓ افطار کرتے تھے اور پھر فوراً ہی نماز مغرب کے لیے کھڑے ہو جاتے تھے۔ حضرت ابو موسیٰ اشعریؓ دونوں میں تاخیر کرتے تھے۔ لوگوں نے حضرت عائشہؓ سے فیصلہ چاہا تو انہوں نے دریافت کیا کہ ان دونوں میں تعجیل کون صاحب کرتے ہیں؟ لوگوں نے بتایا کہ حضرت عبداللہ بن مسعودؓ تعجیل سے کام لیتے ہیں۔

حضرت عائشہ صدیقہؓ نے فرمایا "سہرا درو عالم ﷺ کی یہی عادت مبارک تھی" (مسند احمد)

نبی آخر الزمان ﷺ نے خطبہ حجۃ الوداع میں فرمایا تھا۔ "جو حاضر ہے وہ غائب



تک پہنچائے۔"

حضرت عائشہ صدیقہؓ نے حضور اکرم ﷺ کے اس حکم کی تعمیل کی اور علم کو دوسروں تک پہنچانے میں کوئی کسر اٹھانہ رکھی۔ مدینہ منورہ میں آپؐ نے اپنی تمام تر زندگی علم دین کی اشاعت و ترویج میں گزاری۔ مزید یہ کہ آپؐ ہر سال حج کو تشریف لے جاتیں۔ کوہ حرا کے قریب حضرت عائشہ صدیقہؓ کا خیمہ نصب ہوتا تھا۔ لوگ جوق در جوق دور دراز کے ممالک سے آکر حضرت عائشہ صدیقہؓ سے مختلف مسائل کے حل طلب فرماتے اور حضرت عائشہ صدیقہؓ ان کو تسلی بخش جواب دیتی تھیں۔ مزید یہ کہ اس موقع پر عورتیں حضرت عائشہ صدیقہؓ کو چاروں طرف سے گھیر لیتیں۔ اس وقت آپؐ نہ صرف درس و ہدایت کی محفل منعقد فرماتیں۔ بلکہ عورتوں کو نسوانی مسائل کے حل بتانے کے ساتھ ساتھ وہ باتیں بھی نصیحت کرتیں جو انہوں نے اپنے شوہروں تک پہنچانا ہوتی تھیں تاکہ عورتوں کی اصلاح کے ساتھ ساتھ مردوں کی بھی فلاح ہو سکے۔ (موطا امام مالک)

ایک دفعہ حضرت عائشہ صدیقہؓ ایک گھر میں مہمان اتریں۔ دیکھا کہ ایک صاحب خانہ کی دونو جوان لڑکیاں چادر اوڑھے بغیر نماز ادا کر رہی ہیں حضرت عائشہ صدیقہؓ نے انہیں تاکید فرمائی کہ آئندہ کوئی لڑکی چادر کے بغیر نماز نہ پڑھے کیونکہ سرکارِ دو جہاں ﷺ کا یہی فرمانِ ذی شان ہے۔ (مسند احمد بن حنبل)

جو لوگ عوروں کو حقیر اور ادنیٰ سمجھتے ہیں حضرت عائشہؓ ان سے سخت ناراض ہوتی تھیں۔ ایک صحابیہؓ کو ان کے شوہر نے اتنا مارا پیٹا کہ ان کے بدن پر جگہ جگہ نیل پڑ گئے۔ وہ صحابیہؓ سیدھی حضرت عائشہ صدیقہؓ کے پاس پہنچیں اور انہیں شوہر کی مار پیٹ کے بارے بتایا۔ اس نے حضرت عائشہ صدیقہؓ کو اپنا بدن بھی دکھایا۔ حضرت عائشہ صدیقہؓ کو یہ صورت حال سن کر اور دیکھ کر بہت دکھ ہوا۔ جب حضور اکرم ﷺ تشریف لائے تو حضرت عائشہ صدیقہؓ نے عرض کیا۔

"یا رسول اللہ ﷺ! مسلمان بیویاں جو تکلیف اٹھاتی ہیں میں نے اس کی مثال نہیں

دیکھی اس بیچاری کا بدن اس کے کپڑے سے زیادہ سبز ہو رہا ہے"

اس کے شوہر کو معلوم ہوا کہ اس کی بیوی بارگاہ نبوت ﷺ میں پہنچ چکی ہے۔ تو وہ بارگاہ رسالت مآب ﷺ میں دوڑے ہوئے آئے اور مارنے کی وجہ بیان کی۔ چنانچہ اظہار سے دونوں کا قصور ثابت ہوا تاہم اس سے یہ ضرور ظاہر ہوا کہ حضرت عائشہ صدیقہؓ خواتین کے لیے دل میں کس قدر نرم گوشہ رکھتی تھیں۔ (بخاری)

ایک دن حضرت عثمان بن مظعونؓ کی اہلیہ حضرت عائشہ صدیقہؓ کی خدمت اقدس میں حاضر ہوئیں حضرت عائشہؓ نے دیکھا کہ وہ ہر قسم کی زنا نہ آرائش و زیبائش سے خالی ہیں۔ آپؓ نے اس سے اس کا سبب پوچھا تو وہ بولیں۔

"میرے شوہر نہایت پارسا اور زاہد و عابد ہیں۔ دن بھر روزہ رکھتے ہیں اور رات بھر قیام و جود میں رہتے ہیں سردار دو جہاں ﷺ جب تشریف لائے تو حضرت عائشہ صدیقہؓ نے آپ سے حضرت عثمان بن مظعونؓ کا تذکرہ کیا۔ رسول اللہ ﷺ نے جیسے ہی یہ بات سنی تو آپ ﷺ بذات خود حضرت عثمان بن مظعونؓ کے پاس گئے اور فرمایا۔

"عثمان! ہمیں رہبانیت کا حکم نہیں ہوا ہے۔ تم مجھے دیکھو کہ میں تم سے زیادہ اللہ پاک کی ذات سے ڈرتا ہوں اور اس کے احکام کی پاسداری کرتا ہوں مگر میں نے کبھی رہبانیت تو اختیار نہیں کی کیا میرا طرز زندگی تمہارے لیے نمونہ نہیں؟" (مسند احمد)

حضرت عائشہ صدیقہؓ اپنی حقیقی اولاد نہ ہونے کے باعث دوسرے مسلمان بچوں کو لے کر پرورش کیا کرتی تھیں۔ اور ان کی تعلیم و تربیت ہر ممکن طریقے سے بہتر سے بہتر کرنے کی کوشش فرماتی تھیں۔ آپؓ نے حضرت عبدالرحمان بن سعد انصاری کی لڑکی عمرہ کو اپنی حقیقی بیٹی سمجھ کر پالا پوسا تھا۔ جب وہ بڑی ہو گئی تو اس کی شادی بھی حضرت عائشہؓ نے ہی کی۔ اور یہ حضرت عائشہ صدیقہؓ کی تربیت کا ہی اثر تھا کہ حضرت عمرہؓ ایک بلند پایہ راویہ احادیث بن گئیں۔ خلیفہ عمر بن عبدالعزیز نے اپنے دور خلافت میں حدیثیں جمع کرنے والوں کو حکم دیا تھا کہ وہ مدینہ منورہ

جائیں اور حضرت عائشہ صدیقہؓ کی پروردہ حضرت عمرہؓ سے رسول اللہ ﷺ کی احادیث تحریر میں لائیں۔

اسی طرح اسما بنت عبد الرحمن بن ابوبکرؓ، عروہ بن زبیرؓ، قاسم بن محمد بن ابوبکرؓ اور ان کے بھائی بھی حضرت عائشہ صدیقہؓ ہی کے پروردہ تھے۔ محمد بن ابی بکرؓ کی لڑکیوں کی پرورش بھی حضرت عائشہ صدیقہؓ نے ہی کی تھی۔ اور سب سے بڑھ کر یہ کہ آپؓ نے اپنے بھانجے عبد اللہ بن زبیرؓ کی پرورش کی جس کو آپؓ نے متبنی بنایا تھا اور یوں ام عبد اللہ کی کنیت سے مشہور ہوئیں۔ ان کے علاوہ مسروق بن اجدع تابعیؓ بھی آپؓ کے پروردہ تھے۔ حضرت عائشہؓ نے عائشہ بن طلحہؓ جو کہ آپؓ کی بھانجی تھیں کو بھی اپنی گود میں پالا۔ صفیہ بنت شیبہؓ، کلم بن عمرو القرظیہؓ اور معاذہ بنت عبد اللہ العدویہؓ ایسی خواتین تھیں جن کو حضرت عائشہ صدیقہؓ کی براہ راست صحبت اور تلمذ کا شرف حاصل ہوا۔ حضرت عائشہ صدیقہؓ نے جن افراد کی پرورش کی یا وہ آپؓ کی قربت میں رہے وہ آپؓ کی اعلیٰ و ارفع تربیت کے باعث مستند راویان احادیث ٹھہرے اور اکثر اوقات لوگ ان سے حضرت عائشہ صدیقہؓ سے سنی ہوئی احادیث مبارکہ پوچھا کرتے تھے اور وہ فراخ دلی سے بتایا کرتے تھے۔ محدثین ان کا نام عظمت سے لیتے تھے۔ کیونکہ انہوں نے مجسم حدیث حضرت عائشہؓ سے براہ راست تربیت پائی تھی۔

عائشہ بنت طلحہؓ اکثر حضرت عائشہ صدیقہؓ کی خدمت گزاری میں رہتی تھیں ان کا فرمان ہے کہ "لوگ حضرت عائشہ صدیقہؓ کے پاس ہر شہر سے آتے تھے۔ عمر رسیدہ افراد حضرت عائشہ صدیقہؓ سے میرے قریبی رابطے کی بنا پر مجھ سے ملنے آتے تھے۔ جوان آدمی مجھ سے برادران خواہراندہ رشتے قائم کر لیتے تھے لوگ مختلف شہروں سے خط لکھتے تھے۔ میں حضرت عائشہ صدیقہؓ سے عرض کرتی کہ خالہ جان! فلاں شخص کا خط آیا ہے آپؓ فرماتیں اس کا جواب لکھ دو" (بخاری)

حضرت عائشہ صدیقہؓ کا شمار مجتہدین صحابہ کرامؓ میں کیا جاتا ہے اور اس حیثیت سے

آپ کا مرتبہ اس قدر بلند ہے کہ بلاشک و شبہ آپ کا نام حضرت عمر فاروق، حضرت علی المرتضیٰ، حضرت عبداللہ بن مسعود اور حضرت عبداللہ بن عباس کے ساتھ لیا جاسکتا ہے آپ حضرت ابو بکر صدیق، حضرت عمر فاروق اور حضرت عثمان غنی کے زمانہ میں فتوے دیا کرتی تھیں۔ طبقات ابن سعد میں ہے کہ "حضرت عائشہ صدیقہ آخر زندگی میں برابر فتوے دیتی رہیں حضرت عمر فاروق اور حضرت عثمان غنی اکثر مجسم قرآن حضرت محمد ﷺ کی عزیز ترین زوجہ مطہرہ مجسم حدیث حضرت عائشہ صدیقہ سے استفادہ فرماتے تھے۔ حضرت امیر معاویہ کو جب کبھی کسی مسئلہ میں رہنمائی کی ضرورت محسوس ہوئی تو آپ نے فوراً شام سے قاصد روانہ کیا جو باب عائشہ صدیقہ کے سامنے کھڑے ہو کر حضرت امیر معاویہ کی طرف سے مسائل دریافت کرتا اور پند و مو عظمت کا طلب گار ہوتا۔ (ترمذی) بڑے بڑے صحابہ کرام مختلف زیر بحث امور میں حضرت عائشہ سے رجوع کرتے اور حضرت عائشہ انتہائی عقل کے ساتھ ان کی بات سنتیں اور انتہائی خندہ پیشانی کے ساتھ ان کو تسلی بخش جواب سے نوازتیں۔

حضرت عائشہ صدیقہ کے علم و فضل سے بڑے جید اور نامور صحابہ کرام اور تابعین نے بھرپور استفادہ کیا آپ کے فیض یافتگان کی تعداد کم نہ تھی۔ مسند احمد بن حنبل میں لگ بھگ دو سو حضرات کی روایات موجود ہیں۔ صحابہ کرام میں حضرت ابو موسیٰ اشعری، حضرت ابو ہریرہ، حضرت عبداللہ بن عمر، حضرت عبداللہ بن عباس، حضرت عمرو بن العاص، حضرت ربیعہ بن عمرو الجرمی اور حضرت زید بن خالد خاص طور پر قابل ذکر ہیں۔ یہی وجہ ہے کہ امام کائنات حضور اکرم ﷺ نے ارشاد فرمایا۔

"میں تمہارے درمیان دو عظیم الشان چیزیں چھوڑے جا رہا ہوں ایک قرآن، دوسرے اہل بیت" (مسلم)

حضرت عائشہ صدیقہ کو اہل بیت رسول ﷺ میں ایک خاص مقام و مرتبہ حاصل

ہے۔

عام لوگ سردر کائنات ﷺ کو صرف جلوت میں دیکھتے تھے اور آپ ﷺ کے  
 اسوہ حسنہ کا مشاہدہ کر کے اس پر عمل پیرا ہوتے تھے مگر حضرت عائشہ صدیقہؓ نے رہبر کائنات ﷺ  
 کو جلوت و خلوت دونوں میں دیکھا تھا اسی بنا پر علمی حیثیت سے آپؐ کا درجہ بہت بلند تھا۔ امام  
 زہری نے مستدرک حاکم میں یہاں تک کہہ دیا ہے۔ "اگر مردوں کا اور امہات المؤمنینؓ کا علم  
 ایک جگہ جمع کیا جاتا تو حضرت عائشہ صدیقہؓ کا علم ان سب سے گہرائی اور گیرائی والا ہوتا"

حضرت عائشہ صدیقہؓ کو فقہ و قیاس میں بھی مکمل عبور حاصل تھا۔ آپؐ کے استنباط کا  
 اصول یہ تھا کہ آپؐ سے سب سے پہلے قرآن مجید سے مدد لیجی تھیں پھر احادیث کی طرف رجوع  
 کرتیں اور آخر میں آپؐ کے نزدیک قیاس عقلی کا درجہ تھا۔ حضرت عائشہ صدیقہؓ کو علم اسرار دین  
 میں بھی حد درجہ کمال حاصل تھا۔ چنانچہ کئی مواقع پر آپؐ نے ان مصلحتوں کو بیان بھی فرمایا۔  
 حضرت عائشہ صدیقہؓ کے علم اور مشاہدہ و تجربہ میں تھا کہ ختم المرسلین ﷺ کے عہد رسالت میں  
 عورتیں بلا تکلف مسجد نبوی ﷺ میں آتی تھیں اور جماعت کی نماز میں پہلے مردوں کی صفیں ہوتی  
 تھیں پھر بچوں کی اور سب سے آخر میں عورتیں صفیں بناتی تھیں اور نماز ادا کرتی تھیں سردار کونین  
 ﷺ بھی عورتوں کو مسجد میں نماز کی ادا نگہی سے نہیں روکتے تھے۔ لیکن عہد نبوت ﷺ کے اختتام  
 کے بعد مال و دولت کی کثرت اور غیر اقوام کے اختلاط نے عورتوں کی سادگی اور پاکیزہ نفسی کو متاثر  
 کیا۔ حضرت عائشہ صدیقہؓ نے یہ صورت حال دیکھی تو فرمایا۔

"آج اگر نبی آخر الزماں ﷺ زندہ ہوتے اور عورتوں کی نئی پیدا شدہ باتوں اور  
 جدتوں کو دیکھتے تو ان کو مسجدوں میں آنے سے روک دیتے" (بخاری)

غیر اقوام کے اختلاط نے خاص طور پر عہد عثمانی میں عرب کی آب و ہوا کو گرد آلود کرنا  
 شروع کر دیا۔ چنانچہ کبوتر بازی، شطرنج، نزد بازی، اور تفضیع اوقات کے مختلف کھیل اور طریقے اس  
 دور میں رواج پانے لگے۔ حضرت عائشہ صدیقہؓ کے ایک مکان میں کرایہ دار رہتے تھے۔ آپؐ کو  
 ان کے بارے میں معلوم ہوا کہ نزد بازی میں مشغول رہتے ہیں۔ آپؐ سخت برہم ہوئیں اور انہیں

سخت الفاظ میں کہلا بھیجا کہ نزدیکی گوئیوں کو میرے مکان سے باہر نہ پھینک دیا گیا تو میں تمہیں اپنے گھر سے نکلوا دوں گی" (الادب المفرد)

حضرت عائشہ صدیقہؓ دنیا کی واحد خاتون ہیں جنہوں نے اخلاقیات، مذہب، سیاست، معاشرت اور اسوہ حسنہ کی تعلیم بھی دی اور عملی نمونہ بھی پیش کیا۔ آپؓ نے خاص طور پر مسلمان عورتوں کے لیے عملی زندگی کا بہترین نمونہ چھوڑا۔ معلمان عورتوں کی تاریخ میں حضرت عائشہ صدیقہؓ کا ازواج مطہراتؓ اور بنات طاہراتؓ کے سوا کسی اور خاتون کی زندگی سے مواز نہ نہیں کیا جاسکتا۔ زرقانی کے مطابق نسبی شرافت میں حضرت فاطمہ الزہراءؓ ایمان کی مسابقت اور سرکارِ دو عالم ﷺ کی اعانت میں حضرت خدیجہ الکبریٰؓ جبکہ علمی کمالات، دینی خدمات اور سرورِ کونین ﷺ کی تعلیمات و ارشادات کی نشر و اشاعت میں حضرت عائشہ صدیقہؓ کا کوئی ثانی نہیں۔

حضرت عائشہ صدیقہؓ کو جہاں اور اصنافِ سخن میں کمال حاصل تھا وہاں قصہ گوئی میں بھی آپؓ خاص ملکہ رکھتی تھیں۔ آپؓ بعض اوقات اپنے شوہر نامدار حضرت محمد مصطفیٰ ﷺ کو انتہائی سبق آموز اور دلچسپ معاشرتی کہانیاں سنایا کرتی تھیں۔ جبکہ سرورِ کائنات ﷺ ان کہانیوں میں انتہائی انہماک کا اظہار فرمایا کرتے تھے۔

ایک روز حضرت عائشہ صدیقہؓ نے ختم المرسلین ﷺ کو گیارہ سہیلیوں کی تفصیلی کہانی سنائی جسے آنحضور ﷺ نے بہت دلچسپی کے ساتھ سنا۔ اس کہانی میں عربی نثر کے جو محاسن ہیں وہ اگرچہ اردو میں منتقل نہیں ہو سکتے تاہم اس کے نفس مضمون میں پنہاں سبق آفریں کر نہیں دہن و دل کے نہاں خانوں کے دروا کرنے کے لیے کافی ہیں۔

حضرت عائشہ صدیقہؓ کہتی ہیں کہ ایک روز گیارہ سہیلیاں آپس میں جو گفتگو تھیں۔ سب نے اس بات پر اتفاق کیا کہ وہ اپنے اپنے شوہر کا حال اس طور پر بیان کرے گی کہ کوئی بات غنمی نہ رہے۔ پہلی عورت نے کہا کہ میرا خاوند اونٹ کا وہ گوشت ہے جو کسی پہاڑ پر رکھا ہو، نہ میدان

ہے کہ کوئی وہاں پہنچ سکے اور نہ گوشت اچھا ہے کہ کوئی اس کو اٹھا کر لے جائے۔ مطلب یہ کہ اس سے کوئی فائدہ نہیں اٹھایا جاسکتا۔

دوسری سہیلی بولی کہ میں اپنے خاوند کا حال بیان نہیں کروں گی، اس لیے کہ اس کے حالات و اسرار اس قدر طویل ہیں کہ ان کا بیان شروع کروں تو پورا نہ کر سکوں گی۔ اگر میں ان کو بیان کروں گی تو پھر میں اس کو چھوڑنے پر مجبور کر دی جاؤں گی یعنی وہ مجھے طلاق دے دے گا۔

تیسری نے کہا کہ میرا خاوند بڑا غصیلا ہے اس کے بارے میں کچھ کہوں تو وہ فوراً مجھے طلاق دے دے۔

چوتھی بولی کہ میرا شوہر حجاز کی رات کی مانند ہے نہ سرد اور نہ گرم یعنی معتدل مزاج ہے۔

پانچویں عورت نے بیان دیا کہ اس کا شوہر جب گھر آتا ہے تو چھتے کی مانند غفلت کی نیند سوتا ہے اور جب گھر سے باہر نکلتا ہے تو شیر کی طرح شجاع ہوتا ہے۔

چھٹی سہیلی نے کہا کہ میرا شوہر کھاتا ہے تو سب کچھ چٹ کر جاتا ہے اور جب پیتا ہے تو سب کچھ پی جاتا ہے کچھ باقی نہیں چھوڑتا۔ لیتا ہے تو ساری چادر اوڑھ لیتا ہے۔

ساتویں بولی کہ میرا خاوند انتہا درجے کا شری ہے کبھی غصے میں آکر سر پھوڑ دیتا ہے اور کبھی طیش میں آکر ہڈی پھلی ایک کر دیتا ہے۔

آٹھویں نے کہا کہ میرا شوہر چھونے میں خرگوش کی طرح ملائم اور نرم و نازک اور سونگھنے میں چنبیلی کی طرح خوشبودار ہے۔

نویں نے چبکتے ہوئے کہا کہ میرا شوہر دراز قامت اور مہمان نواز ہے۔

دسویں سہیلی مسکراتے ہوئے بولی کہ میرا شوہر بہت ہے اونٹوں کا مالک ہے۔ جب کوئی تقریب ہو تو اس میں ضیافت کے لیے اپنے اونٹوں کو ذبح کرتے ہوئے بڑی خوشی محسوس کرتا ہے۔

گیارہویں سہیلی نے اپنے شوہر کا تذکرہ بڑے دلپذیر انداز میں کیا کہنے لگی کہ میرے

خاوند کا نام ابو زرع ہے۔ ہمد وقت اس کی مسکراہٹوں نے میرا دل خوش کر دیا ہے۔ بولتی ہوں تو برا نہیں مناتا بلکہ میرا منہ تکتا رہتا ہے۔ ہر طرف خوشحالی ہی خوشحالی، مسکراہٹیں ہی مسکراہٹیں۔ سوتی ہوں تو جگاتا نہیں کہ کہیں بے آرام نہ ہو جاؤں۔ وہ مجھے ہر وقت خوش رکھتا ہے اور میں ہر وقت خوشی محسوس کرتی ہوں۔ وہ میری بات کو ماننا ہے رو نہیں کرتا۔

رسول رحمت ﷺ بڑے تحمل اور محویت کے ساتھ دیر تک یہ کہانی سنتے رہے۔ حضرت عائشہ صدیقہؓ کا بیان ہے کہ اس کے بعد نبی آخر الزمان ﷺ نے فرمایا ”اے عائشہ! میں تمہارے لیے ایسا ہوں جیسا کہ ابو زرع، ام زرع کے لیے تھا۔“ لیکن عین اس وقت جبکہ حضرت عائشہ صدیقہؓ کوئی کہانی سنا رہی ہوتی اور دفعتاً اذان کی آواز آتی تو آپ ﷺ فوراً اٹھ کھڑے ہوتے۔ حضرت عائشہ صدیقہؓ بیان کرتی ہیں کہ پھر یوں معلوم ہوتا جیسے آپ ﷺ ہمیں پہنچانتے ہی نہیں یعنی اللہ تعالیٰ کی محبت تمام محبتوں پر غالب آ جاتی۔ (بخاری، مسلم، غزالی)

قصہ گوئی کے علاوہ حضرت عائشہ صدیقہؓ دوسرے فنون میں بھی مہارت رکھتی تھیں۔ مثلاً حضرت عائشہ صدیقہؓ کے علم وراثت کے بارے مشہور تاہی امام مسروق سے کسی نے پوچھا ”کیا حضرت عائشہ صدیقہؓ وراثت کا علم بھی جانتی تھیں؟“

انہوں نے فرمایا ”مجھے قسم ہے اس ذات کی جس کے قبضے میں میری جان ہے کبار صحابہ کرامؓ کو حضرت عائشہ صدیقہؓ سے وراثت کے مسائل پوچھتے میں نے پچشم خود دیکھا۔“

علم و فضل، باطنی خوبیوں اور اوصاف حمیدہ کی وجہ سے رسول کریم ﷺ کو حضرت عائشہ صدیقہؓ سے بے پناہ محبت تھی۔ حضرت انسؓ فرماتے ہیں کہ رسول رحمت ﷺ کا پڑوسی ایک ایرانی تھا جو شہر بگامہ عمدہ سالن پکاتا تھا۔ ایک روز اس نے کھانا تیار کیا اور آنحضرت ﷺ کو بلانے حاضر ہوا۔ اس نے درخواست کی:

”یا رسول اللہ! میرے ماں باپ آپ ﷺ پر قربان ہوں! آپ ﷺ میرے



غریب خانہ پر کھانے کے لیے تشریف لے آئے اور ہر امان بڑھائیے۔“

آنحضور ﷺ نے حضرت عائشہ صدیقہؓ کی طرف اشارہ کرتے ہوئے فرمایا۔  
 ”یہ بھی میرے ساتھ ہوں گی۔“

ایرانی نے خاموشی اختیار کی تو آنحضور ﷺ نے فرمایا ”اگر یہ نہیں جائیں گی تو  
 میں بھی نہیں جاؤں گا۔“ ایرانی چلا گیا۔

تھوڑی دیر بعد پھر بلانے آیا۔ سرور کائنات ﷺ نے پھر وہی جواب دیا وہ چلا گیا۔  
 تیسری مرتبہ ایرانی پھر آیا اور کھانے کے لیے تشریف لانے کی درخواست کی۔ سرور الانبیاء ﷺ  
 نے پھر وہی جواب دیا تو اس مرتبہ ایرانی نے کہا۔ ”یا رسول اللہ! بہتر ہے آپ دونوں میرے گھر  
 تشریف لے آئیے۔ میرے لیے اس سے بڑی اعزاز و افتخار کی بات کیا ہوگی!“

محدثین بیان کرتے ہیں کہ آپ ﷺ کے تہجد دعوت میں نہ جانے کی وجہ یہ تھی کہ اس  
 روز خانہ نبوی ﷺ میں فاقہ تھا۔ آپ ﷺ نے مروت اور لطف و اخلاق سے بعید سمجھا کہ گھر  
 میں حضرت عائشہ صدیقہؓ کو بھوکا چھوڑ کر خود دعوت قبول کر لیں۔ جبکہ ایرانی بڑوسی نے اس لیے  
 دو دفعہ تامل سے کام لیا کہ اس کے ہاں کھانا صرف ایک آدمی کے لیے ہی تیار تھا۔ جب اس نے  
 کھانا مناسب مقدار میں تیار کر لیا تو پھر تیسری دفعہ حضرت عائشہ صدیقہؓ کو بھی ساتھ ہی بلانے کا  
 عندیہ ظاہر کیا۔ (مسلم)

بعض غزوات میں حضرت عائشہ صدیقہؓ آقائے نامدار حضرت محمد ﷺ کے ساتھ  
 نہیں جاسکتی تھیں اس لیے آنحضور ﷺ سفر کے وقت قرعہ ڈالتے تھے جس کا نام نکلتا تھا وہی  
 سفر کی ہمراہی کا شرف حاصل کرتی تھیں ایک غزوہ میں حضرت عائشہ صدیقہؓ تفتیح سفر تھیں۔ رسول  
 مکرم ﷺ نے تمام صحابہ کرام کو آگے بڑھ جانے کا حکم دیا اور حضرت عائشہ صدیقہؓ سے  
 فرمایا۔

”آؤ دوڑیں، دیکھیں کون آگے نکل جاتا ہے!“

۱۰۰

حضرت عائشہ صدیقہؓ تیز دوڑیں اور سرور کائنات ﷺ سے آگے نکل گئیں۔ کچھ سال بعد اسی قسم کا پھر ایک موقع آیا۔ ختم المرسلین ﷺ آگے نکل گئے جبکہ حضرت عائشہ صدیقہؓ پیچھے رہ گئیں۔ آپ ﷺ نے فرمایا۔ ”عائشہ! یہ اس دن کا جواب ہے۔“ (ابوداؤد)

غزوہ بنی المصطلق کے موقع پر شعبان 5 ہجری میں جب پہ سالار اعظم حضرت محمد ﷺ نے روانگی سے پہلے امہات المؤمنین کے مابین قرعہ ڈالا تو حضرت عائشہ کا نام نامی نکلا اور یوں آپ سفر میں سرور کائنات ﷺ کے ہمراہ تھیں۔ حضرت عائشہ صدیقہؓ نے سفر پر روانہ ہوتے وقت اپنی بڑی بہن حضرت اسماءؓ سے ایک ہار عاریتا پہننے کے لیے لیا تھا۔ وہ آپ کے گلے میں تھا ہار کی لڑیاں اتنی کمزور تھیں کہ ٹوٹ جاتی تھیں۔ اس وقت پردہ کا حکم نازل ہو چکا تھا لہذا حضرت عائشہ صدیقہؓ اپنے محل میں سوار ہوئیں اور جب اتاری جاتیں تو محل سمیت ہی اتاری جاتیں جبکہ محل پر پردے لٹکے رہتے تھے۔ حضرت عائشہ صدیقہؓ اس زمانہ میں دہلی پتلی تھیں چنانچہ محل اٹھانے میں ساربانوں کو یہ محسوس ہی نہیں ہوتا تھا کہ حضرت عائشہ صدیقہؓ اس میں سوار بھی ہیں یا نہیں کیونکہ آپ کا وزن بہت کم تھا۔

غزوہ بنی المصطلق سے واپسی پر مدینہ منورہ کے قریب ایک مقام پر سردار دو عالم حضرت محمد ﷺ نے قیام فرمایا۔ رات کے پچھلے پہر قافلہ کو روانگی کا حکم دیا گیا لیکن حضرت عائشہ صدیقہؓ کو اس کا علم نہیں تھا۔ قافلہ کے کوچ سے کچھ دیر پیشتر حضرت عائشہ صدیقہؓ محل سے نکل کر قضاء حاجت کے لیے قافلہ سے ذرا دور نکل کر باہر آڑ میں چلی گئیں۔ جب واپس لوٹیں تو اتفاق سے گلے پر ہاتھ پڑ گیا۔ دیکھا تو ہار نہیں تھا۔ آپ کو بہت فکر ہوئی کیونکہ یہ ہار آپ نے بہن کو اصل حالت میں واپس بھی کرنا تھا۔

حضرت عائشہ صدیقہؓ خود روایت کرتی ہیں کہ ”میں واپس وہیں جا کر ڈھونڈنے لگی۔ مجھے اس کی تلاش میں کافی دیر ہو گئی۔ ہار تو مل گیا لیکن جب واپس آئی تو لشکر وہاں سے کوچ کر چکا تھا۔ جن لوگوں کے سپرد مجھے سوار کروانے کا کام تھا وہ آگے بڑھے اور انہوں نے میرے ہو

وج یعنی محل کو حسب عادت اٹھایا اور اونٹ پر کس دیا۔ انہیں یہ معلوم نہ ہو سکا کہ میں محل میں نہیں ہوں کیونکہ اس زمانہ میں عورتیں ہلکی پھلکی ہوا کرتی تھیں۔ اس لیے کہ ان کی غذا سادہ اور غیر مرغن ہوتی تھی۔ مزید یہ کہ میں کم عمر اور کم وزن بھی تھی اس لیے ساربانوں کو میرے محل میں نہ ہونے کا احساس تک نہ ہوا۔ پس انہوں نے اونٹ کو اٹھایا اور چل دیئے۔

یہ خیال کر کے کہ جب وہ مجھے نہیں پائیں گے تو میری تلاش میں یہاں آئیں گے میں وہیں ٹھہر گئی۔ اسی اثناء میں میں وہاں بیٹھی ہوئی تھی میری آنکھیں بند ہونے لگیں اور میں وہاں سو گئی۔ حضرت صفوان بن معطل سلمیٰ کی یہ ڈیوٹی تھی کہ وہ لشکر کے پیچھے پیچھے رہتے۔ اگر کسی کی کوئی چیز پڑی ہوئی ملتی تو اسے اٹھا کر اس کے مالک تک پہنچا دیتے۔ ابھی صبح کا اندھیرا تھا کہ حضرت صفوان بن معطل سلمیٰ وہاں پہنچے۔ انہوں نے کسی کو دور سے سویا ہوا دیکھا تو قریب آئے۔ پردہ کے احکام نازل ہونے سے پہلے انہوں نے مجھے دیکھا ہوا تھا اس لیے مجھے پہچان گئے اور بلند آواز میں انا اللہ وانا الیہ راجعون پڑھا۔ ان کی آواز سے میری آنکھ کھل گئی اور میں نے اپنا چہرہ ڈھانپ لیا۔ اللہ کی قسم! نہ ہم نے کوئی گفتگو کی اور نہ میں نے انا اللہ وانا الیہ راجعون کے سوا ان کے منہ سے ایک لفظ بھی سنا۔ وہ اپنی سواری سے اترے۔ انہوں نے اپنا اونٹ میرے قریب لا کر بٹھایا اور میں اس پر سوار ہو گئی۔ وہ آگے آگے پیدل چلتے ہوئے مجھے بلے چلے۔

ہم عین دوپہر کے وقت لشکر سے آئے۔ مدینہ منورہ پہنچ کر ایک ماہ تک میں بیمار رہی اور لوگوں میں بہتان کے متعلق چرچا ہوتا رہا۔ عبد اللہ بن ابی رئیس السافین نے ایک طوفان برپا کیا ہوا تھا لیکن مجھے مطلقاً اس بات کا کوئی علم نہیں تھا البتہ ایک بات میری تکلیف میں اضافہ کرتی رہی کہ میری علالت کے وقت رسول رحمت ﷺ جو لطف و عنایت پہلے مجھ پر فرمایا کرتے تھے وہ دیکھنے میں نہیں آ رہا تھا۔ میری بیماری کے دوران رسول مکرم ﷺ میرے پاس تشریف لاتے، سلام کرتے اور صرف اتنا دریافت فرماتے کہ تمہارا کیا حال ہے۔ اس کے بعد وہاں تشریف لے جاتے۔ اس سے اگرچہ مجھے کچھ شک سا گزرتا تاہم مجھے اس شرانگیز پردہ پیگنڈے کی خبر تک نہ تھی۔

یہاں تک کہ میں کچھ صحت یاب ہوئی تاہم بیماری کے بعد بہت نقاہت اور کمزوری محسوس کرنے لگی۔

۱۰۔ ۱۱۔ لے ساتھ قضائے حاجت کے لیے مدینہ منورہ سے قریب جنگل میں گئی۔ ام مطح میرے والد مکرم حضرت ابو بکر صدیق کی خالہ زاد بہن تھیں۔ ہم دونوں جب واپس آ رہی تھیں تو ام مطح کا پاؤں چادر میں الجھا اور وہ گر پڑیں۔ ان کی زبان سے بے ساختہ نکلا ”مطح ہلاک ہو۔“

حالانکہ مطح بن اثاثہ ان کا بیٹا تھا۔ میں نے ام مطح سے کہا ”آپ نے بری بات کہی ہے کیا آپ ایسے شخص کو بڑا بھلا کہہ رہی ہیں جو غزوہ بدر میں شریک ہوا تھا۔“  
 ام مطح نے کہا ”کیا تم نے نہیں سنا کہ اس نے کیا طوفان برپا کر رکھا ہے؟“  
 میں نے پوچھا ”کون سا طوفان؟“ مطح بن اثاثہ نے کیا کہا ہے؟“  
 میرے استفسار پر ام مطح نے سارا واقعہ مجھے سنا دیا۔ یہ سن کر میرا مرض پھر عود کر آیا۔  
 جب میں گھر پہنچی تو رسول مکرم ﷺ میرے پاس تشریف لائے اور سلام کر کے فرمایا ”تمہارا حال کیسا ہے؟“

میں عرض گزار ہوئی ”یا رسول اللہ! کیا آپ ﷺ مجھے اپنے والدین کے گھر جانے کی اجازت مرحمت فرماتے ہیں؟“ مقصد یہ تھا کہ میں اپنے والدین سے اس خبر کے متعلق تفصیلی حالات دریافت کرنا چاہتی تھی۔ آنحضرت ﷺ نے اجازت دے دی اور میں میکے چلی آئی۔  
 میکے میں آکر میں نے اپنی والدہ محترمہ حضرت ام رومانؓ سے کہا ”اے ماں! کیا آپ کو معلوم ہے کہ لوگ میرے بارے میں کیا کہتے ہیں؟“

ماں نے کہا ”بہی زیادہ ممکن نہ ہو۔ جب کوئی بیوی پاکیزہ صورت ہو اور اس کا شوہر اسے محبوب رکھے تو اس قسم کی باتیں ہوتی رہتی ہیں۔“

میں نے کہا ”سبحان اللہ! کیا لوگوں میں اس کا جرح چاہے؟“ پھر میں نے پوچھا

”کیا والد محترم کو اس بات کا علم ہے؟“

والد نے جواب دیا ”ہاں بیٹی“ میں نے دریافت کیا ”کیا رسول کریم ﷺ کو بھی اس کا علم ہے؟“ والدہ نے اثبات میں میں جواب دیا۔

میں نے کہا ”اے ماں! اللہ تعالیٰ تمہاری مغفرت کرے۔ لوگوں میں تو اس کا چرچا ہے لیکن آپ نے مجھ سے اس بات کا ذکر تک نہیں کیا۔“ (ابن ہشام، ابن اسحاق) یہ کہہ کر میری آنکھوں سے آنسو اٹ پڑے اور شدت غم سے میری چیخیں نکل گئیں۔ میرے والد محترم حضرت ابو بکر صدیقؓ بالا خانہ میں قرآن مجید کی تلاوت فرما رہے تھے۔ میری چیخ سن کر نیچے آئے اور میری ماں سے دریافت کیا۔ ماں نے والد کو بتایا کہ عائشہؓ کو اس قصہ کی خبر ہو گئی ہے۔ یہ سن کر حضرت ابو بکر صدیقؓ کی آنکھوں سے بھی آنسو نکل پڑے۔

مجھے اس قدر تیز بخار ہوا کہ میری والدہ حضرت ام رومانؓ نے گھڑ کے تمام کپڑے مجھ پر ڈال دیئے۔ تمام رات آنسو بہاتے گزری۔ ایک لمحہ کے لیے بھی آنسو نہیں تھمتے تھے۔ اسی طرح صبح ہو گئی۔

سرور کائنات ﷺ بھی اسی صورت حال سے اذ حد مضطرب تھے۔ ادھر نزول وحی میں بھی تاخیر ہوئی تو رسول مکرم ﷺ نے حضرت اسماءؓ سے مشورہ فرمایا۔ حضرت اسماءؓ نے عرض کیا ”وہ آپ ﷺ کے اہل ہیں جو آپ ﷺ کے شایان شان اور منصب نبوت و رسالت کے مناسب ہیں۔ ان کی عفت و عصمت کا پوچھنا ہی کیا! آپ ﷺ کی حرمت محترم کی طہارت سورج سے زیادہ واضح اور شبنم سے زیادہ پاکیزہ ہے۔ اس میں رائے اور مشورہ کی کیا ضرورت ہے؟ اور اگر آپ ﷺ کو ہماری ہی رائے معلوم کرنا ہے تو جہاں تک ہمیں معلوم ہے۔“

آپ ﷺ کے اہل اور ازواج مطہرات میں ہم نے کبھی سوائے خیر و خوبی اور نیکی و بھلائی کے کچھ دیکھا ہی نہیں۔“

اس صورتحال میں ہادی کون و مکاں حضرت محمد مصطفیٰ ﷺ نے خادمہ بریرہؓ کو بلوایا۔ آپ ﷺ نے فرمایا ” میں تجھ سے کچھ دریافت کرنا چاہتا ہوں۔ اسے چھپانا نہیں ورنہ اللہ تعالیٰ مجھے بذریعہ وحی بتا دے گا۔“

بریرہؓ نے کہا ” میں ہرگز کوئی بات نہیں چھپاؤں گی۔ آپ ﷺ دریافت فرمائیں۔“

آنحضور ﷺ نے پوچھا ” اے بریرہ! اگر تو نے عائشہؓ میں ذرہ برابر بھی کوئی شے ایسی دیکھی ہو جس سے مجھ کو شبہ اور تردد ہو تو مجھے بتاؤ“ (بخاری)

بریرہؓ نے جواب دیا ” یا رسول اللہ ﷺ! قسم ہے اس ذات کی جس نے آپ ﷺ کو حق دے کر بھیجا ہے میں نے حضرت عائشہ صدیقہؓ کی کوئی بات معیوب اور قابل گرفت کبھی نہیں دیکھی۔ وہ دنیا کی چالاکیوں کو بالکل نہیں جانتیں۔ اللہ کی قسم! میں حضرت عائشہؓ کے متعلق اس کے بغیر اور کچھ نہیں جانتی جس طرح ایک زرگر خالص سونے کے متعلق جانتا ہے۔“

پھر سردار دو جہاں ﷺ مسجد میں تشریف لے گئے اور منبر پر کھڑے ہو کر ارشاد فرمایا:

” مسلمانو! کون ہے جو میری اس شخص کے مقابلہ میں مدد کرے جس نے مجھ کو میرے اہل بیت کے بارے میں ایذا پہنچائی ہے۔ اللہ کی قسم! میں نے اپنے اہل سے سوائے نیکی اور پاکدامنی کے اور کچھ نہیں دیکھا۔ نیز یہ کہ جس شخص کا یہ ذکر کرتے ہیں اس کے اندر بھی سوائے خیر اور بھلائی کے اور کچھ نہیں دیکھا۔“

سردار الانبیاء حضرت محمد ﷺ کی زبان مبارک سے یہ کلمات سن کر قبیلہ اوس کے سردار حضرت سعد بن معاذؓ کھڑے ہو گئے اور عرض کیا ” یا رسول اللہ! میں آپ ﷺ کی اعانت اور امداد کے لیے حاضر ہوں۔ اگر یہ شخص ہمارے قبیلہ اوس کا ہو تو ہم خود ہی اس کی گردن اڑا دیں گے اور اگر قبیلہ خزرج ہے ہو اور آپ ﷺ نے حکم دیا تو ہم تعمیل کریں گے۔“

حضرت سعد بن معاذؓ کے چچا زاد بھائی حضرت اسید بن حنظلہؓ کھڑے ہوئے اور حضرت سعد بن عبادہؓ کو مخاطب کر کے کہا۔

”رسول اللہ ﷺ جب ہمیں قتل کا حکم دیں تو ہم ضرور قتل کریں گے چاہے وہ شخص قبیلہ ادس کا ہو یا خزرج کا۔ کوئی ہم کو روک نہیں سکتا۔“ اس طرح سے گفتگو میں کچھ تیزی ہی آگئی۔ سرکارِ دو عالم ﷺ منبر سے نیچے تشریف لے آئے اور لوگوں کو خاموش کیا۔ یوں معاملہ رفع ہو گیا۔

حضرت عائشہ صدیقہؓ فرماتی ہیں کہ ”یہ دن بھی میرا روتے ہوئے گزرا۔ ایک لمحہ کے لیے آنسوؤں کی بارش نہیں تھمتی تھی۔ رات بھی اسی طرح گزری۔ لمحہ بھر کے لیے بھی نیند نہ آتی تھی۔ میرے والدین کو اندیشہ لاحق ہو گیا کہ اس طرح رونے سے میرا کلیجہ پھٹ جائے گا۔ ایک دن نبی مکرم ﷺ نے حضرت زینب بنت جحش سے میرے بارے میں پوچھا ”اے زینب! تیری کیا رائے ہے؟ تیری معلومات کیا ہیں؟“

حضرت زینب بنت جحشؓ نے عرض کیا ”یا رسول اللہ ﷺ! خدا کی قسم! میں تو عائشہ کے بارے میں خیر ہی خیر جانتی ہوں۔“ (تاریخ خمیس)

نبی رحمت ﷺ اس واقعہ کے بارے اپنے مقرب صحابہ کرام سے بھی استفسار فرماتے رہتے تھے۔ ایک دن حضرت عمر فاروقؓ دراندیس پر حاضر ہوئے اور دربار رسالت مآب ﷺ میں شرف ہار یا بی جاہا۔ آپ ﷺ نے اجازت مرحمت فرمائی۔ اسی دوران رحمت للعالین ﷺ نے حضرت عمر فاروقؓ سے اس واقعہ کے بارے میں پوچھا تو انہوں نے عرض کی:

”یا رسول اللہ ﷺ میں اپنے کانوں اور آنکھوں کی حفاظت کرتا ہوں جو میرے کان سنیں اور جو میری آنکھیں دیکھیں وہی بیان کرتا ہوں۔ اس میں کوئی ملاوٹ نہیں کرتا۔ واللہ! مجھے یقین ہے کہ منافقین جھوٹ کہتے ہیں کیونکہ خدا نے بزرگ و برتر نے آپ ﷺ کو اس سے

بھی محفوظ رکھا ہے کہ مکھی آپ ﷺ کے جدمطہر پر بیٹھے کیونکہ وہ نجاستوں پر گرتی ہے اور ان سے آلودہ ہوتی ہے۔ جب اللہ تعالیٰ نے آپ کو اتنی آلائش سے محفوظ رکھا ہے تو یہ کیسے ممکن ہے کہ آپ کی زوجہ اطہر ایسی حرکت میں ملوث ہو۔“

ایک روز یہی استفسار آنحضرت ﷺ نے حضرت عثمان غنیؓ سے کیا تو انہوں نے

عرض کی:

”اے محبوب رب العالمین! اللہ تعالیٰ یہ برداشت نہیں کرتا کہ آپ ﷺ کا سایہ زمین پر پڑے مبادا کوئی شخص اس پر اپنا پاؤں رکھ دے یا وہ کسی ناپاک زمین پر پڑے۔ جب اللہ تعالیٰ یہ برداشت نہیں کرتا کہ آپ کے سائے پر کسی کا پاؤں پڑے تو اس کی غیرت یہ کب گوارا کر سکتی ہے کہ کوئی شخص اس کے محبوب ﷺ کے ردائے عصمت کو آلودہ کرے۔“ (تاریخ خمیس)

ایک روز نبی مکرم ﷺ نے یہی سوال حضرت علی المرتضیٰؓ سے پوچھا آپ نے

عرض کی:

”یا رسول اللہ ﷺ! ہم نے ایک دن آپ ﷺ کے اتباع میں اپنی جوتیاں اتار دی تھیں۔ آپ ﷺ نے ہم سے پوچھا تھا کہ ”تم نے اپنے جوتے کیوں اتارے؟“

ہم نے عرض کی ”آپ کی پیروی کی۔“

آپ ﷺ نے فرمایا تھا ”مجھے تو جبرئیلؑ نے جوتے اتارنے کے لیے کہا تھا کیونکہ وہ پاک نہیں تھے۔“ جب اللہ تعالیٰ نے اس ناپاکی سے آپ ﷺ کو مطلع کیا جو آپ ﷺ کے نعلین مبارک پر تھی تو یہ کیونکر ممکن ہے کہ وہ ایسی بیوی سے آپ کو قطع تعلق کا حکم نہ دے جو اس حرکت میں ملوث ہو۔“ (تاریخ خمیس)

حضرت عائشہ صدیقہؓ فرماتی ہیں کہ ”ایک دن میں رو رہی تھی۔ میرے والدین کریمین پاس ہی تشریف فرما تھے۔ اسی اثناء میں ایک انصاری عورت نے میرے پاس آنے کی اجازت طلب کی۔ اسے اجازت دے دی گئی تو وہ میرے پاس بیٹھ کر رونے لگی۔ اس دوران



رسول اللہ ﷺ ہمارے گھر تشریف لے آئے اور سلام کر کے بیٹھ گئے۔ جب سے یہ بہتان لگا تھا اس وقت سے سرور کائنات ﷺ میرے پاس بیٹھے نہ تھے اور کئی ہفتوں سے وحی کا نزول بھی بند تھا۔ رسول رحمت ﷺ نے کلمہ شہادت پڑھا اور اس کے بعد مجھ سے مخاطب ہو کر فرمایا۔

”اے عائشہ! مجھے تمہارے متعلق یہ افواہ پہنچی ہے اگر تم پاک دامن ہو تو عنقریب رب رحمن تمہیں بری فرما دے گا اور اگر تم سے غلطی سرزد ہوئی ہے تو اللہ تعالیٰ سے استغفار کرو اور توبہ کر لو کیونکہ جب بندہ غلطی کا اقرار کر کے توبہ کرتا ہے تو اللہ تعالیٰ اس کی توبہ قبول فرما لیتا ہے۔“

جب میرے شوہر نامدار امام کائنات ﷺ ارشاد فرما چکے تو میں نے اپنے والد محترم حضرت ابو بکر صدیقؓ سے عرض کی کہ آپ رسول اللہ ﷺ کو کوئی جواب دیں۔ والد ماجد نے فرمایا کہ ”اللہ کی قسم! میری سمجھ میں نہیں آتا کہ سرور کائنات ﷺ کو کیا جواب دوں“ پھر میں نے اپنی والدہ محترمہ حضرت ام رومانؓ سے گزارش کی کہ آپ رسول مکرم ﷺ کے ارشادات کا جواب دیں۔

میری والدہ ماجدہ نے فرمایا کہ ”اللہ کی قسم! میرے ذہن میں نہیں آتا کہ میں رسول اللہ ﷺ کی خدمت اقدس میں کیا عرض کروں!“

جب میں نے یہ صورت حال دیکھی تو خود عرض گزار ہوئی۔ ”اللہ تعالیٰ کو اچھی طرح معلوم ہے کہ میں اس بہتان سے بری ہوں۔ اگر میں اس ناکردہ گناہ کا انکار کروں تو لوگ اسے سچ نہیں مانیں گے اور میری بات کی تصدیق نہیں کریں گے۔ میں اس موقع پر جب کہ یہ بات زبان زد عام ہے حضرت یوسف علیہ السلام کے والد محترم کا جواب دینا ہی پسند کروں گی جبکہ انہوں نے کہا تھا کہ ”صبر کروں گا اور بخوبی کروں گا، جو بات تم بتا رہے ہو اس پر اللہ ہی سے مدد مانگی جا سکتی ہے۔“ (سورۃ یوسف)

میں یہ کہہ کر بستر پر جا کر لیٹ گئی۔ مجھے اس وقت یقین کامل تھا کہ اللہ تعالیٰ ضرور میری بریت فرمائیں گے لیکن مجھے یہ خیال نہ تھا کہ میرے بارے میں آیات قرآنی نازل ہوں گی۔ میں

اپنے آپ کو اس کا اہل نہیں سمجھتی تھی۔ میں سوچتی تھی کہ آپ ﷺ کو اللہ تعالیٰ میری پاکدامنی کی بشارت دیں گے۔ پس اللہ کی قسم! اسی دوران جبکہ رسول رحمت ﷺ ہمارے درمیان جلوہ افروز تھے اور ہمازے گھر کا کوئی فرد بھی باہر نہیں گیا تھا کہ آپ ﷺ پر وحی کا نزول ہونے لگا اور وہی حالت سرور کائنات ﷺ پر طاری ہو گئی جو وحی کے وقت ہوا کرتی تھی۔ وحی اترنے کی کیفیت جاری رہی۔ جب وحی کا سلسلہ ختم ہوا تو ختم المرسلین ﷺ نے مسکراتے ہوئے سراٹھایا۔ اس وقت آپ ﷺ کی پیشانی پر پسینے کے قطرے موتیوں کی طرح چمک رہے تھے۔

پہلی بات آپ ﷺ کی زبان مبارک سے وحی کے اختتام پر نکل کر ”اے عائشہ! تجھے خوشخبری ہو اللہ تعالیٰ نے تیری برات فرمادی ہے“۔ پھر نبی آخر الزمان ﷺ نے سورۃ النور کی یہ آیات تلاوت فرمائیں۔ جن میں ارشاد باری تعالیٰ ہے کہ۔

”جو لوگ یہ بہتان گھڑ لائے ہیں وہ تمہارے ہی اندر کا ایک ٹولہ ہے۔ اس واقعہ کو اپنے حق میں شرنہ سمجھو بلکہ یہ بھی تمہارے لیے خیر ہی ہے۔ جس نے اس میں جتنا حصہ لیا اس نے اتنا ہی گناہ سمیٹا اور جس شخص نے اس کی ذمہ داری کا بڑا حصہ اپنے سر لیا اس کے لیے تو عذاب عظیم ہے۔ جس وقت تم لوگوں نے اسے سنا تھا اسی وقت کیوں نہ مومن مردوں اور مومن عورتوں نے اپنے آپ سے نیک گمان کیا اور کیوں نہ کہہ دیا کہ یہ صریحاً بہتان ہے۔ وہ لوگ اپنے الزام کے ثبوت میں چار گواہ کیوں نہ لائے۔ جب کہ وہ گواہ نہیں لائے ہیں اللہ کے نزدیک وہی جھوٹے ہیں۔ اگر تم لوگوں پر دنیا اور آخرت میں اللہ کا فضل اور رحم نہ ہوتا تو جن باتوں میں تم بڑ گئے تھے ان کی پاداش میں بڑا عذاب تمہیں آلیتا۔ جب کہ تمہاری ایک زبان سے دوسری زبان جھوٹ کو لیتی چلی جا رہی تھی اور تم اپنے منہ سے وہ کچھ کہے جا رہے تھے جس کے متعلق تمہیں کوئی علم نہیں تھا۔ تم اسے ایک معمولی بات سمجھ رہے تھے حالانکہ اللہ کے نزدیک یہ بڑی بات تھی۔ کیوں نہ تم نے سنتے ہی کہہ دیا کہ ہمیں ایسی بات زبان سے نکالنا زیب نہیں دیتا۔ سبحان اللہ یہ تو ایک بہتان عظیم ہے۔ اللہ تمہیں نصیحت کر رہا ہے کہ آئندہ کبھی ایسی حرکت نہ کرنا اگر تم مومن ہو اللہ تمہیں صاف صاف

ہدایات دیتا ہے۔ وہ عظیم و حکیم ہے۔ جو لوگ چاہتے ہیں کہ ایمان لانے والوں میں فحاشی پھیلے وہ دنیا و آخرت میں دردناک سزا کے مستحق ہیں۔ اللہ جانتا ہے اور تم نہیں جانتے۔ اگر اللہ کا فضل اور رحم و کرم تم پر نہ ہوتا اور یہ بات نہ ہوتی کہ اللہ بڑا شفیق الرحیم ہے (تو یہ بات جو تمہارے اندر پھیلائی گئی بدترین نتائج دکھا دیتی) اے لوگو! جو ایمان لائے ہو شیطان کے نقش قدم پر نہ چلو۔ اس کی پیروی جو کوئی کرے گا وہ تو اسے فحش اور بدی کا ہی حکم دے گا۔ اگر اللہ کا فضل اور رحم و کرم تم پر نہ ہوتا تو تم میں کوئی شخص پاک نہ ہو سکتا مگر اللہ ہی ہے جسے چاہتا ہے پاک کر دیتا ہے۔ اللہ سننے والا جاننے والا ہے۔“

ان آیات کو سن کر حضرت عائشہ صدیقہؓ نے برکت کہا ”میں تو اپنے اللہ کا شکر ادا کروں گی جس نے میری شان میں قرآنی آیات نازل کیں جو قیامت تک تلاوت کی جاتی رہیں گی“ حضرت صدیق اکبرؓ اور حضرت ام رومانؓ نے اپنی لخت جگر، نور چشم حضرت عائشہ صدیقہؓ کی شان میں قرآنی آیات سنیں تو مسرت و شادمانی کا اظہار کیا۔

علامہ قرطبی لکھتے ہیں کہ جب یوسف علیہ السلام پر تہمت لگائی گئی تو اللہ تعالیٰ نے ایک شیر خوار بچے کی زبان سے آپ علیہ السلام کی برات کی۔ جب حضرت مریم پر الزام لگایا گیا تو حضرت عیسیٰ علیہ السلام جو ابھی چند دنوں کے بچے تھے انہوں نے آپ کی برات میں زبان کھولی۔ لیکن جب محبوب رب العالمین ﷺ کی پیاری زوجہ مطہرہ پر بد باطن منافقین نے ہرزہ سرائی کی جسارت کی تو خود رب عظیم نے حضرت عائشہ صدیقہؓ کی پاکیزگی اور طہارت کی شہادت دی تاکہ جب تک یہ عالم رنگ و بو آباد رہے اس کے محبوب ﷺ کی رفیقہ حیات کی شان رفیع اور درجات عالیہ کا ذکر خیر ہوتا رہے۔

سرور کائنات ﷺ جب آیات برات کی تلاوت سے فارغ ہوئے اور حضرت ابو بکر صدیقؓ نے اپنی عفت مآب بیٹی کی عصمت و طہارت پر رب کریم کی شہادت کو سن لیا تو آپؓ نے اسی وقت اٹھ کر اپنی بیٹی حضرت عائشہ صدیقہؓ کی پیشانی کو بوسہ دیا۔ حضرت عائشہ صدیقہؓ

نے کہا ”اباجان! آپ نے پہلے کیوں خاموشی اختیار کی!“

حضرت ابو بکر صدیقؓ نے جواب دیا ”کون سا آسان مجھ پر سایہ ڈالے اور کون سی زمین مجھ کو اٹھائے اور تمہارے جبکہ میں اپنی زبان سے وہ بات کہوں جس کا مجھے علم نہ ہو“ (فتح الباری، روح المعانی، طبری)

حضرت ابو بکر صدیقؓ، حضرت ام رومانؓ اور حضرت عائشہ صدیقہؓ کو وحی کے ذریعے نازل شدہ آیات سنانے کے بعد نبی آخر الزمان حضرت محمد ﷺ مسجد میں تشریف لائے اور جمع عام میں حضرت عائشہ صدیقہؓ کی برات میں نازل شدہ آیات کی تلاوت فرمائی۔

یہ فقہ منافقین کی شرانگیزی کی بدترین مثال تھا۔ منافقین نے اس فقہ انگیزی سے جو مقاصد پیش نظر رکھے تھے ان میں دو قرہبی دوستوں حضرت محمد ﷺ اور حضرت ابو بکر صدیقؓ کی جدائی اور نعوذ باللہ اہانت، خاندان نبوی ﷺ میں تفریق اور اسلام کے برادرانہ اتحاد اور اجتماعی قوت میں رخنہ ڈالنا تھا۔ لیکن قرآنی آیات کے نزول سے رب کائنات کی گواہی پر ان کے تمام منصوبے دھرے رہ گئے۔ اس فقہ انگیزی میں تین مسلمان بھی اپنی سادہ لوحی کی وجہ سے منافقین کے دھوکے میں آ گئے۔ ان میں مسطح بن اثاثہ، حسان بن ثابت اور حمنہ بنت جحش شامل ہیں۔ ان پر حد قذف جاری کی گئی اور وہ اپنی غلطی سے تائب ہوئے۔

حضرت ابو بکر صدیقؓ کو سب سے زیادہ زنج مسطح بن اثاثہ سے پہنچا کیونکہ وہ آپؓ کے زیر کفالت تھا اور قرابت داری کی وجہ سے آپؓ سے ایک فرد کی طرح سمجھتے تھے۔ حضرت ابو بکر صدیقؓ فرماتے ہیں کہ ”میں قرابت کے باعث مسطح بن اثاثہ کے ساتھ مالی معاونت کیا کرتا تھا کیونکہ وہ غریب تھا پس میں نے اس واقعہ میں اس کے طرز عمل کے باعث یہ ارادہ کر لیا تھا کہ مسطح کے ساتھ کبھی بھی مالی تعاون نہیں کروں گا۔ پھر اللہ تعالیٰ نے یہ حکم نازل فرمایا کہ ”تم میں سے جو لوگ صاحب فضل اور صاحب ثروت ہیں وہ اس بات کی قسم نہ کھا بیٹھیں کہ اپنے رشتہ دار، مسکین اور مہاجرین، سبیل اللہ کی مدد نہ کریں گے۔ انہیں معاف کر دینا چاہیے اور

درگزر کرنا چاہیے۔ کیا تم نہیں چاہتے کہ اللہ تمہیں معاف کرے اور اللہ کی صفت یہ ہے کہ وہ غفور الرحیم ہے۔“ (سورۃ النور) پس جب میں نے رب تعالیٰ کا یہ حکم سنا تو میں نے کہا کہ ”اللہ کی قسم میں مسطح بن اثاثہ کی مالی معاونت کبھی بند نہیں کروں گا۔“

اس واقعہ کے بعد سرکارِ دو عالم ﷺ کے دل میں حضرت عائشہ صدیقہ کا مقام و مرتبہ اور بلند ہو گیا۔ حضرت عمرو بن العاصؓ نے ایک دفعہ شافعِ محشر ﷺ سے پوچھا ”یا رسول اللہ ﷺ! آپ کو دنیا میں سب سے زیادہ محبوب کون ہے؟“

سرور کائنات ﷺ نے فرمایا ”عورتوں میں سے حضرت عائشہ صدیقہؓ اور مردوں میں اس کا والد حضرت ابو بکرؓ“

ایک موقع پر ساقی کوثر ﷺ نے ارشاد فرمایا ”مردوں میں بہت کامل گزرے نیکین عورتوں میں مریم بنت عمران اور آسیہ زوجہ فرعون کے سوا کوئی کامل نہ ہوئی جبکہ حضرت عائشہ صدیقہؓ کو عورتوں پر اسی طرح فضیلت حاصل ہے جس طرح شریہ کو تمام کھانوں پر“ (بخاری)

ایک اور سفر میں حضرت عائشہ صدیقہؓ اپنے شوہر نامہ ارا مام کائنات حضرت محمد ﷺ کے ہمراہ تھیں۔ آپ کے گلے میں ہار تھا۔ حضرت ابو بکر صدیقؓ اکبرؓ اور دیگر بہت سے صحابہ کرامؓ بھی شریکِ سفر تھے صحراء میں ایک جگہ حضرت عائشہ صدیقہؓ کے گلے کا ہار اس سفر میں بھی ٹوٹ کر گر گیا۔ حضرت عائشہ صدیقہؓ نے فوراً سرکارِ دو عالم ﷺ کو ہار کے گرنے کی اطلاع دی۔ صبح قریب تھی۔ سردارِ عالم ﷺ نے قافلے کو پڑاؤ کا حکم ارشاد فرمایا اور بعض صحابہ کرامؓ کو ہار کی تلاش پر نامور کیا۔ ہار کا کہیں سراغ نہ ملا۔

اتفاق یہ کہ جہاں فوج نے پڑاؤ ڈالا وہاں مطلق پانی نہ تھا۔ اتنے میں نمازِ صبح کا وقت ہو گیا۔ وضو کے لیے پانی موجود نہیں تھا۔ صحابہ کرامؓ کے دلوں میں تشویش کی لہر دوڑنے لگی۔ حضرت ابو بکر صدیقؓ نے یہ صورت حال دیکھی تو اپنی بیٹی حضرت عائشہ صدیقہؓ سے کہا۔

”بیٹی آپ کی وجہ سے قافلے والے پریشان ہیں۔ نماز کا وقت گزرتا جا رہا ہے۔ یہاں

وضو کے لیے پانی میسر نہیں اور یہ سب کچھ تمہارے ہارم ہونے کے باعث قافلے کے یہاں پڑاؤ کی وجہ سے ہوا ہے۔“

یعنی اس موقع پر تیمم کی یہ آیات نازل ہوئیں جن میں رب تعالیٰ نے فرمایا ”اگر تم بیمار ہو یا حالت سفر میں ہو یا آئے کوئی تم میں سے قضائے حاجت سے یا ہاتھ لگایا ہو تم نے اپنی عورتوں کو۔ پھر نہ پاؤ پانی تو تیمم کر لو پاک مٹی سے اور ہاتھ پھیرو اپنے چہروں اور اپنے بازوؤں پر بے شک اللہ تعالیٰ معاف فرمانے والا بڑا بخشنے والا ہے۔“ (سورۃ النساء)

قرآن حکیم کا یہ حکم سنتے ہی صحابہ کرام کی پریشانی دور ہو گئی اور وہ حضرت عائشہ صدیقہ کی تعریف و توصیف کرنے لگے کہ جن کی بدولت انہیں یہ سہولت میسر آئی۔ حضرت ابو بکر صدیق کو تیمم کی سہولت نازل ہونے سے خاص مسرت حاصل ہوئی اور آپ نے اپنی بیٹی حضرت عائشہ صدیقہ سے مخاطب ہو کر تین بار کہا۔

”بیٹی! بے شک تو بڑی مبارک ہے تو بڑی عظیم اور بابرکت ہے۔ تیری وجہ سے آسمان سے ایسا حکم نازل کیا گیا ہے جو قیامت تک امت کے لیے باعث رحمت بن گیا۔ تیرے ذریعے اللہ تعالیٰ نے مسلمانوں کو کتنی آسانی اور سہولت بخش دی۔“ بعد ازاں روانگی کے لیے اونٹ کو اٹھایا گیا تو اس کے نیچے سے گرا ہوا ہار بھی مل گیا۔ (بخاری)

9 ہجری تک لشکر اسلام کا سر زمین عرب کے بیشتر صوبوں پر قبضہ ہو چکا تھا۔ مرکز اسلام مدینہ منورہ میں مال و دولت کی فراوانی ہو چکی تھی۔ قومی خزانہ بھرتا جا رہا تھا۔ ازواج مطہرات میں بیشتر سرداران قبائل کی شہزادیاں تھیں۔ جنہوں نے اپنے گھروں میں ناز و نعم میں زندگی بسر کی تھی مگر سرور کائنات ﷺ کی زندگی ایک درویشانہ زندگی تھی۔ فتح خیبر کے بعد غلہ اور کھجوروں کی جو مقدار ازواج مطہرات کے لیے مقرر تھی ایک تو وہ خود کم تھی، پھر فیاضی اور کشادہ دستی کے سبب سال بھر تک بمشکل کفایت کر سکتی تھیں آئے دن گھر میں فاقہ ہوتا تھا۔ کئی کئی روز آنحضرت ﷺ کے گھروں میں آگ نہ جلتی تھی اور کھانا نہ پکاتا تھا۔ ستو، کھجور، بکری کے دودھ اور کبھی صرف پانی پر

گزارہ ہوتا تھا۔ لیکن جب ازواج مطہرات نے مدینہ منورہ کی دوسری عورتوں کو دیکھا کہ وہ عمدہ خوراک کھاتی ہیں۔ اچھے کپڑے پہنتی ہیں اور روپے پیسے میں کھیلتی ہیں تو ان کے دل میں بھی خیال پیدا ہوا کہ وہ سرکارِ دو عالم ﷺ سے اپنے خرچ بڑھانے کا مطالبہ کریں۔

ازواج مطہرات کے دلوں میں یہ خیال آنے کی حقیقی وجہ یہ تھی کہ جب غنیمت کا مال آتا اور سونے چاندی و جواہرات کے بڑے بڑے ڈھیر لگ جاتے تو سردارِ الانبیاء حضرت محمد ﷺ سب مسلمانوں کے گھر مال و دولت سے بھر دیتے لیکن اپنے لیے اور اپنی ازواج مطہرات کے لیے کوئی چیز نہ رکھتے۔ جس کا نتیجہ یہ ہوتا کہ انصار و مہاجرین اپنی زندگی خوشحالی میں بسر کرتے جبکہ سرکارِ دو عالم ﷺ کے گھروں میں برابر فقر و فاقہ اور تنگ دستی دکھائی دیتی۔

حضرت جابرؓ کہتے ہیں کہ ایک روز حضرت ابو بکر صدیقؓ در اقدس پر تشریف لائے تو دیکھا کہ دروازے پر لوگ بیٹھے ہیں اور کسی کو حاضری کی اجازت نہیں ملی ہے۔ حضرت ابو بکر صدیقؓ کو اجازت مل گئی اور وہ اندر چلے گئے۔ پھر حضرت عمر فاروق تشریف لے آئے۔ ان کو بھی اندر جانے کی اجازت مل گئی۔ حضرت ابو بکر صدیقؓ اور حضرت عمر فاروقؓ جب خدمت نبوی ﷺ میں حاضر ہوئے تو دیکھا کہ بیچ میں سرور کائنات ﷺ اور ادھر ادھر بیویاں بیٹھی ہوئی ہیں اور مصارف کی مقدار بڑھانے کا مطالبہ کر رہی ہیں۔ دونوں نے اپنی اپنی صاحبزادیوں یعنی حضرت عائشہ صدیقہ اور حضرت حفصہ کو سختی سے منع کیا کہ وہ آنحضرت ﷺ سے ایسا مطالبہ نہ کریں جو آپ ﷺ کے مزاج اور طبیعت کے خلاف ہے۔ چنانچہ دونوں ازواج مطہرات نے اپنے اپنے والد کے کہنے پر اپنے مطالبہ سے دستبرداری کا اعلان کیا۔ مگر دیگر ازواج نے اپنے مطالبہ پر قائم رہیں۔

نبی آخر الزمان حضرت محمد ﷺ کو تمام ازواج مطہرات کا یکجا ہو کر مطالبہ کرنے کا انداز پسند نہ آیا۔ اوریوں آپ ﷺ اپنی ازواج مطہرات سے خفا ہو گئے۔

حضرت عائشہ صدیقہ کے حجرہ سے متصل ایک بالا خانہ تھا جو گویا ان کا توشہ خانہ تھا (صحیح بخاری) آنحضرت ﷺ نے یہیں قیام فرمایا اور عہد کیا کہ ایک مہینہ تک ازواج مطہرات

سے نہ ملیں گے۔

تمام ازواج مطہرات اس صورتحال سے آزرده تھیں۔ وہ سب اپنے کئے پر نادم تھیں۔ شریر لوگوں کو ایک بار پھر موقع مل گیا کہ کوئی افواہ پھیلائیں۔ چنانچہ انہوں نے اس واقعہ کے ہوتے ہی افواہ پھیلا دی کہ ہادی کون و مکاں ﷺ نے اپنی تمام بیویوں کو طلاق دے دی ہے۔ صحابہ کرامؓ پہلے ہی اس واقعہ سے غمگین تھے۔ طلاق کی افواہ نے انہیں اور بھی صدمہ پہنچایا۔ وہ مسجد میں بیٹھ کر رویا کرتے تھے۔ ان کے غم و الم کی وجہ یہ تھی کہ وہ آنحضرت ﷺ کو ایک لمحہ کے لیے بھی مغموم نہیں دیکھ سکتے تھے۔

حضرت عمر فاروقؓ کا بیان ہے "جب رسول اللہ ﷺ نے ازواج مطہرات سے علیحدگی اختیار کی تو میں مسجد کے اندر داخل ہوا تو دیکھا کہ لوگ فرش پر نکتکریاں مار رہے ہیں۔ اور زار و قطار رو رہے ہیں کہ رسول اللہ ﷺ نے ازواج مطہرات کو طلاق دے دی۔ میں اصل حقیقت معلوم کرنے کے لیے بالا خانہ پر پہنچا جہاں آنحضرت ﷺ ٹھہرے ہوئے تھے۔ اور اس گوشہ نشینی کے دوران تمام ملاقاتوں کو منع کر دیا گیا تھا کہ کوئی آپ ﷺ کو ملنے بالا خانے نہ آئے۔ تاہم میں نے بالا خانے پہنچنے پر دیکھا کہ آپ ﷺ کا غلام رباحؓ بالا خانہ کی چوکھٹ کے زینہ پر بیٹھا ہوا تھا۔ یہ زینہ لکڑی کا تھا جس پر سے آنحضرت ﷺ چڑھا اور اترتے تھے۔ میں نے رباحؓ سے مخاطب ہو کر کہا کہ آنحضرت ﷺ سے میرے لیے اجازت طلب کرو۔ رباحؓ نے یہ سن کر ایک نظر بالا خانے پر ڈالی اور اس کے بعد میری طرف دیکھا اور خاموش رہا۔ اس کے بعد میں نے بلند آواز سے کہا: رباحؓ! سرور کائنات ﷺ سے میرے لیے اجازت طلب کرو۔ میرا خیال ہے شاید آنحضرت ﷺ نے یہ سمجھا ہے کہ میں حصہ کی وجہ سے آیا ہوں۔ میں اللہ کی قسم کھا کر کہتا ہوں کہ اگر آنحضرت ﷺ مجھے حصہ کی گردن اڑا دینے کا حکم دیں گے تو میں اس کی گردن اڑا دوں گا۔ یہ الفاظ میں نے بلند آواز سے کہے۔ یہ سن کر رباحؓ نے اشارہ کیا کہ اوپر آ جاؤ۔ چنانچہ میں آنحضرت ﷺ کی خدمت اقدس میں حاضر ہوا۔ آپ چٹائی پر لیٹے



ہوئے تھے۔ میں نے دیکھا کہ چٹائی کے نشانات آپ ﷺ کے پہلو پر نمایاں تھے۔ میں نے وہاں ایک صاع کے قریب ”جو“ دیکھے۔ یہ دیکھ کر میری آنکھوں سے آنسو جاری ہو گئے۔ میں نے کہا ”یہ آپ ﷺ کی حالت ہے اور دوسری طرف دشمنان دین ہیں جو پھلوں کے باغات کے مالک ہیں اور محلات میں رہتے ہیں حالانکہ آپ ﷺ اللہ کے رسول ہیں۔“

آنحضور ﷺ نے فرمایا ”کیا تم اس پر راضی نہیں ہو کہ ہمارے لیے آخرت ہو اور ان کے لیے دنیا۔“

میں نے کہا: ”ہم اس پر راضی ہیں۔“

پھر میں نے پوچھا: ”یا رسول اللہ ﷺ! کیا آپ نے اپنی بیویوں کو طلاق دے دی!“

آنحضور ﷺ نے فرمایا: ”نہیں۔“

میں نے دریافت کیا: ”کیا میں نیچے جا کر لوگوں کو یہ خبر دے دوں کہ آنحضور ﷺ نے ازواج مطہرات کو طلاق نہیں دی ہے۔“

آنحضور ﷺ نے فرمایا: ”اگر تم پسند کرو تو ایسا کر سکتے ہو۔ اس کے بعد میں مسجد کے دروازہ پر کھڑا ہوا اور بہت بلند آواز سے پکار کر کہا ”رسول اللہ ﷺ نے ازواج مطہرات کو طلاق نہیں دی ہے۔“ (صحیح مسلم)

ختم المرسلین ﷺ نے ایک ماہ کے لیے ازواج مطہرات سے علیحدہ رہنے کا فرمایا تھا۔ یہ مہینہ 29 روز کا تھا۔ حضرت عائشہ صدیقہؓ کہتی ہیں۔ ”میں ایک ایک روز کنتی تھی۔“

29 دن ہوئے تو سرور کائنات ﷺ بالا خانے سے اتر آئے۔ اور سب سے پہلے حضرت عائشہ صدیقہؓ کے پاس تشریف لے گئے۔ حضرت عائشہ صدیقہؓ نے عرض کی۔

”یا رسول اللہ ﷺ! آپ نے ایک ماہ کے لیے عہد فرمایا تھا۔ ابھی تو 29 دن

ہوئے ہیں۔“

آنحضور ﷺ نے فرمایا ”مہینہ بکھی 29 دن کا بھی ہوتا ہے۔“ اس خلوت نشینی کے دوران سردارِ دو عالم ﷺ کو ازواجِ مطہرات کے مطالبے کی بناء پر کبیدہ خاطر دیکھ کر اللہ تعالیٰ نے یہ حکم نازل فرمایا:-

”اے نبی ﷺ! اپنی ازواج سے کہہ دو اگر تم دنیاوی زندگی اور اس کی زیب و زینت چاہتی ہو تو آؤ تمہیں دنیاوی فوائد دے کر احسن انداز میں رخصت کروں۔ اور اگر تم اللہ، رسول ﷺ اور آخرت چاہتی ہو تو اللہ تعالیٰ نے تم میں سے نیک عورتوں کے لیے اجرِ عظیم تیار کر رکھا ہے“ (الاحزاب)

شامِ محشر ﷺ نے حضرت عائشہ صدیقہؓ سے فرمایا ”عائشہ! میں تمہارے سامنے ایک بات پیش کرنا چاہتا ہوں اس کا جواب اپنے والدین سے مشورہ کر کے دینا۔“

حضرت عائشہ صدیقہؓ نے عرض کی ”ارشاد فرمائیے یا رسول اللہ ﷺ!“

آنحضور ﷺ نے اللہ تعالیٰ کا حکم سنایا تو حضرت عائشہ صدیقہؓ نے عرض کی ”یا رسول اللہ ﷺ! میں قربان! میرے ماں باپ قربان! میں اس سلسلے میں بھلا اپنے والدین سے مشورہ کیوں کروں۔ میں اللہ اور رسول ﷺ کو پسند کرتی ہوں۔ مجھے دنیا نہیں چاہیے۔“

حضرت عائشہ صدیقہؓ کا یہ جواب سن کر آنحضور ﷺ کے چہرہ اطہر پر خوشی کے آثار نمایاں ہوئے۔ حضرت عائشہ صدیقہؓ نے عرض کی ”یا رسول اللہ! میرا جواب دوسری ازواج پر ظاہر نہ ہو“

آنحضور ﷺ نے فرمایا ”میں معلم بن کر آیا ہوں جاہلین کو نہیں آیا“ (صحیح بخاری

صحیح مسلم)

تمام ازواجِ مطہرات نے وہی موقف اختیار کیا جو حضرت عائشہ صدیقہؓ نے کیا تھا اور یوں تمام گھروں میں چہل پہل دوبارہ لوٹ آئی۔ دراصل ازواجِ مطہرات تو سبغِ نقصد کی طالب تھیں جبکہ رسول اللہ ﷺ اپنی ازواج کی رضامندی کی خاطر اپنے دامن کو دنیا سے قریب نہیں

رکھنا چاہتے تھے۔ آپ ﷺ آخرت کے طالب تھے اور یہی بات ازواجِ مطہرات کو بھی سکھانا چاہتے تھے جس میں آپ ﷺ کو کامیابی نصیب ہوئی اور یوں آپ ﷺ کی تمام ناراضی جاتی رہی۔

حضرت عائشہ صدیقہؓ کا آنحضرت ﷺ کی دوسری ازواجِ مطہرات کیساتھ بہت اچھا سلوک تھا۔ جب کہیں کسی زوجہِ مطہرہ کی تعریف کا موقع آتا تو آپ ﷺ نکل کر تعریف کرتیں۔ آپ ﷺ حضرت سوڈہ بنت زموہ کے بارے میں فرماتی تھیں کہ ان کے سوا کوئی عورت ایسی نہیں ہے جس کا رتبہ میں زیادہ ہونا مجھے پسند ہو۔ حضرت صفیہؓ کے بارے میں حضرت عائشہ صدیقہؓ کا خیال تھا کہ ان سے اچھا کھانا پکانے والی کوئی عورت نہیں ہے۔ حضرت زینب بنت جحشؓ کے لیے ان کی رائے میں ان سے متقی اور نچی اور عورت کوئی نہ تھی۔ حضرت مینونہ بنت حارثہ کے لیے فرماتی تھیں کہ ان سے زیادہ پاکیزہ اور پرہیزگار کوئی نہیں ہے جبکہ آپ ﷺ حضرت جویریہ بنت حارثہؓ کو بہت دلکش اور جاذبِ نظر سمجھتی تھیں۔ جہاں تک حضرت حفصہ بنت عمر فاروقؓ کا تعلق ہے ان سے تو حضرت عائشہ صدیقہؓ کی گہری دوستی تھی اور دونوں ہر بات میں ایک دوسرے سے مشورہ کرتی تھیں اور آپس میں گہری سہیلیوں کی طرح رہتی تھیں جب کہ بعض اوقات کسی معاملہ میں ایک ہی رائے قائم کر کے اس کو روپہ عمل لاتی تھیں۔ اس حوالے سے ایک مشہور مثال واقعہ تحریم کی ہے جس کا ذکر رب تعالیٰ نے قرآن پاک کی سورۃ تحریم میں کیا۔ اس وجہ سے اسے واقعہ تحریم کہتے ہیں۔

واقعہ تحریم کی تفصیل کچھ یوں ہے کہ سرور کائنات ﷺ کا معمول تھا کہ آپ ﷺ نماز عصر کے بعد تھوڑی تھوڑی دیر تک ازواجِ مطہرات کے پاس جا کر بیٹھتے تھے۔ اگرچہ آنحضرت ﷺ کے عدل کا یہ عالم تھا کہ ذرا بھر بھی کسی کی طرف پلہ جگ نہیں سکتا تھا۔ لیکن اتفاقاً حضرت زینب بنت جحشؓ کے ہاں چند روز تک معمول سے زیادہ دیر تک تشریف فرما رہے جب کہ اوقات مقررہ پر تمام ازواجِ مطہرات کو آپ ﷺ کی آمد کا انتظار تھا۔ حضرت عائشہ صدیقہؓ نے

دریافت کیا تو معلوم ہوا کہ حضرت زینب بنت جحشؓ کے کسی عزیز نے شہد بھیجا ہے۔ چونکہ شہد سردار دو جہاں حضرت محمد ﷺ کو بے انتہا مرغوب تھا۔ وہ روزانہ آپ ﷺ کو شہد پیش کرتی ہیں جبکہ آپ ﷺ اخلافاً انکار نہیں فرماتے۔ اس سے تھوڑی سی دیر ہو جاتی ہے اور یوں روزانہ کے معمول میں ذرا فرق آ گیا ہے۔

حضرت عائشہ صدیقہؓ نے حضرت حفصہ بنت عمرؓ اور حضرت سودہ بنت زمعہؓ سے ذکر کیا کہ اب جب حضور ﷺ آئیں تو ہر کوئی آپ ﷺ سے یہ کہے کہ آپ ﷺ کے منہ سے مغفیر کی بو آرہی ہے۔

ازواج مطہراتؓ کو معلوم تھا کہ سرور کائنات ﷺ نطافت پسند ہیں اور ذرا سی بو کو بھی پسند نہیں کرتے۔ شہد کی کھیاں جس قسم کے پھولوں کا رس چوستی ہیں شہد کی مٹھاس میں اس قسم کی لذت اور بو ہوتی ہے۔ عرب میں مغفیر ایک قسم کا پھول ہوتا ہے جس کی بو میں ذرا نبیذ کی سی کرختگی ہوتی ہے۔

حضرت عائشہ صدیقہؓ، حضرت حفصہ بنت عمرؓ اور حضرت سودہ بنت زمعہؓ کے پاس باری باری جب آنحضور ﷺ حضرت زینب بنت جحشؓ کے ہاں سے شہد کا شربت پی کر پینچے تو سب نے ایک ہی بات کی ”یا رسول اللہ! کیا آپ نے شاید مغفیر کا شہد تو نہیں کھایا کیونکہ آپ کے منہ سے مغفیر کی بو آرہی ہے؟“

چنانچہ ایسا ہی ہوا اور ازواج مطہراتؓ کے کہنے کی بناء پر آپ کو شہد سے کراہت سی پیدا ہو گئی اور آپ ﷺ نے عہد کیا کہ ”اب شہد نہیں کھاؤں گا لیکن کسی زوجہ مطہرہؓ کو بتانا نہیں تاکہ وہ کبیدہ خاطر نہ ہو۔“

چونکہ یہ سرزارد دو جہاں حضرت محمد ﷺ کا فعل مبارک تھا جس سے رہتی دنیا تک لوگوں نے سبق حاصل کرنا تھا اور اس پر عمل کرنا تھا اس لیے رب کائنات نے سورۃ تحریم کی ابتدائی آیات میں سرور کائنات ﷺ نے فرمایا:

”اے نبی ﷺ! اللہ نے جو چیز تمہارے لیے حلال کی ہے اسے اپنی ازواج کی خاطر اپنے اوپر حرام کیوں کرتا ہے۔“

اللہ تعالیٰ کا یہ حکم سنتے ہی نبی مکرم حضرت محمد ﷺ نے شہد نہ کھانے کا جو عہد کیا تھا وہ ختم کر دیا اور شہد نوش فرمایا۔ دراصل حضرت عائشہ صدیقہؓ عشق رسول ﷺ اور حب نبوی ﷺ کی وجہ سے چاہتی تھیں کہ آنحضور ﷺ ان کے پاس زیادہ دیر ٹھہریں اور اگر زیادہ دیر نہیں ٹھہرتے تو پھر کسی اور زوجہ مطہرہ کے پاس بھی ان کو زیادہ دیر نہ ٹھہرنے دیا جائے جبکہ آنحضور ﷺ کے دل میں ایسا کوئی خیال نہیں تھا۔ آپ کو تو محض شہد پینے کی وجہ سے حضرت زینب بنت جحش کے ہاں معمولی سی دیر ہو جاتی تھی کیونکہ حضرت زینب بنت جحشؓ بھی حب نبوی میں چاہتی تھیں کہ کسی طرح سرور کائنات ﷺ ان کے ہاں کچھ لمحے اور ٹھہر جائیں اور تمام ازواج مطہراتؓ بھی یہی چاہتی تھیں۔ اس واقعہ سے ہمیں علم ہوتا ہے کہ آنحضور ﷺ کی ازواج مطہراتؓ آپ سے کس درجہ محبت کرتی تھیں جبکہ حضرت عائشہ صدیقہؓ تو اس معاملے میں سب سے آگے تھیں۔

یہی وجہ تھی کہ آنحضور ﷺ کو جب بھی کبھی کسی قسم کی کوئی معمولی سی پریشانی پیش آتی تھی تو حضرت عائشہ صدیقہؓ از حد مغموم ہو جایا کرتی تھیں۔ آپ ہمہ قسم کی کوشش کرتی تھیں کہ آنحضور ﷺ ہر لحظہ خوش و خرم رہیں۔ حضرت عائشہ صدیقہؓ اپنے شوہر نامدار کی پیشانی مبارک پر کسی پریشانی کے ہلکے سے آثار دیکھنا بھی گوارا نہیں کر سکتی تھیں جبکہ رحمۃ اللعالمین ﷺ کی ذات مبارک سے بلا وجہ عداوت اور حسد دشمنان اسلام کا وطیرہ تھا۔

حضرت عائشہ صدیقہؓ کہتی ہیں ”خیبر کے یہودیوں کا ایک وفد مدینہ منورہ کے مشہور جادوگر لیبید بن اعصم کے پاس آیا اور اپنی پتا بیان کی اور کہا کہ سرور کائنات ﷺ نے ہماری عزت خاک میں ملا دی ہے۔ ہم نے کئی سازشیں کیں، منصوبے بنائے مگر ناکام رہے۔ ہم تمہیں بھاری نذرانہ دین گے اگر تم رسول کریم ﷺ پر کسی قسم کا سحر کر دو۔ چنانچہ لیبید بن اعصم نے ایسا

کرنے کی حامی بھری۔ اس جادو کے اثر سے آنحضرت ﷺ تکلیف محسوس کرنے لگے۔ اس سے مجھے بھی بے حد پریشانی ہوتی تھی۔“

اس جادو سے ختم المرسلین ﷺ کو کس قسم کی تکلیف محسوس ہوتی تھی اس ضمن میں علامہ سیوطی لکھتے ہیں کہ ”آنحضرت ﷺ کی طبیعت گھنے لگی۔ نقاہت بڑھنے لگی جبکہ بظاہر اس کی کوئی وجہ معلوم نہ ہوتی تھی۔“ علامہ آلوسی لکھتے ہیں کہ ”ایسا کام جو نہ کیا ہوتا۔ اس کے بارے میں آنحضرت ﷺ کو خیال ہوتا کہ کر لیا گیا ہے۔“ حضرت عائشہ صدیقہؓ نے بھی بالکل یہی بات کہی ہے۔

کتب احادیث میں اس جادو کے اثرات کے بارے میں جتنی روایات ملتی ہیں ان کا خلاصہ یہی ہے کہ آپ ﷺ کو جسمانی طور پر فحاشت و کمزوری محسوس ہوتی لیکن ایسی کوئی روایت نہیں جس سے یہ پتہ چلتا ہو کہ فرائض نبوت میں کوئی ہال برابر بھی فرق آیا ہو۔ کبھی ایسا نہ ہوا کہ نماز کے ارکان کی ادائیگی میں تقدیم و تاخیر سرزد ہوئی ہو یا تلاوت قرآن کے وقت نسیان ہوا ہو۔ یا مملکت اسلامیہ کی توسیع اور استحکام یا اسلام کی تبلیغ میں کوئی معمولی سا رخنہ بھی پیدا ہوا ہو۔

حضرت عائشہ صدیقہؓ اپنے شوہر نامدار حضرت محمد ﷺ کے لیے لحد و دعا گورہتی تھیں۔ حضرت عائشہ صدیقہؓ بتاتی ہیں کہ ”جب تکلیف زیادہ بڑھی تو آنحضرت ﷺ نے بارگاہ رب العزت میں دعا کے لیے ہاتھ اٹھائے۔ اسی رات آنحضرت ﷺ کو رب تعالیٰ نے خواب میں حقیقت حال سے آگاہ فرمادیا۔“

چنانچہ آنحضرت ﷺ نے ام المومنین حضرت عائشہ صدیقہؓ کو بتایا کہ ”اے عائشہؓ میں نے اپنے رب سے جس بات کے بارے دریافت کیا تھا میرے رب نے مجھے اس کے متعلق بتا دیا ہے۔“

حضرت عائشہ صدیقہؓ نے عرض کی ”یا رسول اللہ ﷺ! آپ کو کیا بتایا گیا ہے مجھے بھی تو بتائیے!“

ہادی کون دمکان نے فرمایا ”اے عائشہ! میں نے رات کو خواب میں دیکھا کہ دو فرشتے میرے پاس آئے۔ ایک میرے سرہانے بیٹھ گیا اور دوسرا پاؤں کے نزدیک۔ اس کے بعد انہوں نے آپس میں سوال و جواب کی شکل میں گفتگو شروع کر دی۔ ایک نے دوسرے سے پوچھا ”انہیں کیا تکلیف ہے؟“

دوسرے نے جواب دیا ”ان ﷺ پر جادو کیا گیا ہے۔“

پہلے نے پوچھا ”جادو کس نے کیا ہے؟“

دوسرے نے جواب دیا ”لبید بن اعصم نے“

پہلے نے پوچھا ”جادو کس طرح کیا گیا ہے؟“

دوسرے نے جواب دیا ”کنگھی کے ایک ٹکڑے کو اور چند بالوں کو زکھجور کے خوشہ کے

پردے میں رکھ کر ذی اروان کے کنوئیں کے تہہ میں ایک پتھر کے نیچے چھپایا گیا ہے۔“

پہلے نے پوچھا ”اب کیا کرنا چاہیے۔“

دوسرے نے جواب دیا ”اس کنوئیں کا سارا پانی نکال دیا جائے پھر اس پتھر کے نیچے

سے ان چیزوں کو نکالا جائے۔“

حضرت عائشہ صدیقہؓ بتاتی ہیں کہ ”آنحضرو ﷺ نے فوراً حضرت علی المرتضیٰؓ،

حضرت عمار بن یاسرؓ اور حضرت زبیرؓ کو اس مقصد کے لیے اس کنوئیں کی طرف بھیجا۔ انہوں

نے پانی نکال کر اس کنوئیں کو خشک کیا۔ اتنے میں آنحضرو ﷺ خود بھی وہاں تشریف لے گئے۔

پتھر کو اٹھایا گیا تو اس کے نیچے سے وہ غلاف نکلا۔ اسے کھولا تو اس کے اندر کنگھی کا ایک ٹکڑا، چند

بال جو تانت کے ایک ٹکڑے میں بندھے ہوئے تھے اور اس تانت میں گیارہ گرہیں لگی ہوئی

تھیں۔“

اسی اثناء میں حضرت جبرئیل علیہ السلام حاضر ہوئے اور انہوں نے سورۃ الفلق اور

سورۃ الناس پڑھ کر سنائیں اور عرض کیا ”یا رسول اللہ ﷺ! آپ ان سورتوں کی ایک ایک آیت

پڑھتے جائیں اور ایک ایک گرہ کھولتے جائیں۔“ چنانچہ دونوں سورتوں کی گیارہ آیتیں پڑھی گئیں۔ ان کی تلاوت سے گیارہ گرہیں کھلیں۔ اس طرح محبوب رب العالمین ﷺ کی طبیعت ہشاش بشاش ہوگئی اور جادو کا سارا اثر جاتا رہا۔ آنحضور ﷺ کو ذات باری تعالیٰ کے اذن اور فضل و کرم سے صحت یابی نصیب ہوئی تو حضرت عائشہ صدیقہؓ نے از حد خوشی اور مسرت کا اظہار کیا۔

حضرت عائشہ صدیقہؓ نے نہ صرف حالت امن میں سردار الانبیاء حضرت محمد مصطفیٰ ﷺ کا بھرپور ساتھ دیا بلکہ عرصہ جنگ میں بھی آپؐ مقدور بھرتعاون کرتی رہیں۔ دشمنان اسلام کے خلاف پہلے معرکہ غزوہ بدر میں حضرت عائشہ صدیقہؓ کی اوزھنی سے پرچم تیار کیا گیا تھا۔ اس جھنڈے کو ”مرطہ عائشہ“ کہا جاتا ہے۔ اور اسی مبارک و مطہر جھنڈے تلے حضرت محمد مصطفیٰ ﷺ کی زیر قیادت مسلمانوں نے ڈٹ کر کافروں کا مقابلہ کیا اور رب و رحمن کی مدد سے فتح حاصل کی۔ غزوہ احد میں بھی حضرت عائشہ صدیقہؓ ساتھ ساتھ رہیں۔ آپؐ پانی کی مشک بھر کر لاتیں اور زخموں کو پانی پلاتی تھیں۔ غزوہ احد میں جب سردار کائنات ﷺ زخمی ہوئے تھے تو حضرت عائشہ صدیقہؓ نے دوسری نیک عورتوں کی مدد سے شافع محشر ﷺ کے زخم دھوئے اور تیمارداری کی۔ غزوہ خندق میں جب مسلمان محصوری کی حالت میں تھے تو حضرت عائشہ صدیقہؓ شکر رزہتی تھیں اور زمانہ قلعہ سے نکل کر حالت جنگ دیکھتی رہتی تھیں مگر یہ سب کچھ حکم حجاب سے پہلے کا عمل تھا۔ (مسند احمد)

حضرت عائشہ صدیقہؓ اپنے شوہر نامدار حضرت محمد مصطفیٰ ﷺ کی ہر تبلیغی کاوش میں نہ صرف سرگرم رہیں بلکہ امت مسلمہ کو آنحضور ﷺ کی حیات مبارکہ کی تمام جزئیات بھی آپؐ ہی نے بتائیں۔ بدر کے بعض واقعات، غزوہ احد کی کیفیت، غزوہ خندق کے بعض واقعات، غزوہ بنی قریظہ کی بعض جزئیات، غزوہ ذات الرقاع میں نماز خوف کی کیفیت، فتح مکہ میں عورتوں کی بیعت، حجۃ الوداع کے واقعات کے ضروری اجزاء حضرت عائشہ صدیقہؓ کے ذریعہ ہی ہمیں معلوم



ہوئے ہیں۔ (بخاری، مسند احمد)

اسی طرح عرب میں جاہلیت کی رسوم اور معاشرتی حالات کے حوالے سے نادر معلومات حدیث کی کتب میں حضرت عائشہ صدیقہؓ سے منقول ہیں۔ مثلاً عرب میں شادی کے کتنے طریقے تھے؟ طلاق کی کیا صورت ہوتی تھی؟ شادیوں میں کیا گایا جاتا تھا؟ عربوں کے روزہ کا دن کونسا تھا؟ قریش حج میں کہاں اترتے تھے؟ (ترمذی، طبرانی)۔

اسلام کے بعض اہم تاریخی واقعات مثلاً ہجرت، واقعہ اُفک، قرآن کس ترتیب سے نازل ہوا؟ اسلام میں نماز کی کیا صورت پیدا ہوئی؟ سرکارِ دو عالم ﷺ کے مرض الوصال کی شروع سے آخر تک مفصل کیفیت کو صرف حضرت عائشہ صدیقہؓ ہی کی زبان سے امت مسلمہ نے جانا۔ اسی طرح سرور کائنات ﷺ کی سیرت مبارکہ کے متعلق صحیح اور مفصل معلومات، آپ ﷺ کی عبادت شبانہ، آپ ﷺ کے خانگی مشاغل، آپ ﷺ کے ذاتی اخلاق کا صحیح نقشہ حضرت عائشہ صدیقہؓ نے ہمیں کھینچ کر بتایا۔ پھر آنحضرت ﷺ کے وصال کے بعد حضرت ابو بکر صدیقؓ کی خلافت اور اس کے بعد حضرت معاویہؓ کے دور تک کے مفصل حالات صحیح روایات کے ساتھ حضرت عائشہ صدیقہؓ کے ذریعہ ہی امت مسلمہ کو معلوم ہوئے۔ (بخاری، مسند احمد)

حضرت عائشہ صدیقہؓ صحیح معنوں میں محسنہ امت مسلمہ ہیں کہ جنہوں نے شفیق المذنبین، رحمۃ للعالمین ﷺ کے نادر و نایاب ارشادات اور قابل تقلید حقائق و حکمتیں ہم تک پہنچائیں اور آپ ﷺ کے اسوۂ حسنہ کے تمام تر حسین گوشوں کو ان کی تمام تر جزئیات و تفصیلات کے ساتھ بیان کر کے قیامت تک آنے والی نسلوں کے لیے رہنمائی کا سامان فراہم کیا۔ حضرت عائشہ صدیقہؓ کے ذریعہ ہی ہمیں معلوم ہوا کہ آپ ﷺ کب کب بے چینی محسوس فرماتے تھے۔ مثلاً حضرت عائشہ صدیقہؓ بیان کرتی ہیں کہ نبی مکرم ﷺ جب آسمان پر بادل کا ٹکڑا دیکھتے تو بے چین ہو کر کبھی آگے جاتے، کبھی پیچھے ہٹتے، کبھی اندر جاتے، کبھی

باہر نکلتے جبکہ آپ ﷺ کے چہرہ انور کا رنگ تبدیل ہو جاتا تھا۔ جب آسمان سے باران رحمت کا نزول ہونے لگتا تو اس وقت آپ ﷺ کو تسکین ہوتی۔ حضرت عائشہ صدیقہؓ کا بیان ہے ”میں نے پوچھا: یا رسول اللہ ﷺ! آپ ایسے موقع پر بے چین کیوں ہو جاتے ہیں؟“ سرور کائنات ﷺ نے فرمایا:

”میں پریشان اس لیے ہو جاتا ہوں کہ کیا خبر شاید یہ اسی طرح ہو جیسا قوم عاد نے دیکھا۔“ (بخاری)

حضرت عائشہ صدیقہؓ کہتی ہیں ”آخضور ﷺ نماز کو اللہ اکبر اور قرأت کو الحمد للہ رب العالمین سے شروع کرتے تھے اور جب آپ ﷺ رکوع فرماتے تو سر کوند بہت اونچا رکھتے تھے نہ بہت نیچا بلکہ درمیان میں رکھتے تھے اور جب آپ ﷺ رکوع سے سر اٹھاتے تو جب تک بالکل سیدھے کھڑے نہ ہو جاتے، سجدہ میں نہ جاتے تھے۔ اور جب آپ ﷺ سجدہ سے سر کو اٹھاتے تو جب تک ٹھیک طرح سے بیٹھ نہ جاتے دوسرے سجدہ میں نہ جاتے تھے۔ (مسلم)

حضرت عائشہ صدیقہؓ فرماتی ہیں کہ رسول اللہ ﷺ رات کے وقت اس درجہ قیام فرمایا کرتے کہ دونوں قدم مبارک پھٹ جاتے۔ آپ ﷺ برابر روتے رہتے یہاں تک کہ آپ ﷺ کی داڑھی مبارک، گود مبارک اور زمین تر ہو جاتی۔ میں نے عرض کیا: ”یا رسول اللہ! آپ ﷺ اس قدر گریہ و زاری کیوں کرتے ہیں؟“

آپ ﷺ نے فرمایا: ”کیا مجھے یہ پسند نہیں کہ میں رب تعالیٰ کا شکر گزار بندہ بنوں“ (بخاری)

ام المؤمنین حضرت عائشہ صدیقہؓ فرماتی ہیں کہ ہم لوگوں نے ایک مرتبہ ایک بکری ذبح کی تو رسول رحمت ﷺ نے مجھے سے پوچھا:

”عائشہ! اس بکری میں سے لوگوں کو صدقہ و خیرات کر کے باقی کیا رہا؟“

میں نے عرض کی ”یا رسول اللہ! موٹھے کے سوا کچھ باقی کچھ نہیں رہا“

رحمتہ للعالمین ﷺ نے فرمایا ”موٹھے کے سوا سب کچھ باقی رہا“ یعنی خدا کی راہ

میں جو کچھ دے دیا وہی باقی رہا۔ (مسلم)

مفسر قرآن مجسم حضرت عائشہ صدیقہؓ کا فرمان ہے کہ رسول اکرم ﷺ نے ارشاد

فرمایا ”اے عائشہ! اگر تم مجھ تک پہنچنا اور مجھ سے ملنا چاہتی ہو تو تمہارا دنیا سے اتنا فائدہ اٹھانا

کافی ہے جتنا ایک سوار تو شہ لے لے اور یاد رکھو کہ دولت مندوں کے ساتھ اٹھنے بیٹھنے سے پرہیز

کرو اور ایک کپڑے کو پرانا کر کے اس وقت تک الگ نہ کرو جب تک کہ اس میں پیوند نہ لگا

لو۔ (ترمذی)

سرور کائنات ﷺ کی پیاری رفیقہ حیات حضرت عائشہ صدیقہؓ کہتی ہیں کہ مجھے

رسول اکرم ﷺ نے دیکھا کہ میں نے ایک دن میں دو مرتبہ کھانا کھایا۔

خاتم العین ﷺ نے فرمایا: ”اے عائشہ! کیا تو پسند نہیں کرتی کہ پیٹ بھرنے کے

علاوہ تیرا کوئی مشغلہ ہو؟ یاد رکھ کہ دن میں دو مرتبہ کھانا اصراف ہے اور اللہ تعالیٰ اصراف کرنے

والوں کو دوست نہیں رکھتا“ (بیہقی)

زوجہ مطہرہ حضرت عائشہ صدیقہؓ بتاتی ہیں کہ میرے پاس ایک غریب عورت آئی اور

اس کے پاس کچھ تھا جو وہ مجھے تحفہً دینا چاہتی تھی۔ مجھے اچھا معلوم نہ ہوا کہ میں اس غریب عورت

سے تحفہ وصول کروں کیونکہ مجھے اس پر رحم آیا۔ جب میں نے یہ بات اپنے شوہر نامہ اور حضرت محمد

ﷺ کو بتائی تو انہوں نے مجھ سے فرمایا۔

”تو نے اس غریب عورت کے تحفہ کو کیوں نہ قبول کر لیا؟ تو اس کے بدلے میں اپنی

طرف سے کوئی اور چیز اسے تحفہً دے دیتی۔ میرا خیال یہ ہے کہ اے عائشہ! تو نے اسے حقیر

سمجھا تو وضع اختیار کر۔ بے شک اللہ تعالیٰ تو وضع کرنے والوں کو محبوب رکھتا ہے۔“

حضرت عائشہ صدیقہؓ فرماتی ہیں کہ میرے پاس ایک انصاری عورت آئی۔ اس نے

رسول اللہ ﷺ کے بستر کو دیکھا کہ پرانی پوندگی چادر ہے۔ اس نے میرے پاس ایک بستر بھیجا جس میں اون بھرا تھا۔ آنحضور ﷺ میرے پاس تشریف لائے اور فرمایا:

”اے عائشہ! یہ کیا ہے؟“

میں نے عرض کی ”یا رسول اللہ! فلاں انصاریہ آئی تھی۔ اس نے آپ ﷺ کے بستر کو دیکھا تو اس نے جانے کے بعد میرے پاس یہ بستر بھیج دیا ہے۔“

ختم المرسلین نے فرمایا: ”اے عائشہ! اسے واپس کر دو۔ اللہ کی قسم اگر میں چاہوں تو رب کائنات میرے ساتھ سونے اور چاندی کے پہاڑ چلائے۔“ (بیہقی)

اس نوع کے نصیحت آموز اور بصیرت افروز واقعات جنہیں ام المؤمنین حضرت عائشہ صدیقہؓ نے پیشم خود دیکھا اور زبان رسالت مآب ﷺ سے سنا اور وہ پند و نصیحت جو سرور کائنات ﷺ نے اپنی زوجہ مطہرہ حضرت عائشہ صدیقہؓ کو فرمائیں وہ تمام امت مسلمہ کے لیے مشعل راہ ہیں۔ حضرت عائشہ صدیقہؓ نے امت مسلمہ کو یہ سب باتیں اس لیے بتائیں تاکہ وہ ان فرمودات سے سبق اور رہنمائی حاصل کرے اور یوں اسے دنیا کی فلاح اور آخرت کی نجات نصیب ہو۔

ہجرت کا دہواں سال تھا۔ محبوب رب العالمین ﷺ نے حج پر جانے کا ارادہ فرمایا اور تمام مسلمانوں کو بھی حج پر جانے کی ہدایت کی۔ اس سفر میں سرور کائنات ﷺ نے حضرت عائشہ صدیقہؓ کے ساتھ ساتھ دوسری تمام ازواج مطہراتؓ کو بھی ساتھ لے لیا۔ میدان عرفات میں ہادی کون و مکاں ﷺ نے جبل رحمت پر کھڑے ہو کر اپنا آخری اور تاریخی خطبہ دیتے ہوئے اعلان کیا کہ دین اسلام مکمل ہو چکا ہے۔ آپ ﷺ نے اشارہ فرمایا کہ شاید یہ ان کی زندگی کا آخری حج ہو۔ آپ ﷺ کا یہ اشارہ حضرت عائشہ صدیقہؓ کے والد محترم حضرت ابو بکر صدیقؓ فوراً سمجھ گئے کہ سالار اعظم حضرت محمد ﷺ کا سفر حیات ختم ہو رہا ہے۔ اور سفر آخرت کی تیاری ہے کیونکہ محمد ﷺ کی نبوت باقیامت قائم ہو چکی تھی۔ آپ ﷺ کے بعد کوئی نبی آنے

والا نہیں تھا۔

حج سے مدینہ منورہ واپسی پر قرآن مجسم ﷺ کی طبیعت نامساز ہو گئی۔ مرض بڑھتا چلا گیا۔ ایک دن جب آپ ﷺ کی باری کا دن حضرت میمونہؓ کے حجرے میں تھا کہ آپ ﷺ کی علالت نے زور پکڑا تو آپ ﷺ نے تمام ازواج مطہراتؓ کو بلا کر ان کی رضا مندی سے حضرت عائشہ صدیقہؓ کے حجرے میں رہنا پسند فرمایا۔ آپ ﷺ کو حضرت علی المرتضیٰ اور حضرت عباسؓ نے سہارا دے کر حضرت عائشہ صدیقہؓ کے حجرے تک پہنچایا۔ سخت گرمی کا موسم تھا۔ مرض میں افاقہ ہوتا نظر نہیں آتا تھا۔ سردار الانبیاء حضرت محمد مصطفیٰ ﷺ بار بار ہاتھوں کو پانی سے تر کر کے سر پر پھیرتے تھے۔ آپ ﷺ بہت بے چین ہو رہے تھے۔

(بخاری)

حضرت عائشہ صدیقہؓ سے روایت ہے کہ آنحضور ﷺ نے اس بیماری کی حالت میں اپنی پیاری بیٹی حضرت فاطمہ الزہراءؓ کو یاد فرمایا اور ان کے کان میں کوئی بات کہی تو وہ رونے لگیں۔ پھر بلا کر کان میں کوئی اور بات کہی تو وہ ہنس دیں۔ ہم نے حضرت فاطمہ الزہراءؓ سے نبی آخر الزماں ﷺ کے وصال کے بعد اس بارے میں پوچھا تو حضرت فاطمہ الزہراءؓ کہنے لگیں ”پہلے تو میرے والد محترم حضرت محمد مصطفیٰ ﷺ نے میرے کان میں یہ فرمایا تھا کہ میں اس بیماری سے بچنے والا نہیں ہوں۔ یہ سن کر میں رو دی۔ پھر آپ ﷺ نے فرمایا کہ ”تم سب سے پہلے مجھے طوگی تو میں ہنس دی“۔

ساقی ءکوثر ﷺ کا آخری دنوں میں حضرت عائشہ صدیقہؓ کے ہاں قیام فرمانے سے شاید یہ مقصود تھا کہ اللہ تعالیٰ نے چونکہ حضرت عائشہ صدیقہؓ کو کمال قوت حافظہ، بے مثال فہم و فراست اور لازوال اجتہاد فکر عطا فرمایا تھا اس لیے ان کی وجہ سے آپ ﷺ کے آخری اقوال و افعال کا ایک ایک حرف اور ایک ایک لحد دنیا میں محفوظ رہے۔ یہی وجہ ہے کہ احادیث کی کتب میں آپ ﷺ کے وصال کے بارے اکثر روایات حضرت عائشہ صدیقہؓ ہی سے مروی ہیں۔

حضرت عائشہ صدیقہؓ فرماتی ہیں کہ "میں نے رسول اللہ ﷺ سے سنا تھا کہ اللہ کے کسی نبی کا اس وقت تک وصال نہیں ہوتا جب تک اسے دنیا و آخرت میں سے ایک کو اختیار کرنے کا حق نہ دیا جائے۔ پس میں نے جب رسول کرم ﷺ کو مرض وصال میں یہ فرماتے ہوئے سنا کہ: مع الذین انعم اللہ علیہم من النبیین و الصدیقین و الشهداء و الصالحین و حسن اولیک رفیقاً۔ (سورہ النساء)

تو اس وقت میں سمجھ گئی کہ آپ ﷺ کو اختیار دیا گیا اور آپ ﷺ نے اللہ تعالیٰ کی رفاقت کو پسند فرمایا" (بخاری)

ام المؤمنین حضرت عائشہ صدیقہؓ کا فرمان ہے کہ "جب رسول اللہ ﷺ بیمار ہوا کرتے تھے تو اعوذ باللہ والی قرآنی سورتیں پڑھ کر اپنے اوپر دم کرتے اور اپنے جسم اطہر پر اپنا دست مبارک پھیرتے۔ جب آپ ﷺ مرض وصال میں مبتلا ہوئے تو میں نے اعوذ باللہ والی سورتیں پڑھ کر دم کیا اور نبی رحمت ﷺ کے جسم اطہر پر ہاتھ پھیرا"۔ (بخاری)

نبی مآخراؐ نماں حضرت محمد مصطفیٰ ﷺ کے مرض کی شدت روز بروز بڑھتی جا رہی تھی یہاں تک کہ مسجد میں امامت کے لیے بھی آپ ﷺ تشریف نہ لے جاسکے۔ صبح کی نماز میں لوگ آپ ﷺ کی آمد کے منتظر تھے۔ آپ ﷺ نے آنے کی کوشش کی مگر قنات کے باعث اٹھ نہ سکے۔ آخر حکم دیا کہ حضرت ابو بکر صدیقؓ امامت کریں۔ حضرت عائشہ صدیقہؓ کہتی ہیں۔

"میں نے عرض کی کہ میرے والد محترم حضرت ابو بکر صدیقؓ بہت رقیب القلب ہیں۔ وہ آپ ﷺ کی جگہ امامت نہ کرائیں گے بلکہ روٹنا شروع کر دیں گے۔ آپ ﷺ کسی اور کے لیے حکم صادر فرمائیں تو بہتر ہو"۔

لیکن سرور کائنات ﷺ نے دوبارہ یہی ارشاد فرمایا تو حضرت عائشہ صدیقہؓ نے حضرت حفصہؓ سے کہا کہ تم ہار گاہر سالہ تاب ﷺ میں عرض کرو۔ انہوں نے عرض کی تو آپ ﷺ نے پھر بھی یہی فرمایا کہ حضرت ابو بکر صدیقؓ سے کہو کہ وہ امامت فرمائیں۔ (بخاری)



چنانچہ حسب حکم رسول رحمت ﷺ حضرت ابو بکر صدیق نے یتیمت کرائی۔

ختم الرسلین حضرت محمد ﷺ علالت سے پہلے کچھ اشرفیاں حضرت عائشہ صدیقہ کے پاس رکھوا کر بھول گئے تھے۔ اس وقت یاد آئیں تو آپ ﷺ نے فرمایا: ”اے عائشہ وہ اشرفیاں فوراً اللہ کی راہ میں خیرات کر دو“ چنانچہ وہ اسی وقت خیرات کر دی گئیں (مسند احمد)۔

زوجہ مطہرہ حضرت عائشہ صدیقہ فرماتی ہیں کہ سرور کائنات ﷺ کے مرض وصال میں یہ سے بھائی حضرت عبدالرحمن بن ابی بکر حاضر ہوئے۔ ان کے پاس گلی بکری کی مسواک تھی۔ جب رسول اللہ ﷺ نے اس کی جانب دیکھا تو میں نے اپنے بھائی سے مسواک لے لی۔ اسے چبایا، نرم کیا اور پھر رسول اللہ ﷺ کی خدمت میں پیش کر دی۔ آپ ﷺ نے خوب مسواک کی اور یوں تمام ازواج میں مجھے یہ شرف حاصل ہوا کہ آخر وقت میں نبی آخر الزماں ﷺ نے میرا چبایا ہوا مسواک اپنے منہ میں لگایا۔

حضرت عائشہ صدیقہ اپنے شوہر نبی کریم ﷺ کی تندرستی کے لیے دعائیں مانگ رہی تھیں جب کہ سردار دو جہاں حضرت محمد مصطفیٰ ﷺ نزع کی حالت میں تھے۔ آپ ﷺ کا ہاتھ حضرت عائشہ صدیقہ کے ہاتھ میں تھا۔ اچانک آپ ﷺ نے دست مبارک کھینچ لیا اور فرمایا:

”اللهم الیر فیق الا علی“ یعنی اے اللہ! بلند رفیقوں میں رکھ (بخاری) یتیم سے جاتے۔

آپ ﷺ کو حضرت عائشہ صدیقہ کے حجر و من ہی جہاں آپ ﷺ نے وصال فرمایا سپرد خاک کیا گیا۔ ام المومنین حضرت عائشہ صدیقہ بعد میں کافی عرصہ تک اسی حجرہ میں مقیم رہیں جہاں پختہ الرسلین ﷺ مدفون تھے۔ حضرت عائشہ صدیقہ کے فضائل کا سب سے بڑا باب یہ ہے کہ سرور کائنات ﷺ کے وصال کے بعد ان ہی کے حجرہ مبارک کو پختہ عالم ﷺ

کا دفن بنا لے گا۔

حضرت عائشہ صدیقہ نے خواب میں دیکھا تھا کہ ان کے حجرہ میں تین چاند نوٹ کر  
گرے ہیں۔ انہوں نے اس کا ذکر اپنے والد محترم حضرت ابو بکر صدیق سے کیا تھا۔ جب باہری  
کون و مکاں حضرت محمد مصطفیٰ ﷺ اسی حجرہ میں مدفون ہوئے تو حضرت ابو بکر صدیق نے  
فرمایا:

”بنی عائشہ! ان تین چاندوں میں ایک یہ ہے جو ان میں سب سے بہتر ہے۔  
(موطا امام مالک) اور پھر چشم فلک نے دیکھا اور واقعات نے ثابت کیا کہ دوسرے دو چا  
حضرت صدیق اکبر اور حضرت عمر فاروق تھے۔

حضرت عائشہ صدیقہؓ پوہ تھیں اور اسی عالم میں انہوں نے عمر کے چالیس سال نے  
گئے۔ تیرہ برس تک یعنی جب تک حضرت عمر فاروقؓ وہاں مدفون نہیں ہوئے تھے حضرت عائشہ  
صدیقہؓ بے حجاب وہاں آتی جاتی تھیں کیونکہ ایک شوہر نامدار تھا اور دوسرا والد ذی وقار البتہ حضرت  
فاروقؓ کی بدفین کے بعد آپ وہاں پر پردہ کے ساتھ جاتی تھیں۔

ازواج مطہرات کے لیے دوسری شادی رب کائنات نے ممنوع قرار دی تھی۔ سورۃ  
الاحزاب میں ارشاد ربانی ہے کہ ”پیغمبر مسلمانوں سے ان کی جانوں سے زیادہ قریب ہیں اور  
اس کی بیویاں ان کی مائیں ہیں۔“ مزید یہ کہ ”اور تمہیں مناسب نہیں کہ تم پیغمبر خدا کو اذیت دو  
اور نہ یہ کہ کبھی اس کی بیویوں سے اس کے بعد بیاہ کرو۔ خدا کے نزدیک یہ بڑی بات ہے۔“

در اصل ازواج مطہرات جو ایک مدت تک باہری کون و مکاں ﷺ کی محرم اسرار  
رہیں ان کی بقیہ زندگی صرف اس لیے تھی کہ وہ اپنے شوہر نامدار محبوب خدا ﷺ کی تعلیمات اور  
فرمودات کو جب تک زندہ رہیں دبیرانی رہیں۔ نہ صرف ان کا عملی نمونہ بنیں بلکہ چونکہ وہ امت کی  
مائیں ہیں اس لیے اپنے بیٹوں کو اس کی تعلیم بھی دیتی رہیں اور تربیت بھی کرتی رہیں۔ چنانچہ رب  
تعالیٰ نے خود امہات المؤمنین کے فرائض مقرر کرتے ہوئے فرمایا:



”اے پیغمبر کی بیویو! تم عام اور معمولی عورتوں میں نہیں ہو۔ اپنے گھروں میں وقار کے ساتھ رہا کرو۔ نمازیں پڑھا کرو۔ زکوٰۃ دیا کرو اور خدا اور رسول ﷺ کی فرمانبرداری کرو۔ اے اہل بیت نبوت ﷺ! تمہارے گھروں میں خدا کی آیتیں اور حکمت کی جو باتیں پڑھ کر سنائی جا رہی ہیں ان کو یاد کیا کرو۔ بے شک اللہ تعالیٰ پاک اور دانا ہے۔“ (الاحزاب)

حضرت عائشہ صدیقہؓ کی آئندہ زندگی حرف بحرف ان ہی آیات الہی کی عملی تفسیر تھی۔ اور زمانہ گواہ ہے کہ مسلمانوں کی ماں حضرت عائشہ صدیقہؓ نے آنحضور ﷺ کے مجال مبارک کے بعد زندگی کے مزید 40 سال اپنے روحانی بیٹوں کو علم و آگہی سے آراستہ کرنے میں گزارے۔ قرآن پاک کے شیدائی آستانہ عائشہ صدیقہؓ پر حاضر ہوتے اور قرآن کے حافی و مفہوم، آیات الہی کی تفسیر و تشریح معلوم کرتے اور حضرت عائشہ صدیقہؓ کے بصیرت افروز اور مدلل جوابات سے اپنی روحانی پیاس بجھاتے۔

حدیث پاک کے متوالے در عائشہ صدیقہؓ پر آتے اور ارشادات ختم الرسلین ﷺ اپنی ماں کی زبان مبارک سے سننے اور اپنا دامن مراد احادیث کے خزانوں سے منور و حیرن کرتے۔ سیرت محبوب رب العالمین ﷺ کے مشتاق آتے اور رہبر کائنات ﷺ کے مکارم اخلاق اور اسوہ حسنہ سے اپنے دل و دماغ روشن کرتے۔ حضرت عائشہ صدیقہؓ ان کی جمولیاں جو ابر علم و حکمت سے بھر دیتیں۔ مجر تیس دروازہ عائشہ صدیقہؓ پر دستک دیتیں تو حضرت عائشہ صدیقہؓ ان کے جملہ معاشرتی مسائل کا حل نہیں بنا دیتیں۔

نماز ہو یا زکوٰۃ، روزہ ہو یا حج، قرآن پاک ہو یا حدیث، فقہ ہو یا طب، شاعری ہو یا علم الانساب کوئی بھی ایسا علم اور معرفت کا کوئی بھی ایسا میدان نہیں تھا جس میں حضرت عائشہ صدیقہؓ نے امت مسلمہ کی رہنمائی نہ کی ہو۔ کوئی بھی علم ہماری ماں کے علمی خزانے سے باہر نہیں تھا۔ کوئی بھی مسئلہ دنیاوی زندگی سے متعلق ہو یا اخروی حیات کے بارے ہو حضرت عائشہ صدیقہؓ اس کا تسلی بخش جواب دیتیں اور اسرار رموز دین اسلام سے بلا تمیز خلام و آقا سب کی مشاورت فرماتیں۔

رہبر کائنات اور معلم کون و مکالم ﷺ کی تربیت یافتہ نے امت مسلمہ کی تربیت کا فرض بحسن و خوبی اس طرح انجام دیا کہ رہتی دنیا تک زندہ و پائندہ رہے گا۔

ہادی کون و مکالم حضرت محمد ﷺ کے وصال کے بعد حضرت عائشہ صدیقہ کے والد محترم اور آنحضور ﷺ کے یار غار حضرت ابو بکر صدیق نے مسند نبوت کے اختتام پر مسند خلافت سنبھالی تو ازواج مطہرات نے ایک روز چاہا کہ حضرت عثمان غنی کو اپنا نمائندہ بنا کر حضرت ابو بکر صدیق کے پاس وراثت حاصل کرنے کے لیے بھیجیں لیکن حضرت عائشہ صدیقہ نے یاد دلایا کہ ساقی کوثر ﷺ نے اپنی حیات مبارکہ میں فرمایا تھا کہ ”ہم انبیاء کا کوئی وارث نہیں ہوتا۔ ہمارے تمام متروکات صدقہ ہوں گے۔“ یہ سن کر تمام ازواج مطہرات نے اسے بخوشی تسلیم کر لیا۔ (بخاری)

حضرت عائشہ صدیقہ فرماتی ہیں کہ رسول رحمت ﷺ کی پیاری صاحبزادی حضرت فاطمہ الزہراء نے حضرت ابو بکر صدیق کے پاس آدمی بھیج کر اس مال کی میراث کو طلب کیا جو رب کائنات نے آنحضور ﷺ کو مدینہ اور فدک میں عطا فرمایا تھا اور خیبر کے شمس کا بقیہ بھی طلب فرمایا۔ حضرت ابو بکر صدیق نے کہا کہ رسول خدا ﷺ کا فرمان ہے کہ ”ہمارے مال کا کوئی وارث نہیں ہوتا تاہم جو کچھ چھوڑیں صدقہ ہے“ اس مال میں سے صرف آل محمد ﷺ کھائے گی اور اللہ کی قسم! میں آنحضور ﷺ کے صدقہ میں کچھ تبدیلی نہ کروں گا۔ وہ جس حالت میں رہبر کون و مکالم ﷺ کے عہد میں تھا اسی پر باقی رکھوں گا اور اس میں وہی عمل کروں گا جو آنحضور ﷺ کیا کرتے تھے۔ ارشاد رسول اللہ ﷺ کو سنتے ہی حضرت فاطمہ الزہراء نے اپنا مطالبہ واپس لے لیا۔ (مسلم)

دراصل محبوب رب العالمین ﷺ اپنی زندگی میں اپنے پاس رکھتے ہی کیا تھے جو آپ ﷺ کے وصال کے بعد تقسیم ہوتا۔ صحیح بخاری میں ہے کہ آپ ﷺ نے درہم و دینار، جانوروں مویشی وغیرہ کچھ بھیجے کہ میں نہیں چھوڑا۔ البتہ ولایت عامہ کے طریقوں سے مختلف اغراض و

مقاصد کے لیے چند باغ آپ ﷺ کے تصرف میں تھے۔ آنحضرت ﷺ اپنی حیات مبارکہ میں جس طرح اور جن مصارف میں ان کی آمدنی خرچ فرماتے تھے وہ خلافت راشدہ میں بالکل اسی حیثیت سے اور اسی طرح قائم رہے۔ سرور کائنات ﷺ اپنی زندگی میں ازواج مطہرات بشمول حضرت عائشہ صدیقہ کے سالانہ مصارف اسی جائیداد کی آمدن سے ادا فرماتے تھے۔ حضرت عائشہ صدیقہ کے والد محترم حضرت ابو بکر صدیق نے اپنے زمانہ خلافت میں ان مصارف کو اسی طرح برقرار رکھا۔ (صحیح بخاری)

حضرت عائشہ صدیقہ کے والد محترم حضرت ابو بکر صدیق کا عہد خلافت صرف دو برس رہا۔ حضرت ابو بکر صدیق کا وقت وصال قریب آیا تو حضرت عائشہ صدیقہ حاضر خدمت تھیں۔ باپ نے کچھ جائیداد بیٹی کو دی تھی اب دوسری اولاد کا سامان بھی ضروری تھا۔ حضرت ابو بکر صدیق نے فرمایا ”اے عائشہ! کیا تم وہ جائیداد اپنے اور بھائیوں کو دے دو گی؟“

حضرت عائشہ صدیقہ نے فرمایا ”ابا جان! کیوں نہیں۔ میں بسر و چشم آپ کی وصیت کی تعمیل کروں گی۔“

حضرت عائشہ صدیقہ فرماتی ہیں کہ جب ان کے والد محترم ابو بکر صدیق کی وفات قریب ہوئی تو آپ نے قرآن حکیم کی یہ آیت پڑھی ”اور موت کی جنتی قریب آتی ہے، یہ موت وہ چیز ہے جس سے تو بد کہتا تھا“ (سورۃ ق) اس کے بعد حضرت عائشہ صدیقہ کے فرمان کے مطابق حضرت ابو بکر صدیق نے ان سے پوچھا ”بیٹی عائشہ! آنحضرت ﷺ کے کفن میں کتنے کپڑے تھے؟“

میں نے عرض کی ”تین سفید کپڑے“ پھر حضرت ابو بکر صدیق نے اپنی چادر دیکھی تو اس میں دھبے تھے۔ فرمایا ”بیٹی عائشہ! اسی کپڑے کو دھو کر اس کے ساتھ دو اور کپڑے ملا کر مجھے کفن دیا جائے۔“

حضرت عائشہ صدیقہ نے عرض کی ”ابا جان! یہ کپڑا پرانا ہے۔“

حضرت ابو بکر صدیقؓ نے فرمایا ”مردوں کی بہ نسبت زندوں کو نئے کپڑوں کی زیادہ ضرورت ہے۔“

اسی دن سہ شنبہ کی رات حضرت ابو بکر صدیقؓ نے وفات پائی اور حضرت عائشہ صدیقہؓ کے حجرہ مبارک میں آنحضور ﷺ کے پہلو میں ادباً آپ ﷺ کی قبر مبارک سے کسی قدر پیچھے ہٹا کر دفن کیے گئے۔ اور یوں حضرت عائشہ صدیقہؓ کے خواب کے مطابق نبوت کے چاند کے ساتھ ایک خلافت کا چاند بھی حجرہ عائشہؓ میں طلوع ہو گیا۔ یوں حضرت عائشہ صدیقہؓ کو بیوگی کے ساتھ اس کم عمری میں یتیمی کا سانحہ بھی برداشت کرنا پڑا۔

حضرت ابو بکر صدیقؓ کے وصال کے بعد حضرت عمر فاروقؓ خلیفہ بنے۔ آپ کے بارے میں حضرت عائشہ صدیقہؓ کا فرمان ہے کہ رسول اللہ ﷺ نے فرمایا ”میں جن وانس کے شیطانوں کو دیکھتا ہوں کہ عمر گو دیکھ کر بھاگ جاتے ہیں۔ حضرت عمر فاروقؓ ازواج مطہراتؓ میں سے حضرت عائشہ صدیقہؓ کی فضیلت اور مقام و مرتبہ کو جانتے تھے اور رسول اللہ ﷺ کو حضرت عائشہ صدیقہؓ سے جو محبت تھی وہ حضرت عمر فاروقؓ پر عیاں تھی۔ یہی وجہ ہے کہ دیگر ازواج مطہراتؓ کے لیے دس دس ہزار جب کہ حضرت عائشہ صدیقہؓ کے لیے بارہ ہزار سالانہ وظیفہ مقرر تھا۔ اس ترجیح کا سبب خود حضرت عمر فاروقؓ نے بیان فرمایا تھا کہ ”حضرت عائشہ صدیقہؓ کو میں دو ہزار اس لیے زیادہ دیتا ہوں کہ آپ سرور کائنات ﷺ کو محبوب تھیں۔ حضرت عائشہ صدیقہؓ فرماتی ہیں کہ اگر کوئی جانور ذبح ہوتا تو عمر فاروقؓ سری اور پائے ان کے پاس بھیج دیتے تھے۔

عراق کی فتوحات میں موتیوں کی ایک ڈبیہ مالِ غنیمت میں آئی تو حضرت عمر فاروقؓ نے اصحابؓ سے پوچھا ”اگر آپ لوگ اجازت دیں تو میں یہ ڈبیہ حضرت عائشہ صدیقہؓ کی خدمت میں بھیج دوں۔ کیونکہ آپ حضور اکرم ﷺ کو محبوب تھیں۔“

سب نے بخوشی اجازت دے دی۔ چنانچہ وہ ڈبیہ حضرت عائشہ صدیقہؓ کی خدمت میں بھیج دی گئی۔ حضرت عائشہ صدیقہؓ تک جب وہ ڈبیہ پہنچی تو آپ نے کھول کر اسے دیکھا اور

فرمایا۔ ”ابن خطابؓ نے حضور اکرم ﷺ کے بعد مجھ پر بڑے بڑے احسانات کئے ہیں۔ اے اللہ! مجھے آئندہ ان کے عطیوں کے لیے زندہ نہ رکھنا۔“

حضرت عمر فاروقؓ کی خواہش تھی کہ وہ بھی حجرہ عائشہ صدیقہؓ میں سردار دو جہاں حضرت محمد ﷺ کے قدموں کے نیچے دفن ہوں مگر کہنے میں تامل تھا۔ نزع کے وقت اس تمنا سے بے تاب تھے۔ آخر اپنے صاحبزادے حضرت عبداللہؓ کو حضرت عائشہ صدیقہؓ کے پاس بھیجا کہ ان سے کہو۔ ”اے ام المؤمنین! عمر آپ کو سلام کہتا ہے اور عرض کرتا ہے کہ اے اپنے رفیقوں کے پہلو میں دفن ہونے کی اجازت دی جائے۔“

حضرت عائشہ صدیقہؓ نے فرمایا ”اگرچہ وہ جگہ میں نے خود اپنے لیے رکھی تھی مگر حضرت عمر فاروقؓ کی خوشی کی خاطر میں یہ قربانی دینے کو تیار ہوں۔“

اس اجازت کے باوجود بھی حضرت عمر فاروقؓ نے وصیت کی کہ ان کا جنازہ حجرہ عائشہ صدیقہؓ تک لے جا کر پھر اجازت طلب کرنا۔ اگر ام المؤمنینؓ حضرت عائشہ صدیقہؓ اجازت دیں تو اندر دفن کر دینا ورنہ عام مسلمانوں کے قبرستان میں لے جانا۔ چنانچہ ایسا ہی کیا گیا اور حضرت عائشہ صدیقہؓ نے دوبارہ اجازت دی تو جنازہ اندر لے جا کر حضرت عمر فاروقؓ کو دفن کر دیا گیا۔ اور یوں حضرت عائشہ صدیقہؓ کے خواب کے مطابق تیسرا چاند بھی ان کے حجرہ مبارک میں اتر گیا۔

حضرت عمر فاروقؓ کے وصال کے بعد حضرت عثمان غنیؓ نے مسند خلافت سنبھالی۔ حضرت عائشہ صدیقہؓ سے روایت ہے کہ رحمت عالم ﷺ نے فرمایا۔ ”اے عثمان! امید ہے کہ اللہ پاک تمہیں ایک قمیض پہنائے گا اگر لوگ اس کو اتارنا چاہیں تو تم مت اتارنا۔“

حضرت عثمان غنیؓ کی خلافت کی مدت بارہ سال کے قریب ہے۔ آپ کی خلافت کا نصف زمانہ سکون اور اطمینان کا دور تھا اس کے بعد لوگوں کو ان سے شکایات پیدا ہوئیں ان لوگوں میں حضرت عائشہ صدیقہؓ کے بھائی محمد بن ابوبکر بھی شامل تھے۔ حضرت عائشہ صدیقہؓ نے اپنے

بھائی کو بلا کر کہا کہ تم باز آ جاؤ لیکن وہ کسی طرح نہ مانے۔ سال کے دستور کے مطابق حضرت عائشہ صدیقہؓ اسی اثنا میں حج کے ارادے سے مکہ معظمہ تشریف لے گئیں۔ آپؓ نے اپنے بھائی محمد بن ابی بکرؓ کو بھی ساتھ لے جانا چاہا مگر وہ آمادہ نہ ہوئے۔ حضرت عائشہ صدیقہؓ کی غیر موجودگی میں باغیوں نے حضرت عثمان غنیؓ کو شہید کر دیا آپؓ حج سے واپس آ رہی تھیں کہ حضرت عثمانؓ کی شہادت کی خبر معلوم ہوئی۔ اس کے بعد حضرت عائشہ صدیقہؓ مکہ مکرمہ واپس چلی گئیں۔

عام لوگوں کو اس حادثہ کی اطلاع ہوئی تو لوگ ہر طرف سے حضرت عائشہ صدیقہؓ کے پاس آنے لگے۔ انہوں نے طلب اصلاح کی دعوت دی اس موقع پر حضرت عائشہ صدیقہؓ نے قرآن پاک کی سورۃ حجرات کی اس آیت کی تلاوت کی اور فرمایا کہ ”اس قوم کی طرح کوئی قوم نہیں جو اس آیت کے حکم ربانی سے اعراض کرتی ہو“ ارشاد خداوندی ہے۔

”اگر مسلمان جماعتیں لڑ جائیں تو دونوں کے درمیان صلح کرادو، پس اگر ایک دوسرے پر ظلم کرے تو ظلم کرنے والے سے لڑو یہاں تک کہ وہ حکم الہی کی طرف رجوع کرے اور جب رجوع کرے تو دونوں میں صلح کرادو، اور انصاف کرو کہ اللہ پاک انصاف کرنے والوں کو پسند کرتا ہے۔“

حضرت عثمان غنیؓ کی شہادت کے بعد حضرت علی المرتضیٰؓ نے منصب سنبھالا تو لوگوں نے ان سے قاتلان عثمان غنیؓ سے قصاص لینے کا مطالبہ کیا آپؓ نے فرمایا کہ لوگ تین حصوں میں منقسم ہیں۔ ایک طبقہ حامی ہے دوسرا باغی جب کہ تیسرا غیر جانبدار ہے۔ تا وقتیکہ لوگ ایک رائے پر جمع نہ ہو جائیں اور دل درست نہ ہو جائیں اس وقت تک قصاص ممکن نہیں۔

حضرت عائشہ صدیقہؓ نے دیکھا اور محسوس کیا کہ اس وقت اس مسئلے کو سلجھانے والا اور کوئی نہیں لہذا انہوں نے اصلاح بین المسلمین کے نظریہ کے تحت خود اس معاملہ کو سلجھانے کا بیڑا اٹھایا۔ چنانچہ حضرت عائشہ صدیقہؓ قافلہ کے ساتھ بصرہ کی طرف روانہ ہوئیں اہمات المؤمنینؓ اور عام مسلمانوں نے وفد تک مشابعت کی۔ لوگ ساتھ چلتے جاتے تھے اور روتے جاتے تھے کہ

”اسلام پر کیا دردناک وقت آیا ہے کہ بھائی بھائی کے خون کا پیا سا ہے، اور مادر اسلام ام المؤمنینؓ حضرت عائشہ صدیقہؓ اپنے بیٹوں کی محبت میں حرمِ خلوت سے نکل رہی ہیں۔“

حضرت علی المرتضیٰ نے جب حضرت عائشہ صدیقہؓ کے قافلہ کی پیش قدمی کا سنا تو آپؓ بھی بصرہ کے ارادہ سے مدینہ منورہ سے چل پڑے۔ آپؓ کے ساتھیوں میں سے بعض نے کہا کہ آپؓ آگے بڑھیں تاکہ مسلمان آپؓ کو دیکھیں تو شاید اللہ پاک ان میں صلح کرا دے۔

مسند احمد بن حنبلؒ کی اس روایت اور اس قسم کی دوسری کئی ایک روایات سے معلوم ہوتا ہے کہ اس پیش قدمی اور جماعت بندی سے مقصود اصلاح و فلاح امت مسلمہ اور صلح و امن کے سوا اور کچھ نہ تھا حضرت عائشہ صدیقہؓ نے بصرہ کے قریب پہنچ کر واقعہ کی اطلاع کے لیے چند اشخاص کو بصرہ روانہ کیا۔ شہر کے عرب سرداروں کو خطوط لکھے جبکہ بصرہ کے بعض روساء کے گھروں پر بھی تشریف لے گئیں اور ان کو اپنی آمد کا مقصد بیان کیا اور تعاون طلب کیا۔

مخالفت اور موافقت کا مظلوم برپا تھا۔ یہ دیکھ کر حضرت عائشہ صدیقہؓ نے ایک نہایت پر جوش اور فصاحت و بلاغت کے جملہ لوازمات سے پر ایک تقریر کی آپؓ نے فرمایا۔

”اے لوگو! مختلف شہروں اور چشموں کے فتنہ پرداز یوں اور اہل مدینہ کے غلاموں نے مل کر اس شہید امیر حضرت عثمان غنیؓ پر الزام لگایا کہ یہ امیر فتنہ پردازی کر رہا ہے اور جب وہ ان کا عیب و نقص ثابت نہ کر سکے تو سرکشی اور بغاوت پر اتر آئے۔ اس طرح ان کے اقوال و افعال کا تضاد و زروشن کی طرح واضح ہو گیا اور انہوں نے وہ خون بہایا جس کا بہانا حرام تھا اور ایک محترم شہر کو خونریزی کے لیے حلال کر لیا اور وہ مال جس کا لوٹنا حرام تھا اسے لوٹ لیا اور وہ ماہ ذی الحجہ میں جس میں کفار تک سے جنگ حرام تھی اور جسے اللہ پاک نے معزز بنایا تھا انہوں نے خون عثمانؓ کے لیے حلال کر لیا۔ میں تم لوگوں کے اس اجتماع سے ان باغیوں کے خلاف مدد چاہتی ہوں تاکہ انہیں سزا دی جائے۔“

حضرت عائشہ صدیقہؓ کی تقریر اس قدر موثر، مدلل اور بلیغ تھی کہ ہر شخص بے اختیار

کہہ اٹھا۔ ”اللہ کی قسم! آپ سچ فرماتی ہیں“ اور اپنی صف سے نکل کر حضرت عائشہ صدیقہؓ کی اصلاح طلب فوج میں جا کر کھڑا ہو گیا۔ اس دوران حضرت علی المرتضیٰؓ بھی اپنی فوج کے ہمراہ بصرہ پہنچ چکے تھے۔

دوسرے روز دونوں طرف سے فوجیں آراستہ ہو کر میدان میں نکلیں حکیم نامی ایک شخص گورنر بصرہ کی فوج کا افسر تھا۔ اس نے خود جنگ میں پیش قدمی کی۔ حضرت عائشہ صدیقہؓ نے اپنے ساتھیوں کو سکون اور صبر و تحمل کا مظاہرہ کرنے کا حکم دیا لیکن حکیم کسی طرح باز نہ آیا تو حضرت عائشہ صدیقہؓ نے حالات کی نزاکت کا اندازہ کر کے اپنی فوج کو پیچھے ہٹا لیا اور دوسرے میدان میں لاکھڑا کر دیا دراصل حضرت عائشہ صدیقہؓ کا مقصد صرف اور صرف اصلاح بین المسلمین تھا۔ آپ خون خرابے سے ہر ممکن گریز کر رہی تھیں۔

حضرت علی المرتضیٰؓ مدینہ منورہ سے سات سو آدمی لے کر چلے تھے۔ کوفہ سے سات ہزار آدمی آپ کے ساتھ ہوئے بصرہ پہنچتے پہنچتے بیس ہزار کا اجتماع ہو گیا۔ حضرت عائشہ صدیقہؓ کے ہمراہ تیس ہزار آدمی تھے دونوں فوجیں آمنے سامنے ہوئی تو ہر مسلمان کا دل خون کے آنسو رو رہا تھا کہ کل تک جو تلواریں دشمنان اسلام کے سر قلم کرتی تھیں اب اپنے ہی بھائیوں کے مقابل آگئی ہیں۔

اس صورت حال میں دونوں جانب سے بعض لوگوں نے باہمی صلح کے لیے کوششیں شروع کر دیں۔ وہ نہیں چاہتے تھے کہ معاملہ بڑھ کر جنگ کی نوبت تک پہنچے کیونکہ سبائی دونوں کو آپس میں لڑانا چاہتے تھے۔ صلح جو اشخاص کی کاوشیں باز آ رہی تھیں اور سب نے صلح پر رضامندی ظاہر کی۔

اب ہر فریق مطمئن ہو گیا اور جنگ و جدل کا خیال ان کے دلوں سے محو ہو گیا۔ صلح کے احکام اور دیگر معاملات اٹھن و اٹھنی کے ساتھ طے ہو جانے میں اب کوئی شک و شبہ نہیں رہا تھا۔ لیکن قاتلان عثمان فریق نے جب یہ دیکھا کہ اگر حقیقت میں دونوں فریقین میں صلح ہوگئی تو پھر وہ



محفوظ نہیں رہ سکتے اور ہر حال میں ان سے قصاص لیا جائے گا۔ انہوں نے باہمی مشورہ سے حضرت عائشہ صدیقہؓ کے لشکر پر پیش قدمی کر کے بھرپور حملہ کر دیا۔ جبکہ وہ رات کے پچھلے پہر آرام کی نیند سو رہا تھا۔ دفعتاً ان چند شرازتوں نے ہر طرف آگ لگا دی۔ حضرت علی المرتضیٰؓ لوگوں کو روک رہے تھے۔ مگر کوئی نہیں سنتا تھا ہر شخص بدحواس ہو کر ہتھیار کی طرف لپک رہا تھا دونوں فریقین یہ سمجھے کہ دوسرے نے بدعہدی کر کے حملہ کیا ہے۔

شور و غل سن کر حضرت عائشہ صدیقہؓ نے دریافت کیا تو آپؓ کو بتایا گیا کہ دوسری طرف کے لشکر نے ہمارے لشکر پر حملہ کر دیا ہے حضرت عائشہ صدیقہؓ کو پریشانی لاحق ہوئی کیونکہ آپؓ تو اصلاح بین المسلمین کے جذبہ کے تحت آئی تھیں۔ بصرہ کے قاضی حضرت کعبؓ نے حضرت عائشہ صدیقہؓ سے عرض کی کہ آپؓ سوار ہو کر چلیں شاید آپؓ کی وجہ سے لوگ قتل و قتال سے رک کر صلح کر لیں۔ چنانچہ پھر مادامت ام المومنینؓ حضرت عائشہ صدیقہؓ اصلاح صلح کے جذبہ کے ساتھ ایک اہنی ہودج میں اونٹ پر سوار ہو کر اپنی فوج کے قلب میں پہنچیں۔ حضرت علیؓ، حضرت زبیرؓ، اور حضرت طلحہؓ سب حضرات اس جنگ کو روکنے کی کوشش فرما رہے تھے۔ انہیں کوششوں میں حضرت زبیرؓ اور حضرت طلحہؓ جیسے جید اور اکابر صحابہؓ نے جام شہادت نوش فرمایا۔

دو پہر تک تو یہ جنگ نہایت خونخوار طریقے سے جاری رہی لیکن دو پہر کے بعد اس میں کافی کمی آگئی۔ حضرت عائشہ صدیقہؓ کے سپاہی فریق مخالف کے سپاہیوں کے صرف ہاتھ اور پاؤں پروار کرتے تھے۔ کیونکہ وہ ہر ممکن طریقہ سے ان کی جانوں کو بچانا چاہتے تھے وہ نہیں چاہتے تھے کہ اپنے ہاتھ سے اپنے بھائی کو قتل کریں کیونکہ ان کا مقصود اس غیر متوقع جنگ کو روک دینا تھا لیکن قاتلان عثمان غنیؓ کی کوشش بالکل برعکس تھی۔

حضرت عائشہ صدیقہؓ کا اونٹ اپنی جگہ پر کھڑا تھا اہنی ہودج تیروں کی مسلسل بارش سے چھلنی ہو رہا تھا حملہ آوروں میں سے جو شخص ادھر کا رخ کرتا وہاں زندہ بچ کر نہ جاتا۔ مومنین کی ماں کے بیٹے اپنی والدہ پر اپنی جانوں کو قربان کر رہے تھے۔ اس طرح 70 آدمیوں نے حضرت

عائشہ صدیقہؓ کی حفاظت کرتے ہوئے جائیں دیں۔ اس دوران ایک سپاہی نے آکر حضرت عائشہ صدیقہؓ کے اونٹ کے کوچوں پر ایسی تلواریں ماری کہ اونٹ وحرام سے نیچے گر پڑا۔ حضرت عمار بن یاسر اور محمد بن ابی بکرؓ نے دوڑ کر حضرت عائشہ صدیقہؓ کے ہودج کو سنبھالا اتنے میں حضرت علی المرتضیٰؓ وہاں پہنچ گئے آپ نے حضرت عائشہ صدیقہؓ کو ایک بصری رئیس کے ہاں اتارا جبکہ ام المومنینؓ کی فوج کے تمام زخمیوں نے بھی وہاں آکر پناہ لی۔ چند دنوں کے بعد حضرت علیؓ نے محمد بن ابی بکرؓ کی نگرانی میں 40 معزز عورتوں کے ہمراہ حضرت عائشہ صدیقہؓ کو مدینہ منورہ کی جانب روانہ کیا۔ خود بھی دور تک مشابیت کی۔ چلتے وقت حضرت عائشہ صدیقہؓ نے فرمایا کہ مجھے علیؓ سے نہ کسی قسم کی کدورت تھی اور نہ اب ہے۔

ہجری کا سن 58 تھا اور رمضان المبارک کا مہینہ تھا۔ حضرت عائشہ صدیقہؓ بیمار پڑ گئیں چند روز تک ریحیں کوئی خیرت دریافت کرنا تو سب کو ایک ہی جواب دیتیں کہ ”اچھی ہوں“ جو لوگ عیادت کو آتے اور بشارت دیتے تو فرماتیں ”اے کاش میں پتھر ہوتی، اے کاش میں کسی جنگل کی جڑی بوٹی ہوتی“۔

مرض الموت میں حضرت عائشہ صدیقہؓ نے وصیت فرمائی کہ ”مجھے دیگر ازواج مطہرات کے ساتھ جنت البقیع میں دفن کیا جائے اور رات کو ہی دفن کر دی جاؤں صبح کا انتظار نہ کیا جائے“۔ رمضان المبارک کی سترہ تاریخ تھی کہ نماز وتر کے بعد رات کے وقت حضرت عائشہ صدیقہؓ مالک حقیقی سے جا ملیں۔ امام ابن جوزیؒ نے اس وقت آپؓ کی عمر پاک 66 سال بیان کی ہے۔ علامہ ذہبیؒ کا بیان 63 سال کا ہے جبکہ ابن عقیبہؒ نے 70 سال کے لگ بھگ حضرت عائشہ صدیقہؓ کی عمر بوقت وفات لکھی ہے۔



## حضرت حفصہ بنت عمرؓ

وقت کا پچھی مستقل حرامی کے ساتھ جو پرواز ہے۔ یہ شافع عشر، ساتی کوثر، نبی آخر  
 ﷺ کی بعثت سے پانچ سال پہلے کا دور ہے اور تعمیر کعبہ کی تجدید کا مرحلہ درپیش ہے۔ تعمیر کی تکمیل  
 کے بعد حجر اسود کی تنصیب کا لمحہ قریب آتا ہے تو سرزمین عرب کا ہر قبیلہ یہ سعادت حاصل کرنا چاہتا  
 ہے کہ حجر اسود نصب کرنے کا کام اس کے ہاتھوں سرانجام پائے۔ کوئی بھی اس نعمت سے دستبردار  
 ہونے کو تیار نہیں تواری میانون سے باہر آنے اور خنجر ہوا میں لہرانے کو تیار ہیں۔ خطرہ ہے کہ یہ  
 قبائلی کشمکش کہیں کشت و خون کے ایک لامتناہی سلسلے میں نہ بدل جائے کہ اسی اثنا میں اعزاز و افتخار  
 کی جنگ چھڑنے سے پہلے اہل علم و دانش اس فیصلے پر پہنچتے ہیں کہ کل صبح کے سہانے لمحات میں جو  
 شخص سب سے پہلے بیت اللہ میں تشریف لائے اسے حجر اسود نصب کرنے کے اعزاز سے  
 نوازا جائے۔

تمام قبائل اس فیصلے پر اتفاق کر کے جب شب بھر کی استراحت کے بعد صبح سویرے  
 اللہ کے گھر دوڑے ہوئے آتے ہیں تو کیا دیکھتے ہیں کہ رہبر کائنات حضرت محمد ﷺ وہاں پہلے  
 سے موجود ہیں۔ متفقہ فیصلے کے مطابق سب کی نگاہیں ہادی کون و مکان ﷺ پر لگی ہیں خلق مجسم  
 ، رحمت دو عالم ﷺ ایک بڑی چادر منگواتے ہیں حجر اسود کو اٹھا کر اس کے درمیان میں رکھتے ہیں  
 اور تمام قبائل کے تمام سرداروں کو بلا کر فرماتے ہیں کہ سب مل کر اس چادر کو اوپر اٹھاؤ اور وہاں تک  
 لے جاؤ جہاں حجر اسود نصب کرنا ہے۔ ارشاد محبوب رب العالمین ﷺ کی تعمیل ہوتی ہے۔ اب  
 سردار کائنات ﷺ اپنے مبارک و حبرک ہاتھوں سے حجر اسود کو اٹھا کر اس کی جگہ پر نصب کر دیتے  
 ہیں۔ یوں منصف اعظم ﷺ کے حکمت افروز طرز عمل سے تمام قبائل اپنے آپ کو حجر اسود کی

تنصیب کی سعادت میں برابر کا شریک سمجھتے ہوئے شاداں و فرحاں گھروں کو لوٹتے ہیں۔  
 مکہ معظمہ کے ان قبائل میں ایک ممتاز و منفرد قبیلہ عدی بھی ہے جس کی نمایاں شخصیت کا  
 نام خطاب بن نفیل ہے۔ خطاب بن نفیل کا ایک جرات مند، دلیر اور نڈر بیٹا عمر ہے۔ عمر بن خطاب  
 کی زوجہ کا نام زینب بنت مظعون ہے۔ جب اس قبیلے کے افراد حجر اسود کی تنصیب کے مرحلے کو  
 طے کرنے کے بعد گھر لوٹتے ہیں تو عمر بن خطاب کے ہاں ایک چاندی بچی جنم لیتی ہے جس کا نام  
 وہ حفصہ رکھتے ہیں۔ (واقدی، ابن سعد، مستدرک حاکم)

اس بچی کی عمر جب ۴ سال کی ہوتی ہے تو سرزمین غرب کا ایک صادق اور امین کے نام  
 القابات سے پکارا جانے والا شخص محمد ﷺ بن عبد اللہ اپنی نبوت اور رسالت کا اعلان کرتا ہے۔ اس  
 نبی آخر الزماں حضرت محمد مصطفیٰ ﷺ کی اس بچی کے والدین پہلے تو مخالفت کرتے ہیں بلکہ اس  
 بچی کا والد عمر بن خطاب تو یہاں تک مخالفت کی انتہا کو پہنچتا ہے کہ ختم المرسلین ﷺ کو (نعوذ باللہ  
 ) قتل کرنے کے ارادے سے گھر سے نکلتا ہے مگر رحمت حق کو کچھ اور ہی منظور ہوتا ہے اور وہ قتل  
 کرنے کی بجائے ہادی برحق ﷺ کیلئے خود قتل ہونے کو تیار ہو جاتا ہے اور یوں مشرف بہ اسلام ہو  
 کر دین و دنیا کی سرخروئی پاتا ہے۔ عمر بن خطاب سے حضرت عمر فاروق اعظمؓ بن جاتا ہے اس  
 وقت اس بچی حفصہ کی عمر دس سال کی ہوتی ہے۔ اس کی ماں زینب بنت مظعون بھی دائرہ اسلام  
 میں داخل ہو جاتی ہیں اور اس طرح دونوں میاں بیوی رحمتہ للعالمین ﷺ کے عشق میں سرشار ہو کر  
 دین اسلام کی خدمت میں ہمہ تن مصروف ہو جاتے ہیں۔ بچی حفصہ کی والدہ محترمہ حضرت زینب  
 بنت مظعون ہجرت مدینہ سے پہلے ہی اللہ کو پیاری ہو جاتی ہیں اور انہیں مکہ مکرمہ میں سپرد خاک کر  
 دیا جاتا ہے۔

اس بچی کا والد کی طرف سے سلسلہ نسب یہ ہے :- حفصہ بنت عمر بن خطاب بن نفیل بن عبد العزیٰ  
 بن رباح بن عبد اللہ بن قرط بن زراح بن عدی بن کعب بن لوی جبکہ والدہ کی طرف سے سلسلہ  
 نسب یہ ہے :- حفصہ بنت زینب بنت مظعون بن حبیب بن وہب بن حذافہ (المعجم الکبیر)

حضرت عمر بن خطابؓ کی ہمشیرہ حضرت فاطمہؓ اور ان کے شوہر حضرت سعید بن زید بن عمروؓ پہلے ہی مشرف بہ اسلام ہو چکے تھے۔ جب حضرت عمر بن خطابؓ مسلمان ہو گئے تو آپؐ کے کنبہ کے باقی تمام افراد بھی دولت ایمان سے مالا مال ہو گئے۔ ہونہار بچی حفصہ نے ہوش سنبھالا تو اپنے ارد گرد اسلامی ماحول کی آب و تاب دیکھی۔ والد محترم حضرت عمر بن خطابؓ کو بانگِ دہل اسلام کا پرچار کرتے ہوئے دیکھا چچا، ماموں، پھوپھی، سبھی اسلامی رنگ میں رنگے جا چکے تھے۔

انہی دنوں بنوہم کے ایک نوجوان حضرت حمیس بن حذافہؓ بھی نے حضرت ابو بکر صدیقؓ کی تبلیغ سے متاثر ہو کر اسلام قبول کر لیا تھا۔ رسولِ رحمت ﷺ نے دائرہ اسلام میں داخل ہونے والوں کی تعلیم و تربیت کے لیے دار ارقم کو ابھی اپنا مرکز نہیں بنایا تھا۔ دشمنان اسلام قریش مکہ کو جب قبیلہ بنوہم کے اس نوجوان حضرت حمیس بن حذافہؓ کے مسلمان ہونے کا علم ہوا تو انہیں سخت طیش آیا۔ انہوں نے اس نوجوان پر بھی ظلم و ستم اور مصائب و مشکلات کی انتہا کر دی۔ چنانچہ حضرت حمیس بن حذافہؓ بھی اس قافلے میں شریک تھے جسے رسول اکرم ﷺ نے حبشہ کی جانب ہجرت کرنے کا حکم صادر فرمایا تھا لیکن حضرت حمیس بن حذافہؓ کو مکہ کی گلیاں یاد آتیں۔ نبی رحمت ﷺ کی باتیں یاد آتیں۔ یہ شدت جذبات اور حدت محسوسات اس حد تک بڑھی کہ حضرت حمیس بن حذافہؓ بالآخر حبشہ کو خدا حافظ کہہ کر واپس مکہ معظمہ تشریف لے آئے اور وہ تمام ظلم و ستم انتہائی خندہ پیشانی اور حوصلہ و ہمت سے برداشت کیے جو مشرکین مکہ کی جانب سے مسلمانوں پر ڈھائے جاتے رہے۔ جب حضرت عمر بن خطابؓ کی ہونہار بیٹی حضرت حفصہؓ نے جوانی کی دلہیز پر قدم رکھا تو حضرت عمر بن خطابؓ نے اپنی نیک بخت صاحبزادی حضرت حفصہؓ کے لیے بنوہم کے اسی نوجوان حضرت حمیس بن حذافہؓ کا رشتہ پسند فرمایا اور ان سے حضرت حفصہؓ بنت عمرؓ کی شادی ہو گئی۔ حضرت حفصہؓ بچپن ہی سے اپنے والد محترم کی طرح انتہائی صاف گو، بے خوف اور نڈر مزاج شخصیں۔ شادی کے بعد والدین کے گھر سے رخصت ہو کر سرال پہنچیں اور ہنسی خوشی زندگی کے دن گزارنے لگیں۔

نبوت کے تیرہویں سال رہبر کائنات حضرت محمد ﷺ نے مدینہ منورہ کی جانب مسلمانوں کو ہجرت کرنے کا حکم دیا تو مسلمانوں نے خوشی کے ساتھ چپکے چپکے مکہ معظمہ سے رخصت ہونا شروع کیا۔ اس وقت دشمنان اسلام مشرکین مکہ کے ظلم و ستم کا دور دورہ تھا۔ وہ مسلمانوں کی راہ میں روڑے انکار ہے تھے۔ انہیں نہ تو مکہ معظمہ میں چین سے بیٹھنے دیتے تھے اور نہ ہی مدینہ منورہ جانے دیتے تھے۔ جب حضرت حفصہؓ کے والد محترم حضرت عمر فاروقؓ نے مدینہ منورہ جانے کا ارادہ فرمایا تو انتہائی بے باکی اور حوصلہ مندی کے ساتھ اپنی ہجرت کا اعلان فرمایا۔ ان کے جاہ و جلال کے سامنے کوئی مشرک نہ ٹھہر سکا۔ حضرت عمر فاروقؓ نے اپنے ساتھ اپنی بیٹی حضرت حفصہؓ اور ان کے شوہر حضرت حمیس بن حذافہؓ کو بھی لے لیا۔ یہ سب لوگ علی الاعلان، کھلم کھلا، انتہائی جرات و بے باکی کے ساتھ مکہ مکرمہ سے نکلے اور مدینہ منورہ روانہ ہو گئے جبکہ کفار مکہ منہ دیکھتے رہ گئے اور کچھ نہ کر سکے۔

حضرت حمیس بن حذافہؓ کی یہ دوسری ہجرت تھی۔ اس دفعہ ان کے ہمراہ ابھی ہمدرد نمکسار بیوی حضرت حفصہ بنت عمرؓ بھی تھیں۔ دونوں میاں بیوی ہجرت کی سعادت بے پایاں حاصل کرتے ہوئے مدینہ منورہ پہنچے۔ یہاں پر رفاعہ بن عبدالمندرنے ان کا استقبال کیا اور عزت و احترام سے اپنے گھر ٹھہرایا۔ جب رسول رحمت ﷺ مدینہ منورہ پہنچے تو آپ ﷺ نے مہاجرین اور انصار میں باہمی اخوت اور بھائی چارے کا نظام قائم کیا۔ سرور کائنات ﷺ نے اس موقع پر حضرت حمیس بن حذافہؓ اور حضرت ابوعمیس بن جبرؓ انصاری کے درمیان رشتہ مواجات قائم کیا۔ دربار رسالت ماب ﷺ کی جانب سے دونوں صحابی دینی بھائی چارے پر بہت خوش ہوئے۔ دونوں میدان جنگ کے شہسوار تھے۔

حضرت حفصہ بنت عمرؓ حضرت عمرؓ اپنے شوہر حضرت حمیس بن حذافہؓ کے ساتھ مدینہ منورہ میں ہنسی خوشی زندگی بسر کرتے ہوئے اسلامی تعلیمات سے فیض یاب ہونے لگیں۔ حضرت حفصہ بنت عمرؓ نے خاص طور پر یہ اہتمام کیا کہ حضرت جبریل علیہ السلام جو قرآنی آیات لے کر رسول

اکرم ﷺ کے پاس تشریف لاتے۔ آپ انہیں سرور کائنات ﷺ سے سن کر زبانی یاد کر لیتیں اور آیات کے معانی و مطالب پر خوب غور و فکر کرتیں اور ٹھکر و تدبیر کے ساتھ ہر مسئلے کو سمجھنے کی کوشش کرتیں جبکہ آپ کے شوہر حضرت حمیس بن حذافہ شوق شہادت اور جذبہ جہاد کی سرشاری کے ساتھ میدان جنگ میں مشرکین کے مقابلے کے لیے تیاری کرتے رہتے۔

بالآخر حضرت حمیس بن حذافہ کی خواہش اور تینا بر آئی اور ۲ ہجری کو مدینہ منورہ میں یہ خبر گردش کرنے لگی کہ دشمنان اسلام قریش مکہ پوری تیاری کے ساتھ سامان جنگ سے لیس ہو کر مسلمانوں کو ختم کرنے کے ارادہ سے مدینہ منورہ کی طرف چل پڑے ہیں۔ ادھر سرکار دو عالم ﷺ نے جب یہ اطلاع سنی تو آپ ﷺ نے مسلمانوں کے ساتھ محض رب قدر پر بھروسہ کرتے ہوئے مقام بدر پر پہنچ کر ابو جہل کے لشکر کا انتظار کرنے لگے اس موقع پر سید المرسلین ﷺ نے رب تعالیٰ کے حضور یہ عرض کی کہ ”اگر آج یہ مٹھی بھر جماعت ختم ہو گئی تو روئے زمین پر تیری عبادت کرنے والا کوئی نہیں رہے گا۔“

مسلمانوں کے اس لشکر میں حضرت حصہ بنت عمرؓ کے شوہر حضرت حمیس بن حذافہؓ بھی جذبہ جہاد سے سرشار ہو کر سر پر کفن باندھے جام شہادت نوش کرنے کے لیے میدان کارزار میں اترے۔ انکے ساتھ حضرت حصہ بنت عمرؓ کے والد محترم حضرت عمر فاروقؓ، چچا حضرت زید بن خطابؓ، ماموں حضرت عثمان بن مظعونؓ، حضرت قدامہ بن مظعونؓ اور حضرت عبداللہ بن مظعونؓ بھی میدان بدر میں داد شجاعت دینے کے لیے پہنچے۔

مبارزت کے مرحلے سے گزر کر جب عام لڑائی شروع ہوئی تو حضرت حصہ بنت عمرؓ کے شوہر حضرت حمیس بن حذافہؓ بھی دشمنان اسلام کی صفیں چیرتے ہوئے مسلسل آگے بڑھنے لگے آپ نے اس موقع پر بہادری اور شجاعت کے کمال جو ہر دکھائے اور اس بے خوفی اور بے باکی کے ساتھ دشمن کا مقابلہ کیا کہ چشم فلک حیران اور دشمنان اسلام پریشان ہو گئے۔ آپ کافی دیر تک کفار مکہ سے نبرد آزما رہے۔ اس دوران آپ کے جسم پر کافی گہرے زخم آئے۔ لڑائی ختم ہوئی اور



فتح و نصرت مسلمانوں کا مقدر ٹھہری، سپہ سالار اعظم حضرت محمد ﷺ اپنے جانثار صحابہ عظام کے ہمراہ تین روز تک میدان بدر میں قیام پذیر رہے۔

تین روز کے بعد مجاہدین اسلام کا قافلہ سرزاد دو عالم ﷺ کی قیادت میں فتح و نصرت کے جھنڈے لہراتا ہوا مدینہ منورہ کی طرف روانہ ہوا۔ حضرت حفصہ بنت عمرؓ نے جب اپنے شوہر کو سخت زخمی حالت میں دیکھا تو انکی بہادری، دلیری، بے باکی اور جرات و شجاعت کی تعریف کی اور فرط انبساط سے سورہ انفال کی یہ آیات پڑھنا شروع کر دیں جو معرکہ بدر کی مناسبت سے نازل ہوئیں تھیں:

”اور یہ بات اللہ تعالیٰ نے تمہیں اس لئے بتادی کہ تمہیں خوشخبری ہو اور تمہارے دل اس سے مطمئن ہو جائیں ورنہ مد تو جب بھی ہوتی ہے اللہ تعالیٰ کی طرف سے ہوتی ہے یقیناً اللہ تعالیٰ زبردست اور دانا ہے“ حضرت حفصہ بنت عمرؓ از حد عابدہ، زاہدہ، قاریہ، ادیبہ، فصیحہ البیان، بلیغہ الکلام اور زود فہم تھیں۔ آپؓ نے ان آیات ربانی میں نصرت الہی کا مژدہ خوش آگئیں سنا تو مسرت کا اظہار کیا اور انتہائی ہمدردی، شفقت و محبت اور توجہ سے اپنے شوہر کے زخموں کا علاج کرنے میں مصروف ہو گئیں۔ آپؓ کی دیکھ بھال اور حصار داری سے زخم قدرے ٹھیک تو ہوئے مگر پوری طرح مندمل نہ ہو سکے۔ رب کائنات کو یہی منظور تھا کہ حضرت حفصہ بنت عمرؓ کے شوہر حضرت حمیس بن حذافہؓ کو شہادت کے درجے پر فائز کیا جائے۔ چنانچہ حضرت حمیس بن حذافہؓ بھی زخموں کی تاب نہ لاتے ہوئے اللہ تعالیٰ کی بارگاہِ رحمت میں حاضر ہو گئے اور ان کا نام ان شہداء کی فہرست میں درج کر لیا گیا جن کے بارے میں رب العزت نے ارشاد فرمایا کہ انہیں مردہ مت کہو بلکہ وہ تو زندہ ہیں اور انہیں رب قدر کے ہاں رزق سے شاد کام کیا جاتا ہے۔

جب رحمتہ للعالمین ﷺ کو حضرت حمیس بن حذافہؓ کی خبر ملی تو آپ ﷺ نے انہیں جنت البقیع میں حضرت حفصہ بنت عمرؓ کے ماموں حضرت عثمان بن مظعونؓ کی قبر کے پہلو میں دفن کرنے کا حکم صادر فرمایا۔ اس موقع پر سرور کائنات ﷺ نے حضرت حمیس بن حذافہؓ کی نماز

حضرت حفصہ بنت عمرؓ کے لیے یہ بہت بڑا صدمہ تھا۔ عین عالم شباب میں حضرت حفصہ بنت عمرؓ بیوہ ہو گئیں۔ اس وقت ان کی عمر اٹھارہ سال جبکہ بعض روایات کے مطابق اکیس سال تھی۔ حضرت حفصہ بنت عمرؓ پر غموں کا پہاڑ ٹوٹ پڑا لیکن حضرت حفصہ بنت عمرؓ نے اللہ تعالیٰ کی رضا کو پیش نظر رکھتے ہوئے کمال صبر و استقامت اور تحمل کا مظاہرہ کیا۔ آپؓ ہمہ تن اللہ تعالیٰ کی عبادت میں مصروف ہو گئیں۔ کثرت تلاوت اور کثرت صیام کو شعار اور معمول بنا لیا۔ حضرت عمر فاروقؓ اپنی بیٹی کے گھر کو یوں اجڑاتا ہوا دیکھ کر بہت پریشان ہوئے اور افسردہ افسردہ رہنے لگے آپؓ لمحہ بہ لمحہ اپنی بیٹی کے مستقبل کے بارے میں سوچ و پکار میں رہتے بیٹی کے چہرے پر نیکی، تقویٰ اور مصیبت کے ساتھ ساتھ بیوگی کی زردی دیکھ کر حضرت عمر فاروقؓ اضطراب محسوس کرنے لگے۔ حضرت عمر فاروقؓ اسی سوچ و پکار ہی میں تھے کہ انہی دنوں حضرت عثمانؓ کی صاحبزادی حضرت رقیہؓ کا شیت ایزدی سے انتقال ہو گیا۔ حضرت عمر فاروقؓ کی توجہ معاً اس طرف گئی کہ کیوں نہ حضرت حفصہؓ کا نکاح حضرت عثمانؓ غنیؓ سے کرادیں۔ یہ سوچ کر اور بڑی آس و امید لے کر حضرت عمر فاروقؓ نے حضرت عثمانؓ کے گھر کی راہ لی۔ چنانچہ حضرت عمر فاروقؓ نے حضرت عثمانؓ غنیؓ کے پاس پہنچ کر ان سے فرمایا کہ:

”میں آج ایک خاص مقصد اور تجویز لے کر آپ کے پاس آیا ہوں۔“

حضرت عثمانؓ غنیؓ نے کہا ”فرمائیے! کیا حکم ہے؟“

حضرت عمر فاروقؓ نے فرمایا ”مجھے حضرت رقیہؓ کے فوت ہونے کا اذ حد دکھ ہے۔ ساتھ ہی مجھے اس بات کا غم بھی ہے کہ میری بیٹی حضرت حفصہؓ بیوہ ہو گئی ہے اس کا حل میرے ذہن میں یہی آیا ہے کہ اگر آپؓ چاہیں تو میں اپنی بیٹی حضرت حفصہؓ کا نکاح آپؓ سے کر دوں۔“

حضرت عثمانؓ غنیؓ نے حضرت عمر فاروقؓ کی ساری بات سن کر فرمایا ”مجھے کچھ سوچنے کی

مہلت دیجیے۔“

حضرت عمر فاروقؓ چند دن گزرنے کے بعد دوبارہ حضرت عثمان غنیؓ سے ملے اور پوچھا  
 ”کیا آپ نے حضرت حفصہؓ سے نکاح بارے میں سوچ لیا؟“

حضرت عثمان غنیؓ نے فرمایا ”میرا ابھی شادی کا ارادہ نہیں“ یہاں سے مایوس ہو کر  
 حضرت عمر فاروقؓ چلے تو راستے میں اپنے ایک اور دوست حضرت ابو بکر صدیقؓ کا خیال آیا۔ اس  
 خیال کے دل میں جاگزیں ہوتے ہی حضرت عمر فاروقؓ نے حضرت ابو بکر صدیقؓ کے گھر کی راہ  
 لی۔ وہاں پہنچ کر حضرت عمر فاروقؓ نے حضرت ابو بکر صدیقؓ کو عندیہ ظاہر کیا کہ وہ اپنی بیٹی حضرت  
 حفصہؓ ان کے حوالہ عقد میں دینے کا ارادہ رکھتے ہیں۔ حضرت ابو بکر صدیقؓ نے حضرت عمر فاروقؓ  
 کی زبان سے جب یہ تجویز سنی تو پہلے قدرے مسکرائے اور پھر خاموش ہو گئے۔ حضرت ابو بکر  
 صدیقؓ نے نگاہیں جھکا لیں اور کوئی جواب نہ دیا۔ (صحیح بخاری)

حضرت عثمان غنیؓ کے انکار اور حضرت ابو بکر صدیقؓ کی خاموشی سے حضرت عمر فاروقؓ  
 کو اذ حد حیرت ہوئی۔ انہیں اپنے دونوں دوستوں پر بڑا مان تھا۔ انہیں یہ توقع ہی نہ تھی کہ ان کی  
 پیش کش کو یوں نظر التفات سے نہیں دیکھا جائے گا۔ بلکہ ان کا دلی خیال تو یہ تھا کہ ان کے دوست  
 اس پیش کش سے خوش اور شادمان ہونگے۔ حضرت عمر فاروقؓ کا خیال تھا کہ ان کی دینی  
 خدمات، مخلصانہ رفاقت، اور بے لوث دوستی کو پیش نظر رکھتے ہوئے میرے دوست میرے ساتھ  
 رشتہ داری کو اپنے لیے باعث اعزاز سمجھیں گے۔ مگر ایسا نہ ہوا اور یوں حضرت عمر فاروقؓ دل شکستہ  
 ہو کر گھر لوٹ آئے۔ حضرت عمر فاروقؓ کو اس بات کا ایک عرصہ تک ملال رہا۔ ایک دن حضرت عمر  
 فاروقؓ نے اپنی ساری پریشانی کا تمام تر حال رحمتہ للعالمین حضرت محمد مصطفیٰ ﷺ سے بیان کیا اور  
 بتایا کہ حضرت عثمان غنیؓ نے کس طرح صاف انکار کر دیا اور حضرت ابو بکر صدیقؓ نے کس طرح مکمل  
 خاموشی اختیار کر لی۔ ختم المرسلین ﷺ نے حضرت عمر فاروقؓ کی ساری بات کو انتہائی سکون اور تحمل  
 کے ساتھ سنا اور پھر ساقی کو روک کر ﷺ نے مسکراتے ہوئے ایک تاریخی جملہ ارشاد فرمایا۔

”اے عمر! گھبراؤ نہیں! غم نہ کرو، پریشان نہ ہو، اطمینان رکھو حفصہؓ سے وہ شخص شادی

کرے گا جو عثمان سے بہتر ہے اور عثمان کی شادی اس سے ہوگی جو حصہ سے بہتر ہے۔“

معلم کائنات حضرت محمد مصطفیٰ ﷺ کی زبان اقدس سے یہ جملہ سن کر حضرت عمرؓ شادمان بھی ہوئے اور جرمان بھی اور ان کی تمام تر پریشانی جاتی رہی۔ آپ فرحت و حیرت کے طے جے جذبات کے ساتھ یہ سوچنے لگے کہ آخر یہ کیسے ہوگا! چند دن بعد رسول مکرّم ﷺ نے اپنی نخت جگر حضرت ام کلثومؓ کا نکاح حضرت عثمان غنیؓ سے کر دیا تو حضرت عمر فاروقؓ کو خوشی ہوئی کہ رسول اللہ ﷺ کی ایک بات تو پوری ہوگئی کہ حضرت عثمان غنیؓ کی شادی اس سے ہوگی جو حصہ سے بہتر ہو گی اور واقعاً رسول مکرّم ﷺ کی بیٹی حضرت ام کلثومؓ حضرت عمر فاروقؓ کی بیٹی حضرت حصہ سے بہتر تھیں۔

اب حضرت عمر فاروقؓ کو آنحضرت ﷺ کی اس بات کے پورا ہونے کا انتظار تھا کہ حصہ سے وہ شخص شادی کرے گا جو عثمان سے بہتر ہے۔ حضرت عمر فاروقؓ سوچ میں پڑ گئے کہ اس کی صورت کیا ہوگی۔ وہ کون شخص ہوگا جو عثمان سے بہتر ہوگا اور اس سے میری بیٹی حصہ کی شادی ہوگی۔

حضرت عمر فاروقؓ کے شب و روز اسی فکر میں گزرنے لگے۔ وقت پر لگا کر اڑتا رہا۔ بالآخر وہ لمحہ سعید آئی گیا جب ختم المرسلین ﷺ نے خود حضرت حصہ سے شادی کا اظہار کیا۔ یہ خبر سن کر حضرت عمر فاروقؓ کی خوشی کی انتہا نہ رہی۔ ان کے وہم و گمان میں بھی نہیں تھا کہ ان کلمہ بیٹی حضرت حصہؓ کو یہ اعزاز اور شرف حاصل ہوگا کہ وہ ام المومنین کے مرتبہ ذیشان پر فائز ہوگی۔ وہ شایع محمد ﷺ کے آنگن کی رونق اور راحت بنے گی۔ اب حضرت عمر فاروقؓ کے دل کا تمام بوجھ ناقابل بیان خوشی اور مسرت میں بدل گیا۔ اب ان کی بیٹی محبوب رب العالمین ﷺ کی رفیقہ حیات بننے والی تھیں اور یہ وہ اعزاز ہے کہ جس کی مثال دنیا میں نہیں ملتی۔ یہ ہجری کا تیسرا سال تھا اور شعبان کا تبرک مہینہ تھا۔ جب حضرت حصہؓ کا نکاح سرور کائنات ﷺ سے طے ہوا۔ اور یوں حضرت حصہؓ ہادی کون و ممالک حضرت محمد ﷺ کے جلالہ عقد میں آئیں۔ یہ غزوہ احد سے

پہلے کا واقعہ ہے۔ اس سے پہلے حضرت سوڈہ بنت زبیر اور حضرت عائشہ بنت ابی بکر سردار دو عالم ﷺ کی زوجیت میں تھیں۔ (طبقات ابن سعد، فتح الباری، انساب الاشراف)

جب آنحضرت ﷺ کا حضرت حفصہ بنت عمرؓ سے نکاح ہو چکا تو حضرت ابو بکر صدیق نے حضرت عمر فاروقؓ کو انکشاف کیا کہ ان کی تجویز سن کر انہوں نے خاموشی کیوں اختیار کی تھی اور یہ کہ حضرت عثمان غنیؓ نے کیوں انکار کیا تھا۔ اس کی وجہ یہ تھی کہ ان دونوں حضرات کو رسول مکرم ﷺ کا عندیہ معلوم تھا۔ (بخاری، مسند احمد، نسائی)

حضرت عمر فاروقؓ نے اپنی بیٹی حضرت حفصہؓ کو یہ نصیحت کر کے رخصت کیا۔

”بیٹا! دیکھنا کسی طرح بھی عائشہؓ سے مقابلہ نہ کرنا۔ وہ تجھ سے کہیں بہتر ہے۔ میری اس بات کو پلے باندھ لینا۔ حضرت عائشہؓ کی دل سے قدر کرنا۔ دیکھنا میری یہ بات کہیں بھلا نہ دینا۔ جا اپنے سرتاج کے گھر جو دو جہانوں کا سردار ہے۔ بیٹا! تیرے تو بھاگ جاگ اٹھے۔ تو بڑی خوش قسمت ہے بڑی نیک بخت ہے۔“

نکاح کے بعد حضرت حفصہؓ بنت عمر حرم نبوت میں رہنے لگیں۔ رسول اللہ ﷺ کے ساتھ حضرت حفصہؓ کی معاشرتی زندگی نہایت اچھی تھی۔ حضرت حفصہؓ بنت عمر کو تھوڑا لکھنا پڑھنا آتا تھا۔ شادی کے بعد معلم کائنات ﷺ نے صحابیہ حضرت شفا بنت عبد اللہ عدیہؓ کو حضرت حفصہؓ کی تعلیم کے لیے مقرر کر دیا تاکہ وہ آپؐ کو مزید زیور تعلیم سے مزین و منور کر دیں۔ حضرت حفصہؓ بنت عمرؓ نے انتہائی دلچسپی، شوق اور لگن کے ساتھ پڑھنا شروع کر دیا۔ آپؐ اپنے والد حضرت عمر فاروقؓ کی طرح بہت ذہین اور زود فہم تھیں اس لیے بہت جلد ہی بہت کچھ سیکھ لیا۔

کچھ ہی عرصہ بعد حضرت حفصہؓ بنت عمرؓ اس قابل ہو گئیں کہ ہادی کون و مکاں حضرت محمد مصطفیٰ ﷺ کی ہدایات کے مطابق تمام نازل شدہ آیات قرآنی کو اپنے پاس ترتیب سے سنبھال کر رکھ سکیں۔ حضرت حفصہؓ بنت عمرؓ قرآن حکیم کی جو آیات وحی کے ذریعے نازل ہوتیں انہیں سرور کائنات ﷺ سے سن کر زبانی یاد کر لیتیں اور یہ طریقہ آنحضرت ﷺ کے عقد میں آنے سے پہلے

بھی آپ نے اختیار کیا ہوا تھا۔ اسی طرح رسول مکرم ﷺ کی زبان اقدس سے جو الفاظ نکلے انہیں حضرت حفصہ بنت عمرؓ پوری توجہ سے سنتیں اور ذہن و دل میں محفوظ کر لیتیں۔ ام المومنین حضرت حفصہ بنت عمرؓ کو اسلامی احکامات اور مسائل و معاملات کی تہ تک پہنچنے کا بہت شوق تھا۔ آپ شرعی احکامات کی وضاحت کرنے کے لیے اکثر و بیشتر ہادی کون و مکالم رہبر کائنات معلم انسانیت ﷺ سے سوال کرتی رہتیں اور رسول اللہ ﷺ بھی خندہ پیشانی کے ساتھ بڑی وضاحت و فصاحت اور بلاغت سے ان کے سوالات کے جوابات دیتے۔

حضرت حفصہ بنت عمرؓ کو دین میں تفقہ کا خاص ملکہ حاصل تھا۔ حضرت جابر بن عبد اللہ انصاریؓ بیان کرتے ہیں کہ مجھے ام مہشرؓ نے بتایا کہ ایک روز میں ام المومنین حضرت حفصہ بنت عمرؓ کے پاس بیٹھی ہوئی تھی۔ رسول اللہ ﷺ بھی تشریف فرما تھے۔ سرور کائنات ﷺ نے فرمایا کہ میں امید کرتا ہوں کہ اصحاب بدر اور اصحاب حدیبیہ جہنم میں داخل نہیں ہوں گے۔ ام المومنین حضرت حفصہ بنت عمرؓ نے عرض کیا۔ "یا رسول اللہ! حق تعالیٰ کا ارشاد ہے کہ تم میں سے کوئی ایسا نہیں جو جہنم پر وارد نہ ہو" (سورہ مریم)

یہ بات سن کر معلم کائنات ﷺ نے فرمایا۔ "ہاں! لیکن یہ بھی تو ہے کہ قرآن پاک میں رب کریم و رحیم نے ارشاد فرمایا ہے کہ پھر ہم ان لوگوں کو بچالیں گے جو متقی اور پرہیزگار تھے اور خالموں کو اس میں زانوؤں پر گرا ہوا چھوڑ دیں گے"۔ (سورہ مریم)

حضرت عمر فاروقؓ کو جب اس سوال و جواب کی خبر ہوئی تو آپؓ نے اپنی بیٹی حفصہؓ سے کہا "بیٹا! تجھے معلوم ہونا چاہیے کہ جن کے سامنے تو اس طرح کے سوالات کرتی ہے وہ اللہ کے محبوب پیغمبر ﷺ ہیں۔ وہ جو بھی ارشاد فرمائیں خاموشی اور ادب سے سن لیا کرو۔ اور سوال نہ کیا کرو۔"

حضرت حفصہؓ نے "کہا اباجان! عائشہؓ بھی تو سوال کر لیتیں ہیں۔"

حضرت عمر فاروقؓ نے بیٹی کو سمجھاتے ہوئے کہا "بیٹا! میں نے تجھے پہلے بھی کہا تھا کہ

عائشہؓ کی نقل نہ کیا کرو۔ کہیں اس طرح کے طرز عمل سے اپنا نقصان نہ کر بیٹھنا۔ ہمیشہ ادب، احترام، اطاعت اور فرمانبرداری، کو اپنا شعار بنائے رکھنا۔ (مسند احمد بن حنبل)

حضرت حفصہؓ بنت عمرؓ سرور کائنات ﷺ سے جوشِ محبت و عقیدت میں آنحضرت ﷺ کو حضرت زینب بنت جحشؓ کے ہاں زیادہ دیر ٹھہرنے سے روکنے کے لیے منصوبہ بندی میں برابری شریک تھیں۔ اس واقعہ کی تفصیل حضرت عائشہؓ کی حیات مبارکہ کے حوالے سے واقعات میں بیان کی جا چکی ہے۔

اسی اثنا میں رسول اکرم ﷺ نے حضرت حفصہؓ بنت عمرؓ سے ایک راز کی بات کہی اور فرمایا کہ اسے کسی پر ظاہر نہ کرنا لیکن حضرت حفصہؓ بنت عمرؓ نے حضرت عائشہ صدیقہؓ سے اس کا تذکرہ کر دیا۔ جس پر اللہ تعالیٰ نے وحی کے ذریعے اپنے محبوب حضرت محمد مصطفیٰ ﷺ کو آگاہ کر دیا۔ قرآن پاک کی سورۃ التحریم میں ارشاد بانی ہے۔

”اور جب نبی ﷺ نے اپنی کسی بیوی سے ایک راز کی بات کہی جب اس نے دوسری کو خبر دے دی اور اللہ نے نبی ﷺ پر اس واقعے کو ظاہر کر دیا تو نبی ﷺ نے اس کا کچھ حصہ ان سے کہا تو انہوں نے کہا کس نے آپ ﷺ کو خبر دی۔ پیغمبر ﷺ نے کہا کہ مجھے رب علیم وخبیر نے خبر دی“

قابل غور بات یہ ہے کہ وہ کون سا ایسا راز اور کون سی ایسی بات تھی جس کے انشاء کی ختم المرسلین ﷺ نے حضرت حفصہؓ بنت عمرؓ کو تاکید کی تھی مگر وہ اسے صیغہ راز میں نہ رکھ سکیں۔ امام بخاریؒ کا موقف ہے کہ اس راز سے مراد تحریم شہد کا واقعہ ہے جبکہ طبری، ابن کثیر اور فتح الباری کے مطابق آنحضرت ﷺ نے حضرت حفصہؓ کے مطالبے پر ماریہ قبلیہؓ سے قطع تعلق کر لیا تھا اور اسے صیغہ راز میں رکھنے کی حضرت حفصہؓ بنت عمرؓ کو تاکید کر دی تھی البتہ امام نووی صحیح مسلم کی شرح میں لکھتے ہیں کہ:

”ذر سنت بات یہ ہے کہ یہ آیت شہد کے قصہ میں نازل ہوئی، ماریہؓ کے واقعہ میں نازل

نہیں ہوئی اور ناریہ کا واقعہ کسی صحیح سند سے مروی بھی نہیں۔“

چونکہ راز کا اخصاء سید الکونین حضرت محمد مصطفیٰ ﷺ کی ہدایت اور مرضی کے خلاف تھا اور اس میں سرور کائنات ﷺ کی خفگی تھی اس لیے اس پر ان دونوں ازواج مطہرات کے بارے میں ان آیات کا نزول ہوا۔

”تم دونوں اللہ سے توبہ کرو تو یہ تمہارے حق میں بہتر ہے کیونکہ تم دونوں نے کج روی اختیار کی اور اگر پیغمبر کے خلاف سازشیں کرو گی تو ان کا مددگار اللہ اور جبریل اور صالح مؤمنین اور فرشتے بھی پیغمبر کے مددگار ہیں“ (سورۃ تحریم)

جب سورۃ تحریم کی آیات نازل ہوئیں اور صحابہ کرام تک پہنچیں تو صحابہ کرام گو یہ علم نہیں تھا کہ وہ کونسی دو ازواج مطہرات ہیں جن کا یہاں ذکر ہے صحیح بخاری میں حضرت عباس کی اس بارے ایک طویل روایت ہے جس میں انہوں نے فرمایا کہ ایک مدت تک میرے دل میں خواہش تھی کہ میں ان دونوں عورتوں کے متعلق حضرت عمر فاروق سے دریافت کروں جن کے بارے میں قرآن حکیم میں حکم آیا ہے۔ یہاں تک کہ ایک موقع آیا کہ حضرت عمر فاروق حج کے لئے روانہ ہوئے اور میں بھی ان کا شریک سفر تھا۔ دوران سفر ایک روز حضرت عمر فاروق کسی ضرورت کے تحت جنگل کی طرف تشریف لے گئے جب آپ واپس آئے تو میں نے آپ کے وضو کے لیے پانی کا انتظام کر رکھا تھا۔ میں نے آپ کے ہاتھوں پر پانی ڈالا اور وضو کراتے ہوئے یہ سوال کیا کہ یہ دو عورتیں جن کے متعلق قرآن حکیم میں آیا ہے کہ ”تم دونوں اللہ سے توبہ کرو تو یہ تمہارے حق میں بہتر ہے“ کون ہیں؟

حضرت عمر فاروق نے فرمایا ”آپ پر تعجب ہے آپ کو اس بات کی خبر نہیں، یہ دونوں عورتیں ازواج مطہرات حضرت حفصہ اور حضرت عائشہ ہیں“

حضرت حفصہ بنت عمر اور حضرت عائشہ بنت ابوبکر میں ازخدا باہمی محبت، خلوص اور میل جول تھا۔ اکثر کام دونوں ایک دوسرے کی رائے سے سرانجام دیتی تھیں جن میں تحریم شہد کا



واقعہ خاص طور پر قابل ذکر ہے کہ جس کا حوالہ قرآن پاک میں بھی آیا ہے۔ ایک مرتبہ حضرت حفصہ بنت عمرؓ اور حضرت عائشہ بنت ابی بکرؓ سرور کائنات ﷺ کے ہمراہ کسی سفر میں شریک تھیں۔ رسول اکرم ﷺ کا معمول تھا کہ آپ ﷺ رات کو حضرت عائشہ صدیقہؓ کے اونٹ کے قریب چلتے تھے ایک دن حضرت حفصہ بنت عمرؓ نے حضرت عائشہ صدیقہؓ سے کہا کہ ”آج رات کو آپ میرے اونٹ پر اور میں آپ کے اونٹ پر سوار ہو جاتی ہوں کیا آپ اس بات پر راضی ہیں؟“۔

حضرت عائشہ صدیقہؓ راضی ہو گئیں اور یوں دونوں نے اپنے اپنے اونٹ تبدیل کر لئے۔ سرور کائنات ﷺ حضرت عائشہ صدیقہؓ کے اونٹ کے پاس پہنچے تو پتہ چلا کہ اس پر حضرت حفصہ بنت عمرؓ سوار ہیں۔ یوں رات کے وقت سر دار دو جہاں حضرت محمد مصطفیٰ ﷺ اس اونٹ کے قریب چلتے رہے جس پر حضرت حفصہؓ سوار تھیں اس طرح حضرت حفصہ بنت عمرؓ کی یہ خواہش پوری ہو گئی جس میں حضرت عائشہؓ کی رضامندی شامل تھی۔

حضرت حفصہ بنت عمرؓ کو اختلاف سے سخت نفرت تھی۔ آپ کی کوشش ہوتی تھی کہ سب کی رائے کے ساتھ شریک ہونا بہت اچھی بات ہے حضرت علی المرتضیٰ کے عہد خلافت میں جب جنگ صفین ہوئی اور پھر اس جنگ کا خاتمہ حکیم پر ہوا تو حضرت حفصہ بنت عمرؓ کے بھائی حضرت عبداللہ بن عمرؓ اس کو فتنہ سمجھ کر خانہ نشین رہنا چاہتے تھے لیکن حضرت حفصہ بنت عمرؓ نے اپنے بھائی کو سمجھایا کہ اگرچہ تمہاری اس شرکت میں تمہارا کوئی فائدہ نہیں لیکن پھر بھی تمہیں ضرور شریک ہونا چاہیے کیونکہ لوگوں کو تمہاری رائے کا انتظار ہوگا۔ اور اس بات کا بھی امکان ہے کہ تمہاری گوشہ نشینی اس میں مزید اختلاف پیدا کر دے گی“ چنانچہ حضرت حفصہ بنت عمرؓ کے سمجھانے پر حضرت عبداللہ بن عمرؓ اس واقعہ میں شریک رہے۔ (بخاری)

حضرت حفصہ بنت عمرؓ دجال سے بہت ڈرتی تھیں مدینہ طیبہ میں ایک شخص ابن صیاد نامی تھا اس میں دجال کی بہت سی علامات پائی جاتی تھیں۔ ایک دن اس کی حضرت عبداللہ بن عمرؓ

سے سرراہ ملاقات ہوگئی۔ آپؐ نے ابن صیاد کو بہت سخت سخت کہا اس پر وہ راستہ روک کر کھڑا ہو گیا۔ حضرت عبداللہ بن عمرؓ نے اس کو مارنا شروع کر دیا۔ حضرت حفصہ بنت عمرؓ کو اس بات کی خبر ہوئی تو آپؐ نے اپنے بھائی کو سمجھایا ”تمہیں اس سے کیا غرض۔۔۔ اسے چھوڑ دو، تمہیں پتہ نہیں کہ ختم المرسلین ﷺ نے فرمایا ہے کہ دجال کے خروج کا محرک اس کا غصہ ہوگا“ (مسند احمد)

۹ ہجری تک سرزمین عرب کے بیشتر علاقے سرفروشان اسلام کے ہاتھوں فتح ہو چکے تھے بہت سا مال غنیمت بیت المال میں جمع ہو چکا تھا۔ مزید یہ کہ مفتوحہ علاقوں سے وافر مقدار میں غلہ اور دوسری اشیائے ضرورت مدینہ منورہ تک پہنچ رہی تھیں۔ اس صورت حال میں ازواج مطہراتؓ نے رسول رحمت ﷺ سے اپنے لیے نان نفقہ کے اضافہ کا مطالبہ کیا مطالبہ کرنے والوں میں حضرت حفصہ بنت عمرؓ بھی شامل تھیں۔ اس بات کا علم حضرت عمر فاروقؓ کو ہوا تو وہ بہت پریشان ہوئے۔ آپؓ نے اپنی بیٹی حضرت حفصہؓ کو سمجھایا کہ جو کچھ چاہیے مجھ سے کہو تاہم رسول کریم ﷺ سے مصارف کا تقاضا نہ کرنا، حضرت عمر فاروقؓ کے سمجھانے پر حضرت حفصہؓ نے اپنے والد سے یہ وعدہ کر لیا کہ وہ زندگی بھر رسول اللہ ﷺ سے ذاتی اخراجات کا مطالبہ نہیں کریں گی اور پھر اس وعدے کو حضرت حفصہ بنت عمرؓ نے ساری عمر انتہائی خوش اسلوبی اور پاسداری کے ساتھ نبھایا۔ حضرت عمر فاروقؓ کہتے ہیں کہ میں کسی معاملے پر غور کر رہا تھا کہ میری بیوی کہنے لگی کہ ”ایسا کرو گے تو اچھا ہوگا“ میں نے کہا ”تو کیوں اس معاملے میں دخل دیتی ہے“ اس پر وہ کہنے لگی ”تم پر تعجب ہے کہ میں نے دو بول بولے تو آپؓ نے ٹوک دیا حالانکہ تمہاری اپنی بیٹی حفصہؓ اپنے شوہر نامدار حضرت محمد مصطفیٰ ﷺ کے ساتھ کھل کر باتیں کرتی ہیں اور ہر معاملے میں اپنی رائے دیتیں ہیں“

حضرت عمرؓ فرماتے ہیں کہ میں یہ بات سن کر سیدھا اپنی بیٹی حفصہؓ کے پاس گیا اور کہنے لگا۔ ”بیٹا! کیا بات ہے؟ تم حضرت محمد ﷺ سے سوال و جواب کرتی ہو“  
حضرت حفصہؓ نے جواب دیا۔ ”جی ہاں! ابا جان ہم ایسا ہی کرتے ہیں“

حضرت عمر فاروقؓ نے اپنی بیٹی کو سمجھاتے ہوئے کہا ”کہ خبردار! میں تمہیں عذاب الہی سے ڈراتا ہوں سرور کائنات ﷺ سے آئندہ کسی قسم کے سوال و جواب نہ کرنا ورنہ گھائٹے میں رہو گی“

دراصل خاوند سے برابر کی سطح پر بات کرنا اسلام کی وہ آزادی ہے جو دین حق نے ہر عورت کو دی ہے۔ چنانچہ خود حضرت عمر فاروقؓ سے منقول ہے فرماتے ہیں کہ ہم لوگ جاہلیت میں عورتوں کو ذرہ برابر بھی وقعت نہ دیتے تھے لیکن دین اسلام نے عورتوں کو ایک خاص مقام اور درجہ و مرتبہ دیا پھر قرآن پاک میں ان کے بارے میں آیات اتریں تو پھر ہماری نظر میں عورتوں کی قدرو منزلت اور بڑھ گئی۔

حضرت حفصہؓ آخر حضرت عمر فاروقؓ کی صاحبزادی تھیں اس لیے مزاج میں ذرا سی تیزی تھی حضرت حفصہؓ بنت عمرؓ کے مزاج کی تیزی اس واقعہ سے بھی ظاہر ہوتی ہے ایک مرتبہ سرکارِ دو عالم ﷺ گھر میں تشریف لائے تو آپ ﷺ نے دیکھا کہ ام المومنین حضرت صفیہؓ زور بی ہیں۔ سرور کائنات ﷺ نے حضرت صفیہؓ سے رونے کی وجہ پوچھی تو انہوں نے بتایا کہ ”مجھے حفصہؓ نے کہا ہے کہ تم یہودی کی بیٹی ہو“ رسولِ رحمت ﷺ نے یہ سن کر فرمایا ”حفصہؓ! خدا سے ڈرو“ پھر آنحضرت ﷺ نے حضرت صفیہؓ کو تسلی دیتے ہوئے ارشاد فرمایا۔ ”صفیہؓ تم نبی کی بیٹی ہو، تمہارا چچا پیغمبر ہے، اور پیغمبر کے نکاح میں ہو، یعنی تمہارا باپ حضرت ہارون علیہ السلام ہے جبکہ تمہارا چچا موسیٰ علیہ السلام ہے اور تمہارا خاوند محبوبِ خدا محمد مصطفیٰ ﷺ ہے۔ پھر حفصہؓ تم پر کس بات میں فخر کر سکتی ہیں“ آنحضرت ﷺ کی اس مدلل حوصلہ افزائی سے حضرت صفیہؓ کی ڈھارس بندھ گئی اور وہ مطمئن ہو گئیں۔

طبیعت اور مزاج کی اسی تیزی کی وجہ سے احادیث میں آتا ہے کہ سرکارِ دو عالم ﷺ نے حضرت حفصہؓ بنت عمرؓ کو طلاق دے دی اور پھر آپ ﷺ نے رجوع فرمایا۔ ابو داؤد نسائی، ابن ماجہ، ابن سعد، مجمع الزوائد، الاستیعاب اور السنن الکبریٰ الہیتمی کے ساتھ ساتھ دوسری

مسند کتب احادیث میں مروی ہے کہ رسول کریم ﷺ نے حضرت حفصہ بنت عمر کو ایک مرتبہ طلاق دے دی پھر آپ ﷺ نے رجوع کر لیا متدرک حاکم میں ابو بکر بن ابی خثیمہ نے حضرت انس بن مالک کے حوالے سے روایت کیا ہے کہ رسول اللہ ﷺ نے حضرت حفصہ کو طلاق دے دی پھر آپ ﷺ کے پاس جبریل علیہ السلام تشریف لائے اور انہوں نے فرمایا

”اے محمد ﷺ آپ ﷺ نے حفصہ کو طلاق دے دی ہے وہ تو بڑی روزے دار اور عبادت گزار ہے اور وہ جنت میں آپ ﷺ کی بیوی ہوگی یہ سن کر سرور کائنات ﷺ نے حضرت حفصہ بنت عمر سے رجوع کر لیا۔

حضرت عقبہ بن عامر سے روایت ہے کہ رسول اللہ ﷺ نے حضرت حفصہ بنت عمر کو طلاق دے دی یہ بات حضرت عمر فاروق کو معلوم ہوئی آپ سر پکڑ کر بیٹھ گئے کہ یہ کیا ہو گیا؟ غم میں ڈوب کر خودکلامی کے انداز میں کہنے لگے۔ ”ہائے افسوس! میری بیٹی کا یہ انجام میرے اللہ یہ میرے ساتھ کیا ہو گیا؟“

اگلی صبح حضرت جبریل علیہ السلام رسول رحمت ﷺ کے پاس تشریف لائے اور فرمایا۔ ”یا رسول اللہ ﷺ اللہ تعالیٰ نے آپ ﷺ کے نام یہ حکم دیا ہے کہ حضرت عمر بن خطاب کا لحاظ رکھتے ہوئے حضرت حفصہ بنت عمر سے رجوع کر لیں رسول رحمتہ للعالمین ﷺ نے اللہ تعالیٰ کا حکم سنتے ہی رجوع کر لیا۔

اسی طرح ایک روایت طبرانی میں مرقوم ہے کہ حضرت قیس بن زید فرماتے ہیں کہ سردار دو جہاں ﷺ نے حضرت حفصہ بنت عمر کو طلاق دے دی اسی اثناء میں ان کے دو ماموں قدامہ بن مظعون اور عثمان بن مظعون ان کے پاس آئے۔ دیکھا کہ حضرت حفصہ بنت عمر رو رہی ہیں اور کہہ رہی ہیں۔

”اللہ کی قسم! رسول اللہ ﷺ نے مجھے کسی عیب کی وجہ سے طلاق نہیں دی“

پس رسول اللہ ﷺ تشریف لائے اور فرمایا کہ مجھے جبریل علیہ السلام نے کہا ہے کہ

حفصہؓ کی طلاق سے رجوع فرمائیں کیونکہ وہ بہت زیادہ روزے رکھنے والی اور بہت زیادہ نماز پڑھنے والی اور پرہیزگار ہیں اور وہ جنت میں آپ ﷺ کی بیوی ہوں گی“

ہجری کا دسواں سال تھا جب ہادی کون و مکاں حضرت محمد ﷺ نے اپنی تمام ازواج مطہرات اور سواالاکھ مسلمانوں کے ساتھ حج کرنے کا ارادہ کیا اس سفر میں حضرت حفصہؓ بنت عمرؓ بھی شامل تھیں۔

امام کائنات حضرت محمد ﷺ کے زمانے میں جب آیات نازل ہوتی تھیں تو لوگ حفظ کر لیتے تھے۔ اس طرح قرآن مجید بہت سے لوگوں کے سینے میں محفوظ ہو جاتا تھا۔ اس وقت قرآن پاک کی کوئی باقاعدہ کتابی شکل نہیں تھی۔ جنگ یمامہ میں قرآن مجید کے بہت سے قاری شہید ہو گئے تو حضرت عمرؓ اور حضرت ابو بکر صدیقؓ نے حضرت زید بن ثابتؓ کو ہدایت کی کہ قرآن مجید کی تمام آیات کو اکٹھا کر کے اسے کتابی شکل دے کر محفوظ کر لیا جائے۔ اب جو یہ مصحف تیار ہوا تو حضرت ابو بکر صدیقؓ کے پاس رہا ان کے بعد زندگی بھر حضرت عمر فاروقؓ کے پاس رہا حضرت عمر فاروقؓ کے بعد ان کی بیٹی ام المومنین حضرت حفصہؓ بنت عمرؓ کے پاس رہا جب حضرت عثمان غنیؓ خلیفہ سوئم بنے تو اپنی خلافت کے دور میں انہوں نے حضرت حفصہؓ بنت عمرؓ سے قرآن مجید لے کر اس کی کئی جلدیں لکھوائیں اور مختلف شہروں میں بھجوائیں۔ یہ سعادت بھی حضرت حفصہؓ بنت عمرؓ کے حصہ میں آئی کہ قرآن مجید کی حفاظت کریں اصلی نسخہ حضرت حفصہؓ بنت عمرؓ کے پاس محفوظ رہا اور آپؓ کے انتقال تک آپؓ ہی کی تحویل میں رہا۔

سن ۴۵ ہجری تھا اور شعبان کا مہینہ تھا کہ حضرت حفصہؓ بنت عمرؓ کا بلاوا آ گیا اور آپؓ نے رب کائنات کے حضور حاضری دے دی یہ حضرت امیر معاویہؓ کی خلافت کا زمانہ تھا۔ گورنر مدینہ حضرت مروان بن الحکمؓ نے حضرت حفصہؓ بنت عمرؓ کی نماز جنازہ پڑھائی اور کچھ دیر تک جنازے کو کاندھا بھی دیا۔ پھر حضرت ابو ہریرہؓ جنازہ کو قبر تک لے گئے اور آپؓ کے بھائی حضرت عبداللہ بن عمرؓ اور ان کے نصابزادوں عاصمؓ، سالمؓ، عبداللہ اور حمزہؓ نے قبر میں اتارا۔ وفات کے وقت حضرت

حفصہ بنت عمر کی عمر ساٹھ سال تھی۔ (عیون الاثر طبقات ابن سعد مترک حاکم) آپ کو جنت البقیع میں دفن کیا گیا۔

ایک اور روایت کے مطابق حضرت حفصہ بنت عمر کا سن وفات ۴۱ ہجری بتایا جاتا ہے۔ (اسد الغابہ، الاستیعاب) حضرت حفصہ بنت عمر نے وفات کے وقت اپنے بھائی حضرت عبداللہ بن عمر کو بلا کر وصیت فرمائی اور غابہ میں اپنی جائیداد جسے حضرت عمر فاروق ان کی نگرانی میں دے گئے تھے اس کو صدقہ کر کے وقف کر دیا۔ (عیون الاثر)

حضرت حفصہ بنت عمر کی اگرچہ کوئی اولاد یادگار کے طور پر نہیں تھی لیکن حضرت حفصہ کی معنوی یادگاریں بہت سی ہیں جن میں حضرت عبداللہ بن عمر، حضرت حمزہ بن عبداللہ، حضرت صفیہ بنت ابی عبیدہ، حضرت حارث بن وہب، حضرت مطلب بن ابی وداعہ، حضرت امام بشر الصاریہ، حضرت عبدالرحمن بن حارث بن ہشام اور حضرت عبداللہ بن صفوان بن امیہ خاص طور پر قابل ذکر ہیں۔

ایک روایت میں ہے کہ حضرت حفصہ بنت عمر انتقال کے وقت صائم تھیں۔ (الاصابہ) آپ نہایت فضل و کمال کی حامل تھیں۔ امام نووی نے تہذیب میں لکھا ہے کہ حضرت حفصہ بنت عمر سے ساٹھ احادیث منقول ہیں۔ جو آپ نے سرکارِ دو عالم، ختم المرسلین ﷺ سے سنی تھیں۔

حضرت

نسیب بنت حزم

## حضرت زینب بنت خزیمہؓ

محبوب رب العالمین حضرت محمد مصطفیٰ ﷺ کی بعثت سے قبل ملک یمن میں ایک گھرانہ آباد تھا جس کے سربراہ کا نام حارث تھا۔ حارث کا تعلق حضرت اسماعیلؑ کی اولاد میں سے بنو عامر قبیلے کی ایک شاخ بنو ہلال سے تھا۔ اس لیے اسے حارث ہلالی کہتے تھے بعض ناگزیر وجوہات کی بنا پر بنو ہلال والوں کو یمن چھوڑنا پڑا اور وہ ہجرت کر کے حجاز پہنچے اور وہاں سکونت اختیار کر لی۔

حارث ہلالی کے ہونہار بیٹے کا نام خزیمہ تھا۔ ہادی کون و مکاں ﷺ کے اعلان نبوت و رسالت سے تیرہ برس قبل خزیمہ بن حارث ہلالی کے ہاں ایک خوبصورت بیٹی نے جنم لیا۔ والدین نے اس بچی کا نام زینب رکھا۔ زینب حیات مستعار کی میٹرجمی پر سالوں کے سفر طر کرتی ہوئی جب جوانی کی حدود میں پہنچی تو اس کی صورت اور سیرت کی خوشبو نے اچھی بیوی اور بہتر بہو کے متلاشی گھرانوں کو اپنی جانب متوجہ کیا اور یوں مختلف خاندانوں سے رشتے آنے لگے۔

ہر والدین کی خواہش ہوتی ہے کہ ان کی بیٹی اچھے گھر کی مالکن بنے۔ زینب کے والدین نے بھی اس خواہش کو مد نظر رکھا اور کافی سوچ بچار کے بعد وہاں کے ایک شخص حارث بن مطلب کے بیٹے طفیل کا رشتہ منظور کر لیا اور بیٹی کو روایتی شان و شوکت کے ساتھ رخصت کر دیا۔ زینب کے والدین خوش تھے کہ انہوں نے اپنی نور نظر، لخت جگر، زینب کو ایک اچھے اور سلجھے ہوئے کھاتے پیتے گھرانے میں بیاہ دیا ہے مگر قدرت کو کچھ اور ہی منظور تھا۔ طفیل بن حارث اور زینب بنت خزیمہ کی شادی کو زیادہ عرصہ نہیں گزرا تھا کہ میاں بیوی میں ناچاقی ہو گئی اور معاملہ طلاق کی



نوبت تک جا پہنچا۔

طفیل بن حارث نے زینب بن خزیمہ کو طلاق دی تو وہ واپس اپنے گھر یعنی والدین کے ہاں آگئیں۔ والدین کو کچھ عرصہ پہلے جو خوشی حاصل ہوئی تھی وہ غم و الم کی چادر لپیٹ کر ان کو نمناک کرنے لگی اور وہ افسردہ و غمزدہ رہنے لگے۔

طفیل بن حارث کے ایک بھائی تھے جن کا نام حضرت عبیدہ بن حارث تھا یہ سرور کائنات ﷺ کے مقرب صحابہ کرام میں سے تھے۔ حضور اکرم ﷺ حضرت عبیدہ بن حارث کو بہت چاہتے تھے اور ان سے انس و محبت کا اظہار فرماتے تھے۔ یہی وجہ ہے کہ آپ ﷺ نے حضرت عبیدہ بن حارث اور حضرت بلال حبشیؓ کو آپس میں اسلامی بھائی کے رشتے میں جوڑا تھا۔

قدرت خداوندی دیکھئے کہ حضرت زینب بنت خزیمہؓ کو حارث بن مطلب کے ایک بیٹے طفیل بن حارث نے طلاق دی تو دوسرے بیٹے حضرت عبیدہ بن حارث نے حضرت زینب بنت خزیمہؓ سے نکاح کر کے ان کو اپنی زوجیت میں لے لیا۔ یہ وہ دور تھا جب سرور کائنات ﷺ اپنی نبوت و رسالت کا اعلان کر چکے تھے اور لوگوں کو دین اسلام قبول کرنے کی دعوت دے رہے تھے۔ ایسے عالم میں دشمنان اسلام نے سرفروشان اسلام پر طرح طرح کی ایذا رسانیوں اور سختیوں کی یلغار کر دی تھی۔ دشمنان اسلام کے ظلم و ستم کے زخموں میں حضرت زینب بنت خزیمہؓ اور حضرت عبیدہ بن حارثؓ بھی آگئے مگر آپ دونوں میاں بیوی نے قابل ذکر استقامت اور ہمت و حوصلہ کے ساتھ حالات کا مقابلہ کیا اور عشق خدا و مصطفیٰ ﷺ کو دلوں میں فزوں تر کرتے رہے۔

اس سنگین ناگفتہ اور نامساعد حالات کا تقاضا تھا کہ جاٹھاران اسلام کو دشمنان اسلام کی دست برد سے بچایا جاتا۔ چنانچہ حضور اکرم ﷺ نے ایک روز جب مکہ مکرمہ چھوڑ کر مدینہ منورہ ہجرت کرنے کا حکم دیا تو حضرت عبیدہ بن حارثؓ اور حضرت زینب بنت خزیمہؓ نے مکہ مکرمہ کو خیر باد کہنے کے لیے سفر کی تیاری شروع کر دی اور بالآخر اپنے خاندان کے ایک مختصر قافلے کے

ہم کسی نہ کسی طرح ان کے سفر کا اختتام ہوا اور یہ قافلہ مدینہ منورہ پہنچا۔

مدینہ منورہ پہنچ کر حضرت عبیدہ بن حارثؓ اور حضرت زینب بنت خزیمہؓ نے سکھ کا سانس لیا اور وہیں پر آباد ہو گئے۔ اب میاں بیوی ہنسی خوشی زندگی بسر کرنے لگے۔ وہ بہت پرسکون اور خوشحال تھے۔ انہیں کسی قسم کا ملال نہیں تھا بلکہ وہ محبوب رب العالمین ﷺ کی قربت کی جلوہ سامانیاں سمیٹ رہے تھے۔

حضرت عبیدہ بن حارثؓ کو رسول اللہ کی نظروں میں ایک خاص مقام حاصل تھا۔ یہی وجہ ہے کہ حضرت عبیدہ بن حارثؓ کو اپنی اعلیٰ صفات کی بنا پر ”شیخ المہاجرین“ کے لقب سے نوازا گیا تھا۔ جبکہ حضرت عبیدہ بن حارثؓ کی زوجہ محترمہ حضرت زینب بنت خزیمہؓ پہلے ہی ”ام المساکین“ کے لقب سے مشہور تھی۔ ان کے دروازے سے کوئی سوالی خالی نہیں جاتا تھا اور وہ محتاجوں، ضرورت مندوں، اور مسکینوں کو جان سے عزیز جانتی تھی اور ان کی ہر مشکل میں کام آتی تھیں۔ ان کی یہ شہرت زمانہ جاہلیت میں ہی ہو چکی تھی۔ مجمع الزوائد اور اسد الغلابہ میں ہے کہ ”حضرت زینب بنت خزیمہؓ کا نام مساکین کو کثرت سے کھانا کھلانے کی وجہ سے ام المساکین پڑ گیا۔“

قبول اسلام کے بعد حضرت زینب بنت خزیمہؓ کا یہ وصف خاص اوج کمال کو پہنچ گیا اور آپ ﷺ کے مخلص مساکین اور غرباء کی خدمت گزاری میں مصروف رہنے لگیں یہ سب کچھ ہادی کون و مکان رسول رحمت ﷺ کے فیضان نظر کا اثر تھا۔

حضرت عبیدہ بن حارثؓ اور حضرت زینب بنت خزیمہؓ کو مکہ معظمہ سے مدینہ منورہ ہجرت کیے ابھی ایک سال کا عرصہ ہی گزرا تھا کہ ہجری کے دوسرے سال ماہ رمضان میں پہلے سالار اعظم حضرت محمد مصطفیٰ ﷺ کی قیادت میں جو لشکر اسلام دشمنان اسلام سے جنگ کرنے کے لیے مدینہ منورہ سے روانہ ہوا اس میں حضرت عبیدہ بن حارثؓ بھی شامل تھے۔ 17 رمضان المبارک کو بدر کے میدان میں پہلی بار دشمنان اسلام اور سر فرودشان اسلام آنے سے سانسے صف آرا

ہوئے اس دور کے جنگی اطوار کے مطابق مشرکین کے لشکر سے تین بہادر افراد عقبہ، شیبہ، اور ولید میدان میں نکلے اور مسلمانوں کو لاکھوں سالہ عظیم حضرت محمد مصطفیٰ نے ان کے مقابلہ کے لیے حضرت علی المرتضیٰ، حضرت حمزہؓ، اور حضرت عبیدہ بن حارثؓ کو بھیجا۔ جنگ شروع ہوتے ہی حضرت علیؓ اور حضرت حمزہؓ نے اپنے مد مقابل دشمنان اسلام عقبہ اور شیبہ کو موت کے گھاٹ اتار دیا۔ لیکن حضرت زینب بنت خزیمہؓ کے شوہر نامدار حضرت عبیدہؓ یر تک ولید کیساتھ لڑائی میں مصروف رہے۔ دونوں کا مقابلہ بہت سخت تھا دونوں ایک دوسرے پر بھرپور وار کر رہے تھے اور کاری زخم لگا رہے تھے۔ دونوں لڑتے لڑتے بڑھال ہو چکے تھے۔ لیکن لڑائی کوئی فیصلہ کن صورت اختیار نہیں کر پا رہی تھی۔ حضرت عبیدہؓ کے جسم مبارک پر کافی زخم آچکے تھے۔ اس صورت حال میں حضرت علیؓ اور حضرت حمزہؓ دونوں آگے بڑھے اور انہوں نے ولید کو جہنم واصل کیا۔

حضرت زینب بنت خزیمہؓ کے شوہر نامدار اور محبوب خدا ﷺ کے پیارے حضرت عبیدہ بن حارثؓ کا تمام جسم زخموں سے چھلنی ہو چکا تھا۔ آخر کار وہ زخموں کی شدت سے اللہ کو پیارے ہو گئے اور انہیں مقام صغیر پر سپرد خاک کر دیا گیا۔

جب مجاہدین اسلام فتح و نصرت کے ڈنگے بجاتے واپس مدینہ منورہ پہنچے تو حضرت زینب بنت خزیمہؓ کو بتایا گیا کہ ان کے شوہر حضرت عبیدہ بن حارثؓ نے شہادت کا عظیم مرتبہ پایا ہے۔ حضرت زینب بنت خزیمہؓ نے دین اسلام اور عشق رسول ﷺ کی خاطر اس صدمہ کو انتہائی صبر و استقامت کے ساتھ برداشت کیا۔

حضرت زینب بنت خزیمہؓ بیوہ ہو گئیں۔ ابھی آپؓ جوان تھیں۔ اس لیے عدت گزارنے کے بعد جب حضور اکرم ﷺ کے پھوپھی زاد بھائی حضرت عبداللہ بن جحشؓ نے ان کو نکاح کا پیغام بھجوایا تو آپؓ نے رضامندی کا اظہار کیا اور یوں حضرت زینب بنت خزیمہؓ اور حضرت عبداللہ بن جحشؓ رشتہ ازدواج میں منسلک ہو گئے اور باہم پیار و محبت سے زندگی بسر کرنے لگے۔

سن ہجری کا تیسرا سال تھا اور ماہ شوال کی سات تاریخ تھی کہ حضرت عبداللہ بن جحشؓ غزوہ احد میں شریک ہوئے۔ آپؐ بہت بے جگری دلیری اور شجاعت کے جوہر دکھاتے ہوئے لڑائی کو جاری رکھے ہوئے تھے حضرت عبداللہ بن جحشؓ نے غزوہ احد کے موقع پر میدان جنگ میں اترنے سے پہلے دعا مانگی۔

”اے خالق حقیقی! مجھے ایسا مقابل عطا کر جو نہایت بہادر اور غضبناک ہو۔ میں تیری راہ میں لڑتا ہوں اس کے ہاتھوں شہید ہو جاؤں اور وہ میرے ہونٹ، ناک، اور کان کاٹ ڈالے گا کہ میں جب تجھ سے ملوں اور تو مجھ سے پوچھے کہ میرے ہونٹ، ناک، اور کان کیوں کاٹے گئے تو میں عرض کروں کہ اے باری تعالیٰ! تیرے اور تیرے رسول ﷺ کے لیے۔“

بارگاہ الہی میں حضرت عبداللہ بن جحشؓ کی دعا قبول و منظور ہوئی۔ آپؐ اس جوش سے لڑے کہ تلوار ٹکڑے ٹکڑے ہو گئی۔ حضور اکرم ﷺ نے جب یہ دیکھا تو انہیں کھجور کی ایک چھڑی عطا فرمائی جس سے انہوں نے تلوار کا کام لیا لیکن لڑتے ہوئے وہ ابو الجهم اخس ثقفی کے ہاتھوں شہید ہو گئے شہید ہو جانے کے بعد مشرکین نے ان کے کان، ناک، وغیرہ کاٹ کر دھاگے میں پرو کر ہار پٹنے۔

حضرت زینب بنت خزیمہؓ اپنے شوہر حضرت عبداللہ بن جحشؓ کی شہادت عظمیٰ کے بعد ایک بار پھر بیوہ ہو گئیں ان کا گھر تیسری مرتبہ سربراہ خانہ سے محروم ہو چکا تھا اس وقت حضرت زینب بنت خزیمہؓ کی عمر صرف تیس سال تھی۔ آپؓ بیوگی کی حالت میں صبر و شکر کے ساتھ دن گزار رہی تھیں کہ ایک دن حضرت زینب بنت خزیمہؓ کو نبی اکرم ﷺ کا پیغام ملا کہ آپ ﷺ انہیں حبالہ عقد میں لینا چاہتے ہیں۔ یہ نکاح دراصل راہ خدا میں جان نثار کرنے والوں کی قدر دانی تھی تا کہ ان کے اہل و عیال بے سہارا نہ رہیں اور دوسروں کو بھی اس طرح کی قدر دانی کی ترغیب ہو۔

حضرت زینب بنت خزیمہؓ نے انتہائی مسرت و شادمانی کے ساتھ سرور کائنات ﷺ کا پیغام نکاح قبول فرمایا۔ روئے زمین پر سب سے ارفع و اعلیٰ اجمل و اکمل ذات کی طرف سے یہ

پیغام حضرت زینب بنت خزیمہ کے لیے خوش قسمتی اور خوش بختی کا نکتہ کمال تھا۔

رسول مکرم ﷺ نے چار سو درہم مہر ادا کیا۔ حضور اکرم ﷺ سے حضرت زینب بنت خزیمہ کا نکاح ہونے کے بعد حضرت عائشہ صدیقہ اور حضرت حفصہ بنت عمرؓ کے حجروں سے متصل ان کے لیے حجرہ تعمیر کیا گیا۔ اس طرح حضرت زینبؓ ام المساکین کے ساتھ ساتھ باکمال عفت مآب، پاکیزہ دل و پاکیزہ سیرت ام المومنینؓ بھی بن گئیں اور یہ وہ سعادت تھی کہ جس پر جنت کی حوریں بھی رشک کنناں ہوں گی کیونکہ سورۃ الاحزاب میں رب کائنات کا ارشاد پاک ہے کہ ”اے نبی کی بیویو! تم عام عورتوں جیسی نہیں ہو۔“

محبوب رب العالمین ﷺ کی یہ پانچویں شادی تھی۔ حضرت خدیجہ الکبریٰ کا انتقال ہو چکا تھا۔ جبکہ حضرت سوہہ بنت زمعہ، حضرت عائشہ صدیقہ بنت ابوبکر صدیقؓ اور حضرت حفصہ بنت عمر فاروقؓ حرم پاک میں پہلے سے موجود تھیں۔

حضرت زینب بنت خزیمہ کا سلسلہ نسب اس طرح ہے۔ زینب بنت خزیمہ بن الحارث بن عبداللہ بن عمر بن عبدالمناف بن ہلال بن عامر آپ کو ہلالیہ اور عامریہ کہا جاتا تھا کیونکہ آپ ہلال بن عامر کے خاندان سے تھیں۔

حضرت عائشہ صدیقہ اور حضرت حفصہ بنت عمرؓ حرم نبوی ﷺ میں داخل ہونے والی اپنی نئی سبیلی ام المومنین حضرت زینب بنت خزیمہ سے حسن سلوک سے پیش آئیں۔ حضرت سوہہ بنت زمعہ نے بھی بڑھ کر آپ کا استقبال کیا کیونکہ تینوں امہات المومنینؓ جانتی تھیں کہ رحمت عالم ﷺ نے انہیں ان کی دلجوئی کے لیے اپنے حرم میں شامل کیا ہے کیونکہ ان کا پہلا خاوند انہیں طلاق دے چکا تھا، دوسرے خاوند حضرت عبیدہ بن حارثؓ نے جنگ بدر میں جام شہادت نوش فرمایا، جبکہ تیسرے خاوند حضرت عبداللہ بن جحشؓ نے جنگ احد میں جام شہادت نوش کیا تھا۔ امہا۔ المومنینؓ نے زینب بنت خزیمہ کے ساتھ ایسا مشفقانہ اور ہمدردانہ رویہ اختیار کیا جس سے حضرت زینب بنت خزیمہ کے دل کو ٹھنڈک اور اطمینان و سکون نصیب ہوا۔

حضرت زینب بنت خزیمہؓ کو حرم نبوت میں داخل ہوئے تھوڑا ہی عرصہ گزرا تھا کہ آپؐ کا آخری وقت آگیا۔ آپؐ حضرت خدیجہ الکبریٰؓ کے بعد سے پہلی بیوی ہیں جنہوں نے حضور اکرم ﷺ کی زندگی پاک میں انتقال فرمایا عیون الاثر کے مطابق حضرت زینبؓ آٹھ ماہ حرم نبوت ﷺ میں رہیں اور ربیع الثانی کے اواخر میں ہجرت سے 39 ماہ بعد اپنے خالق حقیقی سے جا ملیں جبکہ حضور اکرم ﷺ نے ہجرت سے 31 ماہ بعد ان کو اپنی ازواج مطہرات کے زمرہ میں لیا تھا۔

سرور کائنات ﷺ کے جہالہ عقد میں رہنے کی مدت بعض نے دو ماہ بعض نے تین ماہ لکھی ہے۔ (الاستیعاب، طبقات ابن سعد)

حضرت زینب بنت خزیمہؓ ہی کو یہ شرف حاصل ہے کہ آپؐ کی نماز جنازہ خود سردار الانبیاء حضرت محمد ﷺ نے پڑھائی اور اپنے ہاتھوں سے ام المومنینؓ اور ام الساکینؓ حضرت زینب بنت خزیمہؓ کو جنت البقیع میں سپرد خاک کر دیا۔

حضرت زینب بنت خزیمہؓ نہایت عبادت گزار، صابر و شاکر اور سخی دل خاتون تھیں۔ ہمہ قسم کے حالات کا خندہ پیشانی سے مقابلہ کرنا بخوبی جانتی تھیں۔ زیادہ وقت ذکر الہی اور مخلوق خدا کی خدمت میں گزارتی تھیں۔ آپؐ کو رب کائنات نے ام المومنینؓ کے ارفع ترین درجے پر فائز کیا اور یوں حضرت زینب بنت خزیمہؓ کا نام رہتی دنیا تک امر ہو گیا۔ چونکہ آپؐ نے بہت کم عرصہ سرور کائنات ﷺ کے ساتھ گزارا۔ اس لیے آپؐ کے حالات کی بہت کم تفصیل سیرت نگاروں تک پہنچ سکی ہے۔



## حضرت ام سلمہؓ

سرور کائنات، فخر موجودات حضرت محمد مصطفیٰ ﷺ کی پھوپھی برة بنت عبدالمطلب کے ایک بیٹے عبداللہ بن عبدالاسد مخزومی تھے جو آنحضور ﷺ کے پھوپھی زاد ہونے کے ساتھ ساتھ دودھ شریک بھائی بھی تھے۔ ان کی شادی اپنے ہی خاندان کے ایک فرد حذیفہ ابوامیہ بن عبد اللہ بن عمرو بن مخزوم کی ایک نیک بخت بیٹی ہند سے ہوئی۔ ہند کی والدہ کا نام عاتکہ بنت عامر بن ربیعہ بن مالک بن خزیمہ تھا جو قریش کے مشہور قبیلہ بنو فراس سے تعلق رکھتی تھیں اور انتہائی سخی، فیاض اور رحمدل تھیں۔ غربا اور مساکین کا بے حد خیال رکھتی تھیں۔

ہند کے والد حذیفہ ابوامیہ بن عبداللہ ایک مشہور و معروف تاجر تھے اور بہت مالدار اور سخی انسان تھے۔ ان کی سخاوت اور فیاضی کا چرچا سرزمین عرب میں عام تھا۔ حذیفہ ابوامیہ تمام قبائل قریش میں نہایت عزت و احترام کی نظر سے دیکھے جاتے تھے۔ ان کے ساتھ سفر کرنے والے لوگ اپنے ساتھ زادراہ نہیں لیا کرتے تھے کیونکہ حذیفہ ابوامیہ تمام ہم سفر احباب کے اخراجات اپنی طرف سے ادا کیا کرتے تھے۔ قافلے والوں کی کفالت کرنے کی وجہ سے حذیفہ ابوامیہ کا لقب زادالراکب مشہور تھا۔ (طبقات ابن سعد، اسد الغابہ)

اپنے والدین کی ثروت اور مال و دولت کی فروانی کے باعث ہند، سونے کا چچے لے کر پیدا ہوئی تھیں اور انتہائی ناز و نعم سے پرورش پائی تھی۔ جب ہند جوانی کی حدود کو پہنچیں تو والدین نے ان کی شادی بنو مخزوم کے خوبصورت، بہادر اور دولت مند جوان عبداللہ بن عبدالاسد کے ساتھ دھوم دھام اور شان و شوکت سے کی کہ جس کی مثال سرزمین عرب میں مشکل سے ملتی تھی۔ اپنی بیٹی ہند کی شادی کے موقع پر بھی حذیفہ ابوامیہ اور اس کی بیوی عاتکہ بنت عامر نے تجوریوں کے منہ



کھول دیئے اور سخاوت و فیاضی کا وہ نمونہ پیش کیا کہ زمانہ عیش عیش کراٹھا۔ اس شادی پر صرف ہمراء اور روساء ہی مدعو نہ تھے بلکہ ہمہ قسم کے غرباء و مساکین اور نادار لوگوں کی ضیافت کے ساتھ ساتھ مالی امداد بھی کی گئی اور یوں خوشیوں، مسرتوں اور دعاؤں کی اس قابل تہلیلہ فضا میں ہند اپنے والدین کے گھر سے زخمت ہو کر سرال روانہ ہوئیں۔ ماں باپ نے خوشی اور محبت و شفقت کے ساتھ الوداع کیا۔

ہند اور عبد اللہ بن عبد الاسد ایک علیحدہ مکان میں مسرت و شادمانی کے ساتھ رہنے لگے۔ دونوں میاں بیوی نیک سیرت بھی تھے اور خوبصورت بھی۔ گھر میں کسی چیز کی کمی نہ تھی۔ دولت کی ریل پیل تھی۔ گھر امن و سکون اور خوشیوں کا گہوارہ تھا۔ زندگی کے شب و روز مسرت و انبساط کے ساتھ گزرنے لگے اور گھر کے آنگن میں محبت کی بہاریں شادمانی کے پھول برسانے لگیں۔

انہی دنوں امام کائنات حضرت محمد مصطفیٰ ﷺ نے اعلان نبوت و رسالت کیا تو یہود و نصاریٰ اور مشرکین مکہ پیغام حق و صداقت کے خلاف ہو گئے۔ تاہم اس ابتدائی دور میں ساقی کوثر ﷺ کا ساتھ دینے والے کتنی کے چند جانثار ہی تھے جن کے دلوں کو اللہ تعالیٰ نے ایمان کے نور سے منور کر دیا تھا۔ اس وقت تک کلمہ شہادت پڑھنے والوں کی تعداد دس تک پہنچی تھی۔

ہند اور عبد اللہ بن عبد الاسد نے جب سردار الانبیاء حضرت محمد مصطفیٰ ﷺ کی دعوت اسلام کے بارے سنا تو دونوں میاں بیوی نے آپس میں مشورہ کیا کہ کیوں نہ آنحضرت ﷺ کی خدمت اقدس میں حاضر ہو کر مشرف بہ اسلام ہو جائے اور اپنا نام اسلام لانے والوں کی فہرست میں بہت پہلے لکھوایا جائے۔ دونوں میاں بیوی فوری طور پر شافع محشر حضرت محمد ﷺ کی بارگاہ اقدس میں حاضر ہوئے۔

آنحضرت ﷺ نے اپنے پھوپھی زاد اور رضاعی بھائی عبد اللہ بن عبد الاسد کو دیکھا تو بہت خوش ہوئے۔ آپ ﷺ نے دونوں میاں بیوی کو دعوت اسلام دی وہ تو پہلے ہی اسی نیت

سے آئے تھے۔ اس لیے انہوں نے آپ ﷺ کی اس دعوت کو فوری طور پر سر و چشم قبول کر لیا۔ اس وقت تک تبلیغ اسلام کا کام خفیہ طور پر جاری تھا اور صرف قابل اعتماد رشتہ داروں اور دوستوں کو دعوت دی جاتی تھی۔ اس طرح مسلمانوں کی تعداد میں آہستہ آہستہ اضافہ ہو رہا تھا۔ یوں ہند بنت ابی امیہ اور ان کے شوہر عبد اللہ بن عبد الاسد جو کہ آپس میں چچا زاد بھی تھے کو گیارہویں اور باہویں مسلمان ہونے کی سعادت نصیب ہوئی اور یوں دونوں میاں بیوی نے اسلام قبول کرنے میں سبقت کا اعزاز حاصل کر کے تاریخ میں ہمیشہ ہمیشہ کے لیے اپنا نام یادگار بنا لیا گیا۔ دونوں میاں بیوی السائقون الاولون میں سے تھے۔ (طبقات ابن سعد)

اگرچہ حضرت عبد اللہ بن عبد الاسد اور حضرت ہند بنت ابی امیہ دونوں میاں بیوی اعلیٰ خاندان کے چشم و چراغ تھے اور ان کا مکہ میں اثر و رسوخ اور عزت و وقار بھی بہت تھا۔ لوگ ان کی دریا دلی، فیاضی اور غرباء پروری کی وجہ سے انہیں قدر و منزلت کی نگاہ سے دیکھتے تھے مگر جیسے ہی ان دونوں نے اسلام قبول کیا ان کے دوستوں، عزیزوں، رشتہ داروں اور رفقاء نے آنکھیں بدل لیں۔ انہوں نے نہ صرف قطع تعلق کیا بلکہ ظلم و ستم اور ایذا رسانی پر اتر آئے۔

دونوں میاں بیوی سے نہ صرف تمام رشتے ناطے لین دین اور تعلقات ختم کر ڈالے بلکہ عرصہ حیات تنگ کرنا شروع کر دیا۔ اور پریشانی و تکالیف کے نت نئے ہتھکنڈے اور منصوبے سوچنے اور آزمانے لگے۔ انہوں نے دونوں میاں بیوی سے کہا کہ وہ دین اسلام کی پیروی ترک کر کے دوبارہ سابقہ روش پر آجائیں مگر حضرت ہند بنت ابی امیہ اور حضرت عبد اللہ بن عبد الاسد نے ان کی ہر قسم کی کوشش ناکام بنا دی اور ان کے ظلم و ستم کا خندہ پیشانی کے ساتھ مقابلہ کیا۔ ان گبڑے ہوئے حالات اور نامساعد ماحول کے باوجود دین اسلام پر قائم و دائم رہے۔ انہوں نے ڈٹ کر مخالفین کا سامنا کیا۔ ان کی ثابت قدمی اور الوالعزمی اہلیان مکہ کے لیے حیران کن ثابت ہوئی۔ ولید بن مغیرہ مخزومی شریک و شریکین کی سربراہی کر رہا تھا۔ اس نے ان دونوں میاں بیوی کو خاص طور پر نشانہ بنایا ہوا تھا۔ کیونکہ وہ ان کا رشتہ دار تھا اور اسے اس بات کا سخت رنج تھا کہ ان کے

خاندان کے دو افراد نے ہادی کون و مکاں حضرت محمد ﷺ کی ہدایت کو قبول کر کے جاٹھاراں اسلام میں شمولیت اختیار کر لی ہے۔

جب کہ مکہ مکرمہ میں دشمنان اسلام کی کارروائیاں ناقابل برداشت حد تک خطرناک صورت اختیار کر گئیں اور وہ تبلیغ اسلام کے کام میں قدم قدم پر روڑے اٹکانے لگے تو رحمتہ للعالمین حضرت محمد مصطفیٰ ﷺ نے مسلمانوں کو ہجرت کی اجازت دے دی۔ ان دنوں ملک حبشہ کے بادشاہ نجاشی کی رحمدلی اور منصف مزاجی کے ہر طرف چرچے تھے۔ اس لیے اسلام کی پہلی ہجرت کا منصوبہ حبشہ کی طرف کوچ کرنے کا بنایا گیا۔

دربار رسالت مآب ﷺ سے اجازت کے بعد مہاجرین کا جو پہلا قافلہ حبشہ کی جانب روانہ ہوا وہ سولہ افراد پر مشتمل تھا۔ ان میں بارہ مرد اور چار عورتیں تھیں۔ ان بارہ مردوں میں حضرت عثمان بن عفانؓ اور حضرت زبیر بن عوامؓ کے ساتھ ساتھ حضرت عبداللہ بن عبدالاسد بھی شامل تھے۔ اور چار عورتوں میں حضرت عثمان غنیؓ کی زوجہ حضرت رقیہ بنت محمد ﷺ کے ساتھ حضرت ہند بنت ابی امیہ زوجہ حضرت عبداللہ بن عبدالاسد بھی شامل تھیں۔ گویا اسلام کی پہلی ہجرت میں پہلا قافلہ جو حبشہ کی جانب روانہ ہوا اس میں حضرت عبداللہ بن عبدالاسد اور حضرت ہند بنت ابی امیہ دونوں میاں بیوی شامل تھے اور یہ وہ شرف اور اعزاز ہے جو سولہ افراد نے حاصل کیا اور یہ وہ لوگ تھے جو آنحضرت ﷺ کے انتہائی ابتدائی ساتھیوں اور جاٹھاروں میں تھے۔

جب مہاجرین کا یہ قافلہ ساحل سمندر پر پہنچا تو وہاں تاجروں کی دو کشتیاں روانگی کے لیے تیار کھڑی تھیں۔ یہ سب ان میں سوار ہوئے اور حبشہ کے ساحل پر صبح سلامت اتر گئے بشرطیکہ مکہ کو جو نہی یہ حوصلہ شکن اور تعجب خیز خبر ملی کہ مسلمانوں کا ایک قافلہ چپکے سے صبح سلامت مکہ معظمہ سے نکل کر حبشہ پہنچ گیا ہے تو وہ بہت طیش میں آئے۔ مسلمان کچھ عرصہ بعد واپس مکہ پہنچے تو انہیں اور مسلمانوں کے ہمراہ دو بارہ ہجرت حبشہ پر مجبور کیا گیا اس میں بھی ہند اور ان کے شوہر شامل تھے۔ کفار نے سوچا کہ کسی طرح ان افراد کے قافلہ کو حبشہ سے مکہ مکرمہ واپس لایا جائے اور ان کی

اس حرکت کی انہیں قرار واقعی مزادی جائے۔ اس شیطانی منصوبے کو عملی جامعہ پہنانے کے لیے مشرکین مکہ نے عبداللہ بن ربیعہ اور عمرو بن العاص کو وفد کی شکل میں حبشہ کے بادشاہ کے پاس بھیجا تاکہ وہ ان کو مسلمانوں کے خلاف دلائل سے قائل کر کے انہیں وہاں سے نکلوا کر واپس مکہ مکرمہ لے آئیں جب یہ وفد بادشاہ نجاشی کے دربار میں پہنچا تو اس نے مسلمانوں کے خلاف طرح طرح کے بے بنیاد الزامات عائد کیے اور مطالبہ کیا کہ مسلمانوں کو حبشہ سے نکال باہر کیا جائے۔

حبشہ کے بادشاہ نجاشی نے جب یہ صورتحال دیکھی تو اس نے پیغام بھیج کر مسلمانوں کو دربار میں حاضر ہونے کا حکم دیا تاکہ وہ اس معاملے کی تحقیق بذات خود کر سکیں۔ جب مسلمان دربار میں پہنچے تو بادشاہ نجاشی نے ان پر لگائے گئے تبدیلی مذہب کے تمام الزامات اسی طرح دہرائے جیسے مشرکین مکہ کے دور کئی وفد نے لگائے تھے۔ مشرکین مکہ نے کہا تھا کہ مکہ سے چند سر پھرے لوگ بھاگ کر یہاں آئے ہیں۔ وہ تخریب کار ہیں اور اس قابل نہیں کہ انہیں یہاں رہنے دیا جائے۔ وہ آپ کے لیے پریشانی کا باعث بنیں گے انہوں نے وہاں بھی گھر گھر میں فساد برپا کر دیا ہے۔ بھائی کو بھائی سے لڑا دیا ہے باپ بیٹوں میں جدائی ڈال دی ہے انہوں نے اپنے آباء و اجداد کے دین کو چھوڑ کر کوئی انوکھا دین اختیار کر لیا ہے۔ آپ کا دین بھی انہیں پسند نہیں بہتر یہ ہے کہ آپ انہیں ہمارے سپرد کر دیں تو ہم خود ان سے نپٹ لیں گے۔

نجاشی نے مسلمانوں کو اپنی صفائی بیان کرنے کو کہا تو مہاجرین کا دوسرا قافلہ جو دوسری ہجرت حبشہ میں پہنچا تھا اس میں حضرت جعفر بن ابی طالب بھی شامل تھے۔ آپ نے آگے بڑھ کر بادشاہ نجاشی سے مخاطب ہو کر کہا۔

”بادشاہ سلامت! ہم جاہل قوم تھے ایک دوسرے کے خون کے پیا سے تھے ہم حیوانوں کی طرح زندگی بسر کر رہے تھے کہ اللہ تعالیٰ نے ہماری رہنمائی کے لیے ہم میں سے ایک رسولؐ بھیجا جس کی صداقت، امانت اور عفت و عصمت کے دوست دشمن سبھی معترف ہیں۔ اس نے ہمیں ایک خدا کی عبادت کرنے کی دعوت دی۔ جھوٹ بولنے، خیانت کرنے اور بے حیائی

کرنے سے روکا، ہمیں نماز، روزہ اور زکوٰۃ کا حکم دیا۔“

نجاشی نے کہا ”میں نے سنا ہے کہ نبی اقدس ﷺ پر کلام الہی نازل ہوتا ہے کیا آپ اس کا کوئی نمونہ پیش کر سکتے ہیں۔“

حضرت جعفر بن ابی طالبؓ نے قرآن پاک کی آیات اس سوز اور سرشاری سے تلاوت کیں کہ بادشاہ نجاشی کے جسم میں کچکا ہٹ پیدا ہو گئی اور آنکھوں سے آنسوؤں کی جھڑی لگ گئی۔ جن سے اس کی داڑھی تر ہو گئی دربار میں سناٹا طاری ہو گیا۔ مشرکین مکہ کی امیدوں پر پانی پھر گیا نجاشی نے گرجدار آواز میں کہا۔

”واللہ! یہ کلام جو آج میں نے سنا ہے اور وہ کلام جو حضرت عیسیٰ علیہ السلام پر نازل کیا گیا۔ ان کا شیخ و ماخذ ایک ہی معلوم ہوتا ہے۔ سنو! یہ لوگ جب تک ان کا جی چاہے میرے ملک میں رہ سکتے ہیں۔ ان کو ہماری طرف سے ہر طرح کا تحفظ حاصل ہو گا اور دیکھو! مجھے اگر کوئی سونے کا پہاڑ دے کر یہ مطالبہ کرے کہ اس کے بدلے یہ لوگ یہ ان کے سپرد کردوں تو میں ایسا ہرگز نہیں کروں گا۔“

مشرکین مکہ نے جب بادشاہ نجاشی کی زبان سے یہ الفاظ سنے تو بظلمیں جھانکتے ہوئے پشیمانی و ندامت کو اپنے چہروں پر سجائے دربار سے نکلے اور اپنی راہ لی۔ یہ تمام داستان حضرت ہند بنت ابی امیہ نے ایسے دل پذیر انداز میں بیان کی کہ واقعات سیرت کا ایک اہم حصہ بن گئی۔

حضرت ہند بنت ابی امیہ مزید بیان کرتی ہیں۔ ”ہم لوگ مشرکین مکہ کے وفد کی ناکامی و نامرادی کے بعد حبشہ میں بہت پرسکون زندگی بسر کر رہے تھے۔ صبح و شام خدا کا شکر بجا لاتے اور رسول اللہ ﷺ کے بتائے ہوئے ہدایت کے احکامات کی پابندی کرتے۔ میرے شوہر حضرت عبداللہ بن عبدالاسد مخزومی بھی میرے ساتھ تھے۔ ہمارا گھرانہ نسی خوشی حیات مستعار کے لمحات گزار رہا تھا کہ رب رحمن الرحیم نے ہمیں وہاں قیام کے دوران ایک چاندی بیٹی عطا کی جس کا نام ہم نے نضب اس کے بعد ایک بیٹا پیدا ہوا جس کا نام ہم نے سلمہ رکھا۔ جس کی وجہ سے

میرے شوہر ابوسلمہ اور میں ام سلمہ کہلائی۔“

حضرت ام سلمہ بنت ابی امیہ اور ان کے شوہر حضرت ابوسلمہ بن عبدالاسد مخزومی حبشہ میں زندگی کے خوش گوار دن گزار رہے تھے۔ ان کا گھر بیٹی اور بیٹے کی آمد سے مہنگے لگا۔ یہ پھول ان کے آنگن کی زینت، دلوں کا سرور اور آنکھوں کی شہنشاہ بنے، حبشہ کا نیک دل حکمران نجاشی مسلمانوں پر بڑا مہربان تھا۔ اس نے میزبانی کا حق واقعی ادا کیا۔

حضرت ام سلمہ بنت ابی امیہ بیان کرتی ہیں۔

”ہم حبشہ میں آسودہ زندگی بسر کر رہے تھے۔ نجاشی بادشاہ بڑا مہربان تھا لیکن مادر وطن مکہ معظمہ کی یاد دل سے بھلائی نہ جا رہی تھی۔ ہر دم دل میں یہی خیال جاگزیں رہتا کہ وہ کون سی گھڑی ہوگی جب ہم اپنے پیارے وطن کو واپس لوٹیں گے اور سرور کائنات ﷺ کے دیدار سے اپنی آنکھوں کو شہنشاہ، دل کو راحت اور دماغ کو فرحت پہنچائیں گے۔ محبوب رب العالمین ﷺ سے ملنے کا شوق دن بدن بڑھتا جا رہا تھا لمحہ لمحہ کاٹ کھانے کو دوڑتا تھا کہ ایک روز حبشہ میں یہ خبر پہنچی کہ حضرت عمر فاروقؓ نے اسلام قبول کر لیا ہے۔ اب مکہ معظمہ کے حالات یکسر بدل چکے ہیں اور حضرت عمر فاروقؓ کے رعب و دبدبہ کے باعث قریش مکہ مسلمانوں پر ظلم و ستم ڈھانے سے باز آ چکے ہیں۔“

اس خبر سے ہمارے دلوں میں خوشی کی لہر دوڑ گئی اور ہم نے واپس مکہ معظمہ جانے کے لیے زوراہ باندھنا شروع کر دیا تمام تر تیاری مکمل کر کے اور سامان وغیرہ باندھ کر ہم خوشی خوشی مکہ معظمہ کی جانب چل پڑے۔ حضرت عثمان غنیؓ بھی اپنے اہل خانہ کے ہمراہ ہمارے ساتھ ہی واپس مکہ معظمہ پہنچے مگر مکہ معظمہ پہنچ کر ہمیں علم ہوا کہ یہ تو محض افواہ تھی اور قریش مکہ کی ایک چال تھی اور یہ کہ قریش مکہ تو پہلے سے بھی زیادہ نو مسلم افراد پر ظلم و ستم ڈھا رہے ہیں۔ لیکن اب کیا ہو سکتا تھا ہم پھر ظلم و ستم کی چکی میں پسنے کے لیے واپس پہنچ چکے تھے اور کفار مکہ بظلمیں بجا رہے تھے۔

حضرت ابوسلمہؓ حبشہ سے مکہ واپس لوٹے تو مشرکین مکہ نے انہیں پھر ہدف اذیت

بنایا اور انہیں اس حد تک تنگ کیا کہ ایک روز انہوں نے پھر جوش چلے جانے کا ارادہ کر لیا تھا کہ رسول رحمت ﷺ نے اپنے جانثاروں اور سرفروشان اسلام کو صبر و استقامت کی تلقین فرمائی اور اگلی ہدایت کا انتظار کرنے کو کہا۔

حضرت ابو سلمہؓ اور حضرت ام سلمہؓ بنت ابی اسیمہ مکہ معظمہ پہنچنے پر اپنے ماموں ابو طالب کے گھر چلے گئے۔ قبیلہ بنی مخزوم والوں کو جب یہ اطلاع ملی تو غم و غصہ سے پاگل ہو کر ابو طالب کے گھر پہنچے اور ان سے الجھ پڑے۔ بات بحث مباحثہ اور تکرار سے ہوتی ہوئی ہاتھ پائی تک جا پہنچی اس وقت ابو لہب نے درمیان میں آ کر مصالحت کرادی مگر یہ بات عارضی طور پر ختم ہوئی تھی۔ مسلمانان اسلام پر دشمنان اسلام کا ظلم و ستم روز بروز فزوں تر ہوتا رہا اور ان کو ایسی بھیانک اذیتیں دی جانے لگیں کہ ان کا جینا محال ہو گیا۔ جتنا عرصہ یہ لوگ ان کے ظلم و ستم سے محفوظ رہے تھے اس کی بھی کسر نکال دی۔

دشمنان اسلام کسی طرح بھی دین اسلام کی پیش رفت نہیں روک سکتے تھے۔ اب اس بات پر تل گئے تھے کہ ہادی کون و مکان حضرت محمد مصطفیٰ ﷺ کو ختم کر ڈالیں۔ کفار مکہ ابھی یہ منصوبے بنا رہے تھے کہ اللہ پاک نے اپنے محبوب نبی اکرم ﷺ کو حکم دیا کہ اب وہ مکہ مکرمہ سے ہجرت کر کے مدینہ منورہ تشریف لے جائیں۔ آپ ﷺ نے یہ خبر مسلمانوں کو سنائی تو مدینہ منورہ کی طرف مسلمانوں کی ہجرت رفتہ رفتہ ہونے لگی۔ اس دفعہ بھی ہجرت کرنے والوں کے قافلے میں سب سے پہلے حضرت ابو سلمہؓ اور حضرت ام سلمہؓ مکہ مکرمہ سے نکلے۔ ابن کثیر اور ابن ہشام کے مطابق یثرب کی طرف سب سے پہلے ہجرت کرنے کی جس کو سعادت نصیب ہوئی وہ حضرت ابو سلمہؓ مخزومی تھے۔

حضرت ام سلمہؓ فرماتی ہیں۔

”میرے شوہر حضرت ابو سلمہؓ نے جب ہجرت کا پختہ عزم کر لیا تو وہ اپنی اذنی لے آئے۔ مجھے اس پر سوار کیا اور اپنے بیٹے سلمہؓ کو میری گود میں بٹھا دیا۔ انہوں نے اذنی کی تکمیل

پکڑی اور منزل کی جانب روانہ ہوئے۔ میرے خاندان کے سربراہ بنو مغیرہ بن عبد اللہ نے جب میرے شوہر کو اپنی بیوی بچے کے ہمراہ ہجرت کرتے دیکھا تو وہ میرے شوہر حضرت ابو سلمہؓ کا راستہ روک کر کھڑے ہو گئے اور کہا، اے ابو سلمہؓ! اگر تم ہماری مرضی کے خلاف اپنا وطن چھوڑ کر چلے جانے پر مصر ہو تو تمہاری مرضی، ہم تمہیں مجبور نہیں کریں گے لیکن ہماری بیٹی ام سلمہؓ کو ساتھ لے جانے کی تمہیں اجازت نہیں دیں گے۔ چنانچہ انہوں نے حضرت ابو سلمہؓ کے ہاتھ سے اونٹنی کی نکیل چھین لی اور مجھے اپنے ساتھ واپس لے چلے۔ حضرت ابو سلمہؓ کے خاندان والوں کو جب اس بات کا علم ہوا تو وہ طیش میں آ گئے۔ انہوں نے بنو مغیرہ کو آ کر کہا کہ اگر تم ہمارے بھائی حضرت ابو سلمہؓ کے ساتھ اپنی بیٹی کو بھیجے پر رضامند نہیں تو پھر ہم بھی تمہیں اس بات کی اجازت نہیں دیں گے کہ تم ہمارا بیٹا سلمہؓ اپنے ساتھ لے جاؤ، چنانچہ انہوں نے میری گود سے میرا لخت جگر چھین لیا۔ اس کھینچا تانی میں میرے ننھے بیٹے کا بازو اتر گیا۔

میرے شوہر نے مدینہ منورہ کی طرف راہ لی۔ میں اپنے شوہر کی جدائی کے غم سے نڈھال تھی کہ میرا بیٹا بھی مجھ سے چھین لیا گیا میرے خاندان والے مجھے لے گئے اور مجھے محبوس کر دیا۔ اس طرح میرا سارا کنبہ بکھر گیا اور میرا سکون غارت ہو گیا۔ میں الگ، میرا بیٹا الگ اور میرا شوہر سب ایک دوسرے سے جدا کر دیئے گئے۔ مجھ پر غموں کے پہاڑ ٹوٹ پڑے۔ آنسو تھے کہ تھمنے کا نام ہی نہ لیتے تھے۔

میں ہر صبح ابلح کے مقام پر پہنچتی جہاں میرا سارا کنبہ بکھرا تھا وہاں بیٹھ کر دن بھر اپنے شوہر اور لخت جگر کے فراق میں آنسو بہاتی رہتی اور شام کو واپس آ جاتی۔ سات آٹھ روز تک یہی حالت رہی لیکن خاندان کے لوگوں پر اس کا کوئی اثر نہ ہوا۔

میرے شوہر حضرت ابو سلمہؓ سب سے پہلے مدینہ منورہ پہنچے۔ یہ محرم الحرام کی دسویں تاریخ تھی۔ خاندان عمرو بن عوف نے ان کو پورے دو ماہ یعنی رسول اللہ ﷺ کی مدینہ میں تشریف آوری تک اپنا مہمان بنائے رکھا۔



ایک روز میں وہاں بیٹھی رو رہی تھی کہ بنی مغیرہ میں سے میرا ایک چچا زاد میرے قریب سے گزرا۔ اس نے جب میری حالت زار دیکھی تو اس کا دل بھر آیا۔ واپس آ کر اس نے اپنے قبیلے والوں کو ملامت کی کہ تمہیں اس مظلوم ماں اور ستم رسیدہ بیوی پر رحم نہیں آتا۔ تم نے اس کو اس کے خاوند کو اور اس کے بچے کو جدا کر دیا اس غریب پر کیوں ظلم کرتے ہو۔ اس کو جانے دو اور اس کا مصحوم بچہ بھی اس کے حوالے کر دو۔

میرے خاندان والوں نے میرے چچا زاد کی باتیں سنیں تو انہوں نے مجھ سے کہا کہ اگر تم اپنے خاوند کے پاس جانا چاہتی ہو تو چلی جاؤ۔ ہماری طرف سے اجازت ہے۔ میرے خاوند کے رشتہ داروں کو اس اجازت کا پتہ چلا تو انہوں نے میرا بیٹا سلمہ مجھے واپس کر دیا چنانچہ میں نے اپنے اونٹ پر کجاوا ڈالا۔ اس پر سوار ہو گئی پھر اپنے بیٹے کو اپنی گود میں بٹھالیا اور یکہ و تہا مدینہ منورہ روانہ ہو گئی۔ میرے ساتھ کوئی مرد نہ تھا لیکن دیار حبیب ﷺ کا شوق مجھے کشاں کشاں لیے چلا جا رہا تھا۔

مکہ معظمہ سے باہر جب محسیم کے مقام پر پہنچی تو وہاں مجھے عثمان بن طلحہ عبد ری ملے جو اس وقت ابھی مسلمان نہیں ہوئے تھے۔ اس نے صلح حدیبیہ کے موقع پر اسلام قبول کرنے کی سعادت حاصل کی تھی یہ اس وقت کعبہ کے کلید بردار تھے، عثمان بن طلحہ کی مجھ پر نظر پڑی تو اس نے مجھے پہچان لیا کیونکہ میرے شوہر حضرت ابوسلمہ کے اس کے ساتھ بڑے اچھے تعلقات تھے۔

حضرت عثمان نے مجھ سے پوچھا کہ کدھر کا قصد ہے؟ اکیلی کہاں جا رہی ہو؟

میں نے جواب دیا ”اپنے شوہر حضرت ابوسلمہ کے پاس مدینہ منورہ جا رہی ہوں۔“

اس نے پوچھا ”کوئی مرد ساتھ نہیں ہے۔“

میں نے کہا ”کوئی نہیں بس اللہ کے سہارے جا رہی ہوں، وہی میرا حامی و ناصر ہے،

وہی میری حفاظت کرے گا۔“

حضرت عثمان بن طلحہ نے کہا ”یہ نہیں ہو سکتا، تم تنہا کبھی نہیں جا سکتیں“ یہ کہہ کر

حضرت عثمان بن طلحہ نے آگے بڑھ کر میرے اونٹ کی مہار پکڑتے ہوئے کہا ”میں آپ کو مدینہ منورہ چھوڑ کر آؤں گا۔“

حضرت ام سلمہ بنت ابی امیہ فرماتی ہیں۔

”حضرت عثمان بن طلحہ نے میرے اونٹ کی ٹکیل پکڑ لی اور مجھے لے کر چل پڑا۔ اللہ کی قسم! ایسا نیک خصلت، شریف الطبع، کریم النفس، پاکیزہ نگاہ اور پاکیزہ دل رفیق سفر میں نے کوئی اور نہیں دیکھا۔ مکہ معظمہ سے مدینہ منورہ تک سفر کے دوران جب کہیں پڑاؤ کا وقت آتا تو وہ اونٹ کو بٹھاتا پھر دور ہٹ کر کھڑا ہو جاتا۔ میں بچے کو لے کر نیچے اترتی اور وہ اونٹ کو کسی درخت کے ساتھ باندھ کر خود دور جا کر لیٹ جاتا اور یوں مجھے آزادانہ آرام کرنے کا موقع مل جاتا۔ جب دوبارہ سفر شروع کرنے کا وقت آتا تو وہ اونٹ پر کجاوا کس کر لے آتا اور اونٹ کو میرے پاس لا کر بٹھا دیتا میں بچے سمیت سوار ہونے لگتی تو وہ چرے ہٹ جاتا۔ جب سوار ہو کر بیٹھ جاتی تو وہ آکر اونٹ کی ٹکیل پکڑ لیتا اور چلنے لگتا۔ سارے سفر میں اس کا یہی معمول رہا۔ یہاں تک کہ ہم کئی روز کا سفر طے کر کے مدینہ منورہ کی مہمتہ آبادی قباء میں پہنچے جہاں بنو عمرہ بن عوف آباد تھے اور وہاں ہی میرے شوہر قیام پذیر تھے۔“

اب حضرت عثمان بن طلحہ عبد ربی نے کہا۔ دیکھو! ابو سلمہؓ اس گاؤں میں ہے وہاں چلی جاؤ، اچھا خدا حافظ میں اب واپس جاتا ہوں۔ اللہ پاک تمہیں برکتیں عطا فرمائے۔“ (زرقاتی)

سیرت ابن کثیر میں ہے کہ حضرت ام سلمہؓ بنت ابی امیہ نے کہا۔

”بخدا میں اسلام میں کسی خاندان کو نہیں جانتی جسے ابو سلمہؓ کے خاندان سے زیادہ مصیبتیں جھیلی پڑی ہوں اور نہ میں نے کوئی ایسا ساتھی دیکھا ہے جو عثمان بن طلحہؓ سے زیادہ شریف النفس ہو۔“

یہ امر قابل غور ہے کہ حضرت ابو سلمہؓ سے اس کی بیوی جھین لی جاتی ہے ان کے لخت جگر

کو ان سے جدا کر دیا جاتا ہے مگر حضرت ابو سلمہؓ کے ایمان کی استقامت اور عزیمت قابل تقلید ہے کہ وہ اپنی منزل محبت سے رخ نہیں پھیرتے۔ سب کو اللہ کے حوالے کر کے مدینہ منورہ کی طرف والہانہ انداز میں قدم بڑھاتے ہیں معصوم بچے کو ماں اور باپ دونوں سے محروم کر دیا جاتا ہے حضرت ام سلمہؓ کو بیک وقت دو صدمے برداشت کرنا پڑتے ہیں۔ ایک اپنے شوہر کا فراق، دوسرے اپنے نور نظر کی جدائی لیکن کیا مجال کہ پائے استقامت میں ذرا سی بھی جنبش آئی ہو، اور خدائے لم یزل پڑا تا بھروسہ اور توکل کہ اکیلی مدینہ منورہ کی جانب سفر کرنا شروع کر دیتی ہیں۔ عشق مصطفیٰ ﷺ اور دین اسلام سے والہانہ لگاؤ کی اس سے بہتر مثال اور کیا ہو سکتی ہے۔

حضرت ام سلمہؓ جب قبائلی بچپن میں تو لوگ ان کا حال پوچھتے اور یہ بھی پوچھتے کہ وہ کس کی بیٹی ہیں؟ اور جب آپؐ اپنے باپ کا نام بتاتیں تو لوگوں کو یقین نہیں آتا تھا کیونکہ وہ حیرت میں تھے کہ اتنے بڑے باپ کی بیٹی کیسے تنہا سفر کر سکتی ہے۔ لیکن یہاں تو ایمان کی حرارت تھی جس نے رگ رگ میں جرات اور دلیری پیدا کر دی تھی۔

مدینہ منورہ پہنچ کر حضرت ام سلمہؓ بن ابی امیہ اپنے لخت جگر سلمہؓ کے ہمراہ اپنے شوہر کے مکان پر پہنچیں۔ آپؐ کے شوہر حضرت ابو سلمہؓ نے اپنی بیوی اور اپنے بیٹے کو خوش آمدید کہا اور مسرت و حیرت کی ملی جلی کیفیت کے ساتھ دونوں ماں بیٹے کو گھر کے اندر لے گئے۔ حضرت ابو سلمہؓ کو خوشی اس بات کی تھی کہ ان کی بیوی اور بیٹا ان کے پاس پہنچ گئے تھے اور حیرت اس امر کی کہ یہ دونوں ماں بیٹا کس طرح مدینہ منورہ پہنچے۔ حضرت ابو سلمہؓ نے اپنی پیاری بیوی حضرت ام سلمہؓ سے اس بارے پوچھا تو انہوں نے ساری داستان بیان کر دی اور خاص طور پر حضرت عثمان بن طلحہؓ کلید بردار کعبہ کے حسن عمل اور حسن معاونت کا ذکر کیا کہ جن کی مدد سے انہوں نے یہ کٹھن سفر طے کیا تھا۔ تینوں مچھڑے ہوئے میاں، بیوی اور بچہ آپس میں ملے تو گھر جنت نظر ہو گیا۔ میاں بیوی راضی خوشی زندگی کے دن گزارنے لگے اور حضرت ام سلمہؓ اپنے بیٹے کی تعلیم و تربیت میں مصروف ہو گئیں۔

مدینہ منورہ کے لوگوں کا پیشہ اور ذریعہ آمدنی زراعت تھا۔ مکہ معظمہ سے حضرت ابوسلمہؓ یہاں پہنچے تو انہوں نے مدینہ منورہ کے مسلمانوں سے مل کر ان کے پیشہ زراعت میں ہر ممکن تعاون شروع کر دیا۔ دوسرے مہاجرین بھی جو مکہ معظمہ سے مدینہ منورہ کی طرف ہجرت کر کے یہاں پہنچے تھے مدینہ منورہ کے مسلمان بھائیوں کے ساتھ شانہ بشانہ مددگار و معاون ہو کر زندگی بسر کرنے لگے۔ مدینہ منورہ کے لوگ فطرتاً پر امن، مہمان نواز اور اخوت و محبت کے جذبات سے لبریز نیک دل اور نیک کردار تھے۔ ان لوگوں کے درمیان مکہ معظمہ کے مہاجرین کو سکون اور اطمینان نصیب ہوا۔

جب مہاجرین اپنے اپنے ٹھکانوں میں آباد ہو گئے تو انہیں اپنے رشتہ دار، عزیز و اقارب اور مال و متاع کی فکر دامن گیر ہوئی جو وہ مکہ مکرمہ میں پیچھے چھوڑ آئے تھے۔ ان کے دلوں سے کافروں کا خوف اور اندیشے ختم ہو گئے تھے اور اب وہ اس بیخ پر سوچنے لگے تھے کہ اپنے آپ کو دفاعی لحاظ سے مضبوط بنا کر مشرکین مکہ سے ہمہ قسم کے میدانوں میں بھرپور مقابلہ کیا جائے اور ان کو شکست دی جائے۔

چند ماہ بعد سپہ سالار اعظم حضرت محمد ﷺ نے دفاع کو مستحکم کرنے کے لیے مسلمانوں کے لشکر کی ترتیب و تشکیل شروع کر دی۔ اب مسلمانوں نے یہ اچھی طرح سمجھ لیا تھا کہ انہیں خود اپنی بقا کی مدافعت کرنے کے لیے ہر وقت خود کو تیار اور ہوشیار رکھنا چاہیے۔

ہجرتی کا دوسرا سال تھا کہ سرور کائنات حضرت محمد مصطفیٰ ﷺ کو اطلاع ملی کہ مشرکین مکہ کا ایک تجارتی قافلہ ابوسفیان کی سربراہی میں ملک شام جا رہا ہے۔ آنحضرت ﷺ نے اپنے حسن تدبیر اور اعلیٰ عسکری حکمت عملی سے تین سو تیرہ مسلمان مجاہدین کا ایک لشکر تیار کیا جس کی قیادت آپ ﷺ نے خود سنبھالی اور مختصر ساز و سامان کے ساتھ ارفع قوت ایمانی اور رب قدری کی مدد کے کامل یقین کے ہمراہ مدینہ منورہ سے کوچ کر کے بدر کی طرف روانہ ہو گئے۔ جہاں اسلام اور کفر کی پہلی جھٹک لڑی گئی۔

غزوہ بدر میں مسلمانوں کو زبردست کامیابی نصیب ہوئی اور دشمن کے دانت کھٹے کر دیئے گئے۔ غزوہ بدر میں حضرت ام سلمہؓ بنت ابی امیہ کے شوہر نامدار حضرت ابوسلمہؓ بن عبدالاسد بھی شریک ہوئے۔ وہ بہت بہادری اور جرات کے ساتھ دشمنان اسلام پر ٹوٹ پڑے اور بے مثل شجاعت کے ساتھ مشرکین مکہ کو شکست فاش پر مجبور کیا۔ انہوں نے اس جنگ میں اپنی عسکری مہارت کا لوہا منوایا۔

ہجرت کے تیسرے سال جب غزوہ احد ہوا تو اس میں بھی حضرت ابوسلمہؓ نے بھرپور حصہ لیا اور ڈٹ کر دشمنان اسلام کا مقابلہ کیا۔ آپؓ بہت بہادری اور جانثاری کے ساتھ لڑ رہے تھے کہ ابواسامہؓ حشمی نے آپؓ کے بازو پر نیزہ مارا جس سے بہت گہرا زخم آیا۔ مہینہ بھر اس کا علاج ہوتا رہا۔ اوپر سے تو زخم مندمل ہو گیا لیکن اندر سے خشک نہ ہوا تاہم حضرت ابوسلمہؓ نے اپنے آپ کو صحت مند اور توانا محسوس کیا اور کسی بھی قسم کی آزمائش کے لیے پوری طرح تیار ہو گئے۔

غزوہ احد کو ابھی دو ماہ کا عرصہ ہی گزرا تھا کہ رسول مکرم ﷺ کو یہ اطلاع ملی کہ بنو اسد کے افراد لوگوں کو آنحضرت ﷺ اور دین اسلام کے خلاف بھڑکار رہے ہیں اور مدینہ منورہ پر حملہ کر کے لوٹ مار اور قتل و غارت کا بازار گرم کرنے کا مذموم ارادہ رکھتے ہیں۔ ختم المرسلین حضرت محمد مصطفیٰ ﷺ کو جیسے ہی یہ خبر ملی تو آپ ﷺ نے لشکر اسلام کو تیاری کا حکم دیا۔ یہ لشکر ایک سو پچاس افراد پر مشتمل تھا۔ سردار الانبیاء حضرت محمد ﷺ نے حضرت ابوسلمہؓ بن عبدالاسد مخزومی کو اس لشکر اسلامی کا سردار منتخب کیا۔ اس لیے اس نسبت سے اسے سریہ ابوسلمہؓ بھی کہا جاتا ہے۔ لشکر اسلام کو قطن کی طرف روانہ کیا گیا۔ اس لشکر میں حضرت ابو عبیدہ بن جراحؓ اور حضرت سعد بن ابی وقاصؓ جیسے تجربہ کار جلیل القدر صحابہ کرام موجود تھے۔

سپہ سالار اعظم حضرت محمد مصطفیٰ ﷺ نے حضرت ابوسلمہؓ بن عبدالاسد مخزومی کے ہاتھ میں لشکر اسلام کا جھنڈا اٹھاتے ہوئے ارشاد فرمایا۔ ”تم سرزمین بنو اسد پر جا کر پڑاؤ کرنا اور ان پر اچانک جا کر حملہ آور ہونا تا کہ انہیں تم پر چڑھائی کرنے کا موقع میسر نہ آسکے۔ خدا تمہاری مدد

کرے اور تمہیں فتح سے ہمکنار کرے۔“

حضرت ابوسلمہؓ نے رسول رحمت ﷺ کی ہدایات پر عمل کرتے ہوئے لشکر کی قیادت کے فرائض سرانجام دیئے، بنو اسد کے علاقے قطن میں پہنچ کر مجاہدین اسلام نے دشمنان اسلام پر اچانک حملہ کر دیا۔ کھواروں کی جھنکار اور سرفروشان اسلام کی لگاکر دشمن پر بجلی بن کر گری۔ مجاہدین اسلام اپنی جانیں ہتھیلی پر رکھ کر سر پر کفن باندھ کر شوق شہادت کے نشہ میں مخمور میدان جنگ میں اترے تھے۔ اس معرکہ کی بڑی اہمیت تھی۔ اس میں کامیابی اس لیے بھی ضروری تھی کہ غزوہ احد میں پیش آنے والی پشیمانی کا ندوای ہو سکے۔ مزید یہ کہ گردن و اوج میں بسنے والے قبائل کے دلوں میں مسلمانوں کے جذبہ ایمانی کی دھاک بٹھانے کے لیے ضروری تھا کہ اس معرکہ میں فیصلہ کن کامیابی حاصل کی جائے۔ اس لیے ہر مجاہد جان توڑ کر لڑا۔ حضرت ابوسلمہؓ نے اپنے زخمی بازو کی پرواہ نہ کی اور بے جگری سے لڑے۔ زخم اندر سے ہر اٹھا۔ وہ پھٹ پڑا لیکن حضرت ابوسلمہؓ برق رفتاری سے دشمن کو تیغ کرنے میں مصروف رہے۔

بنو اسد کو اس معرکہ میں شکست کا سامنا کرنا پڑا اور ان کے سپاہی میدان جنگ سے فرار ہو گئے۔ دشمن کے تین افراد قیدی بنا لیے گئے۔ مسلمانوں کو فتح نصیب ہوئی۔ اس معرکہ میں بہت سا مال غنیمت لشکر اسلام کو حاصل ہوا۔ ۲۹ دن کے بعد لشکر اسلام ۴ ہجری ۸ صفر کو واپس مدینہ منورہ پہنچا لیکن لشکر کے قائد حضرت ابوسلمہؓ کے بازو کے زخم نے نڈھال کر دیا تھا تاہم وہ خوش تھے کہ ان کی قیادت میں مسلمانوں کو فتح نصیب ہوئی تھی اور جس مشن پر انہیں سرور کائنات حضرت محمد ﷺ نے بھیجا تھا اس میں وہ سرفرو ہوئے۔ حضرت ابوسلمہؓ اس معرکہ سے فراغت کے بعد جب ہرے زخم کے ساتھ گھر پہنچے تو کافی نڈھال تھے اور کمزوری محسوس کر رہے تھے۔ آپؓ کی اہلیہ محترمہ حضرت ام سلمہؓ بن ابی امیہ نے اپنے شوہر نامدار کو جہاں معرکہ کی کامیابی کی مبارکباد دی وہاں وہ ان کی نحیف حالت دیکھ کر گھبرا گئیں۔ کافی علاج معالجہ کیا مگر مرض بڑھتا گیا جوں جوں دوا کی۔ کسی بھی دوائے اپنا اثر نہ دکھایا۔ زخم زہر آلود تھا۔ زخم کا زہر پورے جسم کے اندر سرایت

کرنے لگا اور حضرت ابوسلمہ محیف سے ٹخیف تر ہوتے گئے۔ حضرت ام سلمہؓ بن ابی امیہ نے اپنے شوہر کی تیمارداری اور علاج میں کوئی کسر اٹھا نہ رکھی۔ بڑے سے بڑے طبیب کی خدمات حاصل کی گئیں۔ مگر تمام کوششیں بے سود ہوتی نظر آ رہی تھیں اور بستر عیال اب بستر مرگ بنتا جا رہا تھا۔

ان ساعتوں میں حضرت ام سلمہؓ بن ابی امیہ کو اپنے شوہر کے ساتھ کی گئی برسوں پہلے کی وہ گفتگو یاد آ رہی تھی جب ایک مرتبہ انہوں نے اپنے شوہر حضرت ابوسلمہؓ سے کہا تھا ”میں نے سنا ہے کہ اگر کسی عورت کا شوہر اس کی زندگی میں انتقال کر جائے اور وہ عورت اس کے بعد دوسرا نکاح نہ کرے تو اللہ تعالیٰ اس کو جنت میں داخل کر دیتا ہے۔ اسی طرح اگر کسی مرد کی زندگی میں اس کی بیوی فوت ہو جائے اور وہ مرد اس کے بعد دوسرا نکاح نہ کرے تو اللہ تعالیٰ اس کو بھی جنت میں داخل کر دیتا ہے۔ آؤ ہم دونوں مل کر عہد کریں کہ ہم میں سے جو پہلے فوت ہو تو دوسرا اس کے بعد شادی نہ کرے۔“

حضرت ابوسلمہؓ نے اپنی بیوی حضرت ام سلمہؓ کی اس تجویز پر کہا تھا ”اے ام سلمہؓ! کیا تم میرا کہنا مانو گی؟“

دفا شعار بیوی حضرت ام سلمہؓ نے جواب دیا تھا ”اے میرے سرتاج! کیوں نہیں۔ میں آپ کا ہر کہا مانوں گی۔ اس سے بڑھ کر میرے لیے اور کیا سعادت ہو گی۔“

حضرت ابوسلمہؓ نے فرمایا تھا ”اے ام سلمہؓ! اگر میں پہلے مر جاؤں تو تم میرے بعد ضرور شادی کر لیتا۔“

اس کے بعد حضرت ابوسلمہؓ نے دونوں ہاتھ بلند کر کے ربِ رحمن درجیم سے دعا مانگی تھی ”اے دو جہان کے مالک! زندگی اور موت تیرے قبضہ قدرت میں ہے۔ اگر میں ام سلمہؓ کی زندگی میں انتقال کر جاؤں تو اے باری تعالیٰ تو اپنی رحمت سے ام سلمہؓ کو مجھ سے بہتر شخص عطا فرماتا۔“

اب جبکہ حضرت ابوسلمہ ہمسز مرگ پر پڑے حیات مستعار کی ساعتیں گن رہے تھے تو حضرت ام سلمہؓ کو اپنے شوہر نامہ اڑکی زبان سے نکلا ایک ایک لفظ ذہن میں گزربش کرنے لگا لیکن آپؓ رب ورحمن ورحیم کی رحمت سے ناامید نہیں تھیں اور کسی ایسے معجزے کی منتظر تھیں کہ جس سے ان کا شوہر تندرست و صحت مند ہو جائے۔

حضرت ام سلمہؓ انہیں سوچوں میں تھیں کہ رحمتہ للعالمین ﷺ ان کے گھر ان کے شوہر کی عیادت کو تشریف لے آئے۔ سرور کائنات ﷺ نے دیکھا کہ حضرت ابوسلمہؓ اپنی زندگی کے آخری سانس لے رہے ہیں اور اب ان کے مزید زندہ رہنے کی کوئی امید نہیں تو آپ ﷺ نے حضرت ابوسلمہؓ کو تسلی دی۔ ان کے لیے دعائیہ کلمات کہے اور پیار سے تھپکی دی۔ اس موقع پر حضرت ابوسلمہؓ نے یہ دعا کی۔

”یارب العالمین! میرے بعد میرے اہل خانہ کو میرا نعم البدل عطا کرنا۔ میری بیوی ام سلمہؓ وایسا شوہر عطا کرنا جو مجھ سے بہتر ہو۔ جو اسے نہ کوئی غم دے اور نہ ہی تکلیف۔“

حضرت ابوسلمہؓ کی روح دیدار محبوب خدا ﷺ کی منتظر تھی۔ حالت نزع میں آنحضرت ﷺ تشریف لے آئے تو دیدار جمال مصطفیٰ ﷺ کرتے ہی روح نے جسم کا ساتھ چھوڑ دیا۔ ہادی کون و مکاں ﷺ نے اپنے دست مبارک سے حضرت ابوسلمہؓ کی دونوں آنکھیں بند کر کے فرمایا۔

”انسان کی روح جس وقت اٹھائی جاتی ہے تو اس کی دونوں آنکھیں اس کو دیکھنے کے لیے کھلی رہ جاتی ہیں۔ (طبقات ابن سعد) یوں حضرت ابوسلمہؓ جمادی الآخر 4 ہجری میں اپنے خالق حقیقی سے جا ملے۔

جب حضرت ابوسلمہؓ اللہ کو پیارے ہو گئے تو حضرت ام سلمہؓ کے دل میں خیال آیا ”بھلا ابوسلمہؓ سے بہتر میرے لیے کون ہو سکتا ہے؟“ حضرت سلمہؓ بنت ابی امیہ کا بیان ہے کہ ”میں نے رسول کریم حضرت محمد ﷺ سے عرض کی۔ ”یا رسول اللہ ﷺ! میں اپنے لیے کیا دعا



کروں؟“ آنحضور ﷺ نے فرمایا ”تم یہ دعا مانگو کہ الہی! ہمیں اور ابوسلمہؓ کو بخش دے اور اس کی مناسب سے میرا انجام بہتر ہو۔“

مسند احمد اور زرقانی کی تحقیق کے مطابق حضرت ام سلمہؓ بنت ابی امیہ خود سرکارِ دو عالم حضرت محمد مصطفیٰ ﷺ کی خدمت اقدس میں پہنچیں اور اپنے شوہر نامہ دار حضرت ابوسلمہؓ کی وفات کی خبر سنائی۔ آنحضور ﷺ جب تشریف لائے تو گھر میں کھرام بچا ہوا تھا ایک طرف پردہ کے پیچھے گھر کی عورتیں مصروف آہ و بکا تھیں۔ حضرت ام سلمہؓ بنت ابی امیہ کہتی تھیں ”ہائے غربت میں کیسی موت آئی!“۔

سرکارِ دو جہاں حضرت محمد مصطفیٰ ﷺ نے یہ صورت حال دیکھی تو حضرت ام سلمہؓ کو کہا ”صبر کرو اور اپنے شوہر حضرت ابوسلمہؓ کی مغفرت کی دعا مانگو اور کہو کہ یا الہی ان سے بہتر ان کا جانشین عطا کر“ چنانچہ آنحضور ﷺ کے فرمان پر حضرت ام سلمہؓ نے یہی دعا مانگی۔

اس کے بعد آنحضور ﷺ نے حضرت ابوسلمہؓ کی نماز جنازہ نہایت اہتمام سے پڑھائی۔ آپ ﷺ نے حضرت ابوسلمہؓ کی نماز جنازہ میں نو تکبیریں کہیں۔ صحابہ کرام نے نماز کے بعد دریافت کیا ”یا رسول اللہ! آپ ﷺ کو سہو تو نہیں ہوا! آنحضور ﷺ نے جواب دیا۔ ”حضرت ابوسلمہؓ تو بزرگبگیر کے مستحق تھے۔“

صحیح مسلم کے باب البکاء علی المیت میں لکھا ہے کہ جب حضرت ام سلمہؓ بنت ابی امیہ اپنے شوہر کی وفات پر چنچنی چلائیں تو ختم المرسلین حضرت محمد مصطفیٰ ﷺ نے ارشاد فرمایا ”اے ام سلمہؓ! کیا تم شیطان کو اس گھر میں داخل کرنا چاہتی ہو جس سے اللہ نے اس کو نکال دیا ہے۔“ چنانچہ حضرت ام سلمہؓ فرماتی ہیں کہ ”آنحضور ﷺ کے اس فرمان کے بعد میں پھر بالکل نہ روئی۔“

حضرت ابوسلمہؓ کی وفات کے بعد حضرت ام سلمہؓ کے ہاں ایک بچہ تولد ہوا۔ اب وہ چار بچوں کی ماں بن چکی تھیں مگر شوہر کی وفات کے بعد بے یار و مددگار رہ گئی تھیں۔ ان چاروں بچوں

کے نام حضرت سلمہ بن ابوسلمہ، حضرت عمر بن ابوسلمہ، حضرت زینب بنت ابوسلمہ اور حضرت درہ بنت ابوسلمہ تھے۔ حضرت زینب بنت ابوسلمہ کا نام والدین نے برہ بنت ابوسلمہ رکھا تھا مگر آنحضرت ﷺ نے یہ نام بدل کر زینب بنت ابوسلمہ رکھ دیا۔

شہید کی بیوہ کی دلجوئی کے لیے حضرت ابو بکر صدیق اور حضرت عمر فاروق نے باری باری اپنی شادی کے لیے پیغام بھیجا مگر حضرت ام سلمہ نے حامی نہ بھری۔ ابھی ان کی بیوگی کا زخم تازہ تھا۔ وہ چار بچوں کے ساتھ تنگی و عسرت کی زندگی گزار رہی تھیں۔ ان بچوں کے سر پر ہاتھ رکھنے والا کوئی نہیں تھا اس لیے حضرت ام سلمہ بہت غم زدہ رہتی تھیں۔

حضرت ام سلمہ کے شب و روز اسی طرح تکلیف دہ گزر رہے تھے کہ ایک روز حضرت ام سلمہ کو وجہ تخلیق کائنات حضرت محمد مصطفیٰ ﷺ کی طرف سے نکاح کا پیغام موصول ہوا۔ اس پیغام کو حضرت ام سلمہ تک پہنچانے والے حضرت عمر فاروق تھے۔ حضرت ام سلمہ کہتی ہیں کہ ”جب سردار دو جہاں حضرت محمد مصطفیٰ ﷺ نے مجھ سے شادی کی پیشکش کی تو میں نے فوراً اسے قبول کر لیا۔ لیکن تین عذر پیش کیے۔ میں نے عرض کی یا رسول اللہ ﷺ میں ایک غیرت مند اور غصے والی عورت ہوں۔ مجھے اندیشہ ہے کہ کہیں کوئی گستاخی نہ ہو جائے اور میرے جملہ نیک اعمال ضائع ہو جائیں۔ دوسری بات یہ کہ میں ایک عمر رسیدہ عورت ہوں اور تیسری بات یہ کہ میں کثیر الاولاد ہوں۔“

حضرت ام سلمہ کہتی ہیں کہ آنحضرت ﷺ نے میری تینوں باتیں تحمل اور غور سے سنیں اور پھر آپ ﷺ نے ارشاد فرمایا ”جہاں تک تیرے غصے کا تعلق ہے میں دعا کروں گا تیرا غصہ جاتا رہے گا۔ جہاں تک تیرے عمر رسیدہ ہونے کا تعلق ہے میں بھی تیری طرح عمر رسیدہ ہوں۔ رہی بات اولاد کے زیادہ ہونے کی تو میں یہ بتا دوں کہ میں نے شادی کی پیشکش ہی اس لیے کی ہے کہ تاکہ بچوں کی کفالت اپنے ذمہ لے کر تمہارا ہاتھ بٹایا جائے۔“

حضرت ام سلمہ کا بیان ہے ”ساتی کوڑ حضرت محمد مصطفیٰ ﷺ کا مدلل جواب سن کر

مجھے انتہائی مسرت ہوئی اور قلبی اطمینان ملا۔ اور آپ ﷺ کے جلالہ عقد میں آکر ام المومنین کا اعزاز حاصل کرنے کی سعادت نصیب ہوئی اس طرح اللہ تعالیٰ نے میرے سابقہ شوہر حضرت ابو سلمہؓ کی دعا کو اور میری دعا کو شرف قبولیت عطا کرتے ہوئے میرے لیے بہترین نعم البدل کا اہتمام کر دیا ورنہ میں سوچا کرتی تھی کہ حضرت ابو سلمہؓ سے بہتر میرے لیے نعم البدل کون ہو سکتا ہے؟“ سرور کائنات ﷺ اور حضرت ام سلمہؓ کی مبارک شادی ماہ شوال 4 ہجری کو ہوئی۔ سرکار دو عالم حضرت محمد مصطفیٰ ﷺ نے حضرت ام سلمہؓ کو چکی گھڑ اور چمڑے کا کتلیہ جس میں خرمہ کی چھال بھری تھی عنایت فرمایا۔ یہی سامان آپ ﷺ نے دوسری بیویوں کو بھی دیا تھا۔ (مسند احمد)

حضرت ام سلمہ بنت ابی امیہؓ بہت حیا دار تھیں۔ محبوب رب العالمین حضرت محمد مصطفیٰ ﷺ جب گھر پر تشریف لاتے تو حضرت ام سلمہ بنت ابی امیہؓ فرط شرم و حیا سے اپنی لڑکی زینب کو گود میں بٹھالیتیں۔ آپ ﷺ یہ دیکھ کر واپس چلے جاتے۔ حضرت ام سلمہ بنت ابی امیہؓ کے رضاعی بھائی حضرت عمار بن یاسرؓ کو جب یہ معلوم ہوا تو بہت ناراض ہوئے اور زینب کو وہاں سے لے گئے۔ اس کے بعد جب رحمتہ للعالمین حضرت محمد مصطفیٰ ﷺ گھر تشریف لائے تو آپ ﷺ نے پوچھا ”زینب کہاں ہے؟“

حضرت ام سلمہ بنت ابی امیہؓ نے عرض کی ”حضرت عمار بن یاسرؓ آئے تھے اور وہ اسے لے گئے“ لیکن بعد میں یہ بات کم ہو گئی اور جس طرح دوسری ازواج مطہرات رہتی تھیں۔ حضرت ام سلمہ بنت ابی امیہؓ بھی اسی طرح رہنے لگیں۔ چنانچہ حضرت عمر فاروقؓ فرماتے ہیں کہ ”حضرت ام سلمہؓ کا آنحضور ﷺ سے نکاح ہوا تو ان کا طریق زندگی ایسا معلوم ہوتا تھا کہ ان کا مزاج دوسری ازواج سے قدرے مختلف ہے لیکن چند دنوں میں وہ بھی دوسری ازواج مطہرات کی طرح اپنی زندگی گزارنے لگیں۔ (مسند احمد، فتح الباری، طبقات ابن سعد)

رسول رحمت حضرت محمد مصطفیٰ ﷺ کو حضرت ام سلمہ بنت ابی امیہؓ سے از حد محبت

تھی۔ یہی وجہ ہے کہ جب تمام ازواجِ مطہرات کو حضرت عائشہ صدیقہؓ کے حوالے سے کچھ گزارش کی ضرورت پیش آئی تو اس موقع کے لیے سب نے حضرت ام سلمہؓ بنت ابی امیہ کا ہی انتخاب کیا کہ وہ ان کی نمائندگی کرتے ہوئے آنحضرت ﷺ سے بات کریں۔

صحیح بخاری میں ہے کہ ازواجِ مطہرات کے دو گروہ تھے۔ ایک میں حضرت عائشہ صدیقہؓ، حضرت حفصہؓ، حضرت صفیہؓ اور حضرت سوڈہؓ شامل تھیں جبکہ دوسرے گروہ میں حضرت ام سلمہؓ اور باقی ازواجِ مطہرات تھیں۔ چونکہ حضرت عائشہ صدیقہؓ آنحضرت ﷺ کی زیادہ منظور نظر تھیں۔ اس وجہ سے لوگ انہی کی باری والے دن آپ ﷺ کے پاس ہدیے بھیجتے تھے۔ دوسری ازواجِ مطہرات نے حضرت ام سلمہؓ سے کہا کہ حضرت عائشہ کی طرح ہم بھی سب کی بھلائی کی خواہاں ہیں اس وجہ سے رسول اللہ ﷺ جس کے مکان میں بھی ہوں لوگوں کو ہدیے بھیجنا چاہیں۔ حضرت ام سلمہؓ بنت ابی امیہ نے سرکارِ دو عالم حضرت محمد مصطفیٰ ﷺ تک یہ بات پہنچائی تو آپ ﷺ نے دو مرتبہ اعراض فرمایا تیسری مرتبہ فرمایا ”اے ام سلمہ! عائشہ کے بارے میں مجھے اذیت نہ پہنچاؤ کیونکہ ان کے سوا تم میں کوئی ایسی نہیں ہے جس کے لحاف میں میرے پاس وحی آئی ہو۔“

حضرت ام سلمہؓ نے کہا ”یا رسول اللہ ﷺ میں آپ ﷺ کو اذیت پہنچانے سے اللہ کی پناہ مانگتی ہوں۔“

حضرت ام سلمہؓ اپنے شوہر نامدار سرکارِ دو عالم حضرت محمد مصطفیٰ ﷺ کے آرام و آسائش کا بہت خیال رکھتیں تھیں۔ حضرت سفینہؓ جو رحمۃ للعالمین ﷺ کے مشہور غلام تھے۔ درحقیقت حضرت ام سلمہؓ کے غلام تھے۔ حضرت ام سلمہؓ نے انہیں آزاد کیا اور اس شرط پر آزاد کیا کہ جب تک خاتم الانبیاء حضرت محمد مصطفیٰ ﷺ زندہ ہیں ان کی خدمت کرنا تمہارے لیے ضروری اور لازمی ہے (مسند احمد)

حضرت ام سلمہؓ شوال 4 ہجری میں حریمِ نبوت ﷺ میں داخل ہوئیں اس کے بعد

آنحضور ﷺ کی پوری دنیوی زندگی میں آپ ﷺ کے ساتھ رہیں اور قدم قدم، لمحہ لمحہ رفاقت قائم رکھیں۔ سزا و حضور دونوں میں آپ ﷺ کو بڑے قریب سے دیکھا۔

ام المومنین حضرت ام سلمہ بنت ابی امیہ کو یہ امتیاز بھی حاصل تھا کہ آپ کو رسول مکرم حضرت محمد مصطفیٰ ﷺ کے ساتھ مختلف غزوات میں ساتھ رہنے کا شرف حاصل ہوا۔ ان میں خاص طور پر غزوہ خندق، غزوہ مریسج، غزوہ بنو قریظہ، غزوہ خیبر، فتح مکہ، معرکہ طائف اور غزوہ حنین قابل ذکر ہیں۔ اسی طرح آپ اس مبارک تاریخی سفر میں بھی شریک تھیں جس میں صلح حدیبیہ یا بیعت رضوان کا واقعہ پیش آیا تھا۔

غزوہ خندق کے حوالے سے حضرت ام سلمہ بنت ابی امیہ فرماتی ہیں کہ ”مجھے وہ وقت اچھی طرح یاد ہے جب سردر کائنات ﷺ کا سینہ مبارک غبار سے اٹا ہوا تھا۔ شہر کے بڑے بڑے راستوں پر دیواریں چننے کے لیے ہادی کون و مکاں ﷺ لوگوں کو اینٹیں اٹھا اٹھا کر دیتے اور اشعار پڑھ رہے تھے کہ دفعتاً آپ ﷺ کی نظر حضرت عمار بن یاسر پر پڑی جو دوسروں سے زیادہ اینٹیں اٹھا رہے تھے۔ سردر کائنات ﷺ نے انہیں دیکھ کر فرمایا کہ ”اے سمیہ کے بیٹے! تجھے ایک باغی گروہ قتل کرے گا۔“ (مسند احمد)

اسی طرح حضرت ام سلمہ بنت ابی امیہ روایت کرتی ہیں کہ ”میں جنگ خندق میں آنحضور ﷺ کے ہمراہ تھی۔ ان دنوں کڑا کے کی سردی پڑ رہی تھی۔ ایک رات میں نے دیکھا کہ سرکارِ دو عالم حضرت محمد مصطفیٰ ﷺ اپنے خیمہ میں نماز پڑھ رہے ہیں۔ آنحضور ﷺ کافی دیر تک نماز پڑھتے رہے۔ پھر آپ ﷺ خیمہ سے باہر تشریف لے گئے اور کافی دیر تک گروہ پیش کا جائزہ لیتے رہے۔ پھر میں نے آنحضور ﷺ کو یہ فرماتے سنا کہ مشرکین کے سوار خندق کا طواف کر رہے ہیں۔ آنحضور ﷺ نے حضرت عباد بن بشرؓ کو آواز دی۔ انہوں نے عرض کی بلیک یا رسول اللہ ﷺ! آنحضور ﷺ نے پوچھا کہ تمہارے ساتھ کوئی اور بھی ہے۔ حضرت عباد بن بشرؓ نے عرض کی کہ اس کے ساتھ مجاہدین کا ایک گروہ ہے۔ آنحضور ﷺ نے

حضرت عماد بن بشرؓ سے فرمایا کہ اپنے ساتھیوں کو ہمراہ لے لو اور خندق کا چکر کاٹو۔ مجھے مشرکین کے گھڑسوار نظر آرہے ہیں جو خندق کے گرد گھوم رہے ہیں۔ وہ اس تلاش میں ہیں کہ انہیں کوئی تنگ جگہ ملے اور وہ وہاں سے داخل ہو کر اچانک تم پر حملہ کر دیں۔ پھر رحمتہ للعالمین حضرت محمد مصطفیٰ ﷺ نے بارگاہ رب العزت میں دست دعا دراز کر کے عرض کی:

”اے اللہ! ان کے شر کو ہم سے دور کر دے اور ہمیں ان پر فتح عطا فرما۔ اے اللہ! ان کو مغلوب کر دے کیونکہ تیرے سوا کوئی بھی ان کو مغلوب نہیں کر سکتا۔“

آنحضرت ﷺ کے ارشاد کی تعمیل میں حضرت عباد بن بشرؓ اپنے ساتھیوں کو ہمراہ لے کر خندق کا چکر لگانے کے لیے روانہ ہوئے۔ اچانک وہ کیا دیکھتے ہیں کہ ابوسفیان چند گھڑسواروں کو لے کر خندق کی ایک تنگ جگہ بے گھسنے کی کوشش کر رہا ہے۔ مجاہدین نے مشرکین کو لٹکارا اور ان پر پتھر اور تیر برسائے شروع کر دیئے۔ تیروں کی ایسی بارش کی کہ مشرکین راہ فرار اختیار کرنے پر مجبور ہو گئے۔“

غزوہ خندق کے بعد سرکارِ دو عالم حضرت محمد مصطفیٰ ﷺ نے بنو قریظہ کے بدعہد یہودیوں کا محاصرہ کیا تو آپ ﷺ نے حضرت ابولبابہ بن عبدالمندرانصاری کو یہودیوں سے گفت و شنید کے لیے بھیجا۔ حضرت ابولبابہؓ سے بنو قریظہ کے حلیفانہ تعلقات تھے اس لیے بنو قریظہ والوں کو یہ امید ہوئی کہ شاید وہ اس مشکل وقت میں ہماری مدد کر سکیں۔ اس وجہ سے بنو قریظہ نے آنحضرت ﷺ سے درخواست کی کہ ابولبابہؓ کو ہمارے پاس بھیج دیں تاکہ ہم ان سے مشورہ کر سکیں۔ چنانچہ سردارِ دو عالم ﷺ نے حضرت ابولبابہؓ کو بنو قریظہ کے پاس بھیج دیا نبی کریم ﷺ نے فرمایا ”ابولبابہ! تمہارے حلیف تمہیں بلارہے ہیں میری طرف سے تمہیں اجازت ہے تم ان کے پاس جا سکتے ہو۔“

جب حضرت ابولبابہؓ بنو قریظہ والوں کے پاس پہنچے تو ان کے تمام مرد تعظیماً کھڑے ہو گئے۔ ان کی عورتوں نے حضرت ابولبابہؓ کے گرد حلقہ بنا کر چیخا اور رونا پینٹا شروع کر دیا۔ حضرت

ابولبابہؓ کے ان سے دیرینہ تعلقات تھے۔ ان کی اس حالت زار کو دیکھ کر ان کا دل ہیج گیا۔ انہوں نے پوچھا۔

”ابولبابہؓ ہمیں مشورہ دو کیا ہم محمد ﷺ کو اپنا حکم تسلیم کر لیں اور اپنے بارے میں فیصلہ کرنے کا اختیار انہیں دے دیں“ زبان سے تو حضرت ابولبابہؓ نے ہاں کر دی لیکن بے اختیاری کی حالت میں اپنے حلق کی طرف اشارہ کر دیا اس کا مطلب یہ تھا کہ وہ تمہارے قتل کا فیصلہ کریں گے۔

حضرت ابولبابہؓ کہتے ہیں! ”نور امیرے نفس لوامہ نے مجھے چھینوڑا اور مجھے خیال آیا کہ ایسا کر کے میں نے اللہ اور اس کے رسول ﷺ سے خیانت کی ہے“ حضرت ابولبابہؓ وہاں سے نکل کر سیدھے مسجد پہنچے یہ جرات نہ ہوئی کہ اس خیانت کے بعد سردارِ دو عالم حضرت محمد ﷺ کے رو برو حاضر ہوں۔ مسجد میں جا کر اپنے آپ کو مسجد کے ایک ستون کیساتھ باندھ دیا اور کہنے لگے۔ ”میں اس جگہ سے اس وقت تک نہیں جاؤں گا جب تک اللہ تعالیٰ میرا قصور معاف نہ کر دے“ حضرت ابولبابہؓ نے اللہ تعالیٰ سے یہ وعدہ بھی کیا کہ وہ بنی قریظہ کے ہاں پھر کبھی نہیں جائیں گے۔

جب کئی دنوں تک حضرت ابولبابہؓ دربار رسالت مآب ﷺ میں حاضر خدمت نہ ہوئے تو رسولِ رحمت ﷺ نے ان کے بارے میں پوچھا۔ آنحضور ﷺ کو ان کا تمام تر ماجرا بیان کیا گیا۔ سردر کائنات ﷺ نے تمام صورت احوال سننے کے بعد فرمایا ”اگر ابولبابہؓ غلطی کرنے کے بعد سیدھا میرے پاس حاضر ہو جاتا تو میں اس کے لیے رب رحمان سے مغفرت طلب کرتا۔ اب جب کہ اس نے یہ راستہ اختیار کر لیا ہے تو میں اسے اس ستون سے نہیں کھولوں گا جب تک اللہ تعالیٰ اس کی توبہ قبول نہ فرمائے“ (طبری، ابن کثیر)

حضرت ابولبابہؓ چھ دن اور چھ راتیں اسی ستون کے ساتھ بندھے رہے جب نماز کا وقت ہوتا تو ان کی زوجہ محترمہ وہاں جاتیں وہ انہیں ستون سے کھولتیں اور وہ نماز ادا کرتے نماز کی

ادا تکلی کے بعد وہ پھر اسی ستون کے ساتھ حضرت ابولبابہؓ کو باندھ کر واپس گھر آجاتیں۔

حضرت ام سلمہؓ بہت نرم طبیعت اور رحمدل تھیں آپؓ حضرت ابولبابہؓ کے بارے میں فکر مند رہتی تھیں۔ ایک رات ہادی کون و مکاں حضرت ام سلمہ بنت ابی امیہؓ کے ہاں تشریف فرما تھے۔ سحری کے وقت حضرت ام سلمہؓ نے دیکھا کہ آنحضرت ﷺ نہایت خوش ہیں اور نرس رہے ہیں۔

حضرت ام سلمہؓ نے عرض کی ”یا رسول اللہ آپ ﷺ کے بننے کی کیا وجہ ہے؟ اللہ تعالیٰ آپ ﷺ کو ہمیشہ ہنستا رکھے۔“

رحمت للعالمین ﷺ نے بتایا! ”اے ام سلمہؓ۔۔۔ ابولبابہؓ کی توبہ قبول ہوگئی ہے اس لیے مجھے خوشی ہو رہی ہے۔“

حضرت ام سلمہؓ بنت ابی امیہ نے عرض کی یا رسول اللہ ﷺ! اگر آپ ﷺ کی اجازت ہو تو میں حضرت ابولبابہؓ کو یہ خوش خبری سناؤں

آنحضرت ﷺ نے جواب دیا۔ ”اے ام سلمہؓ جیسے تمہاری خوشی ہو ویسے کرو“ سرور کائنات ﷺ سے اجازت ملنے کے بعد حضرت ام سلمہؓ حجرہ شریف کے دروازے پر آکر کھڑی ہو گئیں یہ اس زمانہ کا ذکر ہے جبکہ پردہ کے احکام نازل نہیں ہوئے تھے۔

حضرت ام سلمہؓ خود بیان کرتی ہیں ”میں نے اپنے دروازہ پر کھڑے ہو کر بلند آواز سے کہا۔ ابولبابہؓ تمہاری توبہ کو رب رحمان و رحیم نے قبول فرمایا ہے تمہیں مبارک ہو لوگوں نے بھی میری آواز سن لی سب لوگ مسجد کی طرف دوڑے تاکہ حضرت ابولبابہؓ کی زنجیر کھول دیں۔ مگر حضرت ابولبابہؓ نے سب کو ایسا کرنے سے روک دیا اور کہا کہ خدا ارادھے کوئی نہ کھولے یہاں تک کہ سرور کائنات ﷺ خود تشریف لائیں اور اپنے دست مبارک سے مجھے رہا فرمائیں۔ اور یوں آنحضرت ﷺ نماز صبح ادا کرنے کے لیے جب مسجد تشریف لے گئے تو آپ ﷺ نے حضرت ابولبابہؓ کی زنجیر کھول کر انہیں آزاد فرمایا“ (زر قانی، ابن سعد)



اسی سال پانچ ہجری میں آیت حجاب نازل ہوئی۔ اس سے قبل ازواج مطہرات بعض دور کے رشتہ داروں کے سامنے آجایا کرتی تھیں اب خاص خاص قرابت داروں اور عزیزوں کے سوا ہر ایک سے پردہ کا حکم دیا گیا۔ امام احمد حنبلؒ نے روایت نقل فرمائی ہے کہ حضرت عبداللہ بن مکتومؓ قریش کے ایک معزز صحابی اور مسجد نبوی ﷺ کے موزن تھے۔ چونکہ وہ نابینا تھے اس وجہ سے ازواج مطہرات کے حجروں میں آیا کرتے تھے۔ آیت حجاب کے نزول کے بعد ایک روز وہ نابینا صحابی آئے اور حضرت ام سلمہؓ اور حضرت میمونہؓ دونوں امہات المؤمنینؓ سے حسب معمول گفتگو فرمانے لگے۔ اتنے میں سردار الانبیاء حضرت محمد ﷺ تشریف لے آئے۔ آپ ﷺ نے جب ازواج مطہرات حضرت ام سلمہؓ اور حضرت میمونہؓ کو حضرت عبداللہ بن مکتوم سے گفتگو کرتے دیکھا تو آپ ﷺ نے دونوں ازواج مطہرات سے فرمایا ”ان سے پردہ کرو“۔

حضرت ام سلمہؓ اور حضرت میمونہؓ نے عرض کی۔ یا رسول اللہ حضرت عبداللہ بن مکتومؓ تو نابینا ہیں۔ پھر بھی ان سے پردہ کیا جائے۔

ہادی کون دمکان ﷺ نے فرمایا وہ نابینا ہے تو کیا ہوا، تم تو نابینا نہیں ہو تم تو انہیں دیکھ سکتی ہو۔ (مسند احمد)

چھ ہجری میں شافع محشر حضرت محمد ﷺ نے مکہ مکرمہ جا کر عمرہ کرنے کا ارادہ فرمایا۔ اس سفر میں آنحضرت ﷺ کے ہمراہ حضرت ام سلمہؓ بنت ابی امیہ بھی تھیں چودہ سو سے پندرہ سو کے درمیان مسلمان بھی سرور کائنات ﷺ کے ہم سفر تھے۔ مکہ والوں کو جب مسلمانوں کی آمد کی اطلاع ملی تو انہوں نے سمجھا کہ مسلمان مکہ پر قبضہ کرنے کے لیے عمرہ کے بہانے آرہے ہیں یہ سوچ کر انہوں نے متفقہ طور پر فیصلہ کیا کہ مسلمانوں کو شہر میں داخل ہونے کی اجازت نہ دی جائے۔ اس فیصلہ پر عمل پیرا ہونے کے لیے شہر کے مکہ شہر سے باہر نکل آئے۔ ان کا ارادہ تھا کہ مسلمانوں کو ہر قیمت پر مکہ میں داخل نہ ہونے سے روکا جائے اور اگر وہ نہ رکیں تو ان کیساتھ ڈٹ کر مقابلہ کیا جائے۔

سہ سالارا عظیم حضرت محمد مصطفیٰ ﷺ اپنے جاٹاران کے ہمراہ حدیبیہ کے مقام پر پہنچے تو وہاں آرام کرنے کے لیے پڑاؤ کیا یہاں پر مسلمانوں کو اطلاع ملی کہ مکہ کے لوگ انہیں شہر میں داخل ہونے کی اجازت نہیں دے رہے۔ آنحضرت ﷺ نے حضرت عثمان غنیؓ کی سربراہی میں ایک وفد مکہ مکرمہ بات چیت کے لیے بھیجا تا کہ مشرکین کی اس غلط فہمی کو دور کیا جاسکے کہ مسلمان حملہ کی خاطر نہیں بلکہ عمرہ کی غرض سے آئے ہیں۔ اچانک کسی نے انواہ اڑادی کہ کفار نے مسلمانوں کے سفیر حضرت عثمان غنیؓ کو شہید کر دیا ہے۔ اگرچہ بعد میں یہ خبر غلط ثابت ہوئی تاہم آنحضرت ﷺ نے اس مقام پر بیعت رضوان لی۔

اسی اثنا میں مکہ مکرمہ سے تین آدمیوں کا وفد سرور کائنات حضرت محمد ﷺ کی خدمت اقدس میں ایک قرارداد لے کر پہنچا۔ اس قرارداد کو موقع محل کی نسبت سے مناسب سمجھتے ہوئے آنحضرت ﷺ نے قبول فرمایا اور دستخط کر دیئے اسے صلح نامہ حدیبیہ کہا جاتا ہے اس معاہدہ کی شرائط ظاہری طور پر مسلمانوں کے حق میں نہیں تھیں۔ صلح نامہ حدیبیہ کے مطابق مسلمانوں کو اس سال بغیر عمرہ کئے ہوئے مدینہ منورہ واپس چلے جانا تھا اگرچہ یہ صلح نامہ طے پا گیا تھا مگر مسلمانوں کو اس بات کا کمال تھا کہ وہ عمرہ کا شوق لے کر یہاں آئے تھے اور عمرہ کیے بغیر واپس ہونے پر دل ہی دل میں کڑھ رہے تھے۔

صلح نامہ کی تکمیل کے بعد رسول مکرم ﷺ نے صحابہ کرام سے فرمایا۔ اٹھو، سر منڈاؤ اور قربانی کرو۔ صحابہ کرام چونکہ مغموم تھے اس لیے انہوں نے کچھ توقف کیا اس امید پر کہ شاید اللہ تعالیٰ کی طرف سے جنگ کر کے مکہ مکرمہ میں داخل ہونے کی اجازت مل جائے۔

جب ختم المرسلین حضرت محمد ﷺ نے صحابہ کرام کا یہ رویہ دیکھا تو آپ ﷺ اپنے خیمے میں مضطرب ہو کر پہنچے اور حضرت ام سلمہ بنت ابی امیہ کو صحابہ کرام کی جذباتی اپیل کے بارے بتایا اور لگرمندی کا اظہار کیا۔ حضرت ام سلمہ نے عرض کی ”یا رسول اللہ یہ صلح مسلمانوں پر بہت شاق گزری ہے جس کی وجہ سے وہ افسردہ دل اور افسردہ خاطر ہیں اس وجہ سے فوری طور پر

تعمیل ارشاد نہیں کر سکے۔ میرا مشورہ یہ ہے کہ آپ ﷺ کسی سے کچھ نہ فرمائیں بلکہ خود باہر نکل کر قربانی کریں اور سرمنڈائیں۔ صحابہ کرام خود بخود آپ ﷺ کی اتباع کریں گے۔

چنانچہ آنحضور ﷺ کو دیکھتے ہی کہ آپ ﷺ نے قربانی کر لی ہے اور سرمنڈا لیا ہے تمام صحابہ کرام نے قربانی شروع کر دی اور سرمنڈا کر احرام اتارا۔ ہجوم کا یہ حال تھا کہ ایک دوسرے پر ٹوٹا پڑتا تھا۔ اور غلٹ اس قدر تھی کہ ہر صحابی اس عمل میں ایک دوسرے پر سبقت لے جانے کی کوشش کر رہا تھا۔ (بخاری، فتح الباری، مسند احمد)

اس واقعہ سے حضرت ام سلمہ بنت ابی امیہ کی اصابت رائے کا پتہ چلتا ہے اور یہ بھی معلوم ہوتا ہے کہ لوگوں کی فطرت شناسی میں ان کو کس قدر کمال حاصل تھا۔ حضرت ام سلمہ بنت ابی امیہ نے اس سنگین مسئلہ کو اپنی عقل و فراست سے بخوبی حل کر دیا اس طرح صحابہ کرام کی جذباتی کیفیت سنبھل گئی اور وہ مطمئن نظر آنے لگے۔ زرقانی کے مطابق صنف نازک کی پوری تاریخ اصابت رائے کی ایسی عظیم الشان مثال پیش نہیں کر سکتی۔

ختم الرسل حضرت محمد مصطفیٰ ﷺ نے مدینہ منورہ پہنچنے کے بعد خیبر پر دھاوا بولنے کا حکم صادر فرمایا۔ جہاں یہودی مشرکین مکہ کے ساتھ مل کر مسلمانوں کے خلاف سازشیں کرتے تھے۔ اب صلح حدیبیہ کے رو سے مکہ معظمہ والوں نے خیبر والوں کا ساتھ نہیں دینا تھا اس لیے ان پر حملہ کرنے کا یہ مناسب ترین وقت تھا اس غزوہ میں حضرت ام سلمہ بھی آنحضور ﷺ کے ساتھ تھیں۔ غزوہ خیبر میں زبردست جنگ ہوئی دونوں فریقوں نے خوب مقابلہ کیا مگر میدان مسلمانوں کے ہاتھ رہا اور مسلمانوں کو شاندار فتح نصیب ہوئی اور بہت سامان غنیمت بھی ہاتھ لگا حضرت ام سلمہ کے ہمراہ بیس عورتیں مزید لشکر اسلام میں شامل ہو گئی تھیں جن کا کام زخموں کی خدمت کرنا پانی پلانا مرہم پٹی کرنا اور تیمارداری کرنا تھا۔

مسلمانوں نے فتح خیبر فتح مکہ اور فتح حنین کے بعد طائف کی طرف پیش قدمی کی حضرت ام سلمہ بنت ابی امیہ بھی آنحضور ﷺ کے ساتھ رہیں۔ سپہ سالار اعظم حضرت محمد

ﷺ نے جب سے مدینہ منورہ چھوڑ کر غزوات شروع کیے تھے۔ آپ ﷺ کے ساتھ ام المومنین حضرت ام سلمہؓ اور ام المومنین حضرت زینبؓ ہر جگہ موجود ہوتیں ان دونوں ازواج مطہرات کے خیموں کے درمیان معلم کائنات حضرت محمد مصطفیٰ ﷺ نماز پڑھا کرتے تھے۔

10 ہجری میں حجتہ الوداع ہوا حضرت ام سلمہؓ اگرچہ اس زمانہ میں علیل تھیں تاہم دوسری ازواج مطہرات کے ساتھ آپ بھی آنحضرت ﷺ کے ساتھ آئیں۔ (مسند احمد) اس موقع پر طواف کے بارے میں آنحضرت ﷺ نے ام المومنین حضرت ام سلمہؓ بنت ابی امیہ سے ارشاد فرمایا۔ جب نماز فجر کھڑی ہو تو اونٹ پر سوار ہو کر طواف کر لیتا۔ چنانچہ زوجہ مطہرہ حضرت ام سلمہؓ بنت ابی امیہ نے ایسا ہی کیا۔ (بخاری)

حضرت ام سلمہؓ بنت ابی ابی امیہ کو یہ بھی اعزاز حاصل ہے کہ قرآن پاک کی چند آیات محبوب رب العالمین حضرت محمد ﷺ پر اس وقت اتریں جبکہ آپ ﷺ ام المومنین حضرت ام سلمہؓ بنت امیہ کے حجرے میں تھے۔ مثلاً سورۃ الاحزاب کی آیت نمبر 33 جس میں اللہ تعالیٰ کا ارشاد ہے ”اور اپنے گھروں میں بیٹھی رہو اور گزشتہ زمانہ جاہلیت کی طرح بناؤ سنگمار نہ دکھاتی پھر واد نماز پڑھو اور زکوٰۃ دو اور اللہ اور اس کے رسول ﷺ کی فرمانبرداری کرو۔ اللہ یہی چاہتا ہے کہ اے گھر والو تم سے ناپاکی دور کرے اور تمہیں خوب پاک کرے۔“ نازل ہوئی تو آنحضرت ﷺ ام المومنین حضرت ام سلمہؓ بنت ابی امیہ کے حجرے میں تشریف فرما تھے اس آیت میں ازواج مطہرات سے خطاب کیا گیا ہے۔

اسی طرح سورۃ التوبہ کی آیت نمبر 102 جب سرور کائنات ﷺ پر نازل ہوئی تو رسول رحمت ﷺ اس وقت بھی حضرت ام سلمہؓ بنت ابی امیہ کے پاس تشریف فرما تھے۔ اس آیت میں خدائے بزرگ و برتر کا فرمان ہے ”کچھ اور بھی ہیں کہ انہوں نے اپنے گناہوں کا اقرار کیا ہے انہوں نے اپنے نیک اور بد کاموں کو ملا دیا ہے۔ قریب ہے کہ اللہ انہیں معاف کر دے۔“ غزوہ تبوک میں تین صحابہ کرام حضرت کعب بن مالکؓ، حضرت بلال بن امیہؓ اور

حضرت مراد بن الربيع لشکر اسلام سے بغیر کسی شرعی عذر کے پیچھے رہ گئے تھے۔ جس کی وجہ سے ان کے موجودات حضرت محمد ﷺ اور صحابہ کرام نے ان سے مکمل بائیکاٹ کر لیا تھا۔ یہ لوگ مسلسل اپنے جرم کی تلافی کے لیے رب رحمان و رحیم کی بارگاہ میں توبہ استغفار کرتے رہے۔ اس معاملہ کے زمانہ میں کئی مرتبہ حضرت ام سلمہؓ نے حضرت کعب بن مالکؓ کے لیے آنحضرت ﷺ سے سفارش کی۔ آخر کار رب کائنات نے ان کی توبہ قبول فرمائی رسول مکرم ﷺ حضرت ام سلمہؓ بنت ابی امیہ کے حجرے میں محو استراحت تھے کہ رات کے پچھلے پہر آپ ﷺ بیدار ہوئے تو وحی کے ذریعے یہ آیت نمبر 118 سورۃ التوبہ نازل ہوئی۔

”اور ان تینوں پر بھی جن کا معاملہ ملتی کیا گیا تھا یہاں تک کہ جب ان پر زمین باوجود کشادہ ہونے کے ٹھک ہو گئی، اور ان کی جانیں بھی ان پر ٹھک ہو گئیں اور انہوں نے سمجھ لیا کہ سوائے اللہ کی طرف آنے کے کوئی پناہ نہیں پھر وہ اپنی رحمت سے ان پر متوجہ ہوا تا کہ وہ توبہ کریں۔ بے شک اللہ توبہ قبول کرنے والا مہربان ہے۔“

آنحضرت ﷺ پر جب وحی نازل ہو چکی تو آپ ﷺ نے ام المؤمنین حضرت ام سلمہ بنت ابی امیہؓ کو بتایا کہ ”کعب بن مالکؓ اور اس کے ساتھیوں کی اللہ تعالیٰ نے توبہ قبول کر لی ہے۔“ حضرت ام سلمہؓ نے آنحضرت ﷺ سے محبت بھرے انداز میں پوچھا ”یا رسول اللہ ﷺ! کیا ان کو اسی وقت خوشخبری سادی جائے اگر آپ ﷺ کی اجازت ہو تو میں ان کے پاس کسی کو بھیج دوں جو انہیں یہ خوشخبری سنا آئے۔“

رحمت للعالمین ﷺ نے فرمایا۔ اس وقت نہیں، اب ان کے آرام میں غفل پیدا ہو گا، چنانچہ نماز فجر کے بعد انہیں بلا کر مبارک باد دی گئی تو ان کی خوشی کی انتہا نہ رہی۔

حضرت سلمان فارسیؓ بیان کرتے ہیں کہ مجھے کسا نے بتایا کہ حضرت جبریل تشریف لائے ہیں اور وہ رسول اللہ ﷺ سے مصروف گفتگو ہیں۔ میں حضرت جبریل علیہ السلام کی زیارت کے لیے گئے۔ کیا دیکھتا ہوں کہ آنحضرت ﷺ اپنے جانشین صحابی حضرت وحیدہ

کلبی سے باتیں کر رہے ہیں اور ام المومنین حضرت ام سلمہ بھی وہاں تشریف فرما ہیں۔ جب باتیں ختم ہوئیں اور حضرت وجیہ کلبی تشریف لے گئے تو رسول رحمت ﷺ نے حضرت ام سلمہ سے پوچھا۔ ”کیا تم جانتی ہو کہ یہ کون تھے۔“

حضرت ام سلمہ بنت ابی امیہ نے کہا ”یا رسول اللہ ﷺ! یہ آپ ﷺ کے قرہبی صحابی حضرت وجیہ کلبی ہیں“

سرور کائنات ﷺ نے مسکراتے ہوئے ارشاد فرمایا۔ ”یہ جبریل علیہ السلام تھے جو حضرت وجیہ کلبی کے روپ میں تشریف لائے تھے۔“

حضرت ام سلمہ بنت ابی امیہ نے اپنے بچوں کی تربیت بڑی توجہ اور محنت سے کی تھی۔ آپ کے بڑے بیٹے حضرت سلمہ کی شادی خلق مجسم حضرت محمد ﷺ نے اپنے چچا حضرت امیر حمزہ کی بیٹی حضرت امامہ سے کرا دی تھی۔ حضرت عمر بن ابوسلمہ آپ کے دوسرے بیٹے تھے انہیں حضرت علی المرتضیٰ کے دور میں فارس اور بحرین کا گورنر بنایا گیا۔ حضرت ام سلمہ کے بھانجے حضرت عبداللہ بن زجرئی نے اسلام کی بہت مخالفت کی تھی مگر جب وہ مشرف بہ اسلام ہوئے تو مدوح کائنات حضرت محمد ﷺ کی شان میں شاعری کرنے لگے۔ انہوں نے غزوات میں بھی حصہ لیا ام المومنین حضرت ام سلمہ کے ہاں شریک بھائی عبداللہ بن امیہ نے بھی اسلام کی شدید مخالفت کی لیکن جب مسلمان ہو گئے تو فتح مکہ غزوہ حنین اور غزوہ طائف میں حصہ لیا اور جام شہادت نوش فرمایا (بخاری)

حضرت ام سلمہ سے روایت ہے کہ انہوں نے ہادی کون و مکاں حضرت محمد مصطفیٰ ﷺ سے پوچھا ”یا رسول اللہ ﷺ! اگر میں اپنے پہلے شوہر کے بچوں پر کچھ خرچ کروں تو کیا مجھے ثواب ہوگا۔ اور یہ کہ میں ان کی خبر گیری کیسے چھوڑ دوں جب کہ وہ میرے ہی پیٹ کی اولاد ہیں۔“

رحمت للعالمین ﷺ نے فرمایا، بے شک تو جو کچھ ان پر خرچ کرے گی اس کا

ثواب تجھے ملے گا“

حضرت ام سلمہ بنت ابی امیہ کو حدیث کی سماعت کا بے حد شوق تھا۔ آپ کی کوشش ہوتی تھی کہ کوئی بھی حدیث آپ کی سماعت سے رہ نہ جائے۔ ایک روز آپ پال گندھوار ہی تھی کہ رہبر کائنات حضرت محمد مصطفیٰ ﷺ خطبہ دینے کے لیے منبر پر تشریف فرما ہوئے اور آپ ﷺ کی زبان مبارک سے پہلا لفظ ”یا ایھا الناس“ (اے لوگو) نکلا حضرت ام سلمہ نے اسی وقت مشاطہ سے فرمایا۔ ”پال باندھ دو“۔

اس نے کہا ”اتنی بھی کیا جلدی ہے ابھی تو ہادی کون و مکان حضرت محمد ﷺ کی زبان مبارک سے یا ایھا الناس کا لفظ ہی نکلا ہے۔

حضرت ام سلمہ نے کہا کیا خوب! کیا ہم ایھا الناس میں داخل نہیں۔

اس کے بعد آپ گھڑی ہو گئیں اپنے بال خود باندھے اور کھڑے ہو کر مکمل توجہ اور نشوع و خضوع کے ساتھ معلم کائنات ﷺ کا پورا خطبہ سنا۔ (مسند احمد)

حجۃ الوداع سے واپسی کے بعد نبی مکرم حضرت محمد مصطفیٰ ﷺ نے سفر آخرت کی تیاری شروع کر دی۔ ایک روز آپ ﷺ کے مرض میں زیادہ شدت پیدا ہوئی تو علاج کی غرض سے ازواج مطہرات نے آپ ﷺ کو دو پلاٹا ناچاہی مگر آنحضرت ﷺ نے انکار فرمایا۔ جب آپ ﷺ پر غشی طاری ہوئی تو اس حالت میں حضرت ام سلمہ نے ایک اور زہدہ مطہرہ کے ساتھ مل کر آپ ﷺ کا منہ کھول کر دوا کے قطرے حلق میں ڈال دیئے۔ جب سرور کائنات ﷺ ہوش میں آئے تو آپ ﷺ نے قصاص کے طور پر سب امہات المؤمنین کو جو وہاں موجود تھیں دوا پینے کو کہا (بخاری)

بیماری کے دوران جب آنحضرت ﷺ حضرت عائشہ صدیقہ کے مکان میں منتقل ہو گئے تو حضرت ام سلمہ اکثر آپ ﷺ کو دیکھنے کے لیے وہاں جایا کرتی تھیں۔ ایک دن آنحضرت ﷺ کی طبیعت زیادہ خلیل ہوئی تو حضرت ام سلمہ اس صدمہ سے بچ انھیں سرکارِ دو عالم ﷺ نے دیکھا تو حضرت ام سلمہ سے کہا۔ یہ مسلمانوں کا طریقہ اور شیوہ نہیں ہے۔ (طبقات

ام المومنین حضرت ام سلمہؓ بنت ابی امیہ نے شروع زندگی سے ہی اور آغاز اسلام ہی سے لے کر آنحضرت ﷺ کے وصال تک زمانے کے بہت سے انقلابات دیکھے تھے۔ دین اسلام کی قبولیت سے انہیں بہت سی اذیتوں اور پریشانیوں کا سامنا کرنا پڑا تھا۔ سرور کائنات ﷺ کے حوالہ عقد میں آنے کے بعد آنحضرت ﷺ کی تعلیمات و تربیت کی روشنی میں اپنے تجربات اور دانشمندی سے وہ کندن بن چکی تھیں۔ آنحضرت ﷺ کے وصال سے ان کا آنحضرت ﷺ سے سات سال کا ازدواجی بندھن ٹوٹ گیا۔ بیوہ ہونے کے بعد آپؐ شب و روز دین کی تعلیم میں مصروف رہتی تھیں۔ آپؐ کے پاس احادیث مبارکہ کا انمول خزانہ تھا جن کی تعداد تین صد ستاسی ہے۔

387 حضرت ام سلمہؓ نے آنحضرت ﷺ کے موئے مبارک سنبھال کر ایک ڈبیہ میں رکھے ہوئے تھے۔ جب کوئی بیمار ہوتا تو آپؐ کے پاس چلا آتا۔ آپؐ ان مبارک و متبرک بالوں کو پانی میں ہلا کر مریض کو پلا دیتی تھیں جس سے مریض کی بیماری میں افادہ ہو جاتا تھا۔ آپؐ ایک غیرت مند، بردبار اور خود دار خاتون تھیں۔ کثرت سے روزے رکھا کرتی تھیں۔ حضرت ام سلمہؓ سے روایت ہے کہ نبی کریم حضرت محمد مصطفیٰ ﷺ نے ارشاد فرمایا ”وہ عورت جس کے انتقال کے وقت اس کا خاوند اس سے راضی ہو، وہ جنتی ہے۔“

حضرت ام سلمہؓ بہت فضائل و کمالات کی مالک تھیں طبقات ابن سعد میں ہے کہ رسول اللہ ﷺ کی ازواج مطہرات احادیث کا خزانہ تھیں تاہم حضرت عائشہ صدیقہؓ اور حضرت ام سلمہؓ کا ان میں کوئی حریف و مقابل نہ تھا۔ رضاعت اور طلاق کے مسائل پر حضرت ام سلمہؓ کی گہری نظر تھی حضرت عبداللہ بن عباسؓ بعض شرعی احکام کے بارے میں ان سے دریافت کیا کرتے تھے۔ (مسند احمد)

حضرت ام سلمہؓ قرآن حکیم بہت اچھا پڑھتی تھیں۔ بلکہ سرکارِ دو عالم ﷺ کے طرز



اور لہجہ میں پڑھتی تھیں چنانچہ ایک مرتبہ کسی نے سوال کیا ”آنحضور ﷺ کس طرح قرأت کرتے تھے۔ حضرت ام سلمہؓ نے خود اسی طرح پڑھ کر بتلایا۔ (مسند احمد)

حضرت ام سلمہؓ سے جن لوگوں نے علم حدیث حاصل کیا ان کی ایک بہت بڑی جماعت ہے جن میں حضرت عبدالرحمن بن ابی بکرؓ، حضرت اسامہ بن زیدؓ، حضرت عروہ بن زبیرؓ خاص طور پر قابل ذکر ہیں۔ حدیث کے علاوہ فقہ میں بھی حضرت ام سلمہؓ کو ایک خاص مقام حاصل تھا۔ چنانچہ حافظ ابن حجر نے الاصابہ میں لکھا ہے کہ حضرت ام سلمہؓ کامل العقل اور صائب الزرائے تھیں۔ حافظ ابن قیم نے لکھا ہے کہ اگر حضرت ام سلمہؓ کے فتاویٰ جمع کیے جائیں تو ایک چھوٹا سا رسالہ تیار کیا جاسکتا ہے جن صحابہ کرام کا فتویٰ چلتا تھا ان میں سرفہرست ام المومنین حضرت ام سلمہؓ کا نام آتا ہے۔ ام المومنین حضرت ام سلمہؓ فصاحت و بلاغت میں بھی اعلیٰ مقام پر فائز تھیں آپؓ جب گفتگو کرتیں تو جملے پنے تلتے ہوتے جب کوئی عبارت لکھتیں تو اس میں ادبی چاشنی پائی جاتی تھی آپ اپنے والد کی طرح بے حد سختی تھیں اور دوسروں کو بھی سخاوت کی تلقین کرتی تھیں۔ یہ ناممکن تھا کہ ان کے گھر سے کوئی سائل خالی ہاتھ چلا جائے۔ تھوڑا بہت جو کچھ ہوتا سائل کو دے دیتیں دنیا داری کی طرف آپ کی توجہ بالکل نہیں تھی امر و نواہی کا بہت خیال رکھتی تھیں نماز کے مستحب اوقات کا خاص طور پر خیال رکھتی تھیں۔

ام المومنین حضرت ام سلمہؓ نے لمبی عمر پائی خلافت راشدہ کا پورا دوران کی نظروں کے سامنے نژاد اقدی ابن سعد کا بیان ہے کہ حضرت ام سلمہؓ کا انتقال 59 ہجری میں ہوا عیون الاثر میں ہے کہ آپ کا انتقال 60 ہجری میں ہوا ابن ابی خثیمہ نے آپؓ کا سن وفات 61 ہجری جبکہ المعجم الکبیر اور مجمع الزوائد میں آپ کا سن وفات 62 ہجری لکھا ہے وفات کے وقت آپ کی عمر 84 سال جبکہ بعض روایات کے مطابق 90 سال تھی سب ازواج مطہرات کے بعد حضرت ام سلمہؓ نے وفات پائی۔ وفات سے پہلے آپ نے وصیت فرمائی کہ میری نماز جنازہ حضرت ابو ہریرہؓ پڑھائیں۔ چنانچہ حضرت ابو ہریرہؓ نے آپ کی نماز جنازہ پڑھائی اور جنت البقیع میں دفن کیا گیا۔

حضرت  
زینب بنت جحش

## حضرت زینب بنت جحش

لوگوں کا ہجوم تھا کہ اٹھا چلا آتا تھا۔ ایک جم غفیر تھا جو حدنگاہ تک پھیلا ہوا تھا۔ دور و نزدیک سے ان گنت افراد یہاں اکٹھے ہوئے تھے۔ مگر ان میں افراتفری اور بھگدڑ نہیں تھی۔ ایک خاص نظم و ضبط اور مثالی قرینہ و سلیقہ تھا۔ اگرچہ ان کی دلچسپیاں اور پسند و ناپسند مختلف تھیں۔ ان کے قبیلے اور برادریاں جدا جدا تھیں لیکن سب کی امنگ اور ترنگ ایک تھی۔ تسبیح کے دانوں کی طرح سب ایک ہی لڑی میں پروئے نظر آتے تھے۔ یہاں کھیل تماشے ہو رہے تھے۔ کشتیاں ہو رہی تھیں۔ تلواریں اور نیزہ بازی کے مقابلے ہو رہے تھے۔ خرید و فروخت کے لیے ہمہ قسم کی اشیاء دستیاب تھیں اور سب سے بڑھ کر یہ کہ یہاں تیلانی ہو رہی تھی۔ چیزوں کی نیلامی نہیں بلکہ انسانوں کی نیلامی اور ان انسانوں کی نیلامی جنہیں کمتر انسان سمجھا جاتا تھا۔ جنہیں غلام بنا کر جانوروں کی طرح ہانکا جاتا تھا اور یہ سب کچھ عربوں کے مشہور اجتماع میں ہو رہا تھا جسے وہ ”عکاظ کا میلہ“ کہتے تھے۔

اس میلے میں ایک لڑکا ایسا بھی نیلامی کے لیے لایا گیا تھا جس کا تعلق غلاموں کے خاندان سے نہیں تھا بلکہ وہ عرب کے معزز اور اعلیٰ قبیلے کا ایک فرد تھا۔ اس کے والد کا نام حارث بن شرجیل تھا جو یمن کے ایک قبیلہ بنو قضاء سے تعلق رکھتا تھا جبکہ اس کی والدہ کا نام سعدی بنت ثعلبہ تھا جو قبیلے طے کی ایک شاخ بنی معن سے تعلق رکھتی تھی۔ اس بچے کی عمر صرف آٹھ سال تھی۔ اس کی والدہ اسے اس کے نکھیل بنی معن لے گئی تھی جہاں وہ کھیل کود کی غرض سے باہر نکلا ہی تھا کہ بنی قینن کے ڈاکوؤں نے اسے اغوا کر لیا۔ لوراب وہ لیرے اس اغوا شدہ بچے کو عکاظ کے میلے میں نیلام کرنے لائے تھے۔

اب جب کہ عکاظ کے میلے میں اس کی نیلامی ہو رہی تھی۔ اس کی بولی لگ رہی تھی تو وہ گم سم چپ چاپ بت بنا کھڑا تھا۔ اسے نیلامی اور غلامی کا کوئی علم نہیں تھا۔ وہ لوگوں کو بولی لگاتے دیکھتا تو حیران و پریشان ہوتا کہ یہ اس کے ساتھ کیا ہو رہا ہے۔ وہ اپنی بد قسمتی پر آٹھ آٹھ آنسو بہانا چاہتا تھا مگر ڈاکو اسے ایک دمگی دے کر خاموش کرا دیتے تھے۔ وہ سارے ہجوم میں اپنے ماں، باپ، نانی، نانا اور دوسرے رشتہ داروں کے علاوہ کسی واقف کار کو بھی سمجھیں سے تلاش کرتا رہتا کہ وہائی دے کر رہائی پاسکے مگر اسے کوئی ایسا شخص بھی نظر نہ آیا جو اس کی حالت زار اس کے والدین یا نضیال والوں تک پہنچا سکے۔

میلہ پورے جو بن پر تھا۔ ہر کوئی اپنی مستی میں مست تھا۔ جو بھی آٹھ سالہ انخوا شدہ زید بن حارثہ کے قریب سے گزرتا تو اس کی بولی لگاتا مگر ڈاکوؤں کو ان کی بولی کم محسوس ہوتی۔ ڈاکو سمجھ رہے تھے کہ وہ اتنی دور سے بڑی مشکل کے ساتھ انخوا کر کے لائے ہیں۔ اس لیے انہیں معقول قیمت ملنا چاہیے۔ کسی نے اس کی بولی ایک سو درہم لگائی تو کسی نے دو سو۔ بالآخر بولی تین سو درہم پر آ کر رک گئی۔ کوئی بھی اس کم عمر غلام کے لیے اتنے پیسے دینے کو تیار نہیں تھا مگر بیچنے والے ڈاکوؤں کا مطالبہ تھا کہ وہ اسے اس سے زیادہ قیمت پر بیچیں گے۔

رب رحمن درحیم جب مہربان ہوتا ہے تو حضرت ابراہیم کے لیے بجز کائی گئی آگ کو گلزار بنا دیتا ہے۔ حضرت اسمعیل کو چھری کے وار سے بچا لیتا ہے اور حضرت موسیٰ کو دریا کی بے رحم اور تند و تیز موجوں سے محفوظ و مامون رکھتا ہے۔ انخوا شدہ بچے زید بن حارثہ پر رحمت خداوندی جب سایہ فگن ہوتی ہے تو اس کی کایا پلٹ جاتی ہے۔ وہ اپنی بولی لگنے کا تماشا خود اپنی آنکھوں سے دیکھ رہا ہوتا ہے کہ اتنے میں وہاں سے حکیم بن حزام کا گزر ہوتا ہے۔ وہ زید بن حارثہ کو دیکھتا ہے تو یہ بچہ پہلی نظر میں ہی اس کے دل کو بھاجاتا ہے۔ وہ اس کی بولی چار سو درہم لگاتا ہے۔ ڈاکوؤں کو اپنی خواہش کے مطابق رقم ملتی نظر آتی ہے تو وہ فوراً اس کا سودا کر دیتے ہیں اور یوں زید بن حارثہ اپنے مالک حکیم بن حزام کے ہمراہ چل پڑتا ہے۔

حکیم بن حزام جنہوں نے زید بن حارثہ کو چار سو درہم دے کر خریدا۔ ام المومنین حضرت خدیجہ الکبریٰ کے حقیقی بھتیجے تھے۔ حکیم بن حزام نے زر خرید غلام کو حضرت خدیجہ الکبریٰ کے گھر جا کر اسے ان کی خدمت اقدس میں پیش کر دیا تاکہ وہ ان کی پھوپھی کی خدمت گزار کی کام آسکے۔ حضرت خدیجہ الکبریٰ ایک رحمیل، خوش اخلاق اور نیک سیرت خاتون تھیں۔ انہوں نے زید بن حارثہ کو انتہائی محبت و شفقت کے ساتھ رکھا۔ زید بن حارثہ بھی ایک فرمانبردار اور صالح لڑکا تھا۔ اس نے اپنی مالکن کی خدمت گزار کی مین کوئی کسر اٹھانہ رکھی۔ اور پھر بعد ازاں حضرت خدیجہ الکبریٰ نے زید بن حارثہ کو اپنے شوہر نابد ار حضرت محمد مصطفیٰ ﷺ کی خدمت کے لیے وقف کر دیا۔ اور یوں زید بن حارثہ اللہ کی رحمت سے رحمۃ للعالمین ﷺ کی صحبت میں پہنچ گیا۔

ادھر زید بن حارثہ کے والدین اپنے بیٹے کی جدائی سے نڈھال تھے۔ ان کے دن کا چین اور رات کی نیند حرام ہو چکی تھی۔ انہوں نے بہت تلاش کیا۔ چہار جانب کھوجی دوڑائے مگر کوئی بھی ان ڈاکوؤں کا کھوج نہ لگا سکا جو ان کے بیٹے کو اغوا کر کے لے گئے تھے۔ انہیں ان کا کوئی سراغ نہ مل سکا کہ وہ کون تھے؟ کہاں سے آئے اور کس طرف چلے گئے؟ وہ اپنے پیارے کسن بیٹے کی گمشدگی سے اذہد پریشان اور غمزدہ تھے۔ دن رات آہیں بھرتے تھے۔ اس کے والدین کو یہ تک خبر نہ تھی کہ ان کا بیٹا زندہ ہے یا نہیں؟ جنگل میں ہے یا شہر میں۔ جوں جوں وقت کا پنجھی لمحوں کے پر لگا کر اڑتا چلا جا رہا تھا۔ دن، ہفتوں میں اور ہفتے، مہینوں میں بدلتے جا رہے تھے مگر زید بن حارثہ کا کوئی پتہ نہیں چل رہا تھا۔ تمام کوششیں بے سود اور تمام کارروائیاں لا حاصل رہی تھیں۔

اسی زمانے میں بنی کلب کے کچھ سرکردہ افراد مکہ مکرمہ حج کی سعادت حاصل کرنے کے لیے گئے ہوئے تھے۔ وہاں اتفاقاً ان کی نگاہ حارثہ بن شرجیل کے بیٹے زید بن حارثہ پر پڑی۔ انہوں نے پہلے ہی لمحے اور پہلی ہی نظر میں بچے کو پہچان لیا۔ ان کے علم میں تھا کہ زید بن حارثہ اغوا ہو چکا ہے۔ اور اس کا والد اس کے غم میں نیم جاں ہے۔ ان کی حارثہ بن شرجیل کے قبیلہ بنو قضاہ سے قربت داری بھی تھی۔ اس ناٹے انہوں نے جیسے ہی زید بن حارثہ کو دیکھا تو انہوں نے اس

بچے کو بیار سے اپنے پاس بلایا اور پوچھا ”بیٹا! تم یہاں کیسے؟ کس طرح اور کس کے ہاں؟“  
 زید بن حارثہ نے جواب دیا ”میں آقائے نامدار حضرت محمد مصطفیٰ ﷺ کا ادنیٰ  
 غلام ہوں۔ ان کے گھر رہتا ہوں اور ان کی خدمت کرتا ہوں۔“

انہوں نے زید بن حارثہ سے مزید پوچھا ”تم یہاں پہنچے کیسے؟“ زید بن حارثہ نے  
 مکمل داستان انہیں سنائی تو وہ مطمئن ہو کر واپس چلے گئے۔

تمام معلومات کے ہمراہ بنی کلب کے افراد جب اپنے قبیلے میں پہنچے تو انہوں نے زید  
 بن حارثہ کے والد حارثہ بن شرجیل کو تمام کہانی سنائی اور خوشخبری دی کہ اس کا لخت جگر، نور نظر زندہ  
 ہے۔ خوش و خرم ہے اور حضرت محمد مصطفیٰ ﷺ کے گھر ہے۔ زید بن حارثہ کے والد کو اپنے  
 کانوں پر اعتبار نہ آیا۔ اس نے بار بار ان سے اپنے بیٹے کے بارے میں پوچھا اور دریافت کیا ”کیا  
 واقعی وہ زید ہی تھا؟ تمہیں کہیں دھوکہ تو نہیں ہوا؟“ بنی کلب کے لوگوں نے حارثہ بن شرجیل کو بتایا  
 کہ وہ اس کے بیٹے سے باقاعدہ ملاقات کر چکے ہیں۔ تمام حال احوال پوچھ چکے ہیں کہ کیسے وہ انوا  
 ہوا۔ کس طرح نیلام ہوا اور کیسے ہادی برحق حضرت محمد مصطفیٰ ﷺ کے گھر تک پہنچا۔

زید بن حارثہ کے والد نے فوری طور پر مکہ مکرمہ پہنچنے کا پروگرام ترتیب دیا۔ اس کے  
 بھائی کعب بن شرجیل نے کہا ”میں بھی اپنے بھتیجے زید بن حارثہ کو لینے آپ کے ہمراہ مکہ مکرمہ  
 چلوں گا۔ یوں ہمارا سفر بھی اچھا کئے گا اور وہاں زید بن حارثہ کو غلامی سے رہائی کے لیے بات چیت  
 کرنے میں بھی آسانی ہوگی۔“

حارثہ بن شرجیل نے اپنے بھائی کعب بن شرجیل سے کہا ”میرے لیے اس سے  
 زیادہ خوش قسمتی کی بات اور کیا ہو سکتی ہے کہ ہم دونوں ایک ساتھ جا کر زید بن حارثہ کو گھر لے  
 آئیں۔“ چنانچہ دونوں بھائیوں نے رخت سفر باندھا اور مکہ مکرمہ کی جانب روانہ ہو گئے۔

مکہ مکرمہ پہنچ کر انہوں نے لوگوں سے آخضور ﷺ کے گھر کا پتہ دریافت کیا اور  
 سرور کائنات ﷺ کی خدمت اقدس میں حاضر ہوئے اور عرض کی ”ہم اپنے بیٹے زید بن

حارشہ کو لینے آئے ہیں۔ جتنی رقم آپ کہیں ہم فدیہ کے طور پر دینے کو تیار ہیں۔ آپ ازراہ صد لطف و کرم ہمارے لخت جگر کو ہمارے ساتھ بھیج دیں اور اس کو غلامی سے رہائی دے دیں۔“ زید بن حارشہ کا والد حارشہ بن شرجیل شدت جذبات سے رورہا تھا۔ اس کی آنکھوں میں آنسوؤں کی جھری لگی تھی۔ چچا کی آنکھیں بھی نم تھیں۔ دونوں بھائیوں نے بڑے دل گداز انداز میں زید بن حارشہ کی رہائی کے لیے التجا کی۔

رحمۃ للعالمین ﷺ نے زید بن حارشہ کے والد حارشہ بن شرجیل اور چچا کعب بن شرجیل کی درخواست غور سے سنی اور فرمایا ”جو زید پسند کرے وہی مجھے منظور ہے۔ میں زرفدیہ کے طور پر ایک کوزی بھی نہیں لوں گا۔ اگر وہ تمہارے ساتھ جانا چاہے تو مجھے کوئی اعتراض نہیں لیکن اگر وہ میرے پاس رہنا چاہے تو میں زبردستی اسے اپنے سے جدا نہیں کروں گا۔“

ساقی کوثر حضرت محمد مصطفیٰ ﷺ نے فرمایا ”زید وہ دیکھو تمہارے والد اور تمہارے چچا آئے ہیں۔“

زید بن حارشہ نے جیسے ہی اپنے والد اور چچا کو دیکھا تو وہ دوڑا ہوا ان کے پاس گیا اور ان کے گلے لگ گیا۔ باپ نے اپنے بیٹے کو سینے سے لگایا۔ چوما، پیار کیا، حارشہ بن شرجیل کو ایسے محسوس ہوا جیسے اسے کھویا ہوا خزانہ مل گیا ہو۔ دنیا کی بہت بڑی نعمت میسر آگئی ہو۔

زید بن حارشہ نیک عادات و اطوار کی وجہ سے سردار الانبیاء حضرت محمد مصطفیٰ ﷺ کو بھی بہت پسند تھا جب کہ زید بن حارشہ تو آنحضور ﷺ پر اپنی جان نچھاور کرتا تھا۔ آنحضور ﷺ نے زید بن حارشہ کو غلاموں کی طرح نہیں رکھا تھا۔ وہ گھر کے ایک فرد کی طرح وہاں رہ رہا تھا۔ وہ بھی اپنے آقا حضرت محمد مصطفیٰ ﷺ کی خدمت اور اطاعت میں اپنی خوشی اور دونوں جہانوں کی بھلائی سمجھتا تھا۔ بہر حال میل ملاقات کے بعد حارشہ بن شرجیل نے اپنے لخت جگر، نور نظر زید بن حارشہ سے کہا۔

”بیٹا ہم نے تمہاری جدائی میں بہت غم برداشت کیے ہیں۔ ہمارا ایک ایک پل بے کل

و بے چین گزرا ہے۔ تمہاری جدائی ہم پر غموں کا پہاڑ بن کر ٹوٹی تھی۔ اب جب کہ تم ہمیں زندہ سلامت مل گئے ہو۔ اس لیے اپنا بوریا بستر یہاں سے سمیٹو اور ہمارے ساتھ چلو۔ تمہاری والدہ تمہارے انتظار میں راہ تک رہی ہوگی۔“

زید بن حارثہ نے جب اپنے والد محترم کی یہ بات سنی تو وہ گہری سوچ میں پڑ گیا مگر اس نے فیصلہ کرنے میں کوئی دیر نہ لگائی۔ اس نے اپنے والد محترم سے کہا ”ابا جان! میں آپ کے ساتھ ہرگز نہیں جاؤں گا۔ میں آپ کے ہاں کی آزادی پر رحمۃ للعالمین حضرت محمد مصطفیٰ ﷺ کی غلامی کو ترجیح دیتا ہوں۔ میں آنحضرت ﷺ کے ساتھ ہی رہوں گا اور آپ ﷺ کی خدمت میں ہی زندگی گزار دوں گا۔ آپ بے شک وقتاً فوقتاً مجھے ملنے کے لیے آسکتے ہیں لیکن میں مستقل طور پر آپ کے ساتھ نہیں جاؤں گا۔“

حضرت محمد مصطفیٰ ﷺ نے چونکہ فیصلہ کا اختیار زید بن حارثہ کو دیا تھا اور اس کے والد اور چچا اس بات پر متفق بھی ہوئے تھے لہذا زید بن حارثہ کے والد حارثہ بن شریبل اب کچھ کہنے کی پوزیشن میں نہیں تھے تاہم اسے اپنے بیٹے سے اس قسم کے جواب کی مطلقاً توقع نہ تھی۔ اپنے بیٹے کے اس جواب سے وہ حیران و ششدر ہو کر رہ گئے مگر کمر بھی کیا سکتے تھے۔ وہ اپنے بیٹے کا منہ نکتے رہ گئے اور سکتے میں آگئے۔

ہادی کون و مکاں حضرت محمد ﷺ نے زید بن حارثہ کا یہ جواب سنا تو از حد خوش ہوئے۔ آپ ﷺ نے زید بن حارثہ کے والد اور چچا سے مخاطب ہو کر فرمایا ”اگر زید اپنی خوشی سے آپ کے ساتھ چلا جاتا تو میں اسے فوراً آزاد کر دیتا۔ مگر اب ایسا تو ہو ہی نہیں سکتا کہ اپنے ترجیح دینے والے پر میں کسی اور کو ترجیح دوں۔ اب زید یہیں رہے گا غلام بن کر نہیں بلکہ میرا بیٹا بن کر۔“

سرور کائنات ﷺ نے اس لمحے زید بن حارثہ کو اپنے ساتھ لیا اور اس کے والد اور چچا کے ہمراہ خانہ کعبہ پہنچے آپ ﷺ نے وہاں جا کر بیانگ و دل اعلان کیا کہ ”آج سے زید بن حارثہ میرا غلام نہیں بلکہ میرا بیٹا اور وارث ہے۔ میں اسے فدیہ لیے بغیر غلامی سے رہائی دیتا



ہوں۔“

جب معلم کائنات حضرت محمد مصطفیٰ ﷺ نے اعلان نبوت فرمایا تو سب سے پہلے اسلام قبول کرنے والے چار افراد میں زید بھی شامل تھا۔ اس لیے کہا جاتا ہے کہ غلاموں میں سب سے پہلا غلام جس نے اسلام قبول کیا زید بن حارثہ تھا۔ زید تو پہلے ہی حضرت محمد ﷺ کی خدمت اقدس میں رہتا تھا لیکن جب سے اسے سرور کائنات ﷺ کے منہ بولے بیٹے کی حیثیت حاصل ہوئی تھی اس کی قدر و منزلت اور عزت و وقعت میں اضافہ ہو گیا تھا۔ اب دوسرے لوگوں کا اس کے ساتھ برتاؤ سرور کو نہیں ﷺ کے بیٹے کے طور پر ہوتا تھا۔ یوں ایک اغوا شدہ بچہ غلامی محمد ﷺ میں آیا تو اس کے مقدر جاگ اٹھے۔

ہادی کائنات حضرت محمد مصطفیٰ ﷺ کی آیا کا نام برکہ تھا جس کی کنیت ام ایمنؓ تھی۔ آنحضرت ﷺ ان کی بے حد عزت کرتے تھے۔ ایک دن کا ذکر ہے کہ نبی آخر الزماں حضرت محمد مصطفیٰ ﷺ نے فرمایا ”جو شخص کسی جنتی عورت سے شادی کرنا چاہے تو وہ عورت ام ایمنؓ ہے۔“

حضرت زیدؓ نے اپنے آقا حضرت محمد مصطفیٰ ﷺ کی زبان مبارک سے یہ الفاظ سنے تو فوراً دل میں فیصلہ کیا کہ وہ جنتی عورت سے شادی کرنے کی سعادت حاصل کریں گے۔ اگرچہ حضرت ام ایمنؓ کی عمر حضرت زید بن حارثہؓ سے دو گنا تھی تاہم آنحضرت ﷺ کی خوشنودی اور حضرت زیدؓ کی رضامندی سے ان دونوں کا نکاح ہو گیا۔ حضرت زید بن حارثہؓ اور حضرت ام ایمنؓ کو رب کائنات نے بیٹے جیسی نعمت سے سرفراز فرمایا تو انہوں نے اپنے بیٹے کا نام اسامہ بن زیدؓ رکھا۔ حضرت زید بن حارثہؓ اور حضرت اسامہ بن زیدؓ نے محبوب رب العالمین ﷺ کی خدمت گزاری اور اطاعت میں کوئی کسر اٹھانہ رکھی جب کہ آنحضرت ﷺ بھی دونوں باپ بیٹے کو بے حد عزیز رکھتے تھے اور انہیں کبھی احساس نہیں ہونے دیا کہ وہ غلام ہیں۔ نبی آخر الزماں حضرت محمد مصطفیٰ ﷺ تو دنیا میں تشریف ہی اس لیے لے آئے تھے کہ غلامی جیسی لعنت کو جڑ سے

اکھاڑ پھینکیں۔ آپ ﷺ کی بعثت سے پہلے عرب میں غلاموں کو بہت حقارت کی نظر سے دیکھا جاتا تھا۔ زمانہ جاہلیت سے یہ رسم چلی آ رہی تھی کہ چاہے غلام کو آزاد بھی کر دیا جاتا، انہیں معاشرے میں اچھا مقام نہیں دیا جاتا تھا۔ ان کے ساتھ برادرانہ سلوک نہیں کیا جاتا تھا۔ انہیں معاشرے میں ہمیشہ کم تر سمجھا جاتا تھا۔ یہی وجہ ہے کہ معزز اور شرفاء اپنے بچوں کے رشتے ناطے ان سے نہیں کرتے تھے۔ وہ غلاموں سے رشتے کرنا تو دور کی بات، ان سے راہ و رسم رکھنا بھی اپنی توہین سمجھتے تھے۔ جب کہ ہادی کون و مکاں حضرت محمد مصطفیٰ ﷺ نسلی برتری کا تعصب اور امتیاز ختم کرنا چاہتے تھے۔ آپ ﷺ جاہلیت کے پرانے رسم و رواج کو مٹانے کی خاطر کوئی ٹھوس مثال قائم کرنا چاہتے تھے۔ آپ ﷺ کوئی ایسا کارنامہ کرنا چاہتے تھے جو دوسروں کے لیے رہتی دنیا تک مشعل راہ بن سکے۔

☆☆☆☆☆

ہجرت کر کے جو لوگ مدینہ منورہ پہنچے تھے ان میں قریش کے قبیلہ بنو اسد خزیمہ کے لوگ بھی شامل تھے۔ ان میں حضرت عبد اللہ بن جحش، حضرت ابواحمد بن جحش، حضرت محمد بن عبد اللہ بن جحش، حضرت زینب بنت جحش، حضرت ام حبیبہ بنت جحش اور حضرت آمنہ بنت جحش خاص طور پر قابل ذکر ہیں۔ یہ لوگ آنحضرت ﷺ کے قریبی رشتہ دار تھے۔ ان میں حضرت زینب بنت جحش کی والدہ کا نام امیمہ بنت عبدالمطلب تھا جو آنحضرت ﷺ کی سگی پھوپھی زاد تھیں۔ حضرت زینب بنت جحش قریش خاندان سے تھیں۔ وہ ایک بیوہ خاتون تھیں۔ اور بہت خوبصورت اور خوب سیرت تھیں۔

آقا و غلام کی تمیز کے خاتمہ کے لیے سرور کائنات ﷺ نے اپنے آزاد کردہ غلام اور منہ بولے بیٹے حضرت زید بن حارثہ کے لیے حضرت زینب بنت جحش کو نکاح کے لیے تجویز کیا۔ حضرت زینب بنت جحش کو ایک آزاد کردہ غلام سے نکاح کرنے میں ہچکچاہٹ تھی۔ حضرت زینب بنت جحش کے بھائی حضرت عبد اللہ بن جحش بھی اس شادی کے لیے رضا مند نہیں تھے۔ دونوں

بہن بھائی اس تذبذب میں تھے کہ ایک آزاد کردہ غلام سے نکاح کرنے سے معاشرے میں ان کا مقام بلند نہیں ہوگا۔ ان دونوں کے دل اس رشتہ کو بے جوڑ سمجھتے تھے۔ ابن عباسؓ کی روایت ہے کہ حضرت زینب بنت جحشؓ نے کہا۔

”میں حضرت زید بن حارثہؓ سے نسب میں بہتر ہوں“

لوگوں کو جب اس رشتہ کی تجویز کا علم ہوا تو انہوں نے بھی اسے اچھا محسوس نہ کیا کہ آنحضرت ﷺ اپنی سگی پھوپھی زاد بہن حضرت زینب بنت جحشؓ کا نکاح اپنے آزاد کردہ غلام حضرت زید بن حارثہؓ سے کرنا چاہتے ہیں۔ ابھی یہ بات چیت چل رہی تھی کہ رب ذوالجلال نے اس سلسلہ میں وحی نازل فرمائی۔ رب کائنات نے سورۃ الاحزاب میں ارشاد فرمایا:

”کسی مومن مرد اور کسی مومن عورت کو یہ حق نہیں ہے کہ جب اللہ اور اس کا رسول

ﷺ کسی معاملے کا فیصلہ کر دے تو پھر اسے اپنے اس معاملہ میں خود فیصلہ کرنے کا اختیار نہیں۔ اور جو کوئی اللہ اور اس کے رسول کی نافرمانی کرے تو وہ صریح گمراہی میں پڑ گیا۔“

جب یہ آیات نازل ہوئیں تو یہ امر واضح ہو گیا کہ جس معاملے میں اللہ اور اس کے رسول ﷺ کی طرف سے کوئی حکم ہو تو کوئی اس میں خود اپنی مرضی نہیں کر سکتا۔ چنانچہ ارشاد ربانی کی روشنی میں حضرت زینب بنت جحشؓ اور حضرت عبد اللہ بن جحشؓ دونوں بہن بھائی کو حضرت زید بن حارثہؓ کے رشتہ کو منظور کرنا پڑا۔ اور یوں معلم کائنات حضرت محمد مصطفیٰ ﷺ نے اپنے آزاد کردہ غلام اور منہ بولے بیٹے حضرت زید بن حارثہؓ کی شادی حضرت زینب بنت جحشؓ سے کرا دی۔ آپ ﷺ نے خود حق مہر دس دینار اور ساٹھ درہم ادا کئے۔ شادی سے پہلے حضرت زید بن حارثہؓ اپنے آقا حضرت محمد مصطفیٰ ﷺ کے پاس ہی رہتے تھے اب سرور کائنات ﷺ نے شادی کے بعد دونوں میاں بیوی کے لیے علیحدہ مکان کا انتظام فرمایا اور ضروری کپڑے وغیرہ یلو سامان بھی مہیا کیا۔

حضرت زینب بنت جحشؓ نے ارشاد نبوی ﷺ کی تعمیل میں حضرت زید بن حارثہؓ

سے نکاح تو کر لیا تھا لیکن مزاج اور طبیعت کا تفاوت قائم رہا۔ حضرت زید بن حارثہؓ ایک صابر انسان تھے جبکہ حضرت زینب بنت جحشؓ کا مزاج ذرا تیز تھا۔ اس لیے دونوں کے مزاجوں کی ہم آہنگی نہ ہو سکی۔ حضرت زینب بنت جحشؓ کو اپنے عالی خاندان اور شریف النسب ہونے پر جو فخر تھا اس سے ان کی خانگی زندگی تلخیوں سے دوچار ہوتی رہتی تھی۔ حضرت زید بن حارثہؓ آئے دن کی ان تلخیوں سے تنگ آچکے تھے۔ ان کا پیمانہ صبر لبریز ہو چکا تھا۔ خانگی زندگی کو خوشگوار بنانے کے لیے ان کی ساری کوششیں ناکام ہو چکی تھیں۔ سال بھر کی ترش کلامی کے باعث حضرت زید بن حارثہؓ دلبرداشتہ ہو گئے۔ باہمی مودت و الفت جاتی رہی۔ اور طلاق کے بغیر اس الجھن کا انہیں کوئی حل نظر نہیں آتا تھا لیکن چونکہ یہ شادی آنحضرت ﷺ کی خواہش پر ہوئی تھی اس لیے حضرت زید بن حارثہؓ کی یہ مجال نہیں تھی کہ چپکے سے حضرت زینب بنت جحشؓ کو طلاق دے کر فارغ کر دیتے۔

حضرت زید بن حارثہؓ نے ضروری خیال کیا کہ تمام صورت حال سے سرور کائنات حضرت محمد مصطفیٰ ﷺ کو مطلع کریں۔ چنانچہ حضرت زید بن حارثہؓ نے بارگاہ رسالت ﷺ میں بیجا کہ سنائی اور یہ ارادہ بھی ظاہر کیا کہ طلاق کے سوا انہیں اور کوئی حل نظر نہیں آتا۔

آنحضرت ﷺ کو حضرت زید بن حارثہؓ کے اس ارادے سے بڑی تشویش ہوئی کیونکہ آپ ﷺ جانتے تھے کہ لوگ کیا کہیں گے کل سرور کائنات ﷺ نے جو شادی خود اپنے ہاتھوں سے کرائی تھی آج حضرت زید بن حارثہؓ نے طلاق دے کر اسے ختم کر دیا۔ چنانچہ آنحضرت ﷺ نے حضرت زید بن حارثہؓ کو سمجھایا کہ وہ اپنے اس ارادے سے باز رہیں اور اللہ تعالیٰ سے ڈریں۔ آپ ﷺ نے فرمایا

”کل میں نے بڑے شوق سے تمہارا نکاح کرایا ہے آج اگر تم طلاق دے دو گے تو

حضرت زینبؓ اور ان کے عزیزوں کی دل شکنی ہوگی۔“

لیکن حضرت زید بن حارثہؓ کے لیے یہ ممکن نہ رہا تھا۔ اصلاح احوال کے لیے انہوں

نے سارے جن کے تھے اور ہر امکانی کوشش کی تھی لیکن حضرت زینب بنت جحشؓ کے مزاج کو بدلنے میں کامیاب نہ ہو سکے۔

آخر حضرت زید بن حارثہؓ نے اپنی بیوی حضرت زینب بنت جحشؓ کو طلاق دے دی۔ ان کی ازدواجی زندگی کا عرصہ محض ایک سال پر محیط تھا۔ اس وقت حضرت زینب بنت جحشؓ کی عمر 35 سال تھی۔

اس کے بعد خاتم النبیین حضرت محمد مصطفیٰ ﷺ نے حضرت زید بن حارثہؓ کا نکاح حضرت ام کلثومؓ بنت عقبہ سے کر دیا حضرت ام کلثومؓ حضور اکرم ﷺ کی چھوٹی بیوی ام بیضاء بنت عبدالمطلب کی بیٹی اور بیٹی بنت کریمہ کی بیٹی تھیں۔ یعنی حضرت عثمان غنیؓ کی ماں شریکہ بنت ہاشم۔ ان سے ایک لڑکی رقیہؓ بنت زید اور ایک لڑکا زید بن زید پیدا ہوا۔

عرب قبائل میں یہ رواج تھا کہ لے پا لک بیٹے کی بیوہ یا مطلقہ کے ساتھ منہ بولے باپ کا نکاح معیوب سمجھا جاتا تھا۔ لیکن رب کائنات کو دور جاہلیت کی اس رسم کو منانا مقصود تھا۔ اس لیے ایک روز حضرت جبریل امین نے امام کائنات حضرت محمد مصطفیٰ ﷺ کو پیغام دیا کہ زینب بنت جحشؓ آپ ﷺ کی بیوی بنے گی۔ حضور اکرم ﷺ نے اگرچہ یہ سوچا کہ اس سے مخالفین ایک طوفان کھڑا کر دیں گے اور طرح طرح کی باتیں بنائیں گے لیکن اگر ہادی کون و مکاں ﷺ اللہ پاک کے حکم سے ایسا جرات مندانہ اقدام نہ فرماتے تو اور کون اصلاح کرتا۔ آپ ﷺ کی بعثت کا مقصد ہی یہی تھا کہ ہر قسم کے جاہلانہ رسوم و رواج اور عقائد و خیالات کو جڑ سے اکھاڑ پھینکا جائے اور معاشرے کی ہر اس رسم کا خاتمہ کیا جائے جو برائی کی شکل اختیار کر چکی ہے اور اس کے خاتمہ سے معاشرہ میں اصلاح و فلاح کی روشنی پھیلتی ہو۔

صاحب فیاء القرآن کے مطابق دراصل جو رسمیں کسی معاشرے میں جڑ پکڑتی ہیں تو لوگ ان کے اتنے گرویدہ ہو جاتے ہیں کہ ان کو چھوڑنا اپنی توہین سمجھتے ہیں۔ خواہ وہ رسمیں کتنی ہی نقصان دہ اور بے ہودہ کیوں نہ ہوں۔ عوام الناس تو محض قدامت پسندی میں ان رسوم کو ترک

کرنے پر آمادہ نہیں ہوتے۔ جب کہ اہل دانش اس خوف سے ایسا کرنے کی جرات نہیں کرتے کہ اس طرح ان کا معاشرتی نظام درہم برہم ہو جائے گا۔ قوم ذہنی انتشار میں مبتلا ہو جائے گی اور لاقانونیت پھیل جائے گی۔ اس لیے عوام اپنے نقطہ نظر سے اور خواص اپنے اندیشوں کے باعث مردہ رسوم کو نہیں چھوڑتے اور اگر کوئی شخص ان میں رد و بدل اور اصلاح کی کوشش کرتا ہے تو اس کے خلاف مخالفت کا طوفان اٹھ کھڑا ہوتا ہے۔

عرب میں دیگر لغو رسموں کے ساتھ ساتھ یہ بے ہودہ رسم بھی تھی کہ جب کوئی شخص کسی کو اپنا متبھی بنا لیتا تو اسے وہی حقوق حاصل ہو جاتے جو حقیقی فرزند کو حاصل ہوتے۔ وہ متبھی بنانے والے کے مرنے کے بعد اس کا وارث ہوتا۔ اس کی بیوی کی وہی حیثیت ہوتی جو حقیقی بیٹے کی بیوی کی ہوتی اس طرح اس رسم کے باعث طرح طرح کی خرابیاں مرتب ہو رہی تھی۔ نسب میں خلط ہو رہا تھا بیٹا وہ کسی کا ہوتا لیکن متبھی بننے سے اپنے اصلی خاندان سے کٹ جاتا اور دوسرے خاندان کا فرد شمار ہوتا۔ اگر کسی کی حقیقی اولاد نہ ہو تو اس کے دوسرے قریبی رشتہ دار اس کے مال متروکہ کے حقدار بنتے ہیں لیکن متبھی ہونے کی صورت میں وہ خونی اور نسبتی قرابت رکھنے والے قریبی رشتہ دار بھائیوں اور بھتیجیوں وغیرہ کے حقوق وراثت کو ان سے محروم کر دیتا یہ صریح ظلم تھا۔

زمانہ قدیم کی رسم کے مطابق فخر الانبیاء حضور اکرم ﷺ نے حضرت زید بن حارثہ کو اپنا متبھی بنایا تھا اس حیثیت سے وہ آپ ﷺ کا وارث تھا۔ آپ ﷺ نے اسے منہ بولا بیٹا کہا تھا عرب کے دستور کے مطابق منہ بولے بیٹے کے وہی حقوق بنتے تھے جو ایک حقیقی بیٹے کے ہو سکتے ہیں۔ جب کہ منہ بولے بیٹے کی مطلق بیوی سے نکاح بھی عرب کے دستور کے مطابق جائز نہیں سمجھا جاتا تھا۔

صحیح مسلم اور مسند امام احمد میں حضرت انس بن مالک سے مروی ہے کہ جب حضرت زینب بنت جحش کی عدت کی معیاد گزر چکی تھی۔ تو سرور کائنات ﷺ نے حضرت زید بن حارثہ کو بلا کر انہی کی طلاق شدہ بیوی حضرت زینب بنت جحش کے گھر بھیجا کہ وہ جا کر حضور اکرم

ﷺ کا نہیں نکاح کے لیے پیغام دیں۔ حضرت زید بن حارثہؓ قہیل حکم کے لیے حضرت زینب بنت جحش کے گھر تشریف لے گئے حضرت زید بن حارثہؓ فرماتے ہیں کہ ”جب میں وہاں حضرت زینب بنت جحش کے گھر پہنچا تو کیا دیکھتا ہوں کہ وہ آنا گوندھ رہی ہیں میں نے شرماتے ہوئے اپنا رخ دوسری طرف کر کے کہا کہ اے زینبؓ میں تمہارے لیے ایک خوشخبری لے کر آیا ہوں کہ رسول رحمت ﷺ نے مجھے یہ پیغام دے کر بھیجا ہے کہ تمہیں اپنے حوالہ عقد میں لے کر ازواج مطہرات کی فہرست میں شامل کر لیا جائے۔ تمہاری کیا رائے ہے؟ حضرت زینب بنت جحش نے بغیر نظریں اٹھائے آنا گوندھتے ہوئے ارشاد فرمایا ”میں اپنے اللہ سے مشورہ کرنے کے بعد ہی اس معاملے میں کچھ کہہ سکتی ہوں۔“

اس کے بعد حضرت زینب بنت جحش مصلے پر کھڑی ہو گئیں وہ ابھی حالت نماز میں ہی تھیں کہ اللہ پاک نے اپنے محبوب حضرت محمد ﷺ پر وحی نازل فرمائی کہ:

”اے نبی! یاد کرو (اس وقت کو) جب تم اس شخص سے جس پر اللہ پاک نے انعام فرمایا تھا اور تم نے بھی اس پر احسان کیا تھا یہ کہہ رہے تھے کہ اپنی بیوی کو اپنے پاس ہی رکھو (طلاق نہ دو) اور اللہ سے ڈرو (کیونکہ طلاق دینا اللہ کو پسند نہیں) تم اس بات کو چھپا رہے ہو جو تمہارے دل میں ہے۔ حالانکہ اللہ پاک خود ہی اس بات کو ظاہر کر دے گا اور تم لوگوں سے ڈرتے ہو حالانکہ اللہ اس بات کا زیادہ مستحق ہے کہ اس سے ڈرا جائے۔ پھر جب زیدؓ اس سے اپنی حاجت پوری کر چکا تو ہم نے (اے نبی ﷺ) اس (مطلقہ خاتون) کا نکاح تم سے کر دیا تاکہ مومنوں پر اپنے منہ بولے بیٹوں کی بیویوں کے معاملے میں کوئی تنگی نہ رہے جب کہ وہ ان سے اپنی حاجت پوری کر چکے ہوں اور اللہ کا حکم تو عمل میں آنا ہی چاہیے تھا۔“ (سورۃ الاحزاب)

الاصابہ میں ہے کہ جب یہ آیات مبارکہ نازل ہوئیں تو حضور اکرم ﷺ حضرت عائشہ صدیقہ کے گھر میں تشریف فرما تھے۔ جب وحی کا نزول ہو چکا تو آپ ﷺ نے مسکراتے ہوئے آیات تلاوت فرمائیں اور کہا کہ کوئی ہے جو زینب بنت جحش کو یہ بشارت دے۔

حضرت عائشہؓ فرماتی ہیں۔ ”جب حضور اکرم ﷺ یہ آیات تلاوت فرما چکے تو مجھے یہ خیال آیا کہ حضرت زینب بنت جحشؓ میں جمال تو تھا ہی اب وہ اس کمال پر بھی فخر کریں گی کہ ان کا نکاح اللہ پاک نے آسمان پر کیا“

چنانچہ حضرت عائشہ صدیقہؓ کی خادمہ سلمیٰ دوڑی دوڑی حضرت زینب بنت جحشؓ کے گھر پہنچی اور کہا ”اے زینب! تمہیں بے حد و حساب مبارک ہو خدائے بزرگ و برتر نے تمہارا نکاح اپنے محبوب نبی حضرت محمد مصطفیٰ ﷺ سے کر دیا ہے اور وحی کے ذریعے آیات نازل ہوئی ہیں۔ جنہیں میں خود حضور اکرم ﷺ کی زبان اطہر سے سن کر تمہیں خوشخبری دینے آئی ہوں۔ تمہیں ”ام المؤمنین“ بننے کی سعادت مبارک ہو۔“

حضرت زینب بنت جحشؓ نے یہ بات سنی تو انہیں از حد خوشی ہوئی اور انہوں نے رب کائنات کے حکم پر سر تسلیم خم کر دیا۔ یہ ہجری کا پانچواں سال تھا۔ جب حضرت زینب بنت جحشؓ حضور اکرم ﷺ کے حوالہ عقد میں داخل ہوئیں۔ اس طرح اللہ پاک نے ستمنی کی زوجہ سے نکاح حرام ہونے کی رسم قبیح کا خاتمہ کر کے بہت سی پریشانیوں کا ازالہ کر دیا۔

بعض سیرت نگاروں کے نزدیک حضرت زینب بنت جحشؓ کا حضور اکرم ﷺ کے ساتھ نکاح تین ہجری میں مدینہ منورہ میں ہوا۔ حافظ ابن سید الناس کا قول ہے کہ حضرت زینب بنت جحشؓ 4 ہجری میں حضور اکرم ﷺ کی زوجیت میں آئیں۔ حضرت زینب بنت جحشؓ کا مہر چار سو درہم مقرر ہوا۔

صحیح بخاری کی کتاب التفسیر میں حضرت انسؓ سے روایت ہے کہ ”جب حضرت زینب بنت جحشؓ دہن بنا کر حجرے میں بھیجی گئیں تو سرور کائنات ﷺ نے نکاح کے ولیمہ میں خاص اہتمام فرمایا۔ ساتی کوثر مالک کون و مکاں ﷺ نے اس موقع پر ایک بکری ذبح کرائی اور روٹی گوشت تیار کرایا۔ آپ ﷺ نے کسی بیوی کے ولیمہ میں اس قدر اہتمام نہیں فرمایا جس قدر کہ حضرت زینب بنت جحشؓ کے ولیمہ میں فرمایا۔ حضور اکرم ﷺ نے لوگوں کو بلانے کے لیے



مجھے مقرر فرمایا، میں نے سب کو دعوت دی اور کوئی باقی نہ رہا کچھ لوگ آتے اور کھانا کھا کر چلے جاتے سب لوگوں نے پیٹ بھر کر کھایا۔

آخر میں نے عرض کیا ”یا رسول اللہ! اب تو کوئی باقی نہیں رہا جس کو دعوت دوں“

آپ ﷺ نے فرمایا: ”نہیں کوئی باقی نہیں رہا، اب کھانا اٹھا لو“

”میں نے خاتم الانبیاء حضرت محمد مصطفیٰ ﷺ کے حکم کی تعمیل میں کھانا اٹھالیا۔

سب لوگ تو چلے گئے مگر تین اشخاص وہاں بیٹھے رہے اور گفتگو میں مشغول رہے حضور اکرم ﷺ نے شدت حیا کی وجہ سے زبان سے تو کچھ نہیں فرمایا لیکن مجلس سے اٹھ کھڑے ہوئے تاکہ وہ سمجھ جائیں سرور کائنات ﷺ وہاں سے اٹھ کر حضرت عائشہ صدیقہ کے حجرے پر گئے اور سلام کیا۔ اس کے بعد تمام بیبیوں کے حجروں پر گئے اور سلام کیا۔ حضرت عائشہ صدیقہ کے ساتھ ساتھ تمام بیبیوں نے آپ ﷺ کو نکاح کی مبارک باد دی اور خوشی و مسرت کا اظہار فرمایا۔

اس کے بعد حضور اکرم ﷺ جب لوٹ کر حضرت زینب بنت جحش کے حجرے میں

پہنچے تو دیکھا کہ وہ تینوں آدمی اب تک بیٹھے باتیں کر رہے ہیں۔ معلم کائنات ﷺ کے مزاج میں بہت شرم و حیا تھی۔ آپ دوبارہ حضرت عائشہ صدیقہ کے حجرے کی طرف چلے گئے۔ ان لوگوں نے جب دیکھا کہ سردار الانبیاء ﷺ گھر تک آ کر واپس چلے گئے ہیں تو وہ سمجھ گئے اور اٹھ کر چلے گئے۔ اس کے بعد حضور اکرم ﷺ کو مطلع کیا گیا کہ وہ تین آدمی چلے گئے ہیں۔ تو آپ ﷺ حضرت زینب بنت جحش کے حجرے میں تشریف لے آئے۔“

اس موقع پر قرآن پاک کی سورۃ الاحزاب کی یہ آیت مبارکہ نازل ہوئی۔

”اے ایمان والو! نبی ﷺ کے گھروں میں مت جایا کرو مگر جس وقت تمہیں کھانے

کی اجازت دی جائے۔ ایسی صورت میں اس کی تیاری کے منتظر نہ رہو لیکن جب تمہیں بلایا جائے (کہ کھانا تیار ہے) تب جایا کرو، پھر جب کھانا کھا چکو تو اٹھ کر چلے جایا کرو اور باتوں میں جی لگا کر بیٹھے نہ رہا کرو اس بات سے نبی ﷺ کو ناگواری ہوتی ہے سو وہ تمہارا لحاظ کرتے ہیں اور

اللہ پاک صاف صاف کہنے سے کسی کا لحاظ نہیں کرتا اور جب تم بیبیوں سے ضرورت کی کوئی چیز مانگو تو پردہ کے پیچھے سے مانگو۔ اس میں تمہارے دلوں اور ان کے دلوں کی طہارت اور صفائی ہے اور تمہیں جائز نہیں کہ تم نبی کو تکلیف پہنچاؤ اور نہ ہی جائز ہے کہ تم آپ ﷺ کے بعد آپ ﷺ کی بیویوں سے کبھی بھی نکاح کر دے۔ یہ اللہ کے نزدیک بڑا گناہ ہے تم خواہ کوئی بات چھپاؤ اللہ کو ہر بات کا علم ہے۔“

یہ آیت حجاب کی آیت کے نام سے مشہور ہوئی۔ آیت حجاب کے نزول کے بعد معلم کائنات حضرت محمد مصطفیٰ ﷺ نے تمام لذواج مطہرات کے جھروں (گھروں) کے دروازوں پر پردے لٹکا دیئے۔ لوگوں نے بھی آپ ﷺ کی تقلید کرتے ہوئے اپنے اپنے گھروں کے دروازوں پر پردے لٹکا دیئے اور لوگوں کو نصیحت کی گئی کہ دوسرے گھروں کے اندر نہ جایا کریں۔ خصوصاً حضور اکرم ﷺ کے گھروں کا خاص خیال رکھیں۔

آیت حجاب کے نزول کے بعد اہمات المؤمنینؓ پردہ کی سختی سے پابندی کرتی تھیں حضرت عباسؓ نے اپنے بیٹے فضل کو اور ربیعہ بن حارث نے اپنے بیٹے عبدالمطلب کو حضور اکرم ﷺ کی خدمت اقدس میں روزگار کے لیے بھیجا۔ فضل اور ربیعہ دونوں حضور اکرم ﷺ کے چچا زاد بھائی تھے۔ جب کہ حضرت زینب بنت جحشؓ کی حقیقی چھوٹی بھی زاد بہن تھیں مگر وہ ان دونوں کے سامنے نہ آتی تھیں اور حضور اکرم ﷺ کی موجودگی میں پردے کے پیچھے سے ان سے بات کر لیتی تھیں۔

حضرت زینب بنت جحشؓ سے شادی کے بعد جب سرور کائنات ﷺ نے لوگوں کو دعوت پر بلایا تو کچھ لوگ آپ سے قدرے بے تکلفی سے مخاطب ہوئے۔ یہ بات نہ تو حضور اکرم ﷺ کو پسند آئی اور نہ ہی رب کائنات کو۔ چنانچہ اس بارے وحی نازل ہوئی جس میں مسلمانوں کو حضور اکرم ﷺ سے مودب ہو کر باسلیقہ خطاب کی تلقین کی گئی۔ سورۃ النور میں ارشاد ربانی ہے۔

”مسلمانو! اپنے درمیان رسول اللہ ﷺ کو بلانے کے لیے ایسا نہ سمجھو جیسے تم آپس میں ایک دوسرے کو بلاتے ہو، بے شک اللہ پاک کو معلوم ہے جو لوگ تم سے آنکھ بچا کر چل دیتے ہیں۔ جو لوگ (رسول) کے حکم کی مخالفت کرتے ہیں ان کو ڈرنا چاہیے کہ کہیں ایسا نہ ہو کہ ان پر کوئی آفت ہی آپڑے یا تکلیف وہ عذاب ان پر نازل ہو۔“

بخاری، نسائی، مسلم اور احادیث کی دوسری کتب میں حضرت انسؓ سے روایت ہے کہ ”ہادی کون و مکان نے حضرت زینب بنت جحشؓ سے نکاح فرمایا تو میری والدہ محترمہ حضرت ام سلیمؓ (جو کہ رشتہ میں حضور اکرم کی خالہ تھیں) نے انتہائی خوشی اور شادمانی کا اظہار کیا۔ اس موقع پر میری والدہ نے مالیدہ بنایا جو انتہائی لذیذ اور خوش ذائقہ تھا۔ میری والدہ محترمہ نے اس مالیدہ سے ایک طشت بھر لیا اور وہ طشت مجھے دے کر کہا ”اے انس! اسے سرکارِ دو جہاں ﷺ کی خدمت اقدس میں انتہائی احتیاط اور سلیقے سے لے جاؤ اور انتہائی تعظیم و تکریم کے ساتھ سرور کائنات ﷺ کی خدمت اقدس میں پیش کرو اور عرض کرنا کہ یہ میری والدہ نے بصد خلوص و عقیدت بھیجا ہے۔ وہ آپ ﷺ کو سلام کہتی ہیں اور عرض گزار ہے کہ یہ ہماری طرف سے اس خوشی کے موقع پر قلیل سے ہدیہ کو قبول فرمائیں تو ہمارے لیے باعث اعزاز اور وجہ افتخار ہوگا۔“

حضرت انسؓ مزید فرماتے ہیں۔ ”میں والدہ کی طرف سے بھیجا گیا مالیدہ کا طشت لے کر ختم المرسلین ﷺ کی بارگاہ اقدس میں حاضر ہوا۔ میں نے پہلے اپنی والدہ کا سلام عرض کیا سرور کائنات نے سلام کا جواب دیا پھر میں نے حضور اکرم ﷺ کی خدمت عالیہ میں مالیدہ کا طشت پیش کر کے کہا کہ یہ میری والدہ نے آپ ﷺ کی حضرت زینب بنت جحشؓ کے ساتھ نکاح کی خوشی میں ہدیہ بھیجا ہے۔ اسے قبول فرمائیں شافع محشر ﷺ نے اسے مسرت کے ساتھ قبول فرمایا اور مجھے حکم دیا کہ جاؤ اور فلاں فلاں کو بلا لاؤ۔ ان کے علاوہ بھی جو مسلمان راستے میں ملے اسے بھی بلا لاؤ آپ ﷺ نے جن لوگوں کے نام لیے تھے میں فرداً فرداً ان کے پاس گیا اور انہیں حضور اکرم ﷺ کی طرف سے دعوت کا پیغام دیا مزید یہ کہ راستہ میں بھی جو لوگ ملتے گئے

میں انہیں مدعو کرتا گیا۔ تھوڑی دیر میں ایک مجمع لگ گیا اور کوئی تین سو کے قریب لوگ جمع ہو گئے۔  
 ”جب ساتی کو ﷺ نے دیکھا کہ سب لوگ پہنچ چکے ہیں تو آپ ﷺ نے مجھے  
 ارشاد فرمایا ”اے انس! وہ مالیدہ کا طشت لاؤ چنانچہ میں حکم رسول اللہ ﷺ کی تعمیل میں مالیدہ  
 کا طشت لے آیا۔ اس وقت صفا اور آپ ﷺ کا حجرہ لوگوں سے بھر گیا تھا۔ رسول رحمت ﷺ  
 نے فرمایا کہ دس دس کا حلقہ بنا لو اور ہر شخص اپنے سامنے سے کھائے چنانچہ لوگوں نے کھانا شروع  
 کیا مالیدہ چونکہ لذیذ تھا دوسرے رسول اللہ ﷺ کی دعوت دی اس لیے سب لوگ بڑی رغبت  
 اور محبت سے مالیدہ نوش کر رہے تھے۔ ایک گروہ داخل ہوتا اور باہر نکلتا پھر دوسرا داخل ہوتا اور سیر  
 ہو کر باہر نکلتا یہاں تک کہ سب کا پیٹ بھر گیا اور کھانے کی حاجت نہ رہی۔

پھر سردار دو جہاں نے مجھے فرمایا۔ ”اے انس! اب اس طشت کو اٹھا لو“ جب میں  
 نے طشت کو اٹھایا تو میں نہیں سمجھتا تھا کہ جب میں نے اس کو رکھا تھا اس وقت وہ مالیدہ زیادہ تھا، یا  
 اس وقت جب میں نے اس کو اٹھایا“

سرور کائنات ﷺ کے حضرت زینب بنت جحشؓ کے ساتھ نکاح کی چند خصوصیات ایسی  
 نمایاں منفرد اور ممتاز ہیں کہ وہ کسی اور کے نکاح میں نہیں پائی جاتیں۔ یہ ایسا بے مثل نکاح تھا کہ  
 اس میں ولی اور گواہوں کی بجائے قرآنی حکم کو بنیاد بنایا گیا۔ یہ نکاح آسمانوں پر ہوا جبکہ اور بیویوں  
 کے نکاح ان کے ولی اور گواہوں نے پڑھائے۔ اس نکاح سے جاہلیت کی اس قدیم رسم کو توڑ دیا  
 گیا کہ متعین کی مطلقہ بیوی سے منہ بولے باپ کی شادی کرنا معیوب تصور کیا جاتا تھا۔ اس نکاح  
 سے مساوات اسلامی کا وہ عظیم الشان منظر نظر آیا کہ آزاد غلام اور آقا و مالک کی تمیز ختم ہو گئی۔ اس  
 نکاح میں پردے کا حکم نازل ہوا اور اس نکاح کے لیے وحی الہی اتری اللہ پاک نے اس نکاح کے  
 موقع پر لے پالک بیٹوں کے بارے میں وضاحتی حکم فرمایا کہ وہ تمہارے حقیقی بیٹے نہیں ہیں اسی  
 طرح یہ بھی فرمایا گیا کہ محمد عربی ﷺ تمہارے مردوں میں سے کسی کے باپ نہیں ہیں اور یہ کہ  
 آپ خاتم النبیین ہیں۔

حضرت زینب بنت جحش حضور اکرم ﷺ کی دوسری بیویوں سے فخر یہ کہا کرتی تھیں کہ تمہارے نکاح تو تمہارے ولیوں نے کیے جب کہ میرا نکاح تو خود رب کائنات نے ساتویں آسمان پر کیا۔ اسی سلسلہ میں بطری، بلاذری اور زرقانی کا بیان ہے کہ حضرت زینب بنت جحش سرکارِ دو عالم سے کہا کرتی تھیں کہ مجھے تین باتوں پر آپ ﷺ پر ناز ہے۔ اور آپ ﷺ کی کوئی بیوی اس بارے میں ناز نہیں کر سکتی اور وہ تین باتیں یہ ہیں کہ

- ۱۔ میرا جد امجد اور آپ کا جد امجد ایک ہے۔
- ۲۔ میرا آپ ﷺ سے نکاح اللہ پاک نے آسمان پر پڑھایا۔
- ۳۔ میرے معاملہ کا سفیر جبریل امین تھا۔

حضرت زینب بنت جحش کی محبوب رب العالمین ﷺ کے ساتھ شادی کے بعد لوگوں پر یہ نکتہ واضح ہو گیا کہ منہ بولے بیٹے کی طلاق شدہ بیوی سے باپ شادی کر سکتا ہے۔ منافقین اور مشرکین نے خوب اتواہیں پھیلائیں کہ رسول کریم ﷺ نے اپنی بہو سے نکاح کر لیا ہے۔ ان کا اعتراض تھا کہ اگر چہ زید بن حارثہ حضور اکرم ﷺ کا بیٹا نہیں تھا لیکن اگر وہ منہ بولا بیٹا بھی تھا تو اس کے مطلقہ سے سرور کائنات ﷺ کو شادی نہیں کرنا چاہیے تھی حالانکہ یہ نکاح اللہ پاک نے خود اپنی مرضی سے کیا تھا۔ دراصل مخالفین اسلام تاڑ میں لگے رہتے تھے کہ کب انہیں موقع ملے اور وہ سرکارِ مدینہ ﷺ کے بارے میں کسی بات کو رائی کا پہاڑ بنا سکیں۔ حضرت زید بن حارثہ چونکہ حضور مکرم ﷺ کے سگے بیٹے تو نہیں تھے اس لیے وحی کا نزول ہوا رب تعالیٰ نے فرمایا۔

”اور تمہارے منہ بولے بیٹوں کو تمہارا (سچ سچ کا) بیٹا نہیں بنا دیا یہ صرف تمہارے منہ سے کہنے کی باتیں ہیں اور اللہ حق فرماتا ہے اور وہی سیدھا راستہ دکھاتا ہے۔ تم لے پالکوں کو ان کے اصلی باپ کے نام پکارا کرو، یہی بات اللہ پاک کے نزدیک درست ہے۔ اگر تم ان کے باپوں کو نہ جانتے ہو تو وہ تمہارے دین کے بھائی اور دوست ہیں اور تمہیں اس میں بھول چوک ہو جائے تو اس سے تم پر کوئی گناہ نہیں ہوگا۔“

لیکن اس بات پر گرفت ہے جس کا تم دل سے ارادہ کرو، اللہ غفور و الرحیم ہے۔“

جو لوگ حضرت زید بن حارثہؓ کو زید بن محمدؓ کہنے لگے تھے اس وحی کے نزول

کے بعد پھر سے زید بن حارثہؓ کہنے لگے اس کے علاوہ بعض افراد کو حضور اکرمؐ کی پانچویں

شادی پر بھی اعتراض تھا حضور اکرمؐ کی پہلے چار ازواج مطہرات حضرت سوہد بنت زمعہ،

حضرت عائشہ صدیقہؓ، حضرت حفصہؓ، اور حضرت ام سلمہؓ موجود تھیں تو یہ پانچویں شادی کیسے ہو

گئی؟ مخالفین نے اور دشمنان اسلام نے اس حوالے سے خوب افواہیں پھیلائیں اور طرح طرح

کی چہ میگوئیاں شروع کر دیں تو رب تعالیٰ نے وحی کے ذریعے ارشاد فرمایا۔

”نبی ﷺ کے لیے کسی ایسے کام میں کوئی رکاوٹ نہیں ہے جو اللہ تعالیٰ نے اس کے

لیے مقرر کر دیا ہو، یہی اللہ تعالیٰ کی سنت ان سب انبیاء کے معاملہ میں رہی ہے۔ جو پہلے گزر چکے

ہیں اور اللہ کا حکم ایک قطعی طے شدہ فیصلہ ہوتا ہے۔ (یہ اللہ کی سنت ان لوگوں کے لیے ہے) جو اللہ

پاک کے پیغامات پہنچاتے ہیں اور اس سے ڈرتے ہیں، اور اللہ پاک کے سوا کسی سے نہیں ڈرتے

اور اللہ پاک خود ہی حساب کرنے والا کافی ہے“ (الاحزاب)

محبوب عالم ﷺ کی شادیوں کے حوالے سے دشمنان کی چہ گوئیاں اور نکتہ چینی کے

خاتمہ کے لیے رب ذوالجلال نے وجہ تخلیق کائنات حضرت محمد مصطفیٰؐ کو اجازت خاص مرحمت

کرتے ہوئے مزید وضاحت کے ساتھ سورۃ الاحزاب میں فرمایا۔

”اے نبی ﷺ! ہم نے آپ ﷺ کی بیویاں جن کو آپ ﷺ نے مہر دے

دیے ہیں حلال کر دی ہیں۔ اور آپ ﷺ کی لونڈیاں جو اللہ پاک نے بطور مال غنیمت دلوائی

ہیں آپ ﷺ کے چچا کی بیٹیاں اور آپ کی پھوپھیوں کی بیٹیاں اور آپ ﷺ کے ماموں

کی بیٹیاں، آپ ﷺ کی خالائوں کی بیٹیاں جو آپ ﷺ کے ساتھ وطن چھوڑ کر آئی

ہیں (سب حلال ہیں) اور کوئی مومن عورت اگر اپنا آپ نبی ﷺ کو بہہ کر دے بشرطیکہ نبی

ﷺ بھی اس سے نکاح کرنا چاہیں تو وہ بھی حلال ہیں۔ اور یہ اجازت خاص آپ ﷺ ہی

کے لیے ہے سب مسلمانوں کے لیے نہیں ہمیں خوب علم ہے جو ہم نے مقرر کیا ہے۔ مسلمانوں پر ان کی بیویوں اور کنبوں کے بارے میں تاکہ آپ ﷺ پر کسی قسم کی تنگی نہ ہو اور اللہ تعالیٰ بہت بخشنے والا، ہمیشہ رحم فرمانے والا ہے۔“

حضور اکرم ﷺ کی جتنی شادیاں ہوئیں ان سے دین کی تبلیغ اور اشاعت میں بڑا فائدہ ہوا ان سے مقصود یا تو اپنے دوستوں اور جانثاروں کی دلجوئی تھی یا شہداء اسلام کی بیوگان کی سرپرستی تھی اور یاد مٹن قبائل کے ساتھ محبت اور مودت کے تعلقات کا قیام تھا ان شادیوں میں سے کسی شادی کو عشرت کوشی کی علامت کسی صورت قرار نہیں دیا جاسکتا۔

یہی صورت حال حضرت زینب بنت جحش کے ساتھ شادی کی تھی جو ایک شہید کی بیوی اور عیال دار تھیں تاہم پھر بھی آپ ﷺ نے حضرت زینب بنت جحش کی شادی اپنے آزاد کردہ غلام حضرت زید بن حارثہ سے کر دی جسے آپ نے متبنی بنایا ہوا تھا اور دشمنان اسلام نے یہ سب فتنہ پردازی حضرت زید بن حارثہ کو متبنی بنانے ہی کی وجہ سے کی تھی۔ ورنہ حضور اکرم ﷺ کا سرے سے بیٹا تھا ہی نہیں۔ چونکہ آپ ﷺ خاتم النبیین ہیں اس لیے ضروری تھا کہ اس رسم جاہلیت کا خاتمہ بھی وہ خود اپنے ہاتھ سے کریں اس ضمن میں خدائے بزرگ و برتر نے وحی نازل فرمائی اور واضح طور پر اعلان کیا کہ

”محمد ﷺ! تمہارے مردوں میں سے کسی کے باپ نہیں ہیں بلکہ اللہ کے رسول ہیں، اور سب نبیوں کے سلسلے کو ختم کرنے والے ہیں اور اللہ ہر چیز کو خوب جانتا ہے“ (الاحزاب) سرور کائنات ﷺ کی حضرت زینب بنت جحش کے ساتھ شادی کے حوالے سے جہاں اور آیات مقدسہ اتریں وہاں ازواج مطہرات کی عظمت و رفعت کا تعین بھی کر دیا گیا اور مومنوں کو تلقین کی گئی کہ:

”بلاشبہ نبی ﷺ مومنوں کے ساتھ خود ان کے نفس سے بھی زیادہ تعلق رکھتے ہیں اور آپ ﷺ کی بیویاں ان کی (مومنوں کی) مائیں ہیں“ (الاحزاب)۔

رب تعالیٰ نے ازواج مطہرات کو مومنوں کی مائیں کہہ کر نہ صرف ان کے حوالے سے کسی قسم کی فتنہ سازی سے روک دیا بلکہ حضور اکرم ﷺ کے وصال کے بعد ان سے نکاح کرنے بھی منع فرما دیا کیونکہ وہ بہر صورت مومنوں کی مائیں ہیں۔

ام المومنین حضرت زینب بنت جحشؓ ایک سمجھ دار قابل اور فہمیدہ خاتون تھیں۔ آپؓ کو رب رحمان و رحیم نے صورت اور سیرت دونوں میں کمال عطا فرمایا تھا۔ آپؓ کے میکے والے تقریباً شروع ہی سے مسلمان ہو گئے تھے اور یوں وہ لوگ حضور اکرم ﷺ کی تعلیمات اور اسوہ حسنہ سے براہ راست فیض یاب ہوتے رہے تھے۔ حضرت زینب بنت جحشؓ کے بھائی حضرت عبداللہ بن جحشؓ ابتدائے اسلام ہی سے رضا کارانہ طور پر ایک مجاہد اور سر فروش کی طرح اسلام کی ترویج و اشاعت میں پیش پیش تھے۔ انہوں نے غزوہ بدر اور غزوہ احد میں بہادری کے جوہر دکھائے۔ داد شجاعت پائی اور غزوہ احد میں جام شہادت نوش فرمایا۔ حضور اکرم ﷺ نے حضرت عبداللہ بن جحشؓ اور اپنے چچا حضرت امیر حمزہؓ کو ایک ہی قبر میں دفن کیا کیونکہ دونوں قریبی رشتہ دار تھے دراصل حضرت زینب بنت جحشؓ حضرت حمزہؓ کی بھانجی تھیں جبکہ حضرت عبداللہ بن جحشؓ حضرت امیر حمزہؓ کے بھانجے تھے۔

ام المومنین حضرت زینب بنت جحشؓ کے بھائی حضرت عبداللہ بن جحشؓ ہی کی قیادت میں ختم المرسلین حضرت محمد مصطفیٰ ﷺ کے حکم کی تکمیل میں بنو جحش خاندان کا قافلہ مدینہ منورہ سے ہجرت کی غرض سے روانہ ہوا تھا جس میں حضرت زینب بنت جحشؓ کے ساتھ ساتھ آپؓ کے دوسرے بھائی ابو احمد بن جحشؓ جو بینائی سے محروم مگر قادر الکلام شاعر تھے۔ وہ بھی شامل تھے انہیں شاعر اسلام کہا جاتا تھا۔ آپؓ نے ایک قصیدہ لکھا جس میں ہجرت کے اسباب قریش کے ظلم و ستم اور جاٹاثران اسلام کی ایمان افروز داستان تفصیل سے بیان کی۔ اس قصیدہ کو عربی ادب کا شاہکار تصور کیا گیا۔

جب بنو جحش کا پورا خاندان مکہ معظمہ کو چھوڑ کر مدینہ منورہ چلا گیا تو ان کے مکہ معظمہ میں



عالی شان مکان پر قریش کے سردار ابوسفیان نے قبضہ کر لیا۔ جب یہ علم ہوا کہ جس گھر میں اللہ پاک کی عبادت ہوا کرتی تھی قرآن مجید کی تلاوت سے فضا معطر معطر ہوا کرتی تھی۔ دعاؤں اور التجاؤں سے درود یو اور منور ہوا کرتے تھے اب اس گھر پر دشمن اسلام قابض ہے تو حضرت زینب بنت جحش کے بھائی حضرت عبداللہ جحش رنجیدہ اور نم دیدہ ہوئے اور رسالت مآب حضرت محمد مصطفیٰ ﷺ کی خدمت اقدس میں حاضر ہو کر عرض کی۔

”یا رسول اللہ ﷺ میرے ماں باپ آپ ﷺ پر قربان میرے گھر پر ابوسفیان قابض ہو گیا ہے۔ جس کا مجھے از حد افسوس اور دکھ ہے مجھے بتائیے کہ اس صورتحال میں مجھے کیا کرنا چاہیے؟“

رسول رحمت حضرت محمد مصطفیٰ ﷺ نے اپنے جانثار ساتھی حضرت عبداللہ بن جحش کو پریشان حال دیکھا تو ارشاد فرمایا۔

”اے عبداللہ بن جحش! کیا تجھے یہ پسند نہیں کہ اللہ تعالیٰ تجھے جنت میں اس سے بہتر گھر عطا کر دے۔“

حضرت عبداللہ بن جحش نے جب یہ سنا تو بہت خوش ہوئے اور کہنے لگے ”یا رسول اللہ ﷺ مجھے بخوشی منظور ہے۔“ رحمۃ اللعالمین محمد مصطفیٰ ﷺ نے فرمایا ”اے عبداللہ بن جحش! یقین رکھو جنت میں تجھے اس سے بہتر گھر ملے گا۔“

حضرت زینب بنت جحش کے تیسرے بھائی کا نام عبید اللہ بن جحش تھا۔ عبید اللہ بن جحش نے اپنی بیوی رملہ بنت ابوسفیان کے ساتھ اسلام قبول کر لیا تھا اور ہجرت حبشہ میں دونوں شامل بھی تھے مگر بعد میں عبید اللہ بن جحش نے حبشہ پہنچنے پر عیسائی مذہب قبول کر لیا۔ اس کی بیوی رملہ بنت ابوسفیان اپنی کنیت ام حبیبہ کے نام سے مشہور تھیں اور بعد ازاں ام المومنین بنیں۔

حضرت زینب بنت جحش کی دو حقیقی بہنیں تھیں۔ ایک کا نام ام حبیبہ بنت جحش تھا۔ ان کی شادی عشرہ مبشرہ کے ایک صحابی حضرت عبدالرحمن بن عوف سے ہوئی تھی۔ دوسری بہن کا نام

حضرت حمزہ بنت جحشؓ تھا۔ ان کا پہلا نکاح حضرت مصعب بن عمیرؓ جبکہ دوسرا نکاح طلحہ بن عبید اللہؓ سے ہوا تھا کیونکہ ان کے پہلے شوہر حضرت مصعب بن عمیرؓ نے غزوہ احد میں جام شہادت نوش فرمایا تھا۔ حضرت زینب بنت جحشؓ حضرت عباس بن عبدالمطلب اور حضرت صفیہ بنت عبدالمطلب کی بھی بھانجی تھیں اور یہی خاندانی وجاہت، شرافت اور نجابت تھی جس پر حضرت زینب بنت جحشؓ غر کیا کرتی تھیں۔

معلم کائنات و فخر موجودات حضرت محمد مصطفیٰ ﷺ کا یہ معمول تھا کہ روزانہ نماز عصر کے بعد تمام ازواج کے پاس تشریف لے جاتے، تھوڑی دیر بیٹھتے، حال احوال پوچھتے اور عدل و انصاف کے تقاضے قائم رکھتے ہوئے ہر ایک زوجہ مطہرہؓ کے پاس ایک جیسا وقت گزارتے۔

ایک مرتبہ چند روز سرور کائنات حضرت محمد مصطفیٰ ﷺ نے حضرت زینب بنت جحشؓ کے ہاں قدرے زیادہ وقت گزارا جو دوسری ازواج مطہراتؓ نے محسوس کیا۔ حضرت عائشہ صدیقہؓ نے ادب و احترام سے دریافت کیا تو معلوم ہوا کہ حضرت زینب بنت جحشؓ کے کسی عزیز نے شہد بھیجا ہے چونکہ شہد ختم المرسلین حضرت محمد مصطفیٰ ﷺ کی مرغوب اور پسندیدہ غذا تھی اس لیے حضرت زینب بنت جحشؓ سرور کائنات ﷺ کو شہد پیش کرتیں اور آپ ﷺ اسے نوش فرماتے۔ اس طرح حضرت زینب بنت جحشؓ کے ہاں قدرے زیادہ وقت لگ جاتا۔

حضرت عائشہ صدیقہؓ، حضرت حفصہ بنت عمرؓ اور حضرت سودہ بنت زمعہؓ نے باہمی مشورے سے یہ طے کیا کہ جب رسول رحمت ﷺ ان تینوں میں سے جس کے پاس بھی آئیں تو وہ ایک جیسی بات کریں کہ ”یا رسول اللہ ﷺ! آپ کے وہن مبارک سے خوشبو کی بجائے ہلکی بوسی محسوس ہو رہی ہے۔“

جب ہادی کون و مکاں حضرت محمد مصطفیٰ ﷺ نے ایک جیسی بات کیے بعد و مگرے تین ازواج مطہراتؓ سے سنی تو آپ ﷺ نے فرمایا ”میں نے شہد کے علاوہ تو کھایا یا نہیں۔“ چونکہ خاتم الانبیاء حضرت محمد مصطفیٰ ﷺ بہت زیادہ نفاست پسند تھے۔ آپ ﷺ خوشبو پسند

فرماتے تھے اور ہلکی سے بو کو بھی ناپسند کرتے تھے۔ اس لیے جب آپ ﷺ کو بتایا گیا کہ آپ ﷺ کے دہن مبارک سے خوشبو کی بجائے ناگوار سی بو آرہی ہے تو آپ ﷺ نے آئندہ کے لیے شہدا استعمال نہ کرنے کا اعلان کر دیا۔

ازواج مطہراتؓ کی طرف سے یہ منصوبہ بندی دراصل ان کی آپ ﷺ سے محبت، عظمت اور قدر و منزلت کی بناء پر تھی اور ہر بیوی کی یہ خواہش ہوتی تھی کہ اس کے ہاں زیادہ سے زیادہ وقت گزرائیں۔ جس کی ترکیب حضرت زینب بنت جحشؓ نے شہد پلانے کی صورت میں نکالی جبکہ دوسری تین ازواج مطہراتؓ کے لیے آپ ﷺ کی تاخیر نا قابل برداشت تھی لیکن جب آپ ﷺ نے اپنی تینوں ازواج مطہراتؓ کی بات کا یقین کر کے شہد نہ پینے کا اعلان کیا تو رب کائنات نے فوراً یہ حکم نازل فرمایا:

”اے نبی ﷺ! اللہ تعالیٰ نے جو تیرے لیے حلال کیا ہے اپنی ازواج کی خوشنودی کے لیے اس کو اپنے اوپر حرام کیوں کرتے ہو اور اللہ بخشنے والا مہربان ہے۔“ (التحریم)

چونکہ محبوب رب العالمین حضرت محمد مصطفیٰ ﷺ کی ہر ادا شرعی قانون کی بنیاد بن جاتی ہے اس لیے اس آیت کے ذریعے اللہ تعالیٰ نے رہتی دنیا تک شہد کو حلال قرار دے کر اسے استعمال کرنے کا حکم دیا مزید یہ کہ اس طرح ازواج مطہراتؓ کی آپ ﷺ سے بے پناہ محبت و عقیدت اور آنحضور ﷺ کی اپنی ازواج مطہراتؓ کی خوشنودی کا بھی تذکرہ کر کے مہر تصدیق لگادی۔

ام المؤمنین حضرت زینب بنت جحشؓ، عبادت گزار، شب زندہ دار اور اللہ تعالیٰ کی رضا جوئی میں ہر لحظہ سرگرم رہنے والی خاتون تھیں۔ آپؓ نے اپنے گھر کے ایک کونے میں چھوٹی سی مسجد بنا رکھی تھی جس میں وہ اکثر اوقات عبادت میں مصروف رہتیں۔ آپؓ کا معمول یہ تھا کہ کوئی بھی کام کرنے سے پہلے استخارہ ضرور کیا کرتی تھیں۔ آپؓ اپنے روحانی بیٹوں کی رہنمائی بھی کرتی تھیں اور یاد الہی کو اپنی زندگی کا اوڑھنا بچھونا بنا لیا تھا۔

سن ہجری کا دسواں سال تھا اور ذی قعدہ کا مہینہ تھا کہ خاتم الانبیاء حضرت محمد مصطفیٰ ﷺ نے تمام ازواج مطہرات کے ہمراہ حج کا ارادہ فرمایا۔ اس سفر میں حضرت زینب بنت جحش بھی ہمراہ تھیں اور انہوں نے انتہائی غور و فکر اور انہماک و اشتیاق کے ساتھ ختم المرسلین ﷺ کا میدان عرفات میں الوداعی خطبہ سنا اور اس کے تمام نکات دل پر نقش کر لیے۔

جب سردار الانبیاء حضرت محمد مصطفیٰ ﷺ ہجری کے گیارہویں سال مالک و خالق حقیقی سے جا ملے تو حضرت زینب بنت جحش کا آنحضرت ﷺ کے ساتھ چھ سال کا ازدواجی بندھن ختم ہو گیا۔ بیوہ ہونے کے بعد آپ نے اپنے آپ کو امت مسلمہ کی تربیت و تعلیم اور اصلاح و فلاح کے لیے وقف کر دیا۔

حضرت زینب بنت جحش نے حضور اکرم ﷺ کی صحبت میں رہ کر روحانی کمالات اور زہد و تقویٰ میں عبور حاصل کر لیا تھا۔

اعلیٰ و ارفع فہم و فراست اور قابل ذکر دانائی و حکمت کی وجہ سے حضرت زینب بنت جحش کی کنیت ام الحکیم مشہور تھی۔ علمی قابلیت کے ساتھ ساتھ آپ زہد و عبادت میں بھی خاص مقام رکھتی تھیں۔ ایک مرتبہ سرور کائنات حضرت محمد مصطفیٰ ﷺ اپنے گھر تشریف لے گئے تو اس وقت حضرت عمر فاروق بھی آپ ﷺ کے ہمراہ تھے۔ آنحضرت ﷺ نے دیکھا کہ حضرت زینب بنت جحش نماز اور دعا میں مشغول ہیں آپ ﷺ یہ دیکھ کر خوش ہوئے اور فرمایا:

”بے شک زینب بڑی بردبار، نرم دل اور خدا کی طرف رجوع کرنے والی ہے۔“

(المعجم الکبیر، مجمع الزوائد)

اسی طرح ایک دفعہ محبوب رب العالمین حضرت محمد مصطفیٰ ﷺ مہاجرین کے گروہ میں مال فتنے تقسیم فرما رہے تھے کہ حضرت زینب بنت جحش جو کہ وہاں موجود تھیں کسی بات پر بیچ میں بول پڑیں۔ جس پر حضرت عمر فاروق نے انہیں بولنے سے منع فرمایا رسول رحمت ﷺ نے جب یہ دیکھا تو حضرت عمر فاروق سے کہا:

”اے عمر! زینبؓ کو کچھ نہ کہو۔ یہ بڑی عابدہ و زاہدہ ہیں۔“ (زرقاتی، الاصابہ)

حضرت زینب بنت جحشؓ بہت قبیح شریعت تھیں جب ان کے بھائی کا انتقال ہوا تو تین دن بعد انہوں نے خوشبو منگوائی اور اس کو اپنے جسم اور کپڑوں پر لگایا پھر فرمایا ”اللہ کی قسم! مجھے خوشبو لگانے کی ضرورت تو نہ تھی مگر میں نے یہ کام صرف اس لیے کیا ہے کہ رسول رحمت ﷺ نے فرمایا کہ جو عورت اللہ اور آخرت پر ایمان رکھتی ہو اس کے لیے حلال نہیں کہ کسی کے مرنے پر تین دن سے زیادہ سوگ کرے البتہ شوہر کے مرنے پر چار مہینہ دس دن سوگ کرنا چاہیے۔“ (بخاری)

حضرت زینب بنت جحشؓ انتہائی فیاض، سخی اور کھلے ہاتھ کی مالک تھیں۔ غریبوں، مسکینوں اور محتاجوں کی سرپرستی کرتی تھیں۔ جو کچھ پاتی تھیں صدقہ کر دیتی تھیں حاجت مندوں کی ضرورتیں پوری کرنے میں خوشی محسوس کرتی تھیں جس کی وجہ سے ان کے گھر کو ماوی المساکین یعنی مسکینوں کا ٹھکانہ کہا جانے لگا۔

ام المؤمنین حضرت زینب بنت جحشؓ وہ خوش بخت خاتون ہیں جنہیں رحمتہ للعالمین حضرت محمد مصطفیٰ ﷺ نے جنت کی بشارت اس انداز میں دی کہ ایک روز آپ ﷺ نے ازواج مطہراتؓ سے مخاطب ہو کر فرمایا:

”تم میں سے سب سے جلد مجھے وہ ملے گی جس کا ہاتھ تم میں سے سب سے زیادہ لمبا ہوگا۔“

رسول مکرم ﷺ کا اشارہ اگرچہ سخاوت اور فیاضی کی طرف تھا مگر ازواج مطہراتؓ نے اس کو ظاہر پر محمول کیا چنانچہ سردار الانبیاء حضرت محمد مصطفیٰ ﷺ کے وصال کے بعد ازواج مطہراتؓ جب جمع ہوئیں تو باہم اپنے ہاتھوں کو ناپا کرتیں کہ کس کا ہاتھ لمبا ہے۔ حضرت زینب بنت جحشؓ کا قد دوسری ازواج مطہراتؓ کی نسبت چھوٹا تھا اور ہاتھ بھی اسی تناسب سے چھوٹے تھے۔ لیکن جب سے پہلے حضرت زینب بنت جحشؓ کا انتقال ہوا تو تب معلوم ہوا کہ ان کا ہاتھ صدقہ و خیرات میں سب سے لمبا تھا کیونکہ آپ اپنے دست و بازو سے کماتی تھیں اور ان سب پیروں کو اللہ

کے راستے میں خیرات کر دیتی تھیں۔

حضرت زینب بنت جحشؓ نے اپنا کفن اپنی زندگی ہی میں تیار کر لیا تھا۔ جب آپؐ کا انتقال کا وقت آیا تو حضرت زینب بنت جحشؓ نے وصیت فرمائی کہ ”میں نے اپنا کفن تیار کر رکھا ہے غالباً حضرت عمر فاروقؓ بھی امیر المومنینؓ ہونے کے ناطے میرے لیے کفن بھیجیں گے۔ ایک کفن میرے لیے استعمال کرنا اور دوسرا صدقہ کر دینا“ چنانچہ حضرت عمر فاروقؓ نے ام المومنین حضرت زینب بنت جحشؓ کی وفات پر پانچ کپڑے خوشبو لگا کر کفن کے لیے بھیجے۔ حضرت عمر فاروقؓ کے بھیجے ہوئے کفن میں ام المومنین حضرت زینب بنت جحشؓ کو کفنایا گیا اور وہ کفن جو حضرت زینب بنت جحشؓ نے خود تیار کر رکھا تھا اس کو ان کی بہن حضرت آمنہ بنت جحشؓ نے صدقہ کر دیا۔ (ابن سعد)

ام المومنین حضرت زینب بنت جحشؓ نے یہ بھی وصیت کی کہ انہیں رسول اللہ ﷺ کے تابوت پر اٹھایا جائے اس سے پہلے حضرت ابو بکر صدیقؓ کو اس تابوت پر قبر تک پہنچایا جا چکا تھا۔ آپؐ پہلی خاتون تھیں جو حضرت ابو بکر صدیقؓ کے بعد تابوت نبوی ﷺ پر اٹھائی گئیں۔

ام المومنین حضرت زینب بنت جحشؓ کی نماز جنازہ امیر المومنین حضرت عمر فاروقؓ نے پڑھائی۔ آپؐ کو جنت البقیع میں دفن کیا گیا۔ اس دن سخت گرمی تھی جہاں قبر کھودی جا رہی تھی وہاں حضرت عمر فاروقؓ نے خیمہ لگوا دیا تھا کہا جاتا ہے کہ یہ پہلا خیمہ تھا جو جنت البقیع میں کسی قبر پر لگایا گیا۔

اس وقت ام المومنین حضرت زینب بنت جحشؓ کی عمر مبارک تریں (53) برس تھی (طبقات ابن سعد، مجمع الزوائد، المعجم الکبیر)

جب ام المومنین حضرت زینب بنت جحشؓ کا انتقال ہوا تو حضرت عائشہ صدیقہؓ نے

فرمایا:

”افسوس آج ایسی عورت گزر گئی جو بڑی پسندیدہ اوصاف والی، عبادت گزار اور

تیموں، بیواؤں کی نگہداشتی۔ (الاصابہ)

ام المومنین حضرت عائشہ صدیقہ فرماتی ہیں:

”قدر و منزلت کے اعتبار سے حضرت زینب بنت جحش میرے ساتھ مقابلہ کیا کرتی تھیں لیکن میں نے اپنی حیات مستعار میں زینب بنت جحش سے بڑھ کر کوئی دوسری صدقہ کرنے والی، صلہ رحمی سے پیش آنے والی اور اللہ کا قرب حاصل کرنے کا شوق رکھنے والی نہیں دیکھی۔ جس دن مجھ پر جھوٹا الزام عائد کیا گیا میرے خلاف مدینہ منورہ میں طوفان بدتمیزی پیدا کیا گیا۔ منافقین کی ریشہ دوانیوں سے فضا مکدر ہو گئی لیکن جب میرے شوہر نامدار محبوب خدا حضرت محمد مصطفیٰ ﷺ نے حضرت زینب بنت جحش سے میری اخلاقی حالت کے متعلق دریافت فرمایا تو انہوں نے صاف صاف لفظوں میں کہہ دیا کہ ”یا رسول اللہ ﷺ! میں اپنے کان اور آنکھ کو محفوظ رکھتی ہوں۔ واللہ! عائشہ کے بارے میں سوائے خیر اور بھلائی کے اور کچھ نہیں جانتی“ (بخاری، مسلم)

یعنی جو چیز میری آنکھ نے نہیں دیکھی اور جو بات میرے کان نے نہیں سنی وہ میں اپنی زبان سے کیسے کہہ سکتی ہوں۔ اب تک میرا علم اور یقین ان کی بابت سوائے خیر کے کچھ نہیں۔ اگر ام المومنین حضرت زینب بنت جحش چاہتیں تو اس موقع سے فائدہ اٹھاتے ہوئے دربار رسالت مآب ﷺ میں اپنی حریف اور سوکن کے بارے کوئی بھی منفی کلمہ کہہ سکتی تھیں لیکن صحبت رسول ﷺ نے ان کمزوریوں سے حضرت زینب بنت جحش کو بالا بنا دیا تھا چنانچہ حضرت عائشہ صدیقہؓ اس واقعہ کے حوالے سے فرماتی ہیں کہ: ”اللہ نے ورع اور تقویٰ کی بدولت زینب بنت جحش کو اس فتنہ سے محفوظ رکھا۔“ (بخاری) ام المومنین حضرت ام سلمہؓ فرماتی ہیں کہ:

”حضرت زینب بنت جحش بڑی روزے رکھنے والی اور بڑی تہجد گزار تھیں۔ بڑی کمانے والی تھیں جو کمانی تھیں سارے کا سارا مساکین پر صدقہ کر دیتی تھیں۔“ (الاصابہ)

برزہ بنت رافع فرماتی ہیں کہ ”حضرت عمر فاروقؓ نے جب پہلی مرتبہ حضرت زینب بنت جحش کو وظیفہ بھیجا تو آپؓ یہ سمجھیں کہ یہ سب ازواج مطہرات کا ہے اور یہ فرمایا کہ اللہ عمر

فاروقؓ کی مغفرت کرے پھر جب حضرت زینب بنت جحشؓ کو بتایا گیا کہ یہ سب آپ کا ہے تو  
 انہوں نے اس مال پر کپڑا ڈلوادیا اور مجھے کہا کہ اپنا ہاتھ اس کپڑے کے نیچے لے جا کر دینا ہاتھ  
 میں آتا ہے وہ فلاں بن فلاں کو دے آؤ۔ فلاں یتیم کو دے آؤ فلاں مسکین کو دے آؤ چنانچہ اسی  
 طرح مال تقسیم ہوتا رہا جب تھوڑا بچ گیا تو مجھے کہا کہ بقایا تم لے لو۔ میں نے دیکھا تو وہ بچا اسی درہم  
 تھے۔ اس تقسیم کے بعد حضرت زینب بنت جحشؓ نے آسمان کی طرف ہاتھ اٹھا کر فرمایا ”اے اللہ!  
 اس سال کے بعد حضرت عمر فاروقؓ کا وظیفہ مجھے نہ پائے چنانچہ سال گزرنے نہ پایا کہ آپ کا  
 انتقال ہو گیا۔“ (زرقاتی، ابن سعد)





## حضرت جویریہ بنت حارثؓ

وسیع و عریض عرب کی سر زمین جہاں صحراؤں، ریگستانوں، پہاڑوں، چشموں اور میدانوں میں منقسم تھی وہاں اس کے باشندے مختلف فرقوں، مذہبوں اور قبیلوں میں بٹے ہوئے تھے کچھ قبائل اعلیٰ و ارفع مقام کے مالک تھے تو کچھ ادنیٰ و حقیر سمجھے جاتے تھے۔ کوئی آقا تھا تو کوئی غلام کوئی انتہائی امیر تھا تو کوئی انتہائی غریب۔ تاہم اکثر افراد کا ذریعہ معاش ایک ہی تھا اور وہ تھا بھیٹر، بکریاں اور اونٹ پالنا جس کے پاس جانوروں کی جتنی زیادہ تعداد ہوتی تھی وہ معاشرے میں اتنی ہی قدر و منزلت کی نگاہ سے دیکھا جاتا تھا۔ البتہ کچھ لوگ مال تجارت لے کر فروخت کیلئے دوسرے ممالک بھی پہنچتے تھے اور کچھ تلاش معاش میں نقل مکانی کرتے رہتے تھے تاکہ امیر سے امیر تر ہوتے ہوئے امیر ترین ہو سکیں۔ اسی طرح کچھ لوگ معاشی مقاصد کے حصول کے لیے دوسرے ممالک سے عرب پہنچتے تھے اور جب انہیں جہاں کہیں کاروباری فضا سازگار ملتی تھی تو وہاں مستقل سکونت اختیار کر لیتے تھے۔

ایسے ہی افراد میں ایک نامور فرد عمرو بن عامر اپنی اہلیہ اور تین بیٹوں ثعلبہ، جفنہ اور حارثہ کے ہمراہ ملک یمن سے سفر کرتا ہوا بحیرہ قلزم کے راستے جزیرہ نما عرب میں داخل ہوا یہاں کی معاشی و معاشرتی فضا کو خوشگوار پایا اور یہیں آباد ہو گیا اس نے اپنے تینوں بیٹوں کی شادیاں کیں۔ کافی مال کمایا اور خوش و خرم زندگی گزارنے لگا۔ اس کے بیٹے بھی معاشی طور پر مستحکم تھے اور معاشرے میں عزت و رفعت کی نگاہ سے دیکھے جاتے تھے۔

عمرو بن عامر کے بیٹے ثعلبہ کو رب کائنات نے دو بیٹوں کی نعمت سے سرفراز فرمایا تو اس نے ایک بیٹے کا نام مہادیس دوسرے کا نام خزرج رکھا۔ ختم المرسلین، نبی آخر الزمان حضرت محمد

ﷺ کے اعلان نبوت کے بعد یہ لوگ مسلمان ہو گئے اور مدینہ منورہ میں مستقل سکونت اختیار کر کے دین اسلام کی ترویج و اشاعت میں کوششیں کرتے رہے۔

عمرو بن عامر کے دوسرے بیٹے ہفہ کی اولاد غسان کے نام سے مشہور و معروف ہوئی۔ انہوں نے عرب کو خیر باد کہا اور ملک شام میں چلے گئے۔ وہاں کا معاشی و معاشرتی ماحول انہیں راس آریاس لیے انہوں نے وہاں مستقل سکونت اختیار کر لی۔

عمرو بن عامر کے تیسرے بیٹے حارث کی اولاد کو بنی خزاعہ کے نام سے شہرت و عزت ملی۔ اس قبیلے نے شجاعت و بہادری میں بڑا نام کمایا اور عرب کے عظیم قبیلوں میں اس کا شمار ہونے لگا یہ لوگ تہامہ میں سکونت پذیر ہوئے اور وہاں کی مقدر شخصیات کی حیثیت سے جانے پہچانے گئے۔

عمرو بن عامر کے تیسرے بیٹے حارث کی اولاد کے قبیلہ بنی خزاعہ کی دوسری شاخ میں ایک شخص جزیمہ بن سعد تھا۔ جزیمہ بن سعد کی اولاد کو بنی مصطلق کے نام سے شہرت ملی۔ قبیلہ بنی مصطلق کے افراد نے جدہ اور رابغ کے درمیان بحر احمر کے ساحل پر قدیمہ کے مقام پر سکونت اختیار کی۔ اس قبیلے کے سردار کا نام حارث بن ابی ضرار تھا۔ حارث بن ابی ضرار کے تعلقات مکہ معظمہ کے قریشیوں سے بڑے قریبی، گہرے اور دوستانہ تھے اور یہ دوستی اس حد تک تھی کہ دونوں ایک دوسرے کے نہ صرف دکھ سکھ میں شریک ہوتے تھے بلکہ بوقت ضرورت اپنی جان تک قربان کرنے کے لیے تیار رہتے تھے۔

قبیلہ بنی مصطلق کا سردار حارث بن ابی ضرار بہت امیر کبیر تھا۔ دولت کی ریل پیل تھی اور ہمہ قسم کی خدائی نعمت کی فراوانی تھی۔ خاتم الانبیاء حضرت محمد مصطفیٰ ﷺ کی بعثت سے دو برس پہلے حارث بن ابی ضرار کے ہاں ایک خوب صورت بچی نے جنم لیا۔ اس بچی کا نام خاندان والوں کے مشورہ سے برہ رکھا گیا۔ برہ کی پرورش انتہائی ناز و نعم سے اور شاہانہ ماحول میں ہوئی۔ اس کیلئے کنیریں رکھی گئیں اور خدام مقرر کیے گئے والد کے پاس پیسے کی کمی نہیں تھی۔ اس لیے برہ کی پر

داخت و تربیت پر دل کھول کر خرچ کیا گیا۔ وقت کا پچھی تیزی سے اڑتا رہا۔ ہفتوں نے مہینوں کا اور مہینوں نے سالوں کا روپ دھارا تو برہ نے جوانی کی دلہیز پر قدم رکھا۔ برہ ایک باوقار، با سلیقہ، اور اعجابناکی خوبصورت نقوش کی مالک حسین و جمیل لڑکی تھی۔ وہ اپنے قبیلے کی حسین ترین لڑکی مشہور تھی۔ خوبصورت ہونے کے ساتھ ساتھ خوب سیرت بھی تھی۔ اس لیے مختلف جگہوں سے رشتے آنا شروع ہو گئے۔ برہ کے والد حارث بن ابی ضرار نے اپنی اہلیہ سے اس بارے مشورہ کیا اور یوں والدین نے کافی سوچ و بچار کے بعد شاہی محل میں پٹی اپنی لخت جگر برہ کا رشتہ اپنے ہی قبیلے کے ایک نامور جوان مسافع بن صفوان سے طے کر دیا۔

ان دنوں مدینہ منورہ اسلامی ریاست کا دار الحکومت بن چکا تھا۔ اسلام کی نور بھری کرنیں چہار جانب اپنی رنگینیاں بکھیر رہی تھیں۔ رہبر کائنات حضرت محمد مصطفیٰ ﷺ کی تعلیمات سے اذہان و قلوب منور ہو رہے تھے درود یوار بھر نور بنے ہوئے تھے۔ شمع اسلام کے پروانے رب ذوالجلال کی سر بلندی اور محبوب رب العالمین ﷺ کی سرفرازی کے لیے لمحہ لمحہ سرگرم عمل تھے۔ جاٹا ران اسلام اور فدایان مصطفیٰ ﷺ جدھر کا رخ کرتے فتح و نصرت ان کے قدم چومتی تھی۔ اسلامی سلطنت کے رقبے میں روز بروز اضافہ ہو رہا تھا اور خدا کے نام لیواؤں کی فہرست دن بدن طویل سے طویل تر ہوتی جا رہی تھی۔

ایسے لمحات میں جبکہ مسلمانوں نے مشرکین مکہ کو غزوہ بدر میں شکست فاش سے دوچار کیا تھا۔ برہ بنت حارث بن ابی ضرار کے والد اور شوہر دونوں قریش مکہ کی دوستی میں اسلام دشمنی میں پیش پیش تھے۔ سر اور داماد دونوں نے مل کر مسلمانوں کے خلاف گھناؤنے منصوبے بنانا شروع کر دیے۔ وقت کے ساتھ ساتھ ان دونوں کے دلوں میں دین اسلام کے خلاف نفرت کا بیج تازہ درخت کی شکل اختیار کر چکا تھا اور اب غزوہ بدر میں شکست نے تو جلتی پر تیل کا کام کیا۔ حارث بن ابی ضرار اور مسافع بن صفوان کے دلوں میں کدورت اور حقارت تو پہلے ہی اسلام کے خلاف بھڑی ہوئی تھی۔ مسلمانوں کی فتح نے اس چنگاری کو مزید ہوادے کر بھڑکا دیا۔ حارث

بن ابی ضرار اور مسافع بن صفوان کے دلوں میں انتقام کے شعلے بلند سے بلند تر ہوتے جا رہے تھے۔ چنانچہ انہوں نے مسلمانوں کے خلاف ایک لشکر تیار کرنا شروع کر دیا۔ قریش مکہ بھی ان کا مکمل ساتھ دے رہے تھے قبیلہ بنی مصطلق نے اپنے سردار حارث بن ابی ضرار کی سربراہی میں دیگر قبائل سے رابطہ کر کے افرادی اور عسکری قوت میں اضافہ کیا اور مسلمانوں کو ملیا میٹ کرنے کے ارادہ سے ہم قسم کی جنگی تیاریاں مکمل کرنے لگے۔ شعبان ۵ ہجری میں سپہ سالار اعظم حضرت محمد مصطفیٰ ﷺ کو ایک شخص نے اطلاع دی کہ قبیلہ بنی مصطلق کا سردار حارث بن ابی ضرار اور اس کا داماد مسافع بن صفوان ایک لشکر تشکیل دے رہے ہیں تاکہ مدینہ منورہ پر حملہ کر کے مسلمانوں کو ختم کیا جاسکے۔ آنحضرت ﷺ کو جیسے ہی یہ اطلاع ملی تو آپ ﷺ نے فوری طور پر حضرت بریدہ بن حصیبؓ کو تصدیق و تحقیق کے لیے قبیلہ بنی مصطلق کی جانب روانہ کیا تاکہ صحیح معلومات کی روشنی میں بر وقت اور قابل عمل منصوبہ بندی کی جائے اور دشمن کو یہاں پہنچنے سے پہلے ہی دندان شکن جواب دیا جائے۔

حضرت بریدہ بن حصیبؓ نے تعمیل حکم رسول اللہ ﷺ میں بنو مصطلق کے قبیلہ میں پہنچ کر وہاں کے سرکردہ افراد سے ملاقات کی۔ قبائلی جوانوں کی تیاریاں اور جنگی ساز و سامان کی فراوانی دیکھی۔ ان کے عزائم معلوم کیے تو انہیں پتہ چلا کہ ہر ایک کے دل و دماغ پر لڑائی کا بھوت سوار ہے وہ اپنی عسکری قوت کے شمار میں مست ہے۔

حضرت بریدہ بنت حصیبؓ نے واپس آ کر سپہ سالار اعظم حضرت محمد مصطفیٰ ﷺ کو وہاں کی مکمل اور مفصل صورت حال سے آگاہ کیا۔ ان کے خطرناک عزائم کی نشاندہی کی اور ان کے جنگی ساز و سامان کی فراوانی اور قبائلی جوانوں کی بھرپور تیاریوں کی اطلاع دی۔

تمام تر معلومات کی آگاہی کے بعد سرور کائنات حضرت محمد مصطفیٰ ﷺ نے مجاہدین اسلام کو تیاری کا حکم دے دیا آپ ﷺ کا خیال تھا کہ اس سے پہلے کہ دشمن مکمل تیاریاں کر کے مدینہ منورہ پر حملہ آور ہو۔ اسے اس کے علاقے میں ہی پسپا کر دیا جائے۔ چنانچہ مدینہ منورہ سے

حضرت محمد مصطفیٰ ﷺ کی زیر قیادت لشکر اسلام نے کوچ کیا۔ مسلمانوں کے لشکر کی تعداد ایک ہزار مجاہدین پر مشتمل تھی۔ اس غزوہ میں ام المومنین حضرت عائشہ صدیقہؓ اور ام المومنین حضرت ام سلمہؓ بھی ہرکاب تھیں۔

رسول مکرم حضرت محمد مصطفیٰ ﷺ نے لشکر اسلام کی قیادت کرتے ہوئے ۵ ہجری ماہ شعبان میں بنی مصطلق کے اہم ترین مرکزی مقام مرسیع پر پڑاؤ کیا۔ یہاں پانی کا ذخیرہ تھا جسے بنی مصطلق پینے اور دیگر ضروریات کے لیے استعمال کرتے تھے۔ مسلمانوں نے پانی کے اس ذخیرے پر قبضہ کر لیا۔ مقام جنگ میں پانی پر قبضہ کرنا رسول اکرم ﷺ کی جنگی حکمت عملی کا ایک اہم ترین حصہ تھا۔

اس غزوہ میں صحابہ کرام کے پاس تیس (۳۰) گھوڑے تھے جن میں دس مہاجرین کے اور بیس انصار کے تھے اس لشکر میں رئیس المنافقین عبداللہ بن ابی بھی مال غنیہ سے، کی طمع میں منافقین کی ایک اچھی خاصی تعداد لیکر شامل ہو گیا تھا۔ یہ لوگ اس سے پہلے کبھی کسی غزوہ میں شریک نہ ہوئے تھے۔ سرکار دو عالم ﷺ نے مدینہ منورہ میں حضرت زید بن حارثہ کو اپنا قائم مقام مقرر فرمایا اور تیز رفتاری کے ساتھ چل کر اسلامی لشکر نے ناگہاں اور اچانک دشمنان اسلام پر حملہ کر دیا۔

بنی مصطلق کے سردار حارث بن ابی ضرار کو لشکر اسلام کی اچانک آمد اور حملے کا پتہ چلا تو اس کے اوسان خطا ہو گئے۔ اس پر مسلمانوں کی جرأت اور شجاعت و مردانگی کا ایسا رعب طاری ہوا کہ وہ تھر تھر کانپنے لگا۔ دیگر قبائلی جوانوں نے اس کی یہ حالت دیکھی تو وہ اپنی جانیں بچاتے ہوئے بھاگ نکلے۔ قبیلے کا سردار حارث بن ابی ضرار بھی خوف زدہ ہو کر روپوش ہو گیا لیکن قبیلہ بنی مصطلق کے افراد خم شونک کر میدان میں نکل آئے۔

رسول رحمت حضرت محمد مصطفیٰ ﷺ نے ان کی طرف اسلام قبول کرنے کا پیغام بھیجا کہ تم کلمہ شہادت پڑھتے ہوئے دائرہ اسلام میں داخل ہو جاؤ تو تمہیں کچھ نہیں کہا جائے گا۔ یہ سب کچھ تمہاری ملکیت میں رہے گا اور تمہارے جان و مال محفوظ و مامون رہیں گے۔ انہوں نے اسلام

قبول کرنے کی بجائے مقابلہ کرنے کو ترجیح دی بلکہ ایک ناعاقبت اندیش نے تیر چلا دیا جو ایک مجاہد کے جسم میں بیوست ہو گیا۔ پھر کیا تھا لڑائی بھڑک اٹھی رسول مکرم حضرت محمد مصطفیٰ ﷺ نے مجاہدین کو صف بندی کا خیال رکھتے ہوئے یکبارگی حملہ کرنے کا حکم دیا۔ دشمن میں سے ایک کو بھی میدان سے بھاگنے کی مہلت نہ ملی۔ دشمنان اسلام کے پاؤں اکٹھے گئے۔ دس افراد موت کے منہ میں اتار دیے گئے اور باقی گرفتار کر لیے گئے جن کی تعداد چھ سات سو تھی۔ برہ بنت حارث بن ابی ضرار جو کہ سردار قبیلہ بنی مصطلق کی بیٹی تھی وہ بھی گرفتار ہوئی جبکہ اس کا خاوند مسافع بن صفوان میدان جنگ میں قتل ہوا۔ مال غنیمت میں دو ہزار اونٹ اور پانچ ہزار بکریاں ہاتھ آئیں۔

مدینہ منورہ پہنچ کر مال غنیمت کو مجاہدین میں تقسیم کر دیا گیا۔ مرد اور عورتیں غلاموں اور کنیزوں کی صورت میں مسلمان مجاہدین میں بانٹ دیے گئے۔ قبیلہ بنی مصطلق کے سردار کی بیٹی برہ بنت حارث بن ابی ضرار تقسیم کے وقت حضرت ثابت بن قیسؓ کے حصے میں آئیں۔ وہ شامی خاندان کی فرد تھیں۔ ناز و نعم میں پلی تھیں۔ اب وہ اسیر ہو کر لوٹدی بن چکی تھیں۔ اس کے سر پر غموں کا پہاڑ ٹوٹ پڑا تھا۔ وہ بہت اذیت ناک لمحات سے دوچار تھیں۔ وہ حضرت ثابت بن قیسؓ سے مکاتبہ یعنی معاہدہ آزادی کے لیے تیار تھی مگر اس کے پاس فدیہ کی رقم نہ تھی۔ وہ موقع پاتے ہی رحمتہ للعالمین حضرت محمد مصطفیٰ ﷺ کی خدمت اقدس میں حاضر ہوئی اور انتہائی سلیقے اور باوقار طریقے سے عرض کی: یا رسول اللہ ﷺ! آپ ﷺ کو معلوم ہے کہ میں سردار کی بیٹی ہوں۔ ناز و نعمت سے پلی ہوں۔ اب حالات کی ستم ظریفی کے سبب بے دست و پا ہوں۔ سنہری تخت سے گر کر بستر خاک پر آن پڑی ہوں۔ میری آزادی کا معاہدہ نو اوقیہ سونے کی اداسنگی پر حضرت ثابت بن قیسؓ انصاری کیساتھ ہو گیا ہے۔ آپ ﷺ جانتے ہیں کہ میں اتنی بڑی رقم کیسے ادا کر سکتی ہوں۔ میں یہ غلامی کی زندگی کیونکر گزار سکوں گی۔ یا رسول اللہ ﷺ! مجھ ناتواں، بے بس اور لاچار پر نظر کرم فرمائیں۔“ (ابوداؤد)

اس موقع پر حضرت عائشہ صدیقہؓ بھی آنحضرت ﷺ کے پاس تشریف رکھتی

تھیں۔ حضرت عائشہ صدیقہ خرماتی ہیں کہ ”جب میں نے بنی مصطلق کے سردار کی بیٹی برہ بنت حارث بن ابی ضرار کو دیکھا تو اس کے حسن و جمال، چہرے کی تروتازگی اور گفتگو کرنے کے سلیقہ کو دیکھ کر میں دنگ رہ گئی“

برہ بنت حارث بن ابی ضرار نے آنحضرت ﷺ کی خدمت اقدس میں حاضری کے موقع پر اپنی عرضداشت پیش کرتے ہوئے دین اسلام قبول کرنے کی بھی حامی بھری۔ برہ بنت حارث بن ابی ضرار مسلمان ہو گئیں تو اسلام قبول کرتے ہی وہ حضرت ثابت بن قیس کی غلامی سے آزاد کر دی گئیں۔

غزوہ بنی مصطلق میں سردار قبیلہ حارث بن ابی ضرار میدان جنگ سے فرار ہو گیا تھا۔ مگر جب اسے اپنی بیٹی برہ کے اسیر ہونی کی اطلاع ملی تو وہ واپس آ گیا۔ عبد اللہ بن زیاد سے مروی ہے کہ حارث بن ابی ضرار بہت سے اونٹ لے کر مدینہ منورہ روانہ ہوا تا کہ فدویہ دے کر اپنی بیٹی کو چھڑالائے۔ جب وہ منزل کے قریب پہنچا تو اس نے اپنی پسند کے دو اعلیٰ نسل کے اونٹ وادی تبت میں چپکے سے چھپا دیے جس کی کسی کو کانٹوں کا خبر نہ ہوئی۔

حارث بن ابی ضرار باقی اونٹ لے کر سردار کائنات ﷺ کی خدمت اقدس میں حاضر ہوا اور فدویہ کے طور پر اونٹ دے کر اپنی بیٹی کو آزاد کرانا چاہا۔ آنحضرت ﷺ نے حارث بن ابی ضرار سے پوچھا ”وہ دو اونٹ کہاں ہیں جو تم وادی تبت میں چھپا کر آئے ہو؟“

حارث بن ابی ضرار نے آنحضرت ﷺ کی زبان مبارک سے یہ الفاظ سنے تو مجسمہ حیرت من گیا کیونکہ ان دو اونٹوں کا سوائے اس کے کسی کو پتہ نہ تھا۔ اس نے سردار الانبیاء حضرت محمد مصطفیٰ ﷺ سے پوچھا ”آپ ﷺ کو کیوں اطلاع ہوئی کہ دو اونٹ چھپا دیے گئے ہیں؟“

ہادی کون و مکان حضرت محمد مصطفیٰ ﷺ نے ارشاد فرمایا ”مجھے رب تعالیٰ نے اطلاع دی ہے۔“

یہ سنتے ہی حارث بن ابی ضرار سردار کائنات حضرت محمد مصطفیٰ ﷺ کی رسالت کا قائل



ہو گیا۔ اس نے فوراً کہا "اشهد ان لا اله الا الله و اشهد ان محمداً عبدہ و رسوله"  
(عمون الاثر، الاصابہ)

حضرت حارثؓ بن ابی ضرار کے مسلمان ہوتے ہی اس کے تمام ساتھیوں نے اسلام قبول کر لیا۔ حضرت حارثؓ بن ابی ضرار کی بیٹی حضرت برہ بنت حارثؓ بھی چونکہ مسلمان ہو چکی تھیں اور اب اسیر بھی نہ رہیں تھیں، وہ اپنے والد کے ساتھ جانے کو تیار نہ تھیں۔ آنحضرت ﷺ حضرت برہ بنت حارثؓ سے بہت متاثر ہوئے اور آپ ﷺ نے اس کے والد حضرت حارثؓ سے اس کی بیٹی برہ سے نکاح کیلئے اپنا نام تجویز کیا۔ حضرت حارثؓ بن ابی ضرار کو بھلا کیا اعتراض ہو سکتا تھا۔ وہ خوشی خوشی رضامند ہو گیا۔ جب حضرت برہ سے دریافت کیا گیا تو انہوں نے کہا "میں اللہ اور اس کے رسول کو اختیار کرتی ہوں۔" (طبقات ابن سعد، ابن عساکر)

چنانچہ حضرت برہ کا نکاح سردار دو جہاں، ہادی کون و مکاں حضرت محمد مصطفیٰ ﷺ سے بعوض چار سو درہم مہر طے ہوا۔ مہر ادا کر دیا گیا اور ان کا عقد ہو گیا۔ آنحضرت ﷺ کو برہ نام پسند نہیں تھا اس لئے آپ ﷺ نے اپنی پسند کا نام جویریہ رکھ دیا۔ اب حضرت برہ ام المومنین حضرت جویریہ بن گئی تھیں۔ ام المومنین حضرت زینب بنت جحش، ام المومنین حضرت میمونہ بنت حارث اور حضرت زینب بنت ام سلمہ کے نام بھی برہ ہی تھے۔ یہ نئے نام آنحضرت ﷺ نے رکھے۔ ختم المرسلین حضرت محمد مصطفیٰ ﷺ کے حضرت جویریہ بنت حارث سے نکاح کے حوالے سے امام بیہقی نے اپنی کتاب دلائل النبوة میں ایک روایت نقل کی ہے کہ:

"ام المومنین حضرت جویریہ سے مروی ہے فرماتی ہیں کہ میں نے نبی اقدس ﷺ کی آمد سے تین راتیں پہلے خواب میں دیکھا کہ چاند مدینہ منورہ کی جانب سے چلتا ہوا آیا اور میری گود میں گر گیا۔ میں نے یہ خواب کسی کو بتانا پسند نہ کیا جب ہم گرفتار ہوئے تو میں نے خواب پورا ہونے کی امید کی تو آپ ﷺ نے مجھے آزاد کر دیا اور میرے ساتھ شادی کر لی۔"  
غلام ذہبی اپنی کتاب سیر اعلام النبلاء میں حضرت جویریہ کی روایت لکھتے ہیں کہ:

”رسول اللہ ﷺ نے میرے ساتھ شادی کی جب کہ میری عمر میں سال تھی۔“

ساتی کوثر حضرت محمد مصطفیٰ ﷺ نے حضرت جویریہ بنت حارثؓ سے نکاح کے بعد خوشی میں بنی مصطلق کے چالیس غلاموں کو آزاد کر دیا۔ دوسرے مسلمانوں نے جب دیکھا کہ بنی مصطلق تو سرور کائنات ﷺ کا سرال بن چکا ہے تو انہوں نے آنحضرت ﷺ کی تقلید کرتے ہوئے اپنے اپنے حصے کے غلاموں کو آزاد کر دیا۔ اس نکاح کی برکت سے بنی مصطلق کے تمام قیدی غلامی سے نجات حاصل کر کے آزاد ہو گئے۔ حضرت عائشہ صدیقہؓ نے ایک بار اس عظیم المرتبت خاتون کا ذکر کرتے ہوئے ارشاد فرمایا: ”ہم نے کوئی خاتون حضرت جویریہ بنت حارثؓ سے بڑھ کر اپنی قوم کے لیے باعث برکت نہیں دیکھی۔ اللہ تعالیٰ نے اس کے ذریعے بنی مصطلق کے سینکڑوں افراد خانہ کو آزادی عطا کی۔“ (مسند احمد، طبقات ابن سعد، متدرک حاکم)

ان افراد نے آزادی کے بعد دین اسلام قبول کر لیا اور یوں حضرت جویریہ بنت حارثؓ کو ام المومنین کی سعادت حاصل کرنے کے دو اعزاز اور بھی حاصل ہوئے۔ ایک یہ کہ ان کے سبب قوم کے افراد آزاد ہوئے اور دوسرا یہ کہ انہیں اسلام قبول کرنے کی سعادت نصیب ہوئی۔ حضرت جویریہ بنت حارثؓ کا بھائی عبد اللہ بن حارثؓ بھی میدان جنگ سے فرار ہو گیا تھا جب اسکے علم میں آیا کہ اس کی بہن مسلمانوں کی قید ہو کر کنیر بن گنی ہے تو وہ کچھ اونٹ لے کر بطور فدیہ پیش کرنے کے لیے معلم کائنات حضرت محمد مصطفیٰ ﷺ کی خدمت اقدس میں حاضر ہوا تاکہ فدیہ دے کر اپنی بہن کو آزاد کر اسکے گمراہے معلوم ہوا کہ اس کا والد بھی مسلمان ہو چکا ہے۔ اس کی بہن نہ صرف مسلمان ہو چکی ہے بلکہ ام المومنین کا مرتبہ حاصل کر چکی ہے تو عبد اللہ بن حارثؓ بھی مسلمان ہو گیا۔

آنحضرت ﷺ نے حضرت جویریہ بنت حارثؓ کے لیے مسجد نبوی ﷺ کے قریب ہی حجرہ بنوادیا۔ اس سے پہلے آپ ﷺ کے نکاح میں امہات المومنین حضرت سوڈہ بنت زمعہؓ، حضرت عائشہ صدیقہؓ، حضرت حفصہؓ بنت عمرؓ، حضرت ام سلمہؓ اور حضرت زینب بنت جحشؓ موجود

تھیں۔ حضرت جویریہ بنت حارثؓ کی بھی دیگر ازواج مطہرات کی طرح باری مقرر ہوئی۔

ام المومنین حضرت جویریہ بنت حارثؓ طاہری حسن و جمال کے مرکابِ باطنی حسن و جمال کی دولت سے بھی مالا مال تھیں۔ آپؓ نہایت عبادت گزار خاتون تھیں۔ آپؓ اپنے شوہر نامدار حضرت محمد مصطفیٰ ﷺ کی اطاعت شعار تھیں۔ آپؓ کے تعلقات باقی تمام ازواج مطہراتؓ سے بہت خوشگوار تھے۔ آنحضرت ﷺ تمام ازواج مطہراتؓ کی طرح حضرت جویریہ بنت حارثؓ سے مشفقانہ سلوک کرتے تھے اور آپؓ کی تمام ضروریات کا خیال فرماتے تھے۔

ام المومنین حضرت جویریہ بنت حارثؓ اکثر اوقات عبادت اور ذکر الہی میں مصروف رہتیں۔ آپؓ نے اپنے گھر میں ایک جگہ عبادت کے لیے مخصوص کر رکھی تھی۔ امام مسلم، امام احمد بن حنبل اور زرقاتی کی روایت ہے کہ حضرت جویریہ بنت حارثؓ عمر ماتی ہیں کہ:

”ایک روز رسول کریم ﷺ میرے پاس تشریف لائے صبح کا وقت تھا۔ میں تسبیح میں مشغول تھی۔ پھر آپ ﷺ دو پہر کے وقت تشریف لائے۔ اس وقت بھی میں تسبیح میں مصروف تھی۔ مجھے اس طرح دیکھ کر آنحضرت ﷺ نے فرمایا: ”تو ابھی تک بیٹھی ہوئی ہے؟“

میں نے جواب دیا: ”جی ہاں! یا رسول اللہ ﷺ!“ اس پر رحمۃ اللعالمین حضرت محمد مصطفیٰ ﷺ نے فرمایا: ”میں تجھے کچھ کلمات ایسے نہ سکھا دوں جو وزن میں اس تمام تسبیح کے برابر ہوں جو تو اب تک پڑھ چکی ہے۔“ میں نے عرض کی ”یا رسول اللہ ﷺ! ضرور فرمائیے“ سرور کائنات ﷺ نے فرمایا:

”وہ کلمے یہ ہیں۔ سبحان اللہ عدد خلقہ، سبحان اللہ ذنوب عرشہ، سبحان اللہ رضا

نفسہ، سبحان اللہ عدد کلماتہ۔ ان چاروں کلموں کو تین تین بار پڑھو۔“

ان کلمات کا مفہوم یہ ہے کہ میں اللہ کی تسبیح کرتا ہوں بقدر اس کی مخلوقات کے

عدد کے۔ بقدر اس کے عرش کے وزن کے، بقدر اس کی مرضی اور خوشنودی کے اور بقدر اس کے کلمات کی مقدار کے۔

صحیح بخاری میں ہے کہ ایک جمعۃ المبارک کو ختم المرسلین حضرت محمد مصطفیٰ ﷺ حضرت جویریہ بنت حارثہ کے گھر تشریف لائے تو آپ ﷺ روزہ سے تھیں۔ چونکہ سرور کائنات ﷺ ایک روزہ مکروہ سمجھتے تھے۔ اس لئے آپ ﷺ نے ام المومنین حضرت جویریہ بنت حارثہ سے پوچھا ”کل بھی روزہ سے تھیں؟“ آپ نے جواب دیا ”نہیں یا رسول اللہ ﷺ!“

آپ ﷺ نے پھر پوچھا ”کیا کل روزہ سے رہو گی؟“

آپ نے جواب دیا ”نہیں یا رسول اللہ ﷺ!“

رسول رحمت ﷺ نے فرمایا ”تو پھر تم کو روزہ افطار کر لینا چاہیے۔“ روایتوں میں ہے کہ رسول اللہ ﷺ ہر مہینہ میں تین دن روزہ رکھتے تھے ان تین دنوں میں ایک دن جمعہ کا ضرور ہوتا تھا۔ امام ابو یوسف کے نزدیک احتیاط اسی میں ہے کہ جمعہ کے روز کے ساتھ کم از کم ایک روزہ اور ملا لیا جائے۔

ام المومنین حضرت جویریہ بنت حارثہ کی شادی کو ابھی چھ سال کا عرصہ ہی گزرا تھا کہ قرآن مجسم حضرت محمد مصطفیٰ ﷺ اپنے رفیق اعلیٰ کے پاس تشریف لے گئے۔ آپ ﷺ بیوہ ہو گئیں۔ اس وقت آپ کی عمر چھبیس سال تھی رسول مکرّم ﷺ کے اس دار فانی سے کوچ کر جانے کے بعد خلیفہ اول حضرت ابو بکر صدیقؓ تمام ازواج مطہرات کے اخراجات کیلئے برابر رقم فراہم کیا کرتے تھے۔ حضرت عمر فاروقؓ نے بھی اپنے دور خلافت میں ازواج مطہرات کا وظیفہ ۱۲ ہزار درہم مقرر کر دیا لیکن ام المومنین حضرت جویریہ بنت حارثہ اور ام المومنین حضرت صفیہ بنت حی کی وظیفہ چھ ہزار مقرر کیا۔ دونوں نے یہ وظیفہ لینے سے انکار کر دیا۔ حضرت عمر فاروقؓ نے کہا ”میں نے دیگر ازواج مطہرات کا وظیفہ دو گنا ان کی ہجرت کی بنا پر کیا ہے۔“

ام المومنین حضرت عائشہ صدیقہؓ نے فرمایا ”رسول رحمت ﷺ ہم میں ہر چیز برابر تقسیم کیا کرتے تھے“ یہ بات سن کر امیر المومنین حضرت عمر فاروقؓ نے سب ازواج مطہرات کا وظیفہ برابر ۱۲ ہزار مقرر کر دیا۔ ام المومنین حضرت جویریہ بنت حارثہ نے ربیع الاول ۵۰ ہجری میں

وفات پائی۔ ایک روایت ۵۶ ہجری کی بھی ہے اس وقت حضرت امیر معاویہ کا ذور تھا اس زمانے میں مدینہ منورہ میں مروان بن الحکم گورز تھے۔ انہوں نے ام المومنین حضرت جویریہ بنت حارث کی نماز جنازہ پڑھائی۔ آپ کو باقی ازواج مطہرات کے ساتھ جنت البقیع میں دفن کیا گیا۔ (عیون الاثر، ابن سعد، ابن ہشام)



## حضرت ام خنیبہؓ

آدمی رات کا وقت تھا۔ چہار جانب گھٹا ٹوپ اندھیرا چھایا تھا۔ چاند اور تارے رخصت پر تھے کیونکہ یہ ماہ رواں کے آخری دن تھے۔ ہاتھ کو ہاتھ بھائی نہیں دیتا تھا۔ گلیاں اور بازار سونے پڑے تھے گویا ایک ہو کا عالم طاری تھا۔ ساکنان شہر مکہ اپنے اپنے گھروں میں خواب خرگوش کے مزے لے رہے تھے مگر اس مشہور شہر کے ایک محلے میں چار اشخاص ایسے بھی تھے جو ابھی تک جاگ رہے تھے۔ نیند کی ملکہ ان سے روٹھ چکی تھی۔ وہ چاروں انتہائی قریبی دوست تھے۔ دکھ سکھ کے ساتھی، ایک دوسرے کے ہمدرد اور سب سے بڑھ کر یہ کہ ہر مسئلے پر باہمی غور و فکر کے رفیق اور ہمدرد و ہمراز تھے۔ یہ دوست جہاں قابل ذکر فہم و فراست کے مالک تھے وہاں ان کے دلوں میں وطن سے محبت اور قوم کا درد کوٹ کوٹ کر بھرا تھا۔

آج بھی وہ ایک اہم مسئلے پر گفتگو اور سوچ بچار کرنے کے لیے ایک خفیہ مکان میں اکٹھے ہوئے تھے۔ چراغ کی مدہم لو میں ان کے جذبات اور محوسات کی ضو بڑی تیز اور فکر آمیز تھی۔ ان دوستوں میں سب سے زیادہ عالم فاضل دوست ورقہ بن نوفل نے گفتگو کا آغاز کرتے ہوئے کہا۔ ”دوستو! آپ سب دیکھ رہے ہیں کہ سر زمین عرب میں بت پرستی عام ہو چکی ہے، ہر کام اور ہر شعبے کا الگ الگ دیوتا مقرر ہے۔ قریش اپنے ہاتھ کی بنائی ہوئی صورتوں کو اپنا مشکل کشا گردانتے ہیں۔ ان کے سامنے سجدہ ریز ہوتے ہیں۔ ان کی دل و جان سے تعظیم و تکریم کرتے ہیں اور ان کے سامنے نذریہ نیاز کے اہبار لگا دیتے ہیں۔ یہ سب کچھ عقل و خرد سے بعید اور انسانی وقار کے معافی ہے۔“

دوسرے دوست عثمان بن حویرث بن اسد نے بات کو آگے بڑھاتے ہوئے کہا "یہ بڑے تعجب اور حیرانی کی بات ہے کہ ان لوگوں کے اپنے ہاتھوں سے تراشے ہوئے پتھر کے بت جو نہ سن سکتے ہیں نہ بول سکتے ہیں اور نہ حرکت کر سکتے ہیں کس طرح ان کی مدد کر سکتے ہیں! آخر یہ معمولی سا نکتہ ان لوگوں کی سمجھ میں کیوں نہیں آتا! یہ کب تک ان کو پوجتے رہیں گے! نہ جانے انہیں کب عقل آئے گی!"

تیسرے دوست زید بن عمرو بن نفیل نے کہا "قریش مطلقاً راہ راست سے بھٹک چکے ہیں۔ یہ ایک تاریک دور ہے۔ لیکن سب سے بڑا مسند یہ ہے کہ یہ لوگ نہ تو اپنی عقل استعمال کرتے ہیں اور نہ ہی دوسروں کے سمجھانے سے سمجھتے ہیں۔ اگر کوئی ان کو سمجھانے کی کوشش بھی کرے تو اسے کم فہم، جاہل اور بے وقوف گردانتے ہیں۔ ہمیں اس کا کوئی نہ کوئی حل ضرور نکالنا چاہیے۔"

چوتھے دوست عبید اللہ بن جحش نے اگرچہ سب سے آخر میں رائے دی مگر اس کی بات سب دوستوں سے وزنی اور قابل عمل تھی۔ عبید اللہ بن جحش نے کہا "یہ سچ ہے کہ قریش نے گمراہی کا راستہ اختیار کر لیا ہے مگر اس کا میری نظر میں صرف ایک ہی حل ہے کہ ہمیں حقیقت کی تلاش میں سر توڑ کوشش کرنا چاہیے۔ ہمیں دین ابراہیم کا کھوج لگانا چاہیے۔ اسی میں ہمارے لیے فلاح و اصلاح کی راہ مضمر ہے۔ دین ابراہیم ہی قریش کی تمام تر گمراہی کا توڑ ثابت ہو گا اور مجھے یقین ہے کہ اگر دین ابراہیم کا کھوج لگانے میں کامیاب ہو گئے تو ہم اپنی منزل پالیں گے۔"

دورق بن نوفل، عثمان بن حویرث اور زید بن عمرو نے عبید اللہ بن جحش کی رائے سے عمل اتفاق کیا مگر دورق بن نوفل نے کہا "ہمیں یہ کام انتہائی احتیاط اور رازداری سے کرنا ہو گا۔ اگر قریشیوں میں سے کسی ایک کے کان میں بھی اس کی بھٹک پڑ گئی تو وہ سب کو مطلع کر دے گا۔ یوں یہ جاہل لوگ ہمارا جینا دو بھر کر دیں گے۔ اس لیے ہمیں پھونک پھونک کر قدم بڑھانا ہو گا۔"

چنانچہ چاروں دوستوں کے مابین معاہدہ ہوا کہ وہ انتہائی پوشیدگی سے اپنی



رازداری کے ساتھ ماہرانہ منصوبہ بندی کے ساتھ دین ابراہیم کی تلاش جاری و ساری رہیں گے اور وقتاً فوقتاً کھٹے ہو کر پیش رفت سے ایک دوسرے کو آگاہ کرتے رہیں گے۔ یوں چاروں دوست یہ طے کر کے محفل درخواست کرتے ہوئے اپنے اپنے گھروں کو چل دیئے۔

زمانہ اپنی نئی تلی رفتار کے ساتھ آگے بڑھتا رہا۔ ہر روز کا سورج نکلتا اور ڈھ بتا رہا۔ چاروں دوست بھی منزل کی جستجو اور تلاش حق کی آرزو میں مقدمہ و بھرکوشش میں مصروف رہے۔ ورقہ بن نوفل نے تورات اور انجیل کو نہ صرف زبانی یاد کر لیا بلکہ اس میں غور و فکر کی کئی منزلیں بھی طے کر لیں۔ اس حوالے سے اسے یقین تھا کہ ہادی برحق، نبی آخر الزماں کا دور مسعود اور رود سعید قریب ہے۔ وہ دعا کیا کرتا تھا کہ کاش وہ اس وقت تک زندہ سلامت رہے۔ ورقہ بن نوفل تورات اور انجیل کا بہت بڑا عالم ہونے کے باعث اس امر سے واقف تھا کہ ختم المرسلین ﷺ کی آمد کی کیا کیا نشانیاں ہیں اور یہ کہ اہل مکہ اس نبی ﷺ کے ساتھ کیا سلوک کریں گے۔ یہ شخص ام المومنین حضرت خدیجہ الکبریٰ کا قریبی رشتہ دار تھا۔ چنانچہ جب خاتم الانبیاء حضرت محمد مصطفیٰ ﷺ پر پہلی وحی کا نزول ہوا اور آپ ﷺ نے قدرے گھبراہٹ محسوس کی تو حضرت خدیجہ الکبریٰ نے ورقہ بن نوفل سے تمام ماجرا بیان کر کے اس کی رائے لی تو اس نے تورات و انجیل کی روشنی میں بتایا کہ یہ وہی فرشتہ ہے جو پہلے انبیاء علیہ السلام پر وحی لے کر آیا کرتا تھا۔ ورقہ بن نوفل نے یہ بھی بتایا کہ قوم آنحضرت ﷺ کی دشمن ہو جائے گی اور ان کو اپنے ہی شہر مکہ سے ہجرت کرنا پڑے گی۔ اس نے وعدہ کیا کہ اگر وہ اس وقت تک زندہ رہا تو سرور کائنات ﷺ کی ہمہ قسم مدد کرے گا۔ مگر خدا کا کرنا ایسا ہوا کہ ورقہ بن نوفل آنحضرت ﷺ کے اعلان نبوت سے قبل ہی اللہ کو یارا ہو گیا۔

ورقہ بن نوفل تو اپنی عمر کی زیادتی اور ضعیفی کے باعث مکہ مکرمہ میں ہی رہا لیکن عثمان بن حویرث کو مکہ مکرمہ میں کھل جاہلیت اور تارکی نظر آئی تو وہ حق کی تلاش میں سرگرداں سرزمین شام کی طرف چلا گیا۔ وہاں جا کر نصرانیت کا بہت بڑا عالم اور مبلغ بنا۔ یوں اسے شاہ روم قیصر کا

قرب حاصل ہوا جس نے اسے پوپ کے درجے پر فائز کر دیا۔ عثمان بن حویرث نے بھی آنحضرت ﷺ کی بعثت سے پہلے وفات پائی۔

تیسرے ساتھی زید بن عمرو نے نہ تو نصرانیت قبول کی اور نہ ہی یہودیت البتہ وہ اپنے دوسرے تینوں دوستوں کی طرح بت پرست نہیں تھا اور بتوں کے نام پر ذبح کئے گئے جانوروں کا گوشت کھانا بھی حرام سمجھتا تھا۔ بچیوں کو زندہ درگور کرنے کو گناہ عظیم سمجھتا تھا۔ زید بن عمرو اکثر و بیشتر ب ابراہیم کا نام لیا کرتا تھا اور دعا کیا کرتا تھا کہ خدا سے سیدھا راستہ جلد سے جلد دکھائے۔ مگر عمر نے اس کے ساتھ وفات کی اور وہ رسول رحمت ﷺ کے اعلان نبوت سے پہلے ہی خالق حقیقی سے جا ملا۔

چوتھا ساتھی عبید اللہ بن جحش دین ابراہیم کی تلاش میں سرگرداں رہا۔ وہ اسی تلاش میں ہی تھا کہ مکہ مکرمہ میں نبی آخر الزمان حضرت محمد مصطفیٰ ﷺ نے نبوت کا اعلان کر دیا۔ آپ ﷺ نے تمام بتوں کو جھٹلاتے ہوئے ایک اللہ کی عبادت کی دعوت دی۔ آنحضرت ﷺ کی دعوت سے سرداران قریش کے تن بدن کو آگ لگ گئی۔ تمام قبائل آپ ﷺ کی مخالفت پر اتر آئے اور آپ ﷺ کی جان کے دشمن ہو گئے۔ اگرچہ اس زمانے میں عرب میں بہت سے چھوٹے بڑے قبائل آباد تھے مگر قریش کے تمام قبائل میں سے دو قبیلے انتہائی معزز، محترم اور مکرم و معظم سمجھے جاتے تھے۔ ان دو قبیلوں میں سے ایک قبیلہ بنو ہاشم اور دوسرا بنو امیہ کہلاتا تھا۔ قبیلہ بنو ہاشم سب سے زیادہ ممتاز اور نمایاں تھا۔ اس کے ذمہ خانہ کعبہ کی دیکھ بھال، حفاظت و مرمت اور عوام الناس کی خدمت تھی۔ سرور کائنات حضرت محمد مصطفیٰ ﷺ کا تعلق اسی قبیلے سے تھا۔

دوسرے درجہ پر قبیلہ بنو امیہ تھا۔ یہ قبیلہ قریش کا علم بردار تھا۔ اس کے پاس وقاف کی ذمہ داری تھی۔ قبیلہ بنو امیہ کے سردار کا نام سحر بن حرب تھا مگر وہ اپنی کنیت ابوسفیان سے زیادہ مشہور تھا۔ ابوسفیان کا شجرہ نسب قصی پر چوٹی پشت میں آنحضرت ﷺ سے جا ملتا ہے۔ ابوسفیان کا آبائی پیشہ اگرچہ تجارت تھا مگر جنگ و جدل کے مواقع پر سب قبائل اسے متفقہ طور پر اپنا سربراہ

منتخب کر لیتے تھے اور ابوسفیان کے مشوروں اور فیصلوں کے مطابق جنگ لڑتے تھے۔ اس کی وجہ یہ تھی کہ ابوسفیان جاہ و جلال اور حوصلہ مند شخصیت کا مالک اور جنگ کے موقع پر اپنی عسکری فراست کے باعث جنگ کا پانسہ اپنے حق میں پلٹنے میں مہارت رکھتا تھا۔ بہادری اور تجربہ نے اس کی شخصیت کی ایک نمایاں شناخت بنا دی تھی۔

ابوسفیان کی شادی اپنی چچا زاد صفیہ بنت ابوالعاص بن امیہ سے ہوئی جو کہ حضرت عثمان غنیؓ کی پھوپھی تھیں۔ ابوسفیان اور صفیہ بنت ابوالعاص کو رب کائنات نے ایک چاندی خوبصورت بیٹی سے نوازا جس کا نام انہوں نے رملہ رکھا۔ گھر میں دولت کی فراوانی تھی۔ اس لیے رملہ کی پرورش بڑے ناز و نعم اور شاہانہ جاہ و جلال کے ساتھ ہوئی۔ وہ ایک سردار کی بیٹی تھی۔ ایسا سردار جو متمول بھی تھا اور بارسوخ بھی۔ ممتاز بھی تھا اور قریش مکہ کے لیے باعث افتخار و اعزاز بھی۔ وقت کا پورا درخت کی شکل اختیار کرنے میں دیر نہیں لگاتا۔ ایسا محسوس ہوتا تھا جیسے رملہ کو پیدا ہوئے ابھی تھوڑا ہی عرصہ گزرا ہے۔ ابھی اس کی پیدائش کی خوشی کے شادیانوں کی آواز کانوں میں گونجتی محسوس ہوتی تھی کہ وقت نے آواز دی کہ رملہ نے جوانی کی دہلیز پر قدم رکھ دیا ہے۔ ابوسفیان اور صفیہ بنت العاص کو اپنی بیٹی رملہ کی شادی کے خیال نے اس لمحے چونکا دیا جب اس کے لیے رشتے آنا شروع ہوئے۔ ایک نامور سردار کی بیٹی سے شادی کی خواہش اکثر قبیلوں کے نوجوان رکھتے تھے مگر جو صاحب ثروت و حیثیت تھے انہوں نے ہی رشتہ بھیجنے کی جسارت کی۔

ورقہ بن نوفل، عثمان بن حویرث بن اسد اور زید بن عمرو نفیل اگرچہ اپنے چوتھے ساتھی عبید اللہ بن جحش کے ساتھ ہی تلاش حق میں نکلے تھے مگر پہلے تین ساتھی وقت کے ساتھ موت کی آغوش میں جا چکے تھے۔ اہل بیت عبید اللہ بن جحش اپنی کم عمری کے باعث ابھی تک زندہ تھا۔ عبید اللہ بن جحش کے والد کا نام جحش بن رباب تھا جبکہ والدہ کا نام امیہ بنت عبدالمطلب تھا جو کہ آنحضرت ﷺ کی حقیقی پھوپھی تھیں۔ جحش بن رباب کا تعلق خاندان بنی اسد بن خزیمہ سے تھا۔

تلاش حق اور دین ابراہیمؑ کی جستجو میں سرگرداں چوتھے ساتھی عبید اللہ بن جحش کے

والدین کو جیسے ہی ابوسفیان کی بیٹی رملہ کے جوان ہونے اور دوسرے لوگوں کے رشتہ بھیجنے کی اطلاع ملی تو انہوں نے بھی اپنے خوبصورت، نڈر اور نیک سیرت بیٹے عبید اللہ بن جحش کے لیے ابوسفیان کے ہاں اس کی بیٹی رملہ کے رشتہ کی بات چلائی۔ ابوسفیان کو عبید اللہ بن جحش کا رشتہ تمام سے موزوں و مناسب اور بہتر و برتر محسوس ہوا اور اس لیے ہاں کر دی۔ یوں ابوسفیان کی چاندی بیٹی رملہ کی شادی جحش بن رباب اور عبدالمطلب کی بیٹی امیرہ کے قابل فخر بیٹے عبید اللہ بن جحش کے ساتھ بڑے ترک و احتشام اور دھوم دھام سے ہوئی جس میں عرب کے تمام سرداران قبائل نے شرکت کی۔ تمام اکابرین اور زعماء بھی شریک ہوئے۔ شاندار جشن منایا گیا اور ڈھولوں کی تھاپ اور باجوں کی گونج میں رملہ بنت ابوسفیان کو بڑی شان و شوکت کے ساتھ رخصت کیا گیا۔ عبید اللہ بن جحش کے والدین نے بھی اپنے باکردار اور صالح بیٹے کی شادی کی زیب و زینت میں کوئی کسر اٹھانہ رکھی اور یوں نو بیاہتا جوڑا ایک نئے گھر میں ہنسی خوشی حیات مستعار کے دن بسر کرنے لگا۔

انہی ایام میں چونکہ نبی آخر الزماں حضرت محمد مصطفیٰ ﷺ اعلان نبوت فرما چکے تھے اس لیے دشمنان اسلام ابوسفیان کی قیادت میں آنحضرت ﷺ کی مخالفت میں پیش پیش تھے۔ ابوسفیان اسلام قبول کرنے والوں کو ظلم و ستم کی چکی میں پیس رہا تھا۔ کوئی ایسا حربہ نہیں تھا جو اس نے اسلام کا راستہ روکنے کے لیے استعمال نہ کیا ہو۔ کوئی ایسا ظلم نہیں تھا جو اس نے جاٹا ران اسلام کو اپنے ارادے سے باز رکھنے کے لیے نہ آزمایا ہو مگر اسلام ایک ایسا آب حیات تھا کہ جس نے بھی چکھا وہ اس کی خاطر کٹ مرا لیکن دین اسلام سے نہیں بچرا۔

زب کائنات کی قدرت دیکھئے کہ فرعون کے گھر میں موسیٰ پرورش پاتا ہے۔ یہی حال ابو سفیان کے گھر کا ہوا۔ وہ دوسروں کو اسلام سے روکتا رہا مگر بے پناہ دنیاوی وسائل ہونے کے باوجود اپنے ہی گھر میں اپنی لاڈلی بیٹی رملہ کو دائرہ اسلام میں داخل ہونے سے نہ روک سکا۔ یہ حقیقت ہے کہ کسی کے دل و دماغ پر پہرہ نہیں بٹھایا جاسکتا۔ آذر کے گھر میں ابراہیم نے اللہ اکبر کا نعرہ بلند کیا۔ اسی طرح ابوسفیان کے گھر میں اس کی شادی شدہ بیٹی نے اشہد ان لا الہ الا اللہ ہد

ان محمد رسول اللہ کا کلمہ پڑھ کر دین اسلام کو دل و جان سے قبول کیا اور ابوسفیان دیکھتا رہ گیا۔ نبی نے بائگ و بل دین اسلام قبول کیا اور حضرت محمد ﷺ کی ذات پاک کو آخری نبی ﷺ ہونے کی گواہی دی۔ باپ کا ظلم و جور اسے اس پاکیزہ اور نیک اوت سے باز نہ رکھ سکا۔ اللہ جسے چاہے ایمان کی دولت سے مالا مال کر دیتا ہے۔ ابوسفیان کو جیسے ہی یہ چلا کہ اس کی بیٹی رملہ دین اسلام کو قبول کر چکی ہے تو وہ بہت متحسینا ہوا۔ بہت شینا یا اس کے نصیحت کی انتہا نہ رہی۔ اسے یہ فکر کھائے جا رہی تھی کہ وہ جن قبائل کا سردار ہے اور جو لوگ اس کی سربراہی میں اسلام کے خلاف نبرد آزما ہیں انہیں کیا منہ دکھائے گا مگر خدا کی کرنی ہمیشہ دو کر رہتی ہے۔ ابوسفیان نے نبی کو بہت سمجھایا۔ پیار سے، مار سے، لالچ سے، دھمکی سے مگر اس کی بیٹی رملہ اپنے والد ابوسفیان کے بار بار مطالبے کے باوجود دین اسلام پر قائم و دائم رہی۔ بڑے ظلم سے مگر اسلام کا دامن ایک دفعہ تھامتا تو حیات اس پر مستقل مزاجی کے ساتھ عمل کیا۔

ابوسفیان کی بیٹی رملہ دین اسلام میں داخل ہوئی تو اس کا خاندان جیدہ اللہ بن جحش جو پہلے ہی دین ابراہیم کی تلاش میں تھا فوراً آنحضور ﷺ کے دست مبارک پر شرف بہ اسلام ہو گیا۔ اس کے دو بھائی عبد اللہ بن جحش اور ابواحمد بن جحش بھی مسلمان ہو گئے جبکہ اس کی بہنوں زینب بنت جحش اور حضرت حمنہ بنت جحش بھی اسلام کی نعمت عظمیٰ سے مالا مال ہوئے۔ حضرت زینب بنت جحش کو ام المومنین ہونے کا اعزاز حاصل ہوا جبکہ حضرت حمنہ بنت جحش مشہور و معروف صحابی حضرت مصعب بن عمیر کی رفیقہ حیات بنیں اور یوں یہ خاندان خوش بخت و خوش نصیب ٹھہرا کہ اس کے اکثر افراد نے اسلام کے اس ابتدائی دور میں اسے قبول کیا جب اسلام کے ماننے والوں پر ظلم و ستم کے پہاڑ ڈھائے جا رہے تھے۔

ہادی کون و مکاں حضرت محمد مصطفیٰ ﷺ نے شروع میں دین اسلام کی تبلیغ خفیہ طور پر جاری رکھی۔ آہستہ آہستہ مسلمانوں کی تعداد میں اضافہ ہو رہا تھا مگر اس کی رفتار بہت کم تھی اس کی وجہ یہ تھی کہ مسلمان اپنے مذہب کے بدلنے کا اظہار کھلم کھلا نہیں کر سکتے تھے۔ مشرکین مد سے انہیں

بھلائی کی مطلقاً توقع نہ تھی بلکہ وہ تو مسلمانوں کی جان کی دشمن تھے۔ تاہم سرور کائنات حضرت محمد مصطفیٰ ﷺ خفیہ طور پر تین سال تک اسلام کی تبلیغ خاموشی کے ساتھ کرتے رہے۔ اس وقت آپ ﷺ صرف قریبی رشتہ داروں، قریبی دوستوں اور قابل اعتماد افراد کو دعوت اسلام دیتے تھے۔ یوں دین اسلام قبول کرنے والوں کا قافلہ ایک ایک فرد کی شمولیت سے آہستہ آہستہ منزل کی جانب رواں دواں تھا۔ راستہ اگرچہ کٹھن تھا۔ دشوار گزار تھا۔ قدم قدم پر تکالیف اور پریشانیوں کے اژدھے منہ کھولے کھڑے تھے مگر بہر کائنات ﷺ اور آپ ﷺ کے ماننے والوں کے پائے استقلال میں بلکی سی جنبش بھی نہیں آتی تھی بلکہ دشمنان اسلام کا ظلم و ستم ان کے ارادوں میں مضبوطی اور ان کے ایمان کی پختگی کا باعث بنتا تھا۔

اعلان نبوت کے تین سال بعد بادی کون و مکاں حضرت محمد مصطفیٰ ﷺ نے رب ذوالجلال کے حکم پر علی الا اعلان تبلیغ شروع کر دی۔ پھر کیا تھا، مشرکین مکہ نے اذیت رسانی، مخالفت، محاصرت اور عداوت کی انتہا کر دی۔ دشمنان اسلام کا صرف ایک ہی مشن تھا کہ کسی طرح دین اسلام کے بڑھتے ہوئے سیلاب کے آگے بند باندھا جائے۔ مگر روشنی کی ایک کرن بھی بہت بڑے اندھیرے کو بھگانے کے لیے کافی ہوتی ہے۔ اس لیے مسلمانوں کی تھوڑی تعداد بھی مشرکین مکہ کے لیے پریشانی کا باعث بنی ہوئی تھی۔ وہ تو مسلمانوں کو صفحہ ہستی سے مٹانا چاہتے تھے۔ ان کا ارادہ یہ تھا کہ ایک بھی مسلمان باقی نہ رہے اور اس سارے عمل اور کارروائی میں قریش مکہ کا سردار، حضرت رملہ کا والد اور حضرت عبید اللہ بن جحش کا سر ابو سفیان پیش پیش تھا۔ وہ مسلمانوں کو ایذا رسانی میں بڑھ چڑھ کر حصہ لیتا تھا تا کہ اس کی سرداری قائم و دائم رہے۔

جب حالات روز بروز بگڑتے گئے اور قابو سے باہر ہو گئے تو سرور کائنات حضرت محمد ﷺ نے مسلمانوں کو ہجرت حبشہ کا حکم دیا۔ چنانچہ پہلا قافلہ مکہ مکرمہ سے ہجرت کر کے جب ملک حبشہ پہنچا تو اس میں صرف پندرہ لوگ تھے۔ اس کے بعد دوسرا قافلہ حبشہ کو ہجرت کے لیے روانہ ہوا تو اس میں 103 افراد تھے۔ اس ہجرت کرنے والے قافلے میں 11 مسلمانوں کے ہمراہ ابو

سفیان کی بیٹی حضرت رملہؓ اور اس کا داماد حضرت عبید اللہ بن جحشؓ بھی شامل تھے۔ اس وقت حضرت رملہؓ کی عمر 23 سال تھی۔ اس قافلے میں حضرت رملہؓ سمیت 20 عورتیں شامل تھیں۔

برا عظیم افریقہ میں بحیرہ قلزم کے کنارے ملک یمن کے بالمقابل حبشہ واقع ہے اسے ایتھوپیا بھی کہا جاتا ہے اور بوسینیا بھی۔ ملک حبشہ کے بادشاہ کونجاشی کہا جاتا تھا۔ حبشہ میں مذہبی آزادی تھی اور ماحول پر امن اور پرسکون تھا اس لیے معلم کائنات حضرت محمد مصطفیٰ ﷺ نے مشیت ایزدی کے مطابق مسلمانوں کو حبشہ جانے کا حکم دیا۔ حبشہ کے لوگوں کا رویہ عربوں کے ساتھ دوستانہ تھا کیونکہ عرب کے لوگوں کی تجارت کی غرض سے حبشہ آمد و رفت جاری رہتی تھی۔

مسلمان جب وہاں پہنچے تو خوشی خوشی رہنے لگے ان کے لیے یہ ملک کوئی زیادہ اجنبی نہیں تھا۔ حبشہ کا بادشاہ ایک نیک دل، مہربان اور ہمدرد طبیعت انسان تھا۔ مسلمان جب حبشہ پہنچے تو انہوں نے سکھ کا سانس لیا۔ اگرچہ انہیں اپنے رشتہ داروں اور دوستوں کی یاد ستاتی تھی مگر وہ دشمنان اسلام کے ظلم و ستم سے محفوظ ہو چکے تھے اور حیات مستعار کے دن سکون و اطمینان سے گزار رہے تھے۔

مشرکین مکہ کو جب یہ پتہ چلا کہ مسلمان حبشہ میں اطمینان و سکون سے رہ رہے ہیں تو انہیں بہت غصہ آیا۔ وہ تو یہ چاہتے تھے کہ مسلمان ہمہ وقت پریشان رہیں۔ انہیں مسلمانوں کا سکون کب گوارا تھا۔ وہ شیشا گئے اور غصے کے عالم میں اپنے دو آدمی عمرو بن العاص اور عبد اللہ بن ربیعہ حبشہ کے بادشاہ کے پاس بھیجے تاکہ مسلمانوں کو واپس مکہ مکرہ لایا جاسکے اور یوں پھر سے انہیں ظلم و ستم کا نشانہ بنایا جائے۔ مگر حبشہ کے بادشاہ نجاشی نے تمام صورت حال کا جائزہ لینے کے بعد کفار کے وفد کا مطالبہ ماننے سے انکار کر دیا اور یوں دشمنان اسلام کو اس مہم میں ناکامی سے دوچار ہونا پڑا۔

قیام حبشہ کے دوران حضرت عبید اللہؓ بن جحش اور حضرت رملہؓ بنت ابوسفیان کو خدائے بزرگ و برتر نے ایک حسین و جمیل بیٹی عطا کی۔ والدین نے کافی سوچ و پیمار کے بعد اس کا نام حبیبہ رکھا۔ یوں حضرت رملہؓ بنت ابوسفیان کی کنیت ام حبیبہ مشہور ہوئی۔ اس کے بعد تمام زندگی

وہ اپنی کنیت کی وجہ سے حضرت ام حبیبہؓ ہی کہلائیں۔ آپؓ انتہائی عبادت گزار اور نیک سیرت خاتون تھیں۔ ہر وقت یاد الہی میں مصروف رہتی تھیں۔ اپنی بیٹی حبیبہ کی پرورش میں از حد دلچسپی لیتی تھیں۔ گھر میں کوئی خادمہ نہیں رکھی تھی اس لیے گھر کا سارا کام خود کرتی تھیں۔ جیسے ہی بیٹی کی پرورش اور گھر کے کام کاج سے فرصت ملتی تو اللہ کی یاد اور ذکر میں مشغول ہو جاتیں۔ اپنے خاوند کے سکون و آرام کا بھی بے حد خیال رکھتی تھیں۔ جو خواتین آپؓ کے ساتھ ہجرت کر کے آئی تھیں۔ ان میں آپؓ کی رشتہ دار بھی تھیں اور مسلمان ہونے کے ناطے قربت دار بھی مگر آپؓ کے تعلقات سب سے انتہائی خوشگوار تھے۔ آپؓ سب کے دکھ سکھ میں برابر شریک ہوتی تھیں۔ ہر کسی کے غم کو اپنا غم سمجھتی تھیں اور ہر ممکن طریقے سے دوسروں کی مدد کو باعث نجات گردانتی تھیں گویا حبشہ میں حضرت ام حبیبہؓ اگر چہ دیار غیر میں تھیں لیکن دشمنان اسلام کی دست برد سے محفوظ و مامون ہونے کی وجہ سے مطمئن اور پرسکون تھیں۔

اطمینان و سکون، راحت قلب اور طمانیت ذہن کی ان خوش گوار اور پر بہار ساعتوں میں حضرت ام حبیبہؓ کی زندگی میں اچانک ایک نیا موڑ آیا۔ حالات نے انگریزی لی اور واقعات نے نیا رخ اختیار کیا۔ رات کا پچھلا پہر تھا۔ حضرت ام حبیبہؓ رب کائنات کی حمد و ثنا کے بعد میٹھی اور گہری نیند سے لطف اندوز ہو رہی تھیں کہ اچانک ہڑبڑا کر اٹھ بیٹھیں۔ آپؓ کے شوہر حضرت عبید اللہ بن جحش کی نیند بھی کھل گئی۔ انہوں نے آپؓ سے پوچھا کہ اچانک ہڑبڑا کر اٹھنے کی وجہ دریافت کی تو آپؓ نے فرمایا۔

”رب تعالیٰ آپؓ کو سلامت رکھے اور دین اسلام پر قائم دائم رکھے۔ دراصل میں نے ایک بھیا تک خواب دیکھا ہے جس میں مجھے آپؓ کا مسخ شدہ چہرہ نظر آیا ہے۔ اللہ خیر کرے۔ مجھے اس خواب کی تعبیر کچھ اچھی معلوم نہیں ہوتی۔“ مگر ان لمحات میں حضرت ام حبیبہؓ کے شوہر حضرت عبید اللہ بن جحش نے آپؓ کو تسلی دے کر نیند پوری کرنے کا مشورہ دیا۔ چنانچہ حضرت ام حبیبہؓ دوبارہ سو گئیں۔ (ذرقانی، ابن سعد)



حضرت ام حبیبہؓ کے ذہن میں وہ بھی ایک خواب لحد لحد جاگزیں رہا اور آپؓ اکثر سوچا کرتیں کہ خدا معلوم اس کی تعبیر کیا ہو۔ ایک دن آپؓ کے شوہر حضرت عبید اللہؓ بن جحش نے آپؓ کو سوچوں میں مستغرق دیکھا تو آپؓ سے پوچھا۔

”اے ام حبیبہ! آپ کن خیالوں میں مصروف ہیں؟“

آپؓ نے اپنے شوہر کو بتایا ”جب سے میں نے وہ بھی ایک خواب دیکھا ہے میں آپؓ کے بارے میں بڑی فکر مند ہوں۔ رب کائنات آپؓ کو اپنی حفاظت اور امن و امان میں رکھے۔“  
حضرت عبید اللہؓ بن جحش نے پھر آپؓ کو تسلی دینی اور نیک تمناؤں کا اظہار کیا مگر اندر ہی اندر ایک دوسرے ایک اندیشہ اور ایک انجانا خوف حضرت ام حبیبہؓ کو بے چین اور بے گل کئے رہتا تھا۔

حضرت عبید اللہؓ بن جحش کا حبشہ کے بادشاہ نجاشی کے پاس کافی آنا جانا تھا۔ حبشہ کا بادشاہ نجاشی نصرانی تھا۔ آپس کے زیادہ میل ملاقات سے حضرت عبید اللہؓ بن جحش بادشاہ نجاشی کے کافی زیر اثر آچکا تھا۔ اچانک ایک روز حضرت ام حبیبہؓ کو یہ احساس ہوا کہ اس کا شوہر مذہب اسلام سے دور ہوتا چلا جا رہا ہے۔ انہوں نے اپنے شوہر سے اس کی وجہ پوچھی تو عبید اللہؓ بن جحش نے صاف صاف بتا دیا۔

”اے ام حبیبہ! دیکھو میں پہلے نصرانی تھا۔ پھر میں نے اسلام قبول کر لیا۔ یہاں حبشہ آ کر اور بادشاہ نجاشی سے ملاقات کر کے میں نے بہت غور و خوض کیا۔ آخر کار میرے دل نے یہ فیصلہ کیا ہے کہ نصرانیت ہی بہتر نظر یہ حیات ہے لہذا میں نے اسلام کو الوداع کہتے ہوئے دوبارہ نصرانیت کو قبول کر لیا ہے۔ میرا مشورہ تمہارے لیے بھی یہی ہے کہ تم بھی دین اسلام کو چھوڑ کر نصرانیت کو قبول کر لو۔ اس طرح ہم بادشاہ نجاشی کے بھی قریب ہو جائیں گے اور یہ ہمارے لیے بہتر ہو گا۔“ (المستدرک)

حضرت ام حبیبہؓ نے اپنے خاوند کی زبان سے یہ باتیں سنیں تو حیران و پریشان ہو کر رہ

گئیں۔ ان کا ماتھا ٹھنکا کہ کہیں یہ ان کے خواب کی تعبیر تو نہیں۔ خواب میں جو انہوں نے خاندان کا مسخ شدہ چہرہ دیکھا تھا اس سے یہی مراد تو نہیں کہ اس کے خاندان کا اسلامی تشخص ختم ہو چکا ہے اور اس نے اپنی شناخت بدل لی ہے اور واقعی حضرت ام حبیبہؓ کو اپنے بھیا تک خواب کی بھیا تک تعبیر مل چکی تھی۔

حضرت ام حبیبہؓ نے اپنے خاندان کو بہت سمجھایا کہ وہ دین اسلام پر ہی قائم رہے مگر اس کا چہرہ تو کیا دل بھی مسخ ہو چکا تھا۔ حضرت ام حبیبہؓ کی ہر کوشش بے سود ثابت ہوئی۔ حضرت ام حبیبہؓ کو اس بات کا بہت رنج ہوا۔ ان پر تو گویا ایک قیامت گزر گئی۔ ان کے خاندان نے شراب نوشی شروع کر دی۔ ہر لمحہ شراب کے نشے میں مدہوش رہتا۔ جام پر جام چڑھانا اس کا معمول بن گیا۔ یہ صورت حال حضرت ام حبیبہؓ کے لیے انتہائی پریشان کن اور ناقابل برداشت تھی۔ وہ سوچنے لگیں کہ اب کیا ہوگا؟ ان کو اپنا خیال آنے لگا کہ ان کا اور ان کی بیٹی کا کیا بنے گا؟ ایک دیار غیر، دوسرا شوہر دین اسلام چھوڑ کر شراب نوشی میں پڑ گیا۔ بروقت ان فکر میں غلطاں و حیراں رہنے لگیں۔ حضرت ام حبیبہؓ نے رب رحمن و رحیم سے دعا کی ”اے میرے مالک! مجھے صبر و استقامت عطا فرما اور اس آزمائش سے نکال۔ مجھ پر لطف و کرم کی بارش برسا اور مجھے اپنی مغفرت میں لے۔“

ہجری کے چھٹے سال بادشاہ نجاشی نے معلم کائنات حضرت محمد مصطفیٰ ﷺ کی دعوت اسلام کو قبول کر لیا اور مسلمان ہو گیا۔ سوائے اتفاق کہ جس بادشاہ کی خوشنودی کی خاطر عبید اللہ بن جحش نے اسلام چھوڑا تھا وہ خود مسلمان ہو گیا۔ اس دور ان عبید اللہ بن جحش اور حضرت ام حبیبہؓ میں دین کی بنیاد پر کشیدگی اس قدر بڑھی کہ دونوں میں علیحدگی ہو گئی۔ کچھ عرصہ بعد کثرت شراب نوشی کی بناء پر عبید اللہ بن جحش فوت ہو گیا۔

اب دیار غیر میں حضرت ام حبیبہؓ بالکل تبارہ کنی تھیں۔ بچی کی تربیت اور اللہ تعالیٰ کی عبادت، دو ہی مشغلے تھے۔ اب آپؓ رب ذوالجلال و عبادت میں زیادہ مصروف رہنے لگیں۔ کبھی

کبھی حبشہ میں موجود خواتین سے ملنے بھی چلی جایا کرتی تھیں۔ اس وقت حبشہ میں حضرت ام سلمہؓ، حضرت رقیہ بنت رسول ﷺ، حضرت اسماء بنت عمیس اور دوسری عظیم المرتبت خواتین وہاں موجود تھیں تاہم آپ کے جو رشتہ دار ہجرت کر کے حبشہ آئے ہوئے تھے وہ سب واپس مکہ مکرمہ چلے گئے تھے۔

حضرت ام حبیبہ کے دو بھائی اور چار بہنیں تھیں۔ اس کا حقیقی بھائی یزید بن ابوسفیان تھا۔ اس کا دوسرا باپ شریک بھائی معاویہ بن ابوسفیان تھا۔ اس کی چاروں بہنیں باپ شریک تھیں۔ ان کے نام جویریہ، فارعہ، ام حکیم اور میمونہ تھے۔ جویریہ، فارعہ اور ام حکیم کی والدہ کا نام ہند بنت عقبہ تھا جبکہ میمونہ کی ماں کا نام حبابہ بنت ابی العاص تھا۔ حضرت ام حبیبہ کا باپ ابوسفیان اسلام دشمن انسان تھا۔ وہ مسلمانوں کی بیخ کنی کرنا چاہتا تھا۔ قبول اسلام سے قبل وہ ایک ضدی شخص تھا اور ہر وقت موقع کی تلاش میں رہتا تھا کہ کب اور کیسے مسلمانوں کو تکلیف و اذیت دی جائے۔

اس صورتحال میں حضرت ام حبیبہ باپ اور بہن بھائیوں کے ہوتے ہوئے بھی کسی کے پاس نہیں جاسکتی تھیں کیونکہ آپ مسلمان تھیں۔ حضرت ام حبیبہ کو یہ اطلاعات ملتی رہتی تھیں کہ اس کا باپ ابوسفیان غزوہ بدر اور غزوہ احد میں شکست کھانے کے بعد مسلمانوں کے خلاف انتہائی غصے، بغض اور کدورت کے جذبات و احساسات رکھتا ہے۔ ابوسفیان مسلمانوں کے خلاف انتقام کی آگ میں ہر لحظہ جلتا رہتا تھا۔ وہ اسلام دشمنی میں اٹنا آگے بڑھ چکا تھا کہ اپنی بیٹی ام حبیبہ سے بھی بے خبر تھا جو حبشہ میں بے بسی اور بے چارگی کے عالم میں انتہائی کٹھن دن گزار رہی تھی۔

حضرت ام حبیبہ کی زندگی نے اس وقت ایک دشوار گزار موزلیا تھا جب آپ کو ایک بھیانک خواب آیا تھا۔ ایک اور خواب حضرت ام حبیبہ نے ان کٹھن اور ناخوش گوار حالات میں بھی دیکھا۔ آپ ایک رات محو استراحت تھیں کہ خواب دکھتی ہیں کہ کسی نے آپ کو "ام المؤمنین" کہہ کر پکارا ہے۔ آنکھ کھلی تو طبیعت پر خوش گوار اور دل پذیر اثرات مرتب ہوئے۔ رب و پے میں

خوشی اور مسرت کی لہر دوڑ گئی اور اٹھ اٹھ انبساط سے بھر گیا۔

ان دنوں سرورِ ملاما نبیاء حضرت محمد مصطفیٰ ﷺ مکہ مکرمہ سے ہجرت کر کے مدینہ منورہ میں سکونت اختیار کر چکے تھے۔ اسلامی سلطنت کی بنیاد رکھی جا چکی تھی۔ ایک روز کسی نے رسولِ رحمت حضرت محمد مصطفیٰ ﷺ کو حبشہ میں آباد مہاجرین کے حالات سے آگاہ کرتے ہوئے بتایا۔

”یارِ ہل اللہ ﷺ! ابوسفیان کی بیٹی حضرت ام حبیبہؓ انتہائی مشکل اور کنھن حالات سے دوچار ہے۔ رئیس خاندان کی چشم و چراغ کسمپرسی کے دن گزار رہی ہے۔ اس کا قصور محض اتنا ہے کہ اس نے دین اسلام کو دل و جان سے قبول کر لیا ہے۔ خاوند مرید ہو کر فوت ہو چکا ہے۔ گود میں ایک چھوٹی سی بچی ہے لیکن صبر و استقامت کے ساتھ حالات کا مقابلہ کر رہی ہے۔ رشتہ دار بھی اس کی خبر نہیں لیتے کیونکہ وہ مسلمان ہے۔ وہ ہماری امداد اور اعانت کی مستحق ہے۔“

رحمت للعالمین حضرت محمد مصطفیٰ ﷺ نے حضرت ام حبیبہؓ کی حالت زار بارے سنا تو آپ ﷺ نے حضرت ام حبیبہؓ کی مدد اور اداری کے لیے بے نظیر و بے مثال ترکیب سوچی۔ آپ ﷺ نے اپنے ایک صحابی حضرت عمرو بن امیہ ضمیریؓ کو شاہ حبشہ نجاشی کے دربار میں ایک مراسلہ دے کر روانہ کیا۔ آپ ﷺ نے اس مراسلے میں لکھا تھا کہ اگر ام حبیبہؓ پسند کرے تو اس کا نکاح میرے ساتھ کر دیا جائے۔

حبشہ کے حکمران نجاشی کا اصل نام اصم۔ تھا جس کے معنی میں عطیہ۔ چونکہ اصمیت ضرورت مندوں کو وافر مقدار میں عطیات دینا کرتا تھا۔ اس لیے اسم باسمنی تھا۔ زندگی بھر اپنی رعایا سے ہمدردی سے پیش آیا۔ اس نے چونکہ اسلام قبول کر لیا تھا اس لیے مہاجر مسلمانوں کے ساتھ پہلے سے بھی زیادہ اچھے برتاؤ کے ساتھ پیش آتا تھا۔ جب حضرت عمرو بن امیہ ضمیریؓ نے حبشہ کے بادشاہ کے دربار میں پہنچ کر محبوب رب العالمین حضرت محمد ﷺ کا مراسلہ پیش کیا تو وہ قاصد کے ساتھ انتہائی شفقت و مروت کے ساتھ پیش آیا اور اس کی خاطر داری میں کوئی کسر اٹھانہ رکھی۔

جسہ کے بادشاہ احمہ نجاشی نے سرور کائنات ﷺ کے مراسلے کا بغور مطالعہ کیا اور اپنی کنیز ابرہہ کو بلوایا۔ بادشاہ نجاشی نے ابرہہ کو تمام بات سمجھائی اور حکم دیا کہ وہ حضرت ام حبیبہؓ سے محبوب کبریا حضرت محمد مصطفیٰ ﷺ کے ساتھ نکاح کرنے کا عندیہ معلوم کرے۔ کنیز کی بات سنتے ہی حضرت ام حبیبہؓ کے رگ و پے میں خوشی اور مسرت و انبساط کی لہر دوڑ گئی۔ آپؓ کو کچھ بھائی نہ دے رہا تھا کہ اس بے حد و حساب خوشی کا اظہار کس انداز میں کیا جائے۔ آپؓ نے سب سے پہلے رب رحمن و رحیم کا شکر ادا کیا اور بادشاہ نجاشی کی کنیت ابرہہ کو کہا۔

”اللہ تیری زبان مبارک کرے۔ میں کس طرح تیرا شکر یہ ادا کروں کہ تو نے مجھے اتنی بڑی خوشخبری سنائی ہے۔“ حضرت ام حبیبہؓ اس قدر خوش ہوئیں کہ آپؓ نے اسی وقت اپنے چاندی کے کنگن، پازیب اور انگوٹھیاں اتار کر کنیز ابرہہ کو پہنادیں۔ کنیز ابرہہ نے واپس جا کر بادشاہ نجاشی کو حضرت ام حبیبہؓ کی بہ رضا و رغبت اور بخوشی و مسرت آنحضرت ﷺ کے پیغام کی قبولیت کی اطلاع دی مگر اس سے پہلے واپس جاتے ہوئے بادشاہ نجاشی کی کنیز ابرہہ نے حضرت ام حبیبہؓ کو بادشاہ نجاشی کا یہ پیغام بھی پہنچایا کہ وہ نکاح کے لیے اپنا کوئی وکیل نامزد کر دیں۔ حضرت ام حبیبہؓ نے اپنے قریشی رشتہ دار خالد بن سعید بن عاصؓ اموی کو اپنا وکیل مقرر فرمایا اور یوں یہ رشتہ طے ہو گیا۔

جس روز صبح کے وقت حضرت ام حبیبہؓ کے پاس کنیز ابرہہ کو بھیج کر آپؓ کی رضامندی حاصل کی گئی اسی روز شام کے وقت جسہ کے بادشاہ احمہ نجاشی نے حضرت جعفر بن ابی طالب کو پیغام دیا کہ اپنے تمام مسلمان احباب کو لے کر میرے پاس تشریف لائیں۔ جب شام ہوئی تو حسب دعوت تمام پناہ گزین مسلمان شاہی محل میں جمع ہو گئے۔ اس وقت ایک عجیب سماں تھا۔ بادشاہ نجاشی خوشی کے مارے پھولا نہیں ساتا تھا کہ اس کے دربار میں دو جہانوں کے سردار حضرت محمد مصطفیٰ ﷺ کا نکاح حضرت ام حبیبہؓ کے ساتھ اس کے ہاتھوں انجام پذیر ہو رہا تھا۔ اس کے لیے یہ بہت بڑی خوش بختی تھی کہ وہ حضرت محمد مصطفیٰ ﷺ کے وکیل کی حیثیت سے تاریخ کی

بہت بڑی سعادت سے فیض یاب ہو رہا تھا جبکہ حضرت ام حبیبہؓ کو اپنے نیک خواب کی تعبیر مل رہی تھی۔

اس موقع پر حبشہ کے بادشاہ نجاشی نے نکاح کی محفل میں کھڑے ہو کر خود خطبہ نکاح پڑھا جس میں اس نے کہا:

”خداوند قدوس اور خدائے غالب اور عزیز و جبار کی حمد و ستائش ہے۔ میں گواہی دیتا ہوں کہ اللہ کے سوا کوئی معبود نہیں اور گواہی دیتا ہوں کہ محمد ﷺ اللہ کے برگزیدہ بندے اور رسول برحق ہیں اور آپ ﷺ وہی نبی ہیں جن کی حضرت عیسیٰ بن مریم نے بشارت دی تھی! اما بعد! رسول اللہ ﷺ نے مجھے تحریر فرمایا ہے کہ میں آپ ﷺ کا نکاح حضرت ام حبیبہ بنت ابی سفیان سے کر دوں۔ میں نے آپ ﷺ کے ارشاد کے مطابق آپ ﷺ کا نکاح حضرت ام حبیبہ سے کر دیا اور چار صد دینار مہر مقرر کیا۔“

حبشہ کے بادشاہ نجاشی نے خطبہ کے فوراً بعد چار سو دینار حضرت حبیبہ کے وکیل خالد بن سعید اموی کے حوالے کر دیئے۔ اس کے بعد خالد بن سعید کھڑے ہوئے اور فرمایا:

”میں اللہ تعالیٰ کی حمد و ثنا کرتا ہوں اور اس سے مغفرت طلب کرتا ہوں اور گواہی دیتا ہوں کہ اللہ کے سوا کوئی معبود نہیں۔ وہ ایک ہے۔ اس کا کوئی شریک نہیں اور گواہی دیتا ہوں کہ محمد ﷺ رب العزت کے برگزیدہ بندے اور اس کے رسول برحق ہیں جن کو رب کائنات نے ہدایت اور دین برحق دے کر بھیجا تا کہ اس دین کو تمام دینوں پر غالب کر دے اگرچہ مشرکین کو تا گوار ہو۔“

اما بعد! میں نے سرکارِ دو عالم محمد مصطفیٰ ﷺ کے پیام کو قبول کیا اور حضرت ام حبیبہ بنت ابی سفیان کی شادی آپ ﷺ سے کر دی۔ اللہ تعالیٰ یہ شادی رسول اللہ ﷺ کے لیے باعث برکت بنائے۔“

اس طرح یہ نکاح انجام پذیر ہوا۔ نکاح کے اختتام پر لوگوں نے اٹھنے کا ارادہ کیا تو

نجاشی نے کہا ”ابھی تشریف رکھئے کیونکہ انبیاء علیہم السلام کی سنت یہ ہے کہ نکاح کے بعد ولیمہ بھی ہونا چاہیے۔ چنانچہ پرکلف کھانا لگایا گیا اور سب نے سیر ہو کر کھایا۔ اس کے بعد سب لوگ رخصت ہوئے۔ یوں حضرت ام حبیبہ گورب کریم ورحیم کے فضل و کرم سے ام المؤمنین ہونے کا اعزاز حاصل ہوا۔

جب مہر کی رقم چار سو دینار حضرت ام حبیبہ کے پاس پہنچی تو آپ نے خوشخبری دینے والی کنیز ابرہہ کو اپنے پاس بلا یا وہ خوشی خوشی آپ کے پاس آئی۔ حضرت ام حبیبہ نے اس سے کہا۔ ”پہلے میں نے تمہیں جو چند معمولی تحائف دیئے تھے اس وقت میرے پاس ان اشیاء کے علاوہ کچھ نہ تھا۔ اب باری تعالیٰ نے میرے لیے مالی وسائل مہیا کر دیئے ہیں۔ یہ پچاس دینار اور لے لو۔ اپنی مرضی کا زیور اور کپڑے بنا لینا۔“

کنیز ابرہہ نے یہ بات سنتے ہی ایک تھیلی ام المؤمنین حضرت ام حبیبہ کی خدمت میں پیش کی جس میں اعلیٰ قسم کی خوشبو اور وہ زیور تھا جو اسے ایک روز پہلے حضرت ام حبیبہ نے بطور تحفہ دیا تھا۔ کنیز نے انتہائی مودبانہ لہجہ میں عرض کی:

”اے ام المؤمنین! بادشاہ سلامت نجاشی نے اپنی بیگمات کو حکم دیا کہ جو خوشبو وہ استعمال کرتی ہیں وہ سب اکٹھی کر کے رسول خدا حضرت محمد مصطفیٰ ﷺ کی زوجہ مطہرہ حضرت ام حبیبہ کو بھیج دو۔ لہذا میرے ذمے یہ کام سپرد کیا گیا ہے کہ یہ قیمتی تحفہ آپ کی خدمت میں پیش کروں اور ساتھ ہی یہ آپ کا عطا کردہ زیور مجھ غریب کی طرف سے بطور تحفہ قبول فرمائیے اور یقین کیجئے کہ میں حضرت محمد مصطفیٰ ﷺ کی پیرو ہو چکی ہوں اور دین اسلام کو قبول کر چکی ہوں۔ میں اس وقت آپ کی خدمت میں ایک گزارش کرنا چاہتی ہوں کہ آپ جب پیارے نبی حضرت محمد مصطفیٰ ﷺ کے پاس جائیں تو میرا ان کی خدمت میں سلام ضرور عرض کرنا۔ دیکھئے وہاں پہنچ کر یہ بات کہیں بھول نہ جانا۔ مجھ پر یہ آپ کا بہت بڑا احسان ہوگا۔“

چنانچہ حضرت ام حبیبہ فرماتی ہیں ”جب میں مدینہ منورہ سرور کائنات ﷺ کے

پاس پہنچی تو میں نے کنیز ابرہہ کا سلام رسول رحمت ﷺ تک پہنچایا۔ جواب میں شامحشر حضرت محمد مصطفیٰ ﷺ نے فرمایا علیہا السلام ورحمۃ اللہ وبرکاتہ“ (زرقاتی، ابن الجوزی)

آنحضور ﷺ کے حضرت حبیبہؓ سے نکاح کے بعد بادشاہ حبشہ نجاشی مسلمانوں کی پہلے سے بھی زیادہ قدر و منزلت کرتا تھا اور ان کی تمام ضروریات پوری کرتا تھا۔ حضرت ام حبیبہؓ ہجرت کے بعد مکہ مکرمہ سے حبشہ آئی تھیں اور مسلسل تیرہ سال تک حبشہ مقیم رہیں۔ اب آپ حبشہ سے مدینہ منورہ جا رہی تھیں۔ شاہ حبشہ نے تمام مسلمانوں کی واپسی کا بندوبست کر دیا تھا۔ مسلمان مہاجرین کے واپس جانے والے قافلے میں سولہ افراد تھے۔ ان میں حضرت ام حبیبہؓ کے ساتھ آپ کی بیٹی حبیبہ بھی تھیں۔ شاہ حبشہ نے ام المومنین حضرت ام حبیبہؓ کو انتہائی تعظیم و تکریم کے ساتھ رخصت کیا۔ بادشاہ نجاشی نے حضرت ام حبیبہؓ کی خصوصی دیکھ بھال اور خدمت نزاری کے لیے حضرت شریل بن حسنہ کو ان کے ساتھ روانہ کیا۔ اور اس قافلے کا سردار حضرت جعفر بن طیارؓ کو بنا دیا۔

حبشہ سے کشتیاں مدینہ منورہ کی بندرگاہ کے لیے روانہ ہوئیں۔ جب بندرگاہ پر پہنچیں تو وہاں سے تمام مسلمان اونٹوں پر سوار ہو کر شہر مدینہ منورہ روانہ ہوئے۔ تیرہ سال کی مسافری اور غریب الوطنی کے بعد حضرت ام حبیبہؓ ہمیشہ ام المومنینؓ مدینہ منورہ پہنچیں۔ ان دنوں آنحضور ﷺ غزوہ خیبر کے لیے مدینہ منورہ سے خیبر گئے ہوئے تھے۔ چنانچہ مدینہ منورہ میں حضرت ام حبیبہؓ اپنے شوہر نامدار حضرت محمد مصطفیٰ ﷺ کی آمد کا انتظار کرنے لگیں۔

جب حضرت ام حبیبہؓ حرم نبوی میں داخل ہوئی تو ان سے پہلے ازواج مطہراتؓ حضرت سوہدہ بنت زمعہؓ، حضرت عائشہ بنت ابوبکر صدیقؓ، حضرت حفصہ بنت عمر فاروقؓ، حضرت ام سلمہؓ، حضرت زینبؓ بنت جحش اور حضرت جویریہ بنت حارثؓ موجود تھیں۔ حضرت ام حبیبہؓ کا باپ ابوسفیان اسلام کا بدترین دشمن تھا۔ وہ غزوہ خندق میں ذلت آمیز شکست کا تازہ زخم کھا چکا تھا۔ اس کے جسم کے خون کا ایک ایک قطرہ اسلام دشمنی میں مسلمانوں کو تہس نہس کرنے کے لیے



بے تاب تھا کہ ان حالات میں اسے کسی نے خبر دی "اے ابوسفیان! تو کس گمان میں مسلمانوں کی  
 بیخ کنی کے درپے ہے۔ ذرا اپنے گھر کو تو سنبھال۔ تیری حقیقی بیٹی رملہ نے خاتم النبیین حضرت  
 محمد مصطفیٰ ﷺ سے شادی کر لی ہے۔"

ابوسفیان پر یہ خبر بجلی بن کر گری۔ وہ سر پکڑ کر بیٹھ گیا۔ کہنے لگا "یہ میں کیساں رہا ہوں!  
 میں نے کیا سوچا تھا اور میرے ساتھ ہو کیا رہا ہے! جسے میں نے صفحہ ہستی سے مٹانے کے لیے  
 منصوبے بنائے تھے اسی کے گھر میری نخت جگر رفیقہ حیات کی حیثیت سے پہنچ چکی ہے۔ اب  
 میرے پاس رہ کیا گیا ہے! آخر یہ سب کچھ سننے کے لیے میں کیوں زندہ ہوں! اب میں کس منہ  
 سے مسلمانوں کے خلاف میدان میں اتروں گا! میں اپنے قبائل کا سردار ہوتے ہوئے لوگوں کو کیا  
 منہ دکھاؤں گا! افسوس! صد افسوس!"

ابوسفیان کافی دیر تک کف افسوس مٹا رہا۔ پھر خود ہی خود کلامی کے انداز میں بولا "یہ  
 حقیقت تو تسلیم کرنا پڑے گی کہ محمد بن عبداللہ ﷺ ایک ایسا پرکشش نوجوان ہے۔ جو ہمیشہ سے  
 سر بلند ہے۔ کامیابی و کامرانی میدان میں اس کے قدم چومتی ہے۔ اب جبکہ میری بیٹی اس کی بیوی  
 بن گئی ہے تو اب کیا ہو سکتا ہے! میری بیٹی جہاں رہے خوش اور شاد و آباد رہے!"

صلح حدیبیہ کی تجدید کے سلسلے میں ایک روز ابوسفیان مدینہ منورہ آیا۔ سب سے پہلے  
 اپنی بیٹی ام المومنین حضرت ام حبیبہؓ کے گھر گیا۔ سرور کائنات حضرت محمد مصطفیٰ ﷺ کا بستر بچھا  
 ہوا تھا۔ ابوسفیان نے جب اس بستر پر بیٹھنے کا ارادہ کیا تو ام المومنین حضرت ام حبیبہؓ نے فوراً وہ  
 بستر لپیٹ کر الگ رکھ دیا۔ ابوسفیان نے کہا۔

"اے میری بیٹی! کیا تم نے اس بستر کو میرے لائق نہیں سمجھا یا مجھے اس قابل نہیں  
 سمجھا کہ میں اس پر بیٹھوں؟"

حضرت ام حبیبہؓ نے غیرت ایمانی کے جوش میں بلا جھجک اپنے والد کو جواب دیا:  
 "یہ بستر اللہ کے پیارے رسول ﷺ کا ہے اور تم مشرک اور ناپاک ہو۔ اس لیے

میں یہ برداشت نہیں کر سکتی کہ تم اللہ کے رسول ﷺ کے پاک بستر پر بیٹھو۔

ابوسفیان اپنی سگی بیٹی کا ایسا خلاف توقع جواب سن کر ششدر رہ گیا۔ اس نے کہا ”اے بیٹی! جب سے تو مجھ سے جدا ہوئی ہے تو نے شرکارا راستہ اختیار کر لیا ہے۔“

حضرت ام حبیبہؓ نے فرمایا ”میں نے شرکارا راستہ نہیں بلکہ خیرکارا راستہ اختیار کیا ہے۔ اللہ تعالیٰ نے مجھے اسلام قبول کرنے کی توفیق عطا فرمائی ہے۔ ابا جان! آپ تو قریش کے سردار اور مکہ کے رئیس ہیں۔ میں حیران ہوں کہ اتنی دانش، عقل، فہم و فراست کا مالک ہونے کے باوجود آپ نے ابھی تک اسلام قبول نہیں کیا۔ آپ ایک خدا کی بجائے اندھے بہرے خود ساختہ پتھروں کی پوجا کر رہے ہیں۔“ ابوسفیان نے اپنی بیٹی کی زبان سے یہ باتیں سن کر کہا۔

”کیا میں اپنے آباؤ اجداد کے دین کو چھوڑ دوں؟ بھلا یہ کیسے ہو سکتا ہے!“ اس کے بعد وہ وہاں سے اٹھ کر چلا گیا۔

ام المومنین حضرت ام حبیبہؓ کی دلی تمنا اور نوابی خواہش تھی کہ کاش اس کا باپ اور بھائی دائرہ اسلام میں داخل ہو کر دنیا اور آخرت کی سرخروئی حاصل کر لیں اور جنت کے حق دار ٹھہریں۔ لیکن جب فتح مکہ کے موقع پر ام المومنین حضرت ام حبیبہؓ کے والد ابوسفیان، بھائی امیر معاویہ اور بعد ازاں یزید بن ابی سفیان نے اسلام قبول کر لیا تو حضرت ام حبیبہؓ کی خوشی کی انتہا نہ رہی۔

حضرت عبداللہ بن عباسؓ بیان کرتے ہیں کہ سورۃ الممتحنہ کی آیت نمبر 7 حضرت ام حبیبہؓ بنت ابی سفیان کی رسول مکرم ﷺ کے ساتھ شادی کے موقع پر نازل ہوئی چونکہ اس مبارک شادی کی وجہ سے ابوسفیان، امیر معاویہ اور یزید بن ابی سفیان رسول رحمت ﷺ کے حلقہ عقیدت میں شامل ہوئے۔ اس آیت میں ارشاد دہانی ہے:

”یقیناً اللہ تعالیٰ تمہارے درمیان اور ان کے درمیان جن سے تم اس کی رضا کی خاطر دشمنی رکھتے ہو، محبت پیدا فرمادے گا اور اللہ تعالیٰ بڑی قدرت والا ہے اور اللہ تعالیٰ غفور الرحیم

ہے۔ (طبقات ابن سعد، دلائل النبوة)

مسلمان ہو جانے کے بعد حضرت ابوسفیانؓ ایک بالکل نئے انسان بن چکے تھے۔ نذر اور دلیز تو وہ پہلے ہی تھے اب قوت ایمانی ان کی شخصیت میں شامل ہوئی تو وہ کندن بن گئے۔ ام المومنین حضرت ام حبیبہؓ کے والد حضرت ابوسفیانؓ کی ایک آنکھ جنگ طائف میں ضائع ہوئی جبکہ دوسری آنکھ جنگ یرموک میں ضائع ہوئی اور یوں حضرت ابوسفیانؓ نے مسلمان ہو کر دین اسلام کے لیے جان و مال ہمہ قسم کی قربانی سے دریغ نہیں کیا۔ اس سے حضرت ام حبیبہؓ کو از حد خوشی ہوتی تھی۔

ام المومنین حضرت ام حبیبہؓ کی بیٹی حبیبہؓ کی پرورش سرور کائنات حضرت محمد مصطفیٰ ﷺ نے اپنی بیٹی کی طرح محبت و شفقت کے ساتھ کی۔ جب حبیبہؓ آس قابل ہو گئیں کہ ان کی شادی کر دی جائے تو ساقی کوڑ حضرت محمد مصطفیٰ ﷺ نے اپنے ایک صحابی جو قبیلہ ثقیف سے تعلق رکھتے تھے اور جن کا نام حضرت داؤد بن عروہ بن مسعود تھا، سے حضرت حبیبہؓ کی شادی کرا دی۔ حضرت داؤدؓ کے والد حضرت عروہ بن مسعود اپنے قبیلہ ثقیف کے رئیس باعظم تھے۔

جب ختم المرسلین حضرت محمد مصطفیٰ ﷺ کا وصال ہوا تو ام المومنین حضرت ام حبیبہؓ کی عمر چالیس سال تھی۔ ان کی ازدواجی زندگی کے صرف چار سال ہی گزرے تھے کہ وہ بیوہ ہو گئیں۔ ہادی کون و مکان حضرت محمد مصطفیٰ ﷺ کے وصال کے بعد ان کے روحانی بیٹوں نے ان کا دوسری امہات المومنین کی طرح بہت خیال رکھا۔ اور ان کی ضروریات پوری کرتے رہے۔ جب حضرت عثمان غنیؓ کے دور خلافت میں دشمنوں نے حضرت عثمان غنیؓ کے گھر کا محاصرہ کر رکھا تھا اور ان کے کھانے پینے کا سامان پہنچانے کے تمام راستوں کی ناک بندی کر دی تھی تو ان لمحات جاں گداز میں ام المومنین حضرت ام حبیبہؓ بے چین اور بے قرار ہو گئیں۔ ان سے یہ سب زیادتیاں دیکھی نہ گئیں۔

چنانچہ ام المومنین حضرت ام حبیبہؓ ایک خچر پر سوار ہو کر پانی کا مشکیزہ اور کچھ کھانا لے کر

حضرت عثمان غنیؓ کے گھر کی طرف چل پڑیں۔ دشمنوں نے انہیں دیکھ لیا تو آگے بڑھنے سے سختی سے منع کر دیا۔ آپؓ واپس گھر چلی گئیں لیکن آپؓ کو اس بات کا بہت بلال اور دکھ رہا۔

ام المومنین حضرت ام حبیبہ علم و فضل اور فصاحت و بلاغت کے اعتبار سے اعلیٰ درجے پر فائز تھیں۔ امہات المومنین میں علم حدیث کے حوالے سے تیسرے درجے پر فائز تھیں کیونکہ پہلا درجہ حضرت عائشہ صدیقہؓ اور دوسرا درجہ حضرت ام سلمہؓ کا تھا۔ حضرت ام حبیبہؓ سے 165 احادیث مروی ہیں۔

ام المومنین حضرت ام حبیبہؓ اپنے شوہر نامدار حضرت محمد مصطفیٰ ﷺ کے ارشادات پر پابندی سے عمل کرتی تھیں۔

ایک مرتبہ سرور کائنات ﷺ نے فرمایا ”جو شخص دن رات میں بارہ رکعت نوافل پڑھ لے۔ اللہ تعالیٰ اس کے لیے جنت میں گھر بنائے گا۔“ آنحضرت ﷺ کی اس حدیث کو سننے کے بعد حضرت ام حبیبہؓ نے کبھی یہ نوافل ترک نہیں کیے۔

ام المومنین حضرت ام حبیبہؓ نے وفات سے پہلے حضرت عائشہ صدیقہؓ اور حضرت ام سلمہؓ کی طرف یہ پیغام بھیجا کہ ہمارے درمیان بعض اوقات کسی بات پر اختلاف بھی ہو جایا کرتا تھا۔ میں آپؓ سے معافی چاہتی ہوں۔ اللہ کے لیے مجھے معاف کر دیں۔ حضرت عائشہ صدیقہؓ فرماتی ہیں کہ یہ پیغام سن کر مجھے بہت خوشی ہوئی اور میں نے ان کے لیے دعائے مغفرت کی۔

ام المومنین حضرت ام حبیبہؓ نے 44 ہجری میں مدینہ منورہ میں انتقال فرمایا۔ ان کی عمر انتقال کے وقت 74 سال تھی۔ (الاستیعاب، اسد الغابہ، انساب الاشراف، عیون الاثر)

حضرت  
صفیہؓ بہت ہی

## حضرت صفیہؓ بنت حبیبہ

جس شمع رسالت نے غار حرا سے اپنی پاکیزہ روشنی کا سفر آغاز کیا تھا۔ جس آواز حق نے کوہ صفا کی بلند و بالا چوٹیوں پر اپنی گونج سے قریش مکہ کو چونکا دیا تھا۔ جس خوشبوئے نبوت نے ام المومنین حضرت خدیجہ الکبریٰ کے مسکن سے چارہ انگ عالم میں پھیلنے کی ابتداء کی تھی اس شمع رسالت، اس آواز حق اور اس خوشبوئے نبوت کو بجھانے، دبانے اور مٹانے کے لیے اہل مکہ نے گھناؤنی سازشیں اور قتل و غارت کی تدبیریں شروع کیں تو رب ذوالجلال کے حکم پر ختم المرسلین حضرت محمد مصطفیٰ ﷺ مکہ معظمہ سے ہجرت فرما کر شہر یثرب پہنچے تاکہ اسے دین اسلام کی تابناکیوں، ضیاء پاشیوں اور جلوہ سامانیوں سے منور کر کے مدینہ منورہ میں بدل دیں۔ مگر چونکہ بقول

اقبال

ستیزہ کار رہا ہے ازل سے تا امروز

چراغ مصطفویٰ سے شرار بولہبی

اس لیے مدینہ منورہ میں رہائش پذیر ہونے کے بعد آنحضرت ﷺ کو یہاں بھی دشمنان اسلام کی ناپاک جسارتوں سے واسطہ پڑا جن کا قلع قمع کرنا فروغ دین اسلام کے لئے از حد ضروری تھا کیونکہ سرفروشان اسلام سردار الانبیاء حضرت محمد مصطفیٰ ﷺ کی سربراہی میں اگر بروقت ایمان نہ کرتے تو دین اسلام کی اشاعت کے لیے انہوں نے جو مصائب و تکالیف برداشت کی تھیں وہ نہ صرف رائیگاں جاتیں بلکہ مدینہ منورہ میں جاشاران اسلام کی حالت اس سے بھی بدتر ہو جانے کا اندیشہ تھا جس صورت حال میں وہ مکہ معظمہ میں زندگی بسر کر رہے تھے۔ اس کی وجہ یہ تھی

کہ مکہ معظمہ اور مدینہ منورہ دونوں شہروں کے دشمنان اسلام آپس میں گٹھ جوڑ کر لیتے اور یوں اشاعت اسلام کے تمام راستے مسدود کر دیئے جاتے مگر سپہ سالار اعظم حضرت محمد مصطفیٰ ﷺ کی بروقت فکری اور عسکری تدابیر نے دشمنان اسلام کے تمام خطرناک عزائم خاک میں ملا دیئے۔ یہ سرور کائنات حضرت محمد مصطفیٰ ﷺ کی دفاعی اور عسکری تدبیر تھی کہ آپ ﷺ نے مدینہ منورہ میں قدم جماتے ہی وہاں کے مختلف قبائل سے معاہدے کئے۔ ان معاہدوں کی رو سے ان قبائل کو مذہبی آزادی تھی۔ ان کے جان و مال کا تحفظ مسلمانوں کی ذمہ داری تھی جب کہ ان قبائل نے ضرورت پڑنے پر مسلمانوں کے شانہ بشانہ کسی بھی دشمن کے خلاف دفاع میں ساتھ دینا تھا اور ہمہ قسم کا تعاون کرنا تھا۔

مدینہ منورہ میں یہودیوں کے دو قبیلے بڑے نامور اور نمایاں مقام کے حامل تھے۔ ان میں ایک قبیلہ بنو قینقاع کے نام سے مشہور تھا جب کہ دوسرا بنو نضیر کے نام سے جانا پہچانا جاتا تھا۔ ان دونوں قبائل نے مدینہ منورہ کے دوسرے تمام چھوٹے قبائل کو اپنے زیر اثر رکھا ہوا تھا اور وہ قبیلے ان کے ہی اشاروں پر چلتے تھے۔

جہاں تک یہودیوں کے قبیلہ بنو قینقاع کا تعلق ہے اس قبیلہ کے افراد زیادہ تر کھیتی باڑی اور صنعت و حرفت کے پیشوں سے منسلک تھے۔ یہ لوگ لوہا، سونے کے زیورات اور برتنوں کی خرید و فروخت کیا کرتے تھے تاہم انہیں اسلحہ سازی کی صنعت میں خاص مہارت حاصل تھی۔ اپنی اس مہارت اور ہنرمندی سے فائدہ حاصل کرتے ہوئے انہوں نے اپنے قبیلہ کے سات سو جوانوں کو ہمہ قسم کے اسلحہ سے لیس کر کے ایک بھرپور فوج تیار کی۔

بنو قینقاع کے قبیلہ کا یہ فوج تیار کرنے کا واحد مقصد مسلمانوں سے غزوہ بدر کی شکست کا بدلہ لینا تھا۔ اگرچہ قبیلہ بنو قینقاع نے مسلمانوں سے معاہدہ کیا ہوا تھا مگر وہ اس معاہدہ کو دل سے قبول نہیں کرتے تھے اور خفیہ طور پر سازش کر رہے تھے کہ کسی طرح مسلمانوں پر ہلہ بول کر ان کا صفایا کر دیا جائے کیونکہ انہیں اپنی افرادی قوت، جنگی صلاحیت اور اسلحہ کی فراوانی پر گھمنڈ تھا۔ وہ

اپنی طاقت کے نشے میں اس قدر مست ہوئے کہ عہد شکنی پر اتر آئے اور مسلمانوں سے کئے گئے معاہدے کو منانے کی تدبیریں کرنے لگے۔

پہلی تدبیر کے طور پر انہوں نے مسلمانوں کو برا بھانتی کرنے کے مسلمان عورتوں سے بد تمیزی کرنا شروع کی۔ یہ صورتحال مسلمانوں کے لیے ناقابل برداشت اور غیرت کا سوال بن گئی۔ آخر ایک دن مسلمانوں اور یہودیوں کی اس مسئلے پر جھڑپ ہو گئی۔ جس کا نتیجہ یہ نکلا کہ طرفین سے ایک ایک آدمی کو جان سے ہاتھ دھونے پڑے۔ اب فساد مزید بڑھنے کا خطرہ تھا۔ یہودی قتل اور غارت گری پر تلے ہوئے تھے۔ جیسی کشیدہ اور نازک فضا وہ چاہتے تھے پیدا ہو چکی تھی۔ ادھر مسلمان اگرچہ کافی صبر و تحمل کا مظاہرہ کر رہے تھے مگر یہودیوں کے سروں پر خون سوار تھا۔ وہ مسلمانوں کے خون کے پیاسے تھے۔ بہانہ ان کے ہاتھ اچکا تھا۔ صورت حال بھی گجڑ چکی تھی اور خطرہ تھا کہ کوئی بڑا معرکہ وقوع پذیر ہونے والا ہے۔

اس نازک صورتحال کو سلجھانے کے لیے خلق مجسم حضرت محمد مصطفیٰ ﷺ نے ارادہ کیا کہ قبیلہ بنو قریظہ کے سرکردہ افراد سے بات کر کے معاملات طے کر لیے جائیں۔ چنانچہ سرور کائنات حضرت محمد مصطفیٰ ﷺ خود بنفس نفیس چل کر بنو قریظہ کے پاس تشریف لے گئے۔ آپ ﷺ نے یہودیوں کو تنبیہ کی اور معاہدہ کی یاد دہانی کرائی مگر یہودیوں کو اپنے قوت بازو پر ناز تھا۔ وہ بدست ہاتھی کے طرح پھلے ہوئے تھے۔ انہوں نے رحمۃ للعالمین ﷺ کی کسی بات پر مطلقاً کوئی توجہ نہ دی۔ اور آپ ﷺ کی تمام باتیں ایک کان سے سن کر دوسرے کان سے نکال دیں۔

ہادی کون و مکان حضرت محمد مصطفیٰ ﷺ نے جب یہ دیکھا کہ یہودیوں کے کان پر جوں تک نہیں رہتی اور یہ کہ وہ ہر حال میں اپنی من مانی کرتے ہوئے مسلمانوں سے برسہا برس پیکار ہونے کا مصمم ارادہ رکھتے ہیں۔ انہیں اپنے ہی کیے گئے معاہدے کا بھی پاس نہیں تو ایسی صورت حال میں سپہ سالار اعظم حضرت محمد مصطفیٰ ﷺ نے جانثاران اسلام کو حکم دے دیا کہ وہ بنو قریظہ



کے یہودیوں کے علاقے کو محاصرے میں لے لیں۔ قبیل ارشاد نبوی ﷺ میں ہر فرد شان اسلام نے قبیلہ بنوقیقاع کے یہودیوں کا محاصرہ کر لیا۔ یہ محاصرہ دو ہفتے جاری رہا۔ آخر کار یہودیوں کو شکست تسلیم کرنا پڑی اور ان کا تمام گھمنڈ اور غرور جاتا رہا۔ رب کائنات نے مسلمانوں کو بغیر مقابلہ کئے فتح سے ہمکنار کیا۔

اب سرور کائنات حضرت محمد مصطفیٰ ﷺ نے مسلمانوں کی فتح و نصرت کے بعد اپنی ماہرانہ عسکری تدبیر بروئے کار لاتے ہوئے انتہائی دانشمندانہ اور اہم فیصلہ صادر فرمایا۔ آپ ﷺ نے حکم دیا کہ بنوقیقاع کے یہودی اپنے مال و متاع اور تمام اسلحہ مدینہ منورہ میں چھوڑ کر فوری طور یہاں سے نکل جائیں کیونکہ اگر آپ ﷺ اس وقت اس حکمت عملی سے کام نہ لیتے تو مستقبل میں یہودیوں نے پھر سر اٹھانا تھا۔ لہذا آپ ﷺ نے اس جھگڑے کا مستقل خاتمہ کرنے کا لیے بہترین فراست اور اعلیٰ انتظامی صلاحیت کا مظاہرہ کیا۔ مدینہ منورہ سے بنوقیقاع کے یہودی جلا وطن کر دیئے گئے۔ جلا وطنی کے بعد بنوقیقاع نے ملک شام کا رخ کیا اور وہیں مستقل سکونت اختیار کر لی۔

مدینہ منورہ میں مقیم یہودیوں کے دوسرے بڑے قبیلے بنونضیر نے بھی مسلمانوں کے ساتھ بنوقیقاع کی طرح اگرچہ معاہدہ کیا ہوا تھا مگر وہ بھی ہر وقت اس موقع کی تلاش میں رہتے تھے کہ کس طرح مسلمانوں کو ذلیل و رسوا کیا جائے۔ جنگ بدر کا بدلہ لیا جائے اور انتقام کی آگ کو ٹھنڈا کیا جائے۔ ان لوگوں کی زیادہ تعداد وادی بطنان میں مقیم تھی جو مدینہ منورہ کے جنوب مشرق میں واقع ہے۔ ان لوگوں نے مدینہ منورہ کے سرسبز و شاداب علاقوں پر قبضہ جمایا ہوا تھا۔ اگرچہ بنونضیر نے بنوقیقاع کا انجام اپنی آنکھوں سے دیکھا تھا مگر اسلام دشمنی اور جوش انتقام میں ان کی آنکھوں پر پٹی بندھی تھی۔ بنونضیر کے لوگ کینہ پرور تھے اور سازش و دماغ رکھتے تھے۔ وہ اپنی فطرت سے مجبور تھے۔ تمام تر صورت حال کی نزاکت کے باوجود فراست نام کی کوئی چیز ان کے پاس نہیں تھی۔

بنونضیر کے لوگوں نے رہبر کائنات حضرت محمد مصطفیٰ ﷺ کی ذات اقدس کو خاص

طور پر ہدفِ تنقید بنایا ہوا تھا۔ وہ مسلمانوں کے خلاف اور سرور کائنات حضرت محمد مصطفیٰ ﷺ کے خلاف جھوٹی افواہیں پھیلاتے تھے۔ طعن زنی کرتے تھے۔ دشنام طرازی سے کام لیتے تھے۔ افواہیں بناتے تھے اور مسلمانوں کو بدنام کرنے کے لیے ہر ممکن تدبیر آزما تے تھے۔

قبیلہ بنی نضیر کے سردار کعب بن اشرف کی رئیس المنافقین عبد اللہ بن ابی سے بڑی دوستی تھی۔ یہی وجہ تھی کہ کعب بن اشرف نہ صرف مدینہ منورہ میں مسلمانوں اور آنحضرت ﷺ کے خلاف اشتعال انگیز تقریریں کرتا تھا بلکہ مکہ مکرمہ جا کر قریش کو بھی بھڑکاتا تھا۔ وہ مسلمانوں کے خلاف جھوٹے اور لغو اشعار بھی کہتا تھا۔ جب اس کی حرکات انتہائی ناقابل برداشت حد تک پہنچ گئیں تو مسلمان غیرت ایمانی سے بے قابو ہو گئے۔ آخر ایک روز کعب بن اشرف کو صحابی رسول ﷺ حضرت محمد بن مسلمہ انصاریؓ نے تیغ کر ڈالا۔

قبیلہ بنی قریظہ کی جلا وطنی اور قبیلہ بنو نضیر کے سردار کعب بن اشرف کے قتل کے بعد کچھ مدت تک تو یہودیوں نے چپ سادھ لی مگر ان کی یہ خاموشی محض ظاہری تھی۔ خفیہ طور پر وہ مسلمانوں کے خلاف جنگی تیاریوں میں مصروف رہے اور خبث باطن سے نجات حاصل نہ کر سکے۔ کعب بن اشرف کے قتل کے بعد یہودیوں نے حی بن اخطب کو اپنا سردار بنا لیا اور اس کی سربراہی میں مسلمانوں کے خلاف سازشیں کرنے لگے۔

حالات نے کچھ ایسا رخ بدلا کہ قبیلہ بنو نضیر اور مسلمانوں کے تعلقات کشیدہ سے کشیدہ تر ہوتے گئے۔ اس صورتحال میں ہادی کون و مکاں حضرت محمد مصطفیٰ ﷺ نے سوچا کہ قبیلہ بنو نضیر جا کر وہاں کے سرکردہ افراد سے گفت و شنید کی جائے تاکہ حالات سدھ جائیں کیونکہ دین اسلام سلامتی کی تعلیم دیتا ہے اور لڑائی جھگڑے سے باز رہنے کی تلقین کرتا ہے۔ اچھی اور صلح جو سوچ کے ساتھ سرور کائنات حضرت محمد مصطفیٰ ﷺ قبیلہ بنو نضیر پہنچے۔

قبیلہ بنو نضیر کے سرکردہ افراد کو جب امام کائنات حضرت محمد مصطفیٰ ﷺ کی آمد کی اطلاع ملی تو انہوں نے رسالت مآب ﷺ کو شہید کرنے کا گھناؤنا، ناپاک اور گھٹیا منصوبہ بنایا۔ ان

کی منصوبہ بندی یہ تھی کہ آنحضرت ﷺ کو باتوں میں مصروف کر کے مکان کی چھت سے ایک بھاری پتھر لڑھکا دیا جائے۔ یہ کام انہوں نے ایک شخص عمرو بن جحش کے ذمہ لگایا۔

آنحضور ﷺ جیسے ہی قبیلہ بنو نضیر کی بستی میں پہنچے تو انہوں نے آپ ﷺ کو ایک مکان کی دیوار کے ساتھ بیٹھنے کو کہا اور مذاکرات شروع کر دیئے۔ اس سے پہلے کہ یہودی عمرو بن جحش کے ذریعے بھاری پتھر آپ ﷺ پر پھینکے میں کامیاب ہوتے رب کائنات نے اپنے محبوب محمد مصطفیٰ ﷺ کو وحی کے ذریعے یہودیوں کی تمام تر سازش سے آگاہ کر دیا۔ سرور کائنات ﷺ نے اسی لمحے وہاں سے رخصت چاہی اور سیدھے مدینہ منورہ شہر میں تشریف لے گئے۔ یہودیوں کا ناپاک منصوبہ ناکام ہو چکا تھا۔ وہ ہاتھ ملتے رہ گئے۔ ان کی سمجھ میں نہیں آ رہا تھا کہ آخر سرور کائنات حضرت محمد مصطفیٰ ﷺ یکدم وہاں سے واپس کیوں تشریف لے گئے۔

ہادی کون و مکان حضرت محمد مصطفیٰ ﷺ نے مدینہ منورہ پہنچتے ہی فوری طور پر قبیلہ بنو نضیر کے سردار حنی بن اخطب کو بلا بھیجا۔ جب حنی بن اخطب دربار رسالت مآب ﷺ میں حاضر ہوا تو آپ ﷺ نے اسے بتایا کہ ”مجھے یہودیوں کی گھناؤنی سازش کا بروقت علم ہو گیا تھا اس لیے میں وہاں سے مدینہ منورہ واپس چلا آیا۔“

حنی بن اخطب یہ سن کر حیران و ششدر رہ گیا۔ اس نے آنحضور ﷺ سے پوچھا ”آپ ﷺ کو یہودیوں کی سازش قتل کی اطلاع کس نے دی؟“

رہبر کائنات حضرت محمد مصطفیٰ ﷺ نے فرمایا ”مجھے یہ اطلاع میرے رب نے اپنے مقرب فرشتے حضرت جبرئیل کے ذریعے دی۔“

اس پر حنی بن اخطب نے کہا ”میں اقرار کرتا ہوں کہ واقعی ہم نے یہ ناپاک سازش تیار کی تھی۔“

جب قبیلہ بنو نضیر کے سردار حنی بن اخطب نے اپنی بھیا تک سازش اور عہد نامہ سے غداری کا اقرار کر لیا تو ہادی کون و مکان کائنات حضرت محمد مصطفیٰ ﷺ نے قبیلہ بنو نضیر کا

طرح بنو نضیر کو بھی انتہائی دانشمندی اور فراست کا ثبوت دیتے ہوئے حکم دیا۔

”آپ لوگ دس دن کے اندر اندر مدینہ منورہ چھوڑ کر کہیں اور چلے جائیں۔“

قبیلہ بنو نضیر کے سردار حیی بن اخطب نے واپس جا کر آنحضرت ﷺ کا حکم اپنے قبیلہ کے افراد کو سنایا۔ وہ لوگ ابھی کوچ کی تیاری کر ہی رہے تھے کہ مکہ مکرمہ سے رئیس المنافقین عبداللہ بن ابی کا پیغام پہنچا۔

”تم لوگ یہاں سے بے کسی صورت کوچ نہ کرو بلکہ مسلمانوں سے جنگ کی تیاری

کرو۔ میں دو ہزار جوانوں کی فوج کے ساتھ آپ لوگوں کی مدد کے لیے آ رہا ہوں۔“

قبیلہ بنو نضیر کے افراد کو جیسے ہی عبداللہ بن ابی کا پیغام ملا تو انہوں نے مدینہ منورہ چھوڑنے کا ارادہ ملتوی کر دیا اور جنگ کی تیاری کرنے لگے۔ عبداللہ بن ابی کا بیان تو جھوٹ اور لغو تھا۔ وہ تو محض قبیلہ بنو نضیر کو مسلمانوں سے لڑانا چاہتا تھا ورنہ اس نے مدد کے لیے کہاں آتا تھا۔ البتہ بنو نضیر کے یہودی عبداللہ بن ابی کے فریب میں آگئے اور انہوں نے امام کائنات حضرت محمد مصطفیٰ ﷺ کو کہلا بھیجا۔

”ہم کسی صورت بھی مدینہ منورہ سے نہیں نکلیں گے۔ ہم یہاں برسوں سے رہ رہے ہیں

اور صدیوں تک یہیں رہیں گے۔“ ختم المرسلین حضرت محمد مصطفیٰ ﷺ نے یہودیوں کا یہ نافرمانی سے لبریز جواب سنا تو آپ ﷺ نے فوری طور پر جاٹھاراں اسلام کو حکم دیا ”اے مسلمان مجاہدو

! اگے بڑھ کر بنو نضیر کے یہودیوں کا محاصرہ کر لو۔ اللہ تعالیٰ تمہارا حامی و ناصر ہو۔“

چنانچہ قبیلہ بنو نضیر کے یہودیوں کو محاصرے میں لے لیا۔ بنو نضیر والوں کو عبداللہ بن ابی کی مدد کا انتظار تھا مگر وہ تو محض جھانستے تھے۔ یہودی چند روز

کے محاصرے کو بھی برداشت نہ کر سکے اور ان کی عقل ٹھکانے آگئی۔ انہوں نے گھنٹے ٹیک دیئے اور

ٹھکست مان لی۔ یہ سب کچھ سپہ سالار اعظم حضرت محمد مصطفیٰ ﷺ کی قائدانہ صلاحیت، عسکری فراست اور رب ذوالجلال کی مدد کا مظہر تھا۔

رحمت للعالمین ﷺ نے قبیلہ بنو نضیر کے یہودیوں کو چھپیاروں کے سوا اپنا باقی مال و اسباب لے جانے کی اجازت دے کر مدینہ منورہ چھوڑنے کے حکم پر فوری عملدرآمد کا کہا۔ مدینہ منورہ سے نکل کر یہودیوں نے خیبر میں پناہ لی۔ خیبر کے یہودیوں نے ان کا شاندار استقبال کیا کیونکہ وہ بھی اسلام دشمنی میں پیش پیش تھے۔ چنانچہ سب نے مل کر متفقہ طور پر بنو نضیر اور خیبر کے یہودیوں کا سردار حیی بن اخطب کو منتخب کر لیا۔ اس طرح مدینہ منورہ کی سرزمین یہودیوں کے ناپاک قدموں سے پاک ہو گئی۔

یہودیوں کے سردار حیی بن اخطب کی بیوی کا نام برہ بنت شموال تھا جو قبیلہ بنی قریظہ کے رئیس رفاعہ بن شموال کی بہن تھیں۔ بنی اسرائیل کے تمام خاندانوں میں سے بنی قریظہ اور بنی نضیر بہت معزز و ممتاز سمجھے جاتے تھے۔ (عیون الاثر) حیی بن اخطب اور برہ بنت شموال کے ہاں ایک بیٹی نے جنم لیا جس کا نام انہوں نے زینب رکھا۔

وقت کی ہوانے تاریخ کے اوراق پلٹے اور کیلنڈر کی پیشانی پر مدد و سال نے کروٹ لی تو زینب نے جوانی کے چمنستان کی چوکھٹ پر قدم رکھا۔ والدین کو شادی کی فکر ہو ابھی چاہتی تھی کہ زینب کے لیے شادی کے پیغامات آنے شروع ہو گئے۔ جس لڑکی کا باپ سردار قبیلہ ہو اور ماں دوسرے سردار قبیلہ کی بہن ہو تو اس کے رشتہ کی چاہت یقینی طور پر اعلیٰ نسب کے نوجوانوں کی ضرورت ہوتی ہے۔ تاہم حیی بن اخطب اور برہ بنت شموال نے اپنی خوبصورت چاندی بیٹی زینب کے لیے اپنے ہی قبیلے کے ایک نوجوان سلام بن مشکم سے اس کا رشتہ طے کر کے رخصتی کر دی۔ شاہانہ جاہ و جلال کے ساتھ شادی کی رسومات ادا کی گئیں اور یوں زینب بنت حیی اپنے والدین کے گھر کو چھوڑ کر سرال سدھاریں۔

زینب بنت حیی کا خاوند سلام بن مشکم ایک مشہور و معروف شاعر ہونے کے ساتھ ساتھ فن شہسواری میں اپنی مثال آپ تھا۔ وہ بے شمار خوبیوں کا مالک تھا مگر دین اسلام کا سخت ترین دشمن تھا۔ مزید یہ کہ اس نئے مزاج میں اکھڑپن کوٹ کوٹ کر بھرا تھا جس سے اس کی شخصیت میں بگاڑ

پیدا ہو چکا تھا۔ اس کی تند خوئی اور بد مزاجی نے اس کی تمام خوبیوں کو گھٹا دیا تھا۔ جب کہ زینب بنت جہا اپنے خاندان کے بالکل برعکس شخصیت کی مالک تھی۔ وہ صورت اور سیرت دونوں میں بے مثال اور بے نظیر تھی۔ وہ ایک حلیم الطبع، پاکیزہ اور نیک سیرت خاتون تھی۔

میاں بیوی کے حراج کی عدم مطابقت اور غیر ہم آہنگی نے ان کے گھر کو جنت نظر بنانے کی بجائے انگاروں کی بیخ بنا دیا تھا۔ میاں بیوی میں ہر لحظہ جھگڑا رہتا اور اکثر وقت لڑائی اور توکار میں گزارتا۔ چنانچہ نباہ ہونا مشکل تھا۔ سلام بن مشکم ایک غصیلانہ جوان تھا۔ اس نے روز روز کے لڑائی جھگڑے کے بعد ایک روز اپنی بیوی زینب بنت جہا کو طلاق دے کر میکے بھیج دیا۔

زینب بنت جہا چونکہ خوب صورت اور خوب سیرت ہونے کے ساتھ ساتھ اعلیٰ و ارفع نسب بھی تھی اس لیے اسے رشتوں کی کمی نہیں تھی۔ طلاق کے بعد بے شمار شتے آنے لگے۔ جہا بن اخطب نے کافی سوچ بچار کے بعد اپنے ہی قبیلہ بنو نضیر کے ایک تاجر کنانہ بن ربیع بن ابی الحقیق سے اپنی بیٹی زینب کا رشتہ طے کر دیا اور نکاح ہو گیا۔

زینب بنت جہا اور کنانہ بن ربیع ہنسی خوشی اپنے گھر میں زندگی کے دن گزارنے لگے۔ زینب بنت جہا کا اجزا ہوا گھر پھر سے آباد ہو گیا تھا۔ بیٹی کو اپنے گھر میں شاداں و فرحاں دیکھ کر جہا بن اخطب نے سکھ کا سانس لیا اور اطمینان و سکون کے ساتھ حیات مستعار کے دوسرے امور بنانے لگا۔

جہا بن اخطب چونکہ یہودیوں کا سردار تھا اس لیے اس کے دوسرے امور محض یہی تھے کہ کسی طرح مسلمانوں کو نیچا دکھایا جائے۔ ان کے ساتھ جنگ کر کے قتل و غارت گری کا بازار گرم کیا جائے اور دین اسلام کی ہر ممکن طریقے سے بیخ کنی کی جائے چنانچہ اس نے بیٹی کی رخصتی کی فراغت کے بعد اسلام دشمنی کی جانب بھر پور توجہ دی۔ سردار جہا بن اخطب نے اپنے ساتھ دوسرے یہودی سرداروں کو لیا اور ملک بھر کا دورہ کیا۔ ان کے اپنے ساتھ قبیلہ قریش کے علاوہ قبیلہ بنو غطفان، قبیلہ ہزیل اور کئی دوسرے چھوٹے چھوٹے قبیلوں کو ملا لیا اور سب آپ میں مل کر مدینہ

منورہ پر یلغار کا منصوبہ تیار کرنے لگے۔

سردار حیی بن اخطب کے ساتھ قریش کا سردار ابوسفیان مسلمانوں کی مخالفت میں پیش پیش تھا۔ بنی قریظہ کے سردار کو بھی حیی بن اخطب نے ساتھ ملا لیا۔ آنحضرت ﷺ کو دشمنان اسلام کے ارادوں کا علم ہوا تو آپ ﷺ نے مدینہ منورہ کی حفاظت کے لیے اور جنگی حکمت عملی کے طور پر مدینہ منورہ کے ارد گرد ایک خندق کھدوائی۔ دشمنان اسلام اس حکمت عملی سے کلی طور پر بے خبر تھے۔ وہ ایک لشکر جراز کے ساتھ جب مدینہ منورہ پہنچے تو خندق آگے بڑھنے میں ان کے لیے رکاوٹ بن گئی۔

قریش اور دوسرے قبائل نے مدینہ منورہ کا محاصرہ کر لیا جو تقریباً 20 دن تک جاری رہا۔ آخر کار مشرکین کو پسا ہو کر میدان جنگ سے فرار ہونا پڑا۔ مسلمانوں کو غزوہ خندق میں رب کائنات نے فتح سے ہمکنار کیا۔ حیی بن اخطب بنی قریظہ کی طرف بھاگ گیا۔ آنحضرت ﷺ نے اعلیٰ عسکری حکمت عملی سے کام لیتے ہوئے اپنے لشکر کا رخ بنی قریظہ کی طرف موڑ لیا اور وہاں پہنچ کر ان کا محاصرہ کر لیا۔ یہ محاصرہ پندرہ یوم تک جاری رہا اس کے بعد یہودیوں نے ہتھیار ڈال دیئے حیی بن اخطب کو گرفتار کر کے لایا گیا تو حضرت علی المرتضیٰ نے آگے بڑھ کر حیی بن اخطب کا سر قلم کر دیا۔

سردار حیی بن اخطب کی ہلاکت کے بعد یہودیوں نے اپنا نیا سردار ابورافع بن ابی الحقیق کو منتخب کیا۔ وہ بھی جلد ہی قتل کر دیا گیا۔ پھر یہودیوں نے اپنا نیا سردار کنانہ بن ربیع کو منتخب کیا۔ جو نہ نب بنت حیی کا شوہر تھا۔ اس نے بھی سازش تیار کی اور بنی غطفان کے تعاون سے مدینہ منورہ پر دھاوا بولنے کا عزم کر لیا۔ اس صورتحال کا آنحضرت ﷺ کو علم ہوا تو آپ ﷺ نے سرفروشان اسلام کو خیر پر حملہ کرنے کے لیے کوچ کرنے کا حکم صادر فرمایا۔ سہ سالہ اراکم نے حضرت محمد مصطفیٰ ﷺ کی زیر قیادت سولہ سو بہادر مسلمان مجاہدین کا لشکر مدینہ منورہ سے خیر کے لیے روانہ کیا اور تین دن کے اندر ہی خیر جا پہنچا۔ مسلمان مکمل جوش ایمانی اور جذبہ جہاد سے

میدان میں نبرد آزما ہوئے۔ انہوں نے ڈٹ کر یہودیوں کا مقابلہ کیا۔  
 زینب بنت جحیٰ کا پہلا شوہر سلام بن مشکم بھی اپنے ایک لشکر کا سردار تھا جب کہ دوسرا  
 شوہر کنانہ بن ربیع بھی بہت بڑے لشکر کی سرداری کر رہا تھا۔ پر زور مقابلہ ہوا۔ میدان آخر کار  
 مسلمانوں کے ہاتھ رہا۔ یہودیوں کو شکست فاش ہوئی جب کہ کنانہ بن ربیع کو حراست میں لے لیا  
 گیا۔

حییٰ بن اخطب کی بیٹی زینب کے شوہر کنانہ بن ربیع کو حراست میں لے کر جب خاتم  
 العین حضرت محمد مصطفیٰ ﷺ کی خدمت اقدس میں لایا گیا تو آپ ﷺ نے کنانہ بن ربیع  
 کو کہا کہ جو خزانہ اس نے ابوالمعقق میں چھپا رکھا ہے وہ آپ ﷺ کے حوالے کر دے۔ مگر کنانہ  
 بن ربیع صاف مکر گیا۔ تاہم آنحضرت ﷺ کو خبر ہو چکی تھی کہ خزانہ کس جگہ مدفون ہے۔ آپ  
 ﷺ نے حضرت زبیر بن العوامؓ کو خزانے کی تلاش میں کھدائی کے لیے روانہ کیا۔ حضرت زبیر  
 بن العوامؓ نے بہت جلد ہی کھدائی کر کے خزانہ ڈھونڈ نکالا اور سرور کائنات حضرت محمد مصطفیٰ  
 ﷺ کی خدمت اقدس میں پیش کر دیا۔

بعد ازاں آنحضرت ﷺ نے کنانہ بن ربیع کو حضرت محمد بن مسلمہؓ کے حوالے کر  
 دیا۔ حضرت محمد بن مسلمہؓ نے اپنے بھائی کے بدلے میں کنانہ بن ربیع کو موت کے گھاٹ اتار دیا۔  
 فتح خیبر سے جہاں بہت سا مال غنیمت مسلمانوں کے ہاتھ لگا وہاں بہت سے مرد و  
 عورت قیدی بھی ان کے قبضہ میں آئے۔ مسلمانوں میں مال غنیمت اور اسیروں کو تقسیم کر دیا گیا۔  
 ان اسیروں میں سردار حییٰ بن اخطب کی بیٹی اور کنانہ بن ربیع کی بیوی زینب بنت جحیٰ بھی تھیں جو  
 کہ زرقانی کی روایت کے مطابق خاص سرکار دو عالم حضرت محمد مصطفیٰ ﷺ کے حصہ میں آئی  
 تھیں۔ اور عرب میں مال غنیمت کے ایسے حصہ کو جو امام یا بادشاہ کے لیے مخصوص ہوتا تھا ”صفیہ“  
 کہتے تھے۔ اس لیے زینب بنت جحیٰ بھی صفیہ کے نام سے مشہور ہو گئیں اور یوں ام المومنین ہو کر  
 حضرت صفیہ بنت جحیٰ کہلائیں۔



مجمع الزوائد، سنن ابن ماجہ، سنن ترمذی اور تفسیر الاشراف میں روایت ہے کہ جب خیبر فتح ہوا اور مال غنیمت کی تقسیم ہوئی تو حضرت صفیہ بنت جہم صحابی رسول ﷺ حضرت وحیہ کلبیہ کے حصہ میں آئیں لیکن صحابہ کرام نے سردار کائنات حضرت محمد مصطفیٰ ﷺ کے خدمت اقدس میں حاضر ہو کر عرض کی۔

”یا رسول اللہ ﷺ ہمارے ماں باپ آپ ﷺ پر قربان! صفیہ بنت جہم ایک سردار کی بیٹی ہیں ہم نے قیدیوں میں اس جیسا کسی کو نہیں دیکھا۔ خاندانی وقار و وجاہت ان کے چہرے سے عیاں ہے۔ ایک سردار کی بیٹی اور ایک سردار کی بیوی اور ریشہ عرب کے ساتھ عام عورتوں کا سا برتاؤ ہمارے خیال میں بہتر نہیں ہے۔ اگر آپ ﷺ اسے اپنی تحویل میں لے لیں تو زیادہ مناسب ہوگا۔“

ہادی کون و مکان حضرت محمد مصطفیٰ ﷺ نے صحابہ کرام کی تجویز کو منظور کرتے ہوئے حضرت وحیہ کلبیہ کی رضامندی سے صفیہ بنت جہم کو اپنی تحویل میں لے لیا۔ آپ ﷺ نے صفیہ بنت جہم کو دعوت اسلام دی جو انہوں نے بخوشی قبول کر لی۔ اب حضرت صفیہ بنت جہم مسلمان ہو چکی تھیں۔ اس لیے خلق مجسم حضرت محمد مصطفیٰ ﷺ نے حضرت صفیہ بنت جہم کو آزاد کیا اور اس کی رضامندی سے اس سے شادی کر لی اور آزادی ہی کو مہر قرار دیا گیا۔ (مسند ابو یعلیٰ، مجمع الزوائد) یہ ہجری کا ساتواں سال تھا کہ حضرت صفیہ بنت جہم آنحضرت ﷺ کے حوالہ عقد میں آ گئیں۔ جب حضرت صفیہ بنت جہم ام المومنین بنیں تو اس وقت ان کی عمر سترہ سال تھی۔ ان ایام میں مسلمانوں نے خیبر کے ساتھ ساتھ یہودیوں کے تمام علاقوں پر قبضہ کر لیا تھا۔ مسلمانوں اور یہودیوں کے تعلقات میں بہتری آ رہی تھی۔ خیبر میں امن ہو چکا تھا۔ حضرت صفیہ بنت جہم کے پہلے خاوند سلام بن مشکم نے حضرت صفیہ بنت جہم کو طلاق دینے کے بعد دوسری شادی زینب بنت حارث سے کر لی تھی۔ اب سلام بن مشکم کے مسلمانوں کے ہاتھوں قتل ہو جانے کے بعد زینب بنت حارث بیوہ ہو چکی تھیں۔ وہ اپنے خاوند کی طرح اسلام دشمنی میں پیش

پیش تھی اور اب تو مسلمانوں سے اپنے خاوند کے قتل کا انتقام بھی لینا چاہتی تھی۔ اس نے ایک چال چلی اور مسلمانوں کو کھانے کی دعوت پر مدعو کیا۔ مسلمانوں کے لیے دل میں عداوت و انتقام کے جذبات سے مغلوب ہو کر اس نے کھانے میں زہر ملا دیا اور خاص طور پر اس گوشت میں زہر ملا یا جو نبی رحمت ﷺ کو پیش کیا جاتا تھا۔

خاتم الانبیاء حضرت محمد مصطفیٰ ﷺ کے آگے دسترخواں چنا گیا۔ آپ ﷺ کے ساتھ حضرت بشیر بن براء صحابی بھی کھانے کے لیے بیٹھے ہوئے تھے۔ دونوں نے کھانا شروع کیا۔ رحمت للعالمین حضرت محمد مصطفیٰ ﷺ نے پہلا لقمہ ہی لیا تھا کہ آپ ﷺ کو علم ہو گیا کہ گوشت زہر آلود ہے۔ آپ ﷺ نے فوراً نوالہ اگل دیا اور حضرت بشیر بن براءؓ کو خبردار کیا کہ کھانا مت کھائیں کیونکہ گوشت زہر آلود ہے۔

آپ ﷺ کے انتباہ سے پہلے ہی حضرت بشیر بن براءؓ نوالہ چبا کر نگل چکے تھے۔ زہر آلود نوالہ ان کے جسم کے اندر پہنچ چکا تھا۔ نبی رحمت حضرت محمد مصطفیٰ ﷺ نے زہر آلود نوالہ کو بلوایا اور تفتیش کی تو زہر آلود نوالہ نے اپنے جرم کا اعتراف کرتے ہوئے بتایا۔

”میں مسلمانوں سے متنفر تو تھی ہی مگر حضرت صفیہؓ کے پہلے شوہر اور اپنے موجودہ شوہر سلام بن مککم کے قتل ہو جانے کے بعد جوش انتقام میں اندھی ہو چکی تھی۔ میں نے یہ سوچا کہ اگر محمد مصطفیٰ ﷺ واقعی پیغمبر آخر الزمان ہیں تو آپ ﷺ کو زہر کا علم ہو جائے گا اور آپ ﷺ کی جان بچ جائے گی لیکن اگر آپ ﷺ اپنے دعویٰ نبوت میں سچے نہیں ہیں تو میرے انتقام کا نشانہ بن جائیں گے۔ اب چونکہ آپ ﷺ کو زہر آلود گوشت کی اطلاع ہو گئی ہے اس لیے ثابت ہو گیا کہ آپ ﷺ واقعی سچے پیغمبر اور نبی آخر الزماں ہیں۔“

زہر آلود نوالہ کو رحمت للعالمین حضرت محمد مصطفیٰ ﷺ نے اس بیان کے بعد معاف کر دیا۔ مگر حضرت بشیر بن براءؓ کے جسم میں زہر سرایت کر گیا۔ زہر نے تیزی کے ساتھ عمل کیا اور وہ تین دنوں کے اندر اندر شہید ہو گئے۔ چنانچہ زہر آلود نوالہ کو بطور قصاص قتل کر

دیا گیا۔ اس کے بعد شافع مجتہد حضرت محمد مصطفیٰ ﷺ اپنی نو بیویا ہتاز وجہ مطہرہ ام المومنین حضرت صفیہ بنت حنی کے ساتھ خیبر سے مدینہ روانہ ہوئے۔

جب لشکر اسلام خیبر سے واپس مدینہ منورہ کی جانب روانہ ہوا تو چھ میل کے فاصلہ پر مقام صہبا پر پڑاؤ کیا گیا۔ حضرت ام سلیم انصاریہ نے حضرت صفیہ بنت حنی کو دلہن کے روپ میں تیار کیا اور یوں وہاں پر رسم عروسی ادا کی گئی۔ (عیون الاثر، زرقانی)

حضرت صفیہ بنت حنی کا ولیمہ بھی عجب شان سادگی سے لبریز تھا۔ دوسرے دن صبح کو نبی رحمت حضرت محمد مصطفیٰ ﷺ نے فرمایا۔

”جو چیز جس جس کے پاس ہو لے آئے“ چنانچہ چمڑے کا ایک دسترخوان بچھا دیا گیا۔ لوگوں نے اپنے زاد راہ لا کر اس دسترخوان پر رکھ دیئے۔ کوئی کھجور لایا، کوئی پنیر اور کوئی ستوا اور کوئی گھی لایا۔ پھر کھجور، پنیر اور گھی سے طیدہ تیار کیا گیا۔ اسی طیدہ سے ہادی کون و مکاں حضرت محمد مصطفیٰ ﷺ نے ولیمہ کیا۔ سب نے ایک جگہ بیٹھ کر کھا لیا۔ اس ولیمہ میں گوشت اور روٹی کچھ نہ تھا۔ (بخاری، مسلم، مسند احمد، ابوداؤد، نسائی، فتح الباری، مسند ابویعلیٰ)

مقام صہبا میں سردار الانبیاء حضرت محمد مصطفیٰ ﷺ نے تین روز قیام فرمایا اور حضرت صفیہ بنت حنی پردہ میں رہیں۔ جب آپ ﷺ وہاں سے روانہ ہوئے تو آپ ﷺ نے خود حضرت صفیہ بنت حنی کو اونٹ پر سوار کرایا اور اپنی عبا سے ان پر پردہ کیا کہ کوئی دیکھ نہ سکے۔ گویا یہ اعلان تھا کہ حضرت صفیہ بنت حنی ام المومنین ہیں ام الولد نہیں۔ (زرقانی)

مسند ابویعلیٰ اور مجمع الزوائد میں روایت ہے کہ حضرت صفیہ بنت حنی فرماتی ہیں۔

”میں نے رسول اللہ ﷺ سے زیادہ حسن اخلاق کا مجسمہ نہیں دیکھا۔ آپ ﷺ رات کو میرے ساتھ خیبر سے ایک اونٹنی پر سوار ہوئے۔ مجھے اونگھ آ رہی تھی۔ آپ ﷺ مجھے بار بار جگاتے تاکہ میں اونٹنی سے گرنے جاؤں۔ آپ ﷺ مجھے فرماتے، اے بنت حنی! تھوڑی دیر انتظار کرو، حتیٰ کہ ہم مقام صہبا میں پہنچ گئے۔ یہاں آپ ﷺ نے مجھے فرمایا ”اے صفیہ! جو

کچھ تمہاری قوم کے ساتھ ہوا مجھے اس کا افسوس ہے لیکن انہوں نے بھی ہمارے ساتھ یہ یہ کیا۔  
اسی طرح ام المومنین حضرت صفیہ بنت حبیبہ کا بیان ہے۔

”جب میں ایک قیدی کی حیثیت سے رسول رحمت حضرت محمد مصطفیٰ ﷺ کی خدمت اقدس میں حاضر ہوئی تو آپ ﷺ سے زیادہ کوئی اور ناپسندیدہ انسان میری نگاہ میں نہیں تھا کیونکہ میرا والد، خاوند اور کئی دوسرے رشتہ دار مسلمانوں کے ہاتھوں قتل ہو چکے تھے۔  
آنحضور ﷺ نے مجھے فرمایا کہ تمہاری قوم نے ہمارے ساتھ یہ یہ کیا ہے۔

آپ ﷺ کے حسن بیان، حسن اخلاق اور حسن شخصیت نے مجھ پر ایسا اثر کیا کہ جب میں اپنی جگہ سے اٹھی تو آپ ﷺ سے زیادہ اور کوئی محبوب اور پسندیدہ شخص میری نظر میں نہیں تھا۔ (مسند ابویعلیٰ)

ام المومنین حضرت صفیہ بنت حبیبہ نے خیبر سے مدینہ تک کا سفر رسول مکرم ﷺ کی رفاقت میں کیا۔ آپ ﷺ ام المومنین حضرت صفیہ بنت حبیبہ کے ساتھ انتہائی لطف و کرم سے پیش آئے۔

جب مدینہ منورہ میں کسی نے لشکر اسلام کے آنے کی اطلاع دی تو اہل مدینہ اپنے دل و جان سے عزیز رسول اللہ ﷺ کے استقبال کے لیے گھروں سے باہر نکل آئے۔ مسلمانوں کے چہرے خیبر کی فتح سے مسرت و شادمانی کا مرقع بنے ہوئے تھے۔ منافقین کے گھروں میں صف ماتم بچھ گئی تھی۔ مسلمانوں نے آگے بڑھ کر اپنے محبوب سپہ سالار اعظم حضرت محمد مصطفیٰ ﷺ کا والہانہ استقبال کیا اور مسلمانوں کو فتح کی مبارکباد دی۔

مدینہ منورہ پہنچ کر ام المومنین حضرت صفیہ بنت حبیبہ کو آنحضور ﷺ نے حضرت حارث بن نعمان انصاریؓ کے مکان پر ٹھہرایا۔ حضرت حارث بن نعمان انصاریؓ آنحضور ﷺ کے انتہائی جاٹار صحابی تھے۔ رب کائنات نے ان کو دولت سے نوازا تھا۔ ایسے مواقع پر وہ سبقت لے جایا کرتے تھے اور محبوب رب العالمین حضرت محمد مصطفیٰ ﷺ کی ضروریات کا خیال رکھتا

اپنے لیے سعادت اور باعثِ فخر و نجات سمجھتے تھے چنانچہ اس وقت بھی ان کا ایثار کام آیا۔

ام المومنین حضرت صفیہ بنت جہمی اور رسول رحمت حضرت محمد مصطفیٰ ﷺ کے نکاح اور حضرت صفیہ بنت جہمی کے حسن و جمال کی شہرت سن کر انصار مدینہ کی خواتین اور ازواجِ مطہرات انہیں دیکھنے کے لیے آئیں۔ جن میں حضرت زینب بنت جحش، حضرت حفصہ، حضرت عائشہ صدیقہ اور حضرت جویریہ شامل تھیں۔

علامہ ذہبیؒ ام المومنین حضرت صفیہ بنت جہمی کے اوصاف بیان کرتے ہوئے لکھتے ہیں کہ ”وہ شریف، عقل مند، خاندانی، خوبصورت، دیندار، بردبار اور باوقار خاتون تھیں۔“

نئی نویلی دلہن حضرت صفیہ بنت جہمی کو مدینہ کی خواتین نے حضرت حارث بن نعمان انصاری کے گھر پر آ کر دیکھا جس نے بھی دیکھا اس نے تعریفی کلمات ہی ادا کئے۔

کچھ دیر آرام کرنے کے بعد آنحضرت ﷺ نے دوسری ازواجِ مطہرات کی طرح ام المومنین حضرت صفیہ بنت جہمی کو مسجد نبویؐ کے قریب ہی ایک حجرہ عنایت کر دیا۔ باقی ازواجِ مطہرات کی طرح حضرت صفیہ بنت جہمی کی بھی باری مقرر کر دی گئی۔

ام المومنین حضرت صفیہ بنت جہمی جب اپنے گھر منتقل ہوئیں تو آپؐ نے اخلاقِ حسنہ کا بے مثل مظاہرہ کرتے ہوئے تمام ازواجِ مطہرات کے ساتھ احسان و مروت کا انداز اختیار کیا۔ سرور کائنات کی لاڈلی بیٹی حضرت فاطمہ الزہراءؑ سے ٹوٹ کر پیار کیا اور انہیں سونے کی بالیاں بطور تحفہ دیں۔

اسی طرح سونے کے زیورات جو خیبر سے حضرت صفیہ بنت جہمی اپنے ہمراہ لائی تھیں ازواجِ مطہرات میں تقسیم کر دیئے۔ حضرت صفیہ بنت جہمی نے خاص طور پر حضرت عائشہ صدیقہ اور حضرت حفصہ بنت عمرؓ کا قرب حاصل کرنے کی حتی المقدور کوشش کی کیونکہ وہ جانتی تھیں کہ یہ دونوں سردار الانبیاء حضرت محمد مصطفیٰ ﷺ کی چہیتی اور عظیم المرتبت ازواج ہیں۔

حضرت صفیہ بنت جہمی مدینہ منورہ ہی میں پیدا ہوئی تھیں۔ اسی شہر میں وہ بچپن سے

جوانی تک رہائش پذیر رہی تھیں۔ اس لیے مدینہ منورہ کے اکثر لوگ انہیں اچھی طرح جانتے پکانتے تھے۔ حضرت صفیہ بنت حبیبہ بہت سیلقتہ شعار اور گھریلو عورت تھیں۔ کھانا پکانے میں اپنا ہاتھ نہیں رکھتی تھیں۔ مگر گریہ ہستی کے تقاضوں کو بہتر سمجھتی تھیں۔ حضرت عائشہ صدیقہؓ سے روایت ہے کہ حضرت صفیہ بنت حبیبہ نے کھانے بنا کر دوسری ازواج مطہرات کے گھروں میں تحفتاً بھیجا کرتی تھیں۔ مدینہ منورہ میں جب حضرت صفیہ بنت حبیبہ کا قیام ہو گیا تو سب ازواج مطہرات ان سے ملنے جایا کرتی تھیں۔ اور یوں تمام ازواج مطہرات کا آپس میں از حد اتفاق و احترام تھا۔

یوں تو تمام ازواج مطہرات میں بہت اتفاق و سلوک اور حسن معاملہ تھا مگر کبھی کبھار حب رسول اللہ ﷺ میں کسی زوجہ مطہرہ سے کوئی ایسی بات اتفاقاً اور غیر ارادی طور پر ہو جاتی تھی کہ جس سے دوسرے کا دل قدرے میلا ہونے کا خطرہ پیدا ہو جاتا تھا۔ ایک دن کا ذکر ہے کہ رحمت اللعالمین ﷺ جب حضرت صفیہ بنت حبیبہ کے حجرے میں تشریف لے گئے تو آپ ﷺ نے دیکھا کہ حضرت صفیہ بنت حبیبہ قدرے مغموم ہیں۔ آنحضرت ﷺ نے پوچھا ”اے صفیہ! کیا بات ہے۔ خاموش اور اداس کیوں ہو؟“ سرور کائنات حضرت محمد مصطفیٰ ﷺ کے استفسار پر حضرت صفیہ بنت حبیبہ نے بتایا کہ ”حضرت عائشہ صدیقہؓ اور حضرت حفصہ بنت عمرؓ اپنے حسب و نسب کو میرے مقابلے میں نہ صرف افضل سمجھتی ہیں بلکہ انہوں نے مجھے یہودی خاندان سے ہونے کا طعنہ بھی دیا ہے۔“

آنحضرت ﷺ نے حضرت صفیہ بنت حبیبہ کی یہ بات سنی تو آپ ﷺ نے اپنی زوجہ مطہرہ حضرت صفیہ بنت حبیبہ کی دلجوئی کرتے ہوئے کہا ”اے صفیہ! تو غم نہ کر۔ تو کسی طور پر ان سے کم نہیں۔ تمہارے تو باپ حضرت ہارون علیہ السلام تھے اور چچا حضرت موسیٰ علیہ السلام تھے جبکہ تمہارا شوہر محمد (ﷺ) ہے۔“ یہ دلیل سن کر حضرت صفیہ بنت حبیبہ کا گلہ جاتا رہا اور وہ بالکل مطمئن و مسرور ہو گئیں۔ دراصل حضرت صفیہؓ کا والد حبیب بن اخطب حضرت موسیٰ علیہ السلام کے بھائی حضرت ہارون علیہ السلام کی اولاد میں سے تھا۔ (عیون الاثر) اسی وجہ سے معلم کائنات

حضرت محمد مصطفیٰ ﷺ نے اپنے زوجہ مطہرہ حضرت صفیہ بنت حمی کو یہ حوالہ دے کر اس کی تمام اداسی دور کر دی۔

سیرت ابن ہشام، دلائل النبوة بیہقی اور دلائل النبوة الاصبہانی میں ام المومنین حضرت صفیہ بنت حمی کے حوالے سے روایت ہے کہ ”میں بچپن میں اپنے ابا جان اور چچا جان ابو یاسر کی بہت لاڈلی تھی۔ ہم مدینہ منورہ میں رہائش پذیر تھے۔ جس روز رسول مکرم حضرت محمد مصطفیٰ ﷺ مکہ معظمہ سے ہجرت فرما کر مدینہ منورہ پہنچے اور وادی قباء میں پڑاؤ کیا تو میرے والد اور چچا جان سرور کائنات حضرت محمد مصطفیٰ ﷺ کو دیکھنے کے لیے گئے۔ جب واپس گھر آئے تو دونوں کے چہروں پر تھکاوٹ، اکٹاہٹ اور مایوسی و بے زاری کے آثار نمایاں تھے۔ دونوں مجھے بچھے اور سہے سہے سے تھے۔ انہوں نے خلاف معمول مجھے پیار بھی نہ کیا اور میری طرف کوئی توجہ نہ دی حالانکہ پہلے ایسا کبھی نہیں ہوا تھا۔ میں اپنے ابا جان اور چچا جان کی یہ کیفیت دیکھ کر گھبرا گئی۔ پھر میں نے ان کی آپس میں گفتگو سنی جو مجھے آج تک یاد ہے۔ میرے ابا جان سے میرے چچا جان نے پوچھا۔ سناؤ کیا یہ وہی ہے؟ تمہارا کیا خیال ہے؟ ابا جان نے جواب دیا، جی ہاں! بخدا یہ تو واقعی وہی ہے، چچا جان نے پھر پوچھا ’کیا تم اچھی طرح پہچانتے ہو؟ کیا تمام نشانیاں موجود ہیں؟ ابا جان نے جواب دیا ’بخدا ہر نشانی بتا رہی ہے کہ یہ وہی ہے۔‘ چچا جان نے ابا جان سے پھر پوچھا ’تمہارے دل میں اس کے بارے میں کیا خیالات ہیں؟‘ ابا جان نے جواب دیا ’چاہے کچھ ہو۔ میں تاحیات اس شخص سے عداوت کا رویہ اختیار کئے رہوں گا۔‘ میں نے جب چچا جان اور ابا جان کی یہ گفتگو سنی تو مجھے بڑی حیرانی ہوئی کہ یہ ایک شخص کو پہچانتے ہوئے بھی اس سے عداوت رکھیں گے۔ یوں میرے دل میں آنحضرت ﷺ کے بارے میں احترام و عقیدت کے جذبات پیدا ہوئے۔“

حضرت صفیہ بنت حمی اپنے بچپن کا واقعہ بیان کرنے کے ساتھ ساتھ اپنے وہ خواب بھی بیان کرتی ہیں جن کی تعبیر یہ ظاہر کرتی تھی کہ حضرت صفیہ بنت حمی کی شادی آنحضرت ﷺ

سے ہوگی۔

حضرت صفیہ بنت حبیبی جب سردار الانبیاء حضرت محمد مصطفیٰ ﷺ کی زوجیت میں آئیں تو ایک دفعہ آپ ﷺ نے حضرت صفیہ بنت حبیبی کی آنکھ کے بالائی حصے پر چوٹ کا نشان دیکھا۔ آپ ﷺ نے دریافت فرمایا ”اے صفیہ! یہ نشان کیسا ہے؟ ام المؤمنین حضرت صفیہ بنت حبیبی نے عرض کیا ”یا رسول اللہ ﷺ! ایک روز میں اپنے شوہر کی گود میں سر رکھے سو رہی تھی کہ میں نے خواب دیکھا کہ چاند میری گود میں آکر گر رہا ہے۔ میں نے یہ خواب اپنے شوہر سے بیان کیا تو اس نے ایک زوردار تھپڑ میرے منہ پر رسید کرتے ہوئے کہا ”تو تیرے شوہر کے بادشاہ کی تمنا کرتی ہے“ اس کا اشارہ سرور کائنات حضرت محمد مصطفیٰ ﷺ کی طرف تھا۔  
(مجمع الزوائد، ابن ہشام، زرقاتی، عیون الاثر)

ایک اور روایت میں ہے کہ جب ہادی کون و مکاں حضرت محمد مصطفیٰ ﷺ خیر تشریف لے گئے اور حضرت صفیہ بنت حبیبی اپنے سابقہ شوہر کے گھر تھیں تو آپ نے خواب میں دیکھا کہ سورج اس کے سینے پر آگر رہا ہے۔ اس نے یہی خواب اپنے خاوند کوسنایا تو اس نے جھڑک کر کہا ”خدا کی قسم! تو اس بادشاہ کی آرزو مند ہے جو یہاں آیا ہے۔“ (المعجم الکبیر، البدایہ والنہایہ)  
حضرت صفیہ بنت حبیبی اپنے شوہر نامدار، محبوب کون و مکاں حضرت محمد مصطفیٰ ﷺ سے انتہائی عقیدت و محبت رکھتی تھیں۔ آپ سرور کائنات ﷺ کا ہمہ قسم کا خیال رکھتی تھیں آپ کو سردار الانبیاء ﷺ سے اس درجہ عقیدت و محبت تھی کہ ایک بل بھی اپنی نظروں سے آپ ﷺ کو اوجھل نہیں کر سکتی تھیں۔ ایک دفعہ قرآن مجسم حضرت محمد مصطفیٰ ﷺ مدینہ منورہ سے مسجد نبوی میں اعتکاف میں بیٹھے تھے۔ بخاری شریف میں حضرت امام زین العابدینؑ کے حوالے سے روایت ہے کہ حضرت صفیہ بنت حبیبی رمضان کے آخری عشرے میں اعتکاف کے دوران سرور کائنات حضرت محمد مصطفیٰ ﷺ سے ملنے آئیں۔ تقریباً ایک گھنٹہ آپ ﷺ کے پاس بیٹھ کر باتیں کیں۔ پھر واپس جانے کے لیے اٹھ کھڑی ہوئیں تو آنحضرت ﷺ انہیں پہنچانے کے



لیے ساتھ ہو لیے تاکہ مسجد نبوی کے دروازے تک الوداع کہہ سکیں۔ وہاں سے دو انصاری گزرے دونوں نے محبوب رب العالمین حضرت محمد مصطفیٰ ﷺ کو سلام عرض کیا۔ آپ ﷺ نے سلام کا جواب دینے کے بعد ان سے فرمایا ”ذرا ٹھہرو۔ سنو یہ میرے ساتھ میری زوجہ صفیہ بنت حییٰ ہیں۔“ دونوں نے کہا ”سبحان اللہ! یا رسول اللہ ﷺ! یہ کیا بات ہے؟“ دراصل ان پر آنحضرت ﷺ کا کہنا شاق گزرا کہ کیا وہ کوئی غیر بات کا تصور بھی کر سکتے تھے؟ آنحضرت ﷺ نے فرمایا:

”بات یہ ہے کہ شیطان آدمی کے بدن میں خون کی طرح پھرنا رہتا ہے۔ مجھے اندیشہ ہوا کہ کہیں تمہارے دلوں میں کوئی دوسو نہ ڈالے۔“ (مسلم، ابوداؤد، مسند احمد)

اگرچہ حضرت صفیہ بنت حییٰ ایک نامی گرامی سردار کی بیٹی تھیں۔ آپ کی پرورش بڑے ناز و نعم سے اور بڑے آسائش و آرام کے ماحول میں ہوئی تھی مگر رسول مکرم حضرت محمد مصطفیٰ ﷺ کی زوجیت کا شرف حاصل کرنے کے بعد آپ اپنے گھر کا سارا کام کاج خود اپنے ہاتھ سے کرتی تھیں۔ آپ آنحضرت ﷺ کے احکامات کی مکمل اطاعت کرتی تھیں۔ آپ کی شخصیت میں بہت سے محاسن جمع تھے۔ آپ عاقلہ، فاضلہ، حلیمہ الطبع، کشادہ دل، سیر چشم اور سخی تھیں۔

حضرت صفیہ بنت حییٰ کثرت سے قرآن حکیم کی تلاوت کیا کرتی تھیں اور بسا اوقات خشیت الہی کا ان کے دل پر ایسا اثر ہوتا کہ زار و قطار رونا شروع کر دیتیں۔ قرآن پاک میں ہے کہ حقیقی مومن وہ ہے جس کے سامنے جب اللہ کا نام لیا جائے تو اس کا دل کانپ جائے۔ حضرت صفیہ بنت حییٰ کے ساتھ بھی ایسا ہی ہوتا تھا۔

ام المومنین حضرت صفیہ بنت حییٰ انتہائی شفیق اور رحمدل بھی تھیں۔ علامہ ذہبی اس حوالے سے ایک واقعہ رقمطراز کرتے ہیں کہ حضرت صفیہ بنت حییٰ کی ایک لونڈی تھی۔ اس نے امیر المومنین حضرت عمر فاروق سے شکایت لگائی کہ ”حضرت صفیہ بنت حییٰ میں یہودیت کا اثر آج تک باقی ہے۔ وہ یوم السبت یعنی ہفتے کے دن کو اچھا سمجھتی ہیں اور یہودیوں کے ساتھ صلہ رحمی

کرتی ہیں۔“ حضرت عمر فاروقؓ نے تحقیق احوال کے لیے ایک شخص کو حضرت صفیہؓ بنت حبیبہ کے پاس بھیجا۔ جب حضرت صفیہؓ بنت حبیبہ نے یہ بات سنی تو فرمایا ”جب سے اللہ تعالیٰ نے ہمیں حمد کا روز عطا فرمایا ہے میں یوم السبت کو بالکل پسند نہیں کرتی۔ البتہ میں یہود کے ساتھ صلہ رحمی کرتی ہوں کیونکہ وہ میرے خویش واقارب ہیں۔“

حضرت صفیہؓ بنت حبیبہ نے اس کے بعد اس لوٹدی کو بلا کر پوچھا ”تو نے حضرت عمر فاروقؓ سے میری شکایت کس کے اکسانے پر کی؟“ اس نے کہا ”شیطان کے اکسانے پر“ لوٹدی کے اس جواب پر حضرت صفیہؓ بنت حبیبہ خاموش ہو گئیں اور پھر فرمایا ”جاؤ آج سے تم آزاد ہو۔“ (الاستیعاب، میمون الاثر، الاصابہ) قرآن حکیم کی سورۃ آل عمران میں ارشاد ربانی ہے کہ ”اللہ تعالیٰ غصے کو پی جانے والوں اور لوگوں سے درگزر کرنے والوں سے اور نیکی کرنے والوں کو پسند کرتا ہے۔“ اور حضرت صفیہؓ بنت حبیبہ کی زندگی اس آیت کی جتنی جاگتی تصویر و تفسیر تھیں۔

حجۃ الوداع میں تمام ازواج مطہراتؓ کے ہمراہ حضرت صفیہؓ بنت حبیبہ نے بھی ہادی کون و مکاں ﷺ کا آخری خطبہ سنا اور دل و دماغ پر اس طرح نقش کیا کہ تمام زندگی اس پر عمل پیرا رہیں۔ آنحضرت ﷺ کے مرض الوصال میں تمام ازواج مطہراتؓ آنحضرت ﷺ کی عبادت کے لیے حجرے میں تشریف لائیں۔ حضرت صفیہؓ بنت حبیبہ کو سرکارِ دو عالم حضرت محمد مصطفیٰ ﷺ سے از حد محبت و عقیدت تھی۔ آپؐ اپنی جان تک اپنے شوہر نامدار ﷺ پر قربان کرنے کے لیے تیار تھیں۔ چنانچہ نبی آخر الزماں حضرت محمد مصطفیٰ ﷺ کی طبیعت زیادہ ناساز ہوئی تو حضرت صفیہؓ بنت حبیبہ نے نہایت حسرت سے کہا ”کاش آپ ﷺ کی بیماری مجھے لگ جاتی!“ حضرت صفیہؓ بنت حبیبہ کے اس جملے پر تمام ازواج مطہراتؓ نے ان کی طرف ایک مخصوص انداز میں دیکھا تو ختم المرسلین حضرت محمد مصطفیٰ ﷺ نے فرمایا ”بخدا! صفیہؓ صحیح کہہ رہی ہیں“ یعنی حضرت صفیہؓ بنت حبیبہ کی اظہار عقیدت زبانی نہیں بلکہ سچے دل سے وہ یہی چاہتی ہیں۔ (زرقاتی،

ابن سعد)

حضور اکرم ﷺ کے وصال کے وقت حضرت صفیہ بنت حمی کی عمر بمشکل ایکس برس تھی۔ انہوں نے اپنے محبوب خاوند سردار دو جہاں حضرت محمد مصطفیٰ ﷺ کے ساتھ ازدواجی زندگی کے صرف 4 سال گزارے تھے۔ حضرت صفیہ بنت حمی نے بھی باقی کی تمام عمر دوسری امہات المؤمنین کی طرح اپنے روحانی بیٹوں اور بیٹیوں کے ساتھ تعلیم و تبلیغ میں گزاری۔


خليفة سوم حضرت عثمان غنی کے دور حکومت میں جب دشمنوں نے حضرت عثمان غنی کے گھر کا محاصرہ کر لیا اور حالت اس درجہ تک پہنچادی کہ کسی کو گھر کے اندر کھانے پینے کا سامان لے جانے کی بھی اجازت نہیں دیتے تھے۔ اس صورتحال میں حضرت صفیہ بنت حمی سے نہ رہا گیا۔ آپ بہت بے چین ہو گئیں۔ آپ نے اپنے غلام کنانہ کو ساتھ لیا اور ایک خچر پر پانی کا مشکیزہ اور کچھ خوراک لے کر حضرت عثمان غنی کے گھر کی طرف چل پڑیں۔ راستے میں بلوائیوں کے سردار مالک الاشر نے آپ کو روکا اور خچر کے منہ پر مارنے لگا۔ آپ اس کے اس رویہ سے بہت آزرده خاطر ہوئیں اور واپس جانے پر مجبور ہو گئیں لیکن آپ نے حضرت حسن بن علی کو بلوایا اور اس کے ذمہ یہ کام لگایا کہ وہ ان سے کھانا وغیرہ لے جا کر حضرت عثمان غنی کو پہنچا دیا کریں۔ ایک روایت کے مطابق حضرت حسن نے ان کے گھر اور حضرت عثمان غنی کے گھر کے مابین چھتوں کے درمیان تختہ رکھ دیا تھا جس کے اوپر سے کھانا اور پانی جاتا تھا۔ (الاصابہ)

حضرت صفیہ بنت حمی سے چند احادیث مروی ہیں جن کو حضرت زین العابدینؑ، اسحاق بن عبد اللہ بن حارث، مسلم بن صفوان وغیرہ نے روایت کیا ہے۔ دیگر ازواج مطہرات کی طرح حضرت صفیہ بنت حمی کا گھر بھی علم و عرفان اور رشد و ہدایت کا مرکز تھا۔ (مسند احمد)

مختلف مقامات سے خواتین مسائل کے حل دریافت کرنے کے لیے آپ کے پاس تشریف لاتیں اور آپ ان کے تمام سوالات کے تسلی بخش جوابات قرآن و سنت کی روشنی میں دیتیں۔

حضرت صفیہ بنت حمی کو بیوہ ہوئے 39 سال کا عرصہ گزر چکا تھا۔ اب ان کا سفر

آخرت قریب تھا۔ انہوں نے اپنا رہائشی حجرہ اللہ کی راہ میں وقف کر دیا تھا۔ بڑی بھرپور زندگی گزارنے کے بعد ام المومنین حضرت صفیہ بنت حنی نے رمضان 50 ہجری میں وفات پائی۔ اس وقت ان کی عمر 60 سال تھی۔ مدینہ منورہ جنت البقیع میں دفن ہوئیں۔ آپ کا انتقال حضرت امیر معاویہؓ کے دور حکومت میں ہوا۔ ان کے ورثے کو ان کی وصیت کے مطابق تقسیم کر دیا گیا۔ (ابن سعد، زرقانی)



## حضرت میمونہؓ بنت حارث

قبیلوں، فرقوں، نسلوں اور خاندان میں منقسم سرزمین عرب میں ایک قبیلے سے دوسرے قبیلے میں شادی کا رواج عام تھا تاہم اکثر اوقات اس امر کا خیال ضرور رکھا جاتا کہ شادی کا بندھن قائم کرنے والے دونوں میاں بیوی کے قبائل مراتب و مناصب میں ایک دوسرے کے ہم پلہ ہوں تاکہ آقا و غلام کا فرق اور نسلی امتیاز قائم و دائم رہے۔

یہ سردار دو جہاں، ہادی کون و مکاں نبی آخر الزماں ﷺ کے اعلان نبوت سے کوئی سترہ سال قبل کی بات ہے کہ عرب کے ایک مشہور قبیلہ قیس بن عیمان سے تعلق رکھنے والے ایک شخص حارث بن حزن کی شادی قبیلہ حمیر کی ایک خاتون ہند بنت عوف سے ہوئی تو ایک عظیم الشان دعوت کا اہتمام کیا گیا اور اس پاس کے قبائل کو بھی اس میں شرکت کی دعوت دی گئی جبکہ اس دور کے رواج کے مطابق جملہ رسومات عروسی ادا کی گئیں۔

حارث بن حزن اور ہند بنت عوف رشتہ ازدواج میں منسلک ہو نیچے بعد اس عالم ناپائیدار میں حیات بے ثبات کے دن مسرت و انبساط کے ساتھ گزارنے لگے گھر میں کسی چیز کی کمی نہ تھی۔ اگر کوئی کسر باقی تھی تو وہ ایک ایسے بچے کی تھی جو گھر کے آنگن میں اپنی مسکراہٹوں کے رنگ بکھیر سکے اور ماں باپ کے قلب کا قرار اور ذہن کا سکون بن سکے۔

اگرچہ عربوں کے قدیم دور میں بچی کی پیدائش کو باعثِ نحوست سمجھا جاتا تھا مگر زمانے کی رفتار اور بدلتے تقاضوں کے ساتھ ساتھ اب یہ ایک خیال خام ہوتا جا رہا تھا اور باشعور طبقہ اسے جاہلانہ اور احمقانہ عقیدہ تصور کر رہا تھا۔ یہی وجہ تھی کہ جب حارث بن حزن اور ہند بنت عوف

کے ہاں ایک حسین و جمیل بچی نے جنم لیا تو انہوں نے رنج و ملال کی بجائے خوشی کا اظہار کیا۔ ان لمحات میں کسی کو کیا معلوم تھا کہ یہی بچی بڑی ہو کر انتہائی خوش بخت ٹھہرے گی اور ایک دن ام المومنینؓ کے مقام تک جا پہنچے گی کیونکہ اس بچی نے سرور کائنات حضرت محمد مصطفیٰ ﷺ کی بعثت سے سولہ سال قبل اس دنیا میں قدم رکھا تھا۔ والدین نے اس بچی کا نام برہ رکھا۔

ماں باپ کے گھر میں پرورش پاتی ہوئی برہ بنت حارث نے جب جوانی کے دروازے پر دستک دی تو قریب و دور سے رشتوں کے پیغام آنے لگے۔ برہ کے والدین نے اس کی تربیت اور پرورش و پرداخت پر خاص توجہ دی تھی۔ اس لیے وہ چاہتے تھے کہ ان کی بیٹی کسی اچھے گھرانے کے اچھے نوجوان سے بیاہی جائے۔ چنانچہ انہیں جب عرب کے ایک نوجوان مسعود بن عمرو ثقفی کا پیغام ملا تو انہیں یہ رشتہ سب سے زیادہ موزوں و مناسب معلوم ہوا۔ لہذا انہوں نے کچھ رشتہ داروں سے مشورہ کے بعد رشتہ کی حامی بھر دی یوں یہ رشتہ بحسن و خوبی طے ہو گیا۔ رشتہ کے بعد جلد ہی انہوں نے برہ کے ہاتھ پیلے کر دیے اور بڑی دھوم دھام کے ساتھ برہ اپنے والدین کے گھر سے رخصتی کے بعد اپنے میاں کے گھر پہنچی۔

نویا ہوتا جوڑے مسعود بن عمرو ثقفی اور برہ بنت حارث نے اپنی ازادواجی زندگی کا آغاز و تقریب اٹنگوں اور چاہت بھری آرزوں کے ساتھ کیا۔ ابتدائی ایام انتہائی مسرت و انبساط کے کھلکھلاتے لمحات میں گزرے مگر جوں جوں وقت کا دریا آگے بڑھتا گیا مسعود بن عمرو ثقفی اور برہ بنت حارث کے مابین اختلافات کی خلیج وسیع سے وسیع تر ہوتی گئی۔ دراصل دونوں میاں بیوی کے مزاج یکسر مختلف تھے۔ پسند و ناپسند میں تضاد تھا۔ کسی بھی نکتے پر ان کی آپس میں ایک جہتی نہ ہو سکی۔ حتیٰ کہ دونوں ایک دوسرے سے اس قدر بے زار ہوئے کہ نوبت علیحدگی تک آ پہنچی۔ آخر کار نتیجہ وہی نکلا جو عام طور پر متوقع ہوتا ہے۔ مسعود بن عمرو ثقفی نے اپنی بیوی برہ بنت حارث کو طلاق کا پروانہ دے کر گھر سے رخصت کر دیا۔

برہ بنت حارث جب طلاق لے کر اپنے والدین کے گھر پہنچی تو وہ بہت دکھی، پریشان

اور مغموم ہوئے۔ والدین سوائے صبر کے اور کربھی کیا سکتے تھے تاہم انہوں نے برہ کا گھر دوبارہ سے آباد کرنے کے لیے کوششیں شروع کر دیں۔ برہ کے والدین اسی تلاش اور فکر ہی میں تھے کہ قبیلہ بنی عامر بن لوی سے تعلق رکھنے والے ایک نوجوان ابورہم بن عبد العزئی کا پیغام برہ سے شادی کے لیے برہ کے والد حارث بن حزن کے پاس پہنچا۔ امید کی ایک کرن روشن ہوئی۔ وقت نے فرحت افزا کروٹ لی۔ حارث بن حزن کو اپنی دلی خواہش کی تکمیل اور ہند بنت عوف کو اپنے خولب کی تعبیر نظر آئی۔ تاہم انہوں نے چونکہ پہلی دفعہ چوٹ کھائی تھی اور داماد کے انتخاب میں جلد بازی سے کام لیا تھا اس لیے اب دوسری دفعہ انہوں نے انتہائی صبر و تحمل اور عقل و دانش کی تمام تر قوتوں کو بروئے کار لاتے ہوئے فیصلہ کیا۔ اور فیصلہ ابورہم بن عبد العزئی کے حق میں ہی کیا گیا۔

برہ بنت حارث کے والد نے ابورہم بن عبد العزئی کو اپنی رضامندی سے مطلع کیا تو وہ بہت خوش ہوا۔ وہ ایک انتہائی خلیق، انسان دوست اور رحمدل نوجوان تھا۔ شادی کی تاریخ طے کر دی گئی۔ خوشی کی ساعتیں بالآخر قریب آ پہنچیں اور برہ بنت حارث کا اجڑا فیشن پھر سے آباد ہو گیا۔ ابورہم بن عبد العزئی نے برہ بنت حارث کو انتہائی تعظیم و تکریم کے ساتھ اپنے گھر میں رکھا۔ اسے گھر کی اونڈی نہیں گھر کی مالکن بنایا۔ اسے ہر فیصلے اور ہر کام میں مکمل اختیار دیا۔ اس کے جذبات و احساسات کا احترام کیا اور اس کی پسند و ناپسند کا خیال رکھا جس سے ابورہم بن عبد العزئی اور برہ بنت حارث کا گھر جنت نظیر ہو گیا۔ البتہ دونوں میاں بیوی کی یہ خواہش تیشہ تکمیل رہی کہ ان کے ہاں کوئی اولاد ہو لیکن اس کمی کو ابورہم بن عبد العزئی کی پہلی بیوی سے ایک ہونہار فرزند حضرت ابوہریرہ بن ابورہم نے پورا کیا۔ حضرت ابوہریرہ بن ابورہم ایک قابل قدر صحابی رسول ﷺ تھے۔ اور رشتہ میں ختم المرسلین حضرت محمد مصطفیٰ ﷺ کی پھوپھی برہ کے صاحبزادے تھے۔

وقت کے گھڑیاں کی سوئیاں تیزی کے ساتھ متحرک رہیں۔ ساعتیں ہوا میں تحلیل ہوتی رہیں اور زمانہ اپنی چال چلتا رہا حتیٰ کہ وہ لمحہ آ پہنچا جو برہ بنت حارث کیلئے انتہائی جاں گداز اور روح فرسا تھا۔ یہ وہ وقت تھا جب برہ بنت حارث کے شوہر ابورہم بن عبد العزئی کا انتقال ہو



گیا۔ برہ بنت حارث کا گھر ایک بار پھر اجڑ گیا اور وہ تمہارہ گئیں۔ اس وقت برہ بنت حارث کی عمر ۳۶ سال تھی جب اسے بیوگی کا صدمہ برداشت کرنا پڑا۔ وہ پریشان رہنے لگی۔ اس کی حیات مستعار میں تاریکیوں نے ڈیرے ڈال لیے مگر اس نے یہ سب کچھ صبر و استقامت کے ساتھ برداشت کیا۔

تہائی، بیچاری اور بے بسی کی ان گھڑیوں میں برہ بنت حارث نے فیصلہ کیا کہ وہ اپنی بڑی بہن حضرت لباہ الکبریٰؓ جو کہ ام الفضلؓ کے لقب سے مشہور تھیں اور بہنوئی حضرت عباسؓ بن عبدالمطلب کے زیر سرپرستی زندگی گزاریں گی۔ حضرت عباسؓ بن عبدالمطلب خاتم الانبیاء حضرت محمد مصطفیٰ ﷺ کے چچا تھے۔ جب برہ بنت حارث نے اپنی بڑی بہن حضرت ام الفضل لباہ الکبریٰؓ اور ان کے شوہر حضرت عباسؓ بن عبدالمطلب کو اپنی آئندہ زندگی کے تمام تر فیصلوں کا اختیار دے دیا تو سب سے پہلی بات جو برہ بنت حارث کی بہن اور بہنوئی کے ذہن میں آئی وہ برہ بنت حارث کی کسی انتہائی موزوں جگہ پر شادی کا اہتمام تھا تاہم فوری طور پر ان کے ذہن میں کوئی ایسا رشتہ نہیں آ رہا تھا جہاں برہ بنت حارث کی شادی کی بات چلائی جاسکے۔

یہ ان دنوں کی بات ہے جب شافع محشر، ساتی کوثر حضرت محمد مصطفیٰ ﷺ کو مکہ معظمہ سے مدینہ منورہ ہجرت کر کے آئے ہوئے تقریباً سات سال گزر چکے تھے گویا یہ ہجری سن کا ساتواں سال تھا۔ گزشتہ برس چھ ہجری کو آنحضرت ﷺ عمرہ کی غرض سے مکہ معظمہ اپنے ساتھیوں کے ہمراہ کاہلے آئے تھے تو صلح حدیبیہ کے ذریعے یہ طے پایا تھا کہ مسلمان اگلے سال عمرہ کی سعادت حاصل کریں گے جبکہ اسی سال بغیر عمرہ کے واپس مدینہ منورہ لوٹ جائیں گے۔ چنانچہ صلح حدیبیہ کی رو سے سردار الانبیاء حضرت محمد مصطفیٰ ﷺ نے ذی قعدسات ہجری میں بغرض عمرہ مکہ معظمہ جانے کا ارادہ فرمایا۔ اس دفعہ آپ ﷺ کے ہمراہ دو ہزار صحابہ کرام رضوان اللہ تعالیٰ علیہم اجمعین عمرے کے لیے روانہ ہوئے۔ اس عمرہ کو عمرہ القضاء کہا جاتا ہے۔

اس سفر میں صحابہ کرامؓ کی بیشتر تعداد مہاجرین کی تھی جنہیں مکہ مکرمہ چھوڑے ہوئے

سات سال گزر چکے تھے۔ جونہی صحابہ کرامؓ کا یہ قافلہ سرور کائنات حضرت محمد مصطفیٰ ﷺ کی سربراہی میں مکہ مکرمہ شہر کے اندر داخل ہوا تو ان کے دلوں میں خوشی کی لہر دوڑ گئی۔ ان کا انگ انگ معطر معطر تھا۔ ان کا رنگ ڈھنگ منزہ و مطہر تھا۔ آج رب رحمن و رحیم کی ذات ان پر مہربان تھی۔ ان سب نے مل کر بارگاہ رب العزت میں سجدہ شکر ادا کیا۔ وہ اپنے عزیز واقارب سے ملے۔ دشمنان اسلام ان کو دیکھ دیکھ کر دنگ ہو رہے تھے۔ انہیں اپنی آنکھوں کی بصارت پر یقین نہیں آ رہا تھا کہ جن لوگوں کو انہوں نے اذیتیں دے کر بے سرد سامانی اور بے چارگی کے عالم میں دھتکار دیا تھا وہی لوگ شان و شوکت، جوش و خروش اور ولولہ تازہ کے ساتھ مکہ مکرمہ میں داخل ہوئے تھے۔ کفار مکہ حیرت زدہ تھے۔

مسلمانوں کے لشکر کے جذبات، احساسات، جوش ایمانی اور دولت ایتانی کو دیکھنے والوں میں جہاں دوست، دشمن سب جمع تھے وہاں ایک ایسی خاتون بھی تھیں جس کی نگاہیں رحمت مجسمہ ﷺ کی متلاشی تھیں۔ یہ برہ بنت حارث تھیں۔ آپ ایک اونٹ پر سوار تھیں۔ جب ان کی نگاہ چہرہ نبوت ﷺ پر پڑی تو بے ساختہ پکار اٹھیں ”میرا اونٹ اور اس کا سوار سب اللہ اور اس کے رسول ﷺ کے لیے وقف ہے۔“

صلح حدیبیہ کے مطابق مسلمانوں کو محض تین یوم مکہ مکرمہ میں گزارنے اور ٹھہرنے کی اجازت تھی۔ اس مختصر عرصے میں رحمتہ للعالمین ﷺ اور آپ ﷺ کے جانثار صحابہ کرامؓ نے انتہائی اعلیٰ اخلاق، بلند شانگی اور ارفع محبت و شفقت کا بے مثل مظاہرہ کیا۔

عمرہ کے دوران حضرت عباسؓ بن عبدالمطلب کے ذہن میں یکا یک ایک خیال، ایک تجویز اور مشورہ آیا کیونکہ وہ اکثر اوقات اپنی بیوی کی بیوہ بہن برہ بنت حارث کی شادی کے بارے میں سوچتے رہتے تھے۔ انہوں نے اس تجویز بارے اپنی بیوی اور سالی سے بھی مشورہ کیا۔ حضرت عباسؓ بن عبدالمطلب فوراً وہ تجویز لے کر خلق مجسم حضرت محمد مصطفیٰ ﷺ کے پاس پہنچے جو ان کے جیتے بھی تھے اور ہادی و رہنما بھی اس وقت سرور کائنات حضرت محمد مصطفیٰ ﷺ فارغ اور تنہا

تھے۔ حضرت عباسؓ بن عبدالمطلب نے آنحضرت ﷺ سے کہا ”میں ایک غرض لے کر یہاں آپ ﷺ کے پاس آیا ہوں۔ وہ یہ کہ میری سالی برہ بنت حارث اپنے شوہر کی وفات کے بعد بیوہ ہو چکی ہے۔ اس وقت اس کی سرپرستی کی ذمہ داری میرے کاندھوں پر ہے۔ میں اس کی شادی کے لیے فکر مند ہوں۔ میری خواہش ہے کہ آپ ﷺ اسے اپنی زوجیت میں لے لیں۔ جہاں تک برہ بنت حارث کا تعلق ہے اس نے اپنی بہن جو کہ میری زوجہ ہے سے اس بارے میں رضامندی کا اظہار کر دیا ہے۔ وہ چاہتی ہے کہ اس کے قبیلہ کی بھی رسول اقدس ﷺ کے ساتھ وہ نسبت قائم ہونی چاہیے جو اس سے پہلے قبائل بنو ہاشم، بنو عدی، بنو امیہ، بنو مخزوم، بنو اسد اور بنو مطلق کو حاصل ہو چکی ہے۔ اور وہ اپنے آپ کو آپ ﷺ کے لیے ہبہ کرنا چاہتی ہے۔“ نبی رحمت ﷺ نے اپنے چچا حضرت عباسؓ بن عبدالمطلب کی اس تجویز کو پسند فرمایا اور نکاح کے لئے آمادہ ہو گئے۔ کچھ لوگوں نے برہ بنت حارث کے ہبہ کرنے پر چہ میگوئیاں کیں تو رب رحمن و رحیم نے حکم نازل کیا کہ:

”کوئی مومن عورت اگر ہبہ کرے اپنے نفس کو نبی ﷺ کے لئے اگر نبی ﷺ بھی چاہے تو اس سے نکاح کرنا حلال ہے۔ یہ رعایت خالصتاً تمہارے لیے ہے دوسرے مومنوں کے لئے نہیں۔“ (الاحزاب)

ہادی کون و ماکاں حضرت محمد مصطفیٰ ﷺ کی خواہش تھی کہ مکہ مکرمہ ہی میں برہ بنت حارث سے نکاح کے بعد یہیں ولیمہ ہو جائے۔ آپ ﷺ چاہتے تھے کہ اس دعوت ولیمہ میں ان سب لوگوں کو بھی مدعو فرمائیں جو ہمیشہ آپ ﷺ کی مخالفت کرتے رہے تھے تاکہ مسلمانوں کے لئے اور دین اسلام کے لئے زمین ہموار کر سکیں۔

عمرہ القضاء کی ادائیگی کے لئے سردار دو عالم حضرت محمد مصطفیٰ ﷺ نے تین دن مکہ معظمہ میں قیام کیا۔ چوتھے روز صبح کے وقت حویطب بن عبد العزیٰ چند مشرکین کو ہمراہ لے کر سرور کائنات حضرت محمد مصطفیٰ ﷺ کے پاس آیا۔ مشرکین نے ہادی کون و ماکاں ﷺ سے کہا ”آپ لوگوں نے عمرہ ادا کر لیا ہے۔ اب آپ یہاں سے کوچ کریں کیونکہ معاہدے کے مطابق

مکہ مکرمہ میں آپ کے قیام کا وقت پورا ہو چکا ہے۔“

شافع محشر، ساقی کوثر حضرت محمد مصطفیٰ ﷺ نے فرمایا ” کچھ دن ہمیں اور یہاں رہنے دو۔ میں یہ چاہتا ہوں کہ برہ بنت حارث سے شادی کا اہتمام مکہ مکرمہ ہی میں ہو اور آپ لوگ بھی شادی کے کھانے میں شریک ہوں۔“ حویطب بن عبد العزی نے کہا ”ہمیں کھانے کی کوئی طلب نہیں۔ آپ ﷺ معاہدے کے مطابق یہاں سے رخت سفر باندھیں۔“

رہبر کائنات حضرت محمد مصطفیٰ ﷺ نے انتہائی تحمل، بردباری اور دانش کا مظاہرہ کرتے ہوئے مکہ مکرمہ سے جانے کا فیصلہ کر لیا تاکہ مسلمانوں کی طرف سے کوئی بدگمانی یا بدعہدی پیدا نہ ہونے پائے۔ آپ ﷺ نے ساتھیوں کو حکم دیا کہ کوچ کی تیاری کریں۔ چنانچہ معاہدہ کے مطابق جاثرا بن مصطفیٰ ﷺ اپنے سردار اعظم ﷺ کی سرکردگی میں مکہ مکرمہ سے نکل کر مدینہ منورہ کی طرف چل پڑے۔

نبی رحمت حضرت محمد مصطفیٰ ﷺ نے مکہ مکرمہ سے دس میل دور سرف کے مقام پر پڑاؤ کیا۔ اور یہیں شادی کا اہتمام کیا گیا۔ نبی مکرم ﷺ کا غلام ابورافع آپ ﷺ کی حسب ہدایت برہ بنت حارث کو لے کر سرف کے مقام پر پہنچ گیا۔ یہاں رسول اکرم ﷺ کے ساتھ برہ بنت حارث کا نکاح ہوا اور رسم عروسی ادا ہوئی۔ (الاستیعاب، سنن نسائی، طبقات ابن سعد)

شادی کے بعد آنحضرت ﷺ نے ام المومنین حضرت برہ کا نام تبدیل کر کے میمونہ رکھا، امام نووی کے مطابق میمونہ یمن سے مشتق ہے اور اس کے معنی ہیں مبارک۔ آنحضرت ﷺ نے حضرت میمونہ بنت حارث سے نکاح عمرہ القضاء کا احرام کھولنے کے بعد کیا۔ ابوداؤد میں حضرت میمونہ بنت حارث سے روایت ہے کہ ”میرے ساتھ رسول ﷺ نے جب شادی کی اس وقت ہم دونوں احرام کھول چکے تھے۔“ ترمذی، مسلم اور ابن ماجہ نے بھی یہی روایت نقل کی ہے۔ اسی طرح آنحضرت ﷺ کے غلام ابورافع کی روایت ہے کہ ”رسول اللہ ﷺ نے حضرت میمونہ بنت حارث سے نکاح فرمایا اس حالت میں کہ آپ ﷺ بغیر احرام کے تھے اور میں اس وقت ان دونوں کے

مابین سفیر کافرینضدادا کر رہا تھا۔ (تحفۃ الاشراف)

رحمۃ للعالمین حضرت محمد مصطفیٰ ﷺ کا حضرت میمونہ بنت حارث سے یہ نکاح انسٹھ سال کی عمر میں ہوا۔ اور یہ آپ ﷺ کی حیات مبارکہ کی آخری شادی تھی۔ سرور کائنات حضرت محمد مصطفیٰ ﷺ نے جس شہر کو مشرکین اور دشمنان اسلام کی زیادتیوں اور ظلم و ستم کی وجہ سے سات سال قبل خفیہ طور پر چھوڑ دیا تھا اب وہ اسی شہر مکہ مکرمہ کی ایک ایسی معزز اور بارسوخ ہستی سے شادی کر رہے تھے جس کا تعلق مکہ مکرمہ کے تمام اہل ثروت، معزز اور با اثر و بارسوخ لوگوں سے تھا۔

ایک روایت کے مطابق حضرت میمونہ بنت حارث کو دلہن کے روپ میں ان کی بہنوں نے تیار کیا۔ اس کے بعد انہیں اونٹ پر بٹھا دیا گیا۔ حضرت ابو رافع آنحضرت ﷺ کی طرف سے آپ کو مقام سرف تک لانے کے لئے مقرر تھے جبکہ حضرت میمونہ بنت حارث کے ہمراہ ان کی ہمشیرہ اور بھانجی بھی تھیں۔ ہمشیرہ حضرت حمزہ کی بیوہ تھیں اور بھانجی ان کی بیٹی عمارہ تھیں۔ جب یہ لوگ مقام سرف پر پہنچ گئے تو وہاں حضرت میمونہ بنت حارث کے لیے خیمہ نصب کیا گیا جہاں آپ نے قیام فرمایا اور شادی کے مدارج تکمیل پذیر ہوئے۔ وہاں مختصر قیام کے بعد سرفروشان اسلام کا قافلہ رہبر اعظم حضرت محمد مصطفیٰ ﷺ کی سرکردگی میں مدینہ منورہ جانے کے لئے گاڑن ہو گیا۔

مدینہ منورہ میں لشکر اسلام پہنچا تو حضرت میمونہ بنت حارث کو بھی دیگر ازواج مطہرات کی طرح ایک علیحدہ حجرہ فراہم کیا گیا۔ ام المومنین حضرت میمونہ بنت حارث کی بھی باری مقرر ہو گئی۔ حضرت میمونہ بنت حارث حرم پاک میں داخل ہوئیں تو ان سے پہلے آٹھ امہات المومنین موجود تھیں جن میں حضرت سودہ بنت زمعہ، حضرت عائشہ صدیقہ بنت حضرت ابو بکر صدیق، حضرت حفصہ بنت حضرت عمر فاروق، حضرت ام سلمہ، حضرت زینب بنت جحش، حضرت جویریہ بنت حارث، حضرت ام حبیبہ بنت ابو سفیان، اور حضرت صفیہ بنت حبیب شامل ہیں۔ حضرت میمونہ بنت حارث تمام ازواج مطہرات کا از حد احترام کرتی تھیں۔ تمام امہات

المؤمنین کا آپس میں اتفاق و اتحاد اور لطف و پیار تھا۔ حضرت میمونہ بنت حارث کی ہمیشہ یہی کوشش ہوتی تھی کہ ان سے سب ازواج مطہرات خوش رہیں۔

حضرت میمونہ بنت حارث کے تمام عزیز واقارب بہت بارسوخ اور مشہور لوگ تھے۔ اہل مکہ پہلے ہی اس شادی کی خبر سے پریشان تھے کہ اب حضرت میمونہ بنت حارث کے رشتہ دار بھی آہستہ آہستہ دین اسلام قبول کر لیں گے اور یہی ہوا کہ جس کا خدشہ اہل مکہ کو تھا۔ حضرت میمونہ بنت حارث کی شادی کا خوش آئند نتیجہ نکلا۔ رفتہ رفتہ حضرت میمونہ بنت حارث کے رشتہ دار دین اسلام سے آشنا ہونے لگے۔ حضرت میمونہ بنت حارث کے اپنے خاندان کے لوگوں کا تبلیغ اسلام کے ضمن میں کردار بہت اہمیت رکھتا ہے۔ اس سے دین اسلام کو پھیلنے میں مدد ملی اور لوگ قائل ہو کر مسلمان ہونے لگے۔ ان ممتاز اور بارسوخ لوگوں کے مسلمان ہونے کا یہ اثر ہوا کہ ان کی دیکھا دیکھی غیر خاندان کے لوگ بھی مسلمان ہونے لگے۔ اس طرح مسلمانوں کی تعداد میں روز افزوں اضافہ ہوتا چلا گیا۔

حضرت میمونہ بنت حارث کی شادی سے جہاں تبلیغ اسلام میں اضافہ ہوا وہاں مخالفین کے ساتھ پرانی عداوتیں اور رنجشیں بھی دم توڑ گئیں۔ اب وہ آنحضرت ﷺ کو اپنا رشتہ دار ہونے کے ناطے مخالف نہیں سمجھتے تھے۔ چونکہ حضرت میمونہ بنت حارث کی آٹھ بہنیں تھیں جو مکہ مکرمہ کے آٹھ ممتاز خاندانوں میں بیابھی ہوئی تھیں اس نسبت سے وہ آٹھوں خاندان اب سرور کائنات حضرت محمد مصطفیٰ ﷺ کے رشتہ دار بن گئے تھے۔ آہستہ آہستہ ان لوگوں نے آنحضرت ﷺ کی مخالفت چھوڑ دی اور ان کی دشمنی کا زور ٹوٹ گیا بلکہ وہ دائرہ اسلام میں داخل ہونے لگے۔

حضرت میمونہ بنت حارث کی آٹھ بہنوں میں سے چار بہنیں حقیقی تھیں جبکہ باقی چار بہنیں والدہ کے پہلے خاوندوں میں سے تھیں۔ حضرت میمونہ بنت حارث اپنے بہنوئیوں کے حوالے سے جتنی خوش بخت تھیں کوئی اور عورت روئے زمین پر اتنی خوش قسمت نہیں۔ اسی طرح آپ بڑے جید اور اکابر صحابہ کرام کی خالہ تھیں یعنی آپ کے بھانجے تاریخ اسلام کی انتہائی نامور

شخصیات میں شامل تھے۔

حضرت میمونہ بنت حارث کی چار حقیقی بہنوں میں سے پہلی کا نام ام الفضل لبابہ الکبریٰؓ تھا جو آنحضرت ﷺ کے حقیقی چچا حضرت عباسؓ بن عبدالمطلب کی زوجہ مطہرہ تھیں۔ اس نیک بخت خاتون کا دودھ حضرت امام حسینؓ نے پیا تھا۔ ان کے ایک فرزند حضرت عبد اللہ بن عباسؓ قرآن مجید کے نامی گرامی مفسر تھے۔

حضرت میمونہ بنت حارث کی دوسری حقیقی، ہمشیرہ کا نام لبابہ الصغریٰ تھا۔ ان کی شہرت کی وجہ ان کا نامور بیٹا حضرت خالد بن ولید تھا۔ حضرت میمونہ بنت حارث اپنے بھانجے حضرت خالد بن ولید کو بہت چاہتی تھیں۔ حضرت خالد بن ولید مسلمان ہو کر لشکر اسلام میں سپہ سالاری کے عہدے پر فائز ہوئے اور اپنی بہادری، جاٹاری اور فتح مندی کے باعث نبی آخر الزماں حضرت محمد ﷺ سے سیف اللہ کا لقب حاصل کیا۔

حضرت میمونہ بنت حارث کی تیسری سگی، ہمشیرہ کا نام عصماء بنت حارث تھا جو سردار ابی بن خلف کی بیوی تھی۔ چوتھی حقیقی بہن کا نام عذہ بنت حارث تھا جو عبد اللہ بن مالک کی زوجہ تھی۔ حضرت میمونہ بنت حارث کی ماں شریک بہنوں میں سے بڑی بہن کا نام حضرت اسماء بنت عمیس تھا۔ حضرت اسماء کی شادی حضرت جعفر بن ابی طالب سے ہوئی تھی جو آنحضرت ﷺ کے چچا زاد بھائی تھے۔ جب جنگ موتہ میں حضرت جعفر بن ابی طالب شہید ہو گئے تو حضرت اسماء کی دوسری شادی حضرت ابو بکر صدیقؓ سے ہوئی ان سے ایک بیٹا تولد ہوا جس کا نام محمد بن ابو بکر صدیق تھا۔ اسی طرح حضرت جعفر سے بھی ایک بیٹا تولد ہوا تھا جس کا نام عبد اللہ بن جعفر تھا۔ جب حضرت ابو بکر صدیقؓ کا انتقال ہوا تو حضرت اسماء بنت عمیس کی تیسری شادی حضرت علی المرتضیٰؓ سے ہوئی۔ ان سے ایک بیٹا پیدا ہوا جس کا نام حضرت عون بن علیؓ رکھا گیا۔

حضرت میمونہ بنت حارث کی دوسری دودھ شریک اور ماں شریک بہن کا نام سلمیٰ بنت عمیس تھا۔ یہ سید الشہداء حضرت امیر حمزہؓ کی زوجہ محترمہ تھیں جو آنحضرت ﷺ کے چچا تھے۔ ان کے

بلطن سے ایک بیٹی پیدا ہوئی جس کا نام عمارہ بنت حمزہ تھا۔ بعض نے اس کا نام امامہ اور بعض نے  
 فاطمہ لکھا ہے۔ حضرت میمونہ بنت حارث کی تیسری ماں شریک بہن سلامہ بنت عمیس تھیں جس کی  
 شادی عبد اللہ بن کعب سے ہوئی۔ حضرت میمونہ بنت حارث کی چوتھی ماں شریک بہن حضرت  
 زینب بنت خزیمہ تھیں جن کی چوتھی شادی سردار الانبیاء حضرت محمد مصطفیٰ ﷺ سے ہوئی اور انہیں ام  
 المؤمنین کا مرتبہ ملا۔ (انساب الاشراف، الاصابہ، طبقات ابن سعد، الاستیعاب، مغازی الواقدی)  
 وقت آگے بڑھتا رہا حتیٰ کہ جبری کے دسویں سال آنحضرت ﷺ نے حجۃ الوداع کا  
 ارادہ فرمایا۔ اس سفر میں دوسری امہات المؤمنین کے ساتھ حضرت میمونہ بنت حارث بھی آنحضرت  
 ﷺ کے شریک سفر تھیں۔ میدان عرفات میں ہادی کون و مکاں حضرت محمد مصطفیٰ ﷺ نے جبل  
 رحمت پر اپنا آخری اور الوداعی خطبہ ارشاد فرمایا۔ دوران خطبہ حضرت میمونہ بنت حارث نے دودھ  
 کا پیالہ اپنے شوہر نامدار سردار الانبیاء حضرت محمد مصطفیٰ ﷺ کو پینے کے لیے پیش کیا جو  
 آپ ﷺ نے حاجیوں کے سامنے پیا۔ اس سے حاضرین پر ظاہر ہو گیا کہ حج کے دن روزہ رکھنا  
 جائز نہیں۔ جبری کے گیارہویں سال رہبر کائنات، نبی آخر الزماں حضرت محمد مصطفیٰ ﷺ ملیل ہو  
 گئے۔ ایک دن جب آنحضرت ﷺ کی باری حضرت میمونہ بنت حارث کے حجرے میں تھی تو  
 آنحضرت ﷺ کی طبیعت زیادہ بگڑ گئی۔ آپ ﷺ نے پیغام بھیج کر تمام ازواج مطہرات کو  
 بلوایا۔ تمام امہات المؤمنین حاضر ہوئیں اور عیادت کرنے لگیں۔ ختم المرسلین حضرت محمد  
 مصطفیٰ ﷺ کی حالت تسلی بخش نہ تھی۔ آپ ﷺ نے تمام ازواج مطہرات کی رضامندی سے  
 حضرت عائشہ صدیقہ کے حجرہ مبارک میں سکونت اختیار فرمائی اور وہیں آپ ﷺ خالق حقیقی کے  
 پاس تشریف لے گئے۔ حضرت میمونہ بنت حارث بیوہ ہو گئیں۔ ان کی آنحضرت ﷺ کیساتھ عروسی  
 زندگی کی مدت محض سو تین سال تھی۔ انہوں نے اپنی باقی ماندہ زندگی بیوگی میں سادگی اور عبادت  
 میں گزار دی۔ حضرت میمونہ بنت حارث کی کوئی حقیقی اولاد نہ تھی اس لئے وہ روحانی اولاد سے بہت  
 شفقت اور محبت سے چشمہ آبی تھیں۔ وہ اپنے شوہر نامدار ہادی کون و مکاں حضرت محمد مصطفیٰ



ﷺ سے حاصل کردہ تعلیمات کو دوسروں تک پہنچاتی تھیں۔ ان سے ۱۷۶ احادیث مروی ہیں۔  
 حضرت میمونہ بنت حارث اکثر مسجد نبوی ﷺ میں نماز پڑھا کرتی تھیں کیونکہ  
 انہوں نے رسول مکرّم ﷺ کی زبان اطہر سے یہ فرمان سن رکھا تھا کہ ”میری اس مسجد میں نماز  
 دوسری مساجد کی نسبت ایک ہزار درجہ افضل ہے سوائے مسجد حرام کے۔“ ہجری کے ۲۳ ویں سال  
 حضرت عمر فاروقؓ نے اپنے آخری حج کا ارادہ کیا تو تمام امہات المؤمنینؓ کو بھی ساتھ چلنے کی پیش  
 کش کی۔ حضرت میمونہ بنت حارث بھی حضرت عمر فاروقؓ کے ساتھ حج پر تشریف لے  
 گئیں۔ امہات المؤمنینؓ کا خیال رکھنے کے لئے حضرت عثمان غنیؓ اور حضرت عبدالرحمن بن عوفؓ  
 بھی ان کے ساتھ روانہ ہوئے۔ اسی طرح حضرت عثمان غنیؓ کے دور میں جب انہوں نے حج پر  
 جانے کا ارادہ کیا تو حضرت عثمان غنیؓ کے ساتھ بھی حضرت میمونہ بنت حارث حج کرنے کے لئے  
 تشریف لے گئیں۔ دوران سفر حضرت عثمان غنیؓ نے آپ کا تقدس اور تہ سے کا احترام برقرار رکھا اور  
 ہمہ تنم کا آرام فراہم کرنے کی بھرپور کوشش کی۔

اس عالم فنا میں ہر ایک کو موت کا مزہ چکھنا ہے۔ حضرت میمونہ بنت حارث کا بھی  
 بالآخر سفر آخرت کا وقت قریب آپہنچا اور آپؓ نے بقول واقعہ ۶۱ ہجری میں وفات پائی۔ آپؓ  
 کے سال وفات میں اختلاف ہے۔ ابن اسحاق کی روایت ۶۳ ہجری کی ہے جبکہ خلیفہ بن خیاط نے  
 اپنی تاریخ میں سن وفات ۵۱ ہجری لکھا ہے۔ ابن عبدالبر کے مطابق آپ کا سن وفات ۶۶ ہجری  
 ہے۔ حضرت میمونہ بنت حارث کی نماز جنازہ حضرت عبداللہ بن عباسؓ نے پڑھائی اور قبر میں  
 اتارا۔ صحیح بخاری میں ہے کہ جب حضرت میمونہ بنت حارث کا جنازہ اٹھایا گیا تو حضرت عبداللہ  
 بن عباسؓ نے فرمایا ”یہ رسول مکرّم ﷺ کی اہلیہ مطہرہ ہیں لہذا جنازہ کو زیادہ حرکت نہ دو۔ اور ادب  
 کے ساتھ آہستہ سے لے چلو۔“ یہ عجیب اتفاق ہے کہ حضرت میمونہ بنت حارث کا نکاح سرور  
 کائنات حضرت محمد مصطفیٰ ﷺ کے ساتھ مقام سرف میں ہوا اور سرف کے مقام پر ہی ان کا انتقال  
 ہوا اور وہیں دفن ہوئیں۔ (طبقات ابن سعد، صحیح بخاری، مسند احمد)